

محاسبہ قادیانیت

حضرت مولانا میر محمد ابراہیم سیالکوٹی رحمۃ اللہ علیہ

جلد ۱۶

محاسبہ قادیانیت

عالمی مجلس تحفظ ختم نبوت

بِسْمِ اللّٰهِ الرَّحْمٰنِ الرَّحِیْمِ

- نام کتاب : محاسبہ قادیانیت جلد سولہ (۱۶)
- مصنف : حضرت مولانا میر محمد ابراہیم سیالکوٹی رحمۃ اللہ علیہ
- صفحات : ۴۱۶
- مطبع : طیب شمشاد پرنٹنگ پریس لاہور
- طبع اول : جنوری ۲۰۲۲ء
- ناشر : عالمی مجلس تحفظ ختم نبوت حضوری باغ روڈ ملتان

Ph: 061-4783486

بِسْمِ اللّٰهِ الرَّحْمٰنِ الرَّحِیْمِ

فہرست

صفحہ نمبر	عنوان
۷	عرض مرتب (حضرت مولانا اللہ وسایا)
۱۵	شہادت القرآن (حصہ اول)
۱۶	دیباچہ شہادت القرآن
۱۸	دیباچہ (طبع چہارم) حرف اول
۲۰	دیباچہ (طبع ثالث)
۲۵	شہادت القرآن
۲۵	تمہید
۲۷	مصنف کے بعض خواب
۲۹	وجہ تصنیف
۳۰	مقدمہ اولی در بیان امکان خرق عادت
۳۳	طریق ثبوت معجزات
۳۶	مقدمہ ثانیہ در تشریح سنت اللہ
۵۲	مقدمہ ثالثہ در بیان خصائص حضرت عیسیٰ علیہ السلام
۵۸	تنبیہ (دربارہ طریق بیان)
۵۹	فصل اول در بیان عدم مصلوبیت حضرت عیسیٰ علیہ السلام
۷۲	کسر صلیب کی دوسری آیت
۸۵	اس قاعدے کی دوسری مثال
۸۸	خلاصہ مطلب عبارات انگریزی جارج سیل صاحب
۹۶	کسر صلیب کی تیسری آیت

۱۰۳	کسر صلیب کی چوتھی آیت
۱۰۴	فصل ثانی در اثبات حیات و رفع عیسیٰ علیہ السلام
۱۰۵	تحقیق لفظ توفی
۱۱۲	ثانیاً برائے اثبات جہالت قادیانی
۱۲۰	نقشہ آیات توفی مع بیان قرینہ
۱۲۸	ورافعک الی
۱۳۷	وَمُطَهِّرُكَ مِنَ الَّذِينَ كَفَرُوا ۲۱
۱۴۲	کشف مغالطہ
۱۴۳	حضرت ابن عباس رضی اللہ عنہما اور عقیدہ حیات مسیح علیہ السلام
۱۴۵	رفع و توفی کے بارہ میں ابن عباس رضی اللہ عنہما کا مذہب
۱۴۸	امام بخاری رحمہ اللہ اور حیات مسیح علیہ السلام
۱۴۸	تذہیب و تتمہ
۱۵۰	علم نحو
۱۵۰	علم اصول
۱۵۰	علم بلاغت
۱۵۱	علم ادب
۱۵۳	بَلْ رَفَعَهُ اللَّهُ كَمَا مَراد
۱۵۵	وجہ اول برائے ابطال رفع روحی و اثبات رفع جسمی
۱۵۷	وجہ ثانی برائے ابطال مزعوم قادیانی
۱۶۷	سائنس کا کمال
۱۸۱	وَإِنَّهُ لَعَلَّمَ لِّلسَّاعَةِ
۱۹۷	دلیل کی دوسری قسم مثبتہ حیات مسیح علیہ السلام
۱۹۹	حدیث اول
۲۰۱	دوسری حدیث

۲۰۲	تیسری حدیث شریف
۲۰۴	چوتھی حدیث شریف
۲۰۴	پانچویں حدیث شریف
۲۰۵	تیسری قسم
۲۱۰	تقریظ جناب حضرت پیر مہر علی شاہ صاحب گولڑوی بر طبع اول
۲۱۱	شہادت القرآن (حصہ دوم)
۲۱۲	سبب تالیف
۲۱۳	دیباچہ طبع ثانی از مصنف
۲۱۴	شہادت القرآن حصہ ثانی
۲۱۴	يُعِيْسُنِي اِنِّي مُتَوَفِّيكَ
۲۱۵	وجہ اول
۲۱۷	دوسری وجہ
۲۱۸	تیسری وجہ
۲۱۸	چوتھی وجہ
۲۲۸	وجہ دوم
۲۳۰	وجہ سوم
۲۶۳	تحقیق لفظ غلت
۲۷۰	خطبہ صدیقی
۳۲۱	سَلَّمَ الْوُصُولِ اِلَى اِسْرَاءِ الرَّسُوْلِ ﷺ
۳۲۲	مقدمہ
۳۲۶	وصل
۳۲۶	موضع اول
۳۲۷	موضع ثانی
۳۲۷	موضع سوم

۳۲۸	موضوع چہارم
۳۲۹	فصل اوّل در بیان اثبات معراج جسمانی از قرآن و حدیث
۳۳۸	ائمہ مفسرین و محدثین کی محققانہ عبارتیں
۳۳۴	حکمت معراج جسمانی
۳۳۵	فصل ثانی در ازالہ بعض شبہات منکرین معراج جسمانی
۳۵۵	ازالہ شبہ ثانی
۳۵۷	ازالہ شبہ سوم
۳۵۹	نزول الملائکۃ
۳۶۶	فصل ثانی در اثبات نزول ملائکہ از قرآن کریم و حدیث
۳۷۸	اعلان
۳۷۹	کھلی چٹھی (بخدمت دوست قدیمی مولوی غلام رسول راجیکی احمدی)
۳۸۳	رحلت قادیانی ہمرگ ناگہانی
۳۹۰	تقسیم معجزات
۳۹۵	آدم بر سر مطلب
۳۹۵	اصول قادیانی
۳۹۶	وعدہ اور عہد پورا کرنے کی خوبی اور پورا نہ کرنے کی برائی
۳۹۷	قرآن میں عہد، وعدہ پورا کرنے کی تاکید، وعدہ خلافی اور عہد شکنی کی ممانعت
۳۹۸	عہد کا نبھانا امور تقویٰ میں سے ہے
۳۹۹	بدعہدی کی ممانعت اور مذمت اور اس کا موجب فساد ہوتا
۴۰۱	عہد شکنی کذب ہے اور موجب نفاق ہے
۴۰۱	عہد شکنی خلاف تقویٰ اور خیانت ہے
۴۰۲	عہد شکنی فسق ہے
۴۰۲	وعدہ خلافی موجب لعنت ہے
۴۰۳	وعدہ خلافی شیطان کی صفت ہے

بِسْمِ اللّٰهِ الرَّحْمٰنِ الرَّحِیْمِ

عرض مرتب

الحمد لله وحده والصلوة والسلام على من لا نبي بعده. اما بعد!

اللہ تعالیٰ کے فضل و احسان سے محاسبہ قادیانیت کی جلد ۱۶ پیش خدمت ہے۔

محاسبہ قادیانیت کی جلد نمبر میں حضرت مولانا محمد حسین بٹالوی کے مضامین جو ملعون

قادیان کے خلاف لکھے تھے، ان کو شائع کرنا شروع کیا۔ اس کے عرض مرتب میں فقیر نے لکھا:

”نقل حوالہ میں خلاف دیانت ادارہ سلفیہ لاہور کا عمل

ادارہ سلفیہ لاہور نے نومبر ۱۹۸۶ء میں ”پاک و ہند کے علماء اسلام کا اولین متفقہ

فتویٰ۔ مرزا قادیانی اور اس کے پیروکار دائرہ اسلام سے خارج ہیں“ شائع کیا اس میں پہلی

زیادتی تو یہی کہ اس کا نام بدل دیا۔ مولانا محمد حسین بٹالوی نے اس فتویٰ کا نام ”فتویٰ علماء

پنجاب و ہندوستان بحق مرزا غلام احمد ساکن قادیان“ رکھا تھا۔ ادارہ سلفیہ نے مولانا بٹالوی کا

قائم کردہ عنوان بدل دیا۔ اور اس کا نام رکھا ”پاک و ہند کے علماء اسلام کا اولین متفقہ فتویٰ“

دوسری تبدیلی یہی کہ اس کتاب میں اشاعت السنۃ ج ۱۳، شمارہ ۴، ۵، ۶، ۷، ۸، ۱۱، ۱۲ (۱۸۹۰ء)

کے فتویٰ کو ادارہ الدعوة السلفیہ لاہور طبع نومبر ۱۹۷۶ء کی اشاعت کے ص ۱۶۲ پر ”کتبہ محمد اشرف

علی“ کی عبارت پر ختم کیا ہے۔ جو اشاعت السنۃ ج ۱۳، شمارہ ۱۲ ص ۱۴۷ کی پہلی پانچ سطروں پر

موجود ہے۔ حالانکہ اسی اشاعت السنۃ کی اسی جلد، اسی شمارہ، اسی صفحہ ۱۴۷ کی پہلی پانچ سطروں

(جہاں ادارہ سلفیہ نے اس فتویٰ کو ختم کیا ہے) کے بعد اس صفحہ کی بقیہ ۱۴ سطروں کو عمداً نقل

نہیں کیا۔ پھر اس کا صفحہ ۱۴۸ بھی مکمل نقل نہیں کیا۔

فقیر نے ادارہ سلفیہ لاہور کے مولانا محمد حسین بٹالوی کے فتویٰ ”پاک و ہند کے علماء

اسلام کا اولین متفقہ فتویٰ“ کے آخری صفحہ کو دیکھا۔ یہی فتویٰ جو اشاعت السنۃ ج ۱۳ شمارہ ۱۲ میں

شائع ہوا۔ اس کے اختتام کو دیکھا۔ تو دیانت داری سے عرض کرتا ہوں کہ بہت ہی حیرت

ہوئی، کہ نقل حوالہ میں اتنی بڑی جسارت کہ قریباً آخری ڈیڑھ صفحہ سرے سے درج نہیں کیا،

حذف کر دیا۔ اور خلاف توقع اس جسارت پر سخت تعجب ہوا کہ ایسے بھی دنیا کرتی ہے؟ اب دونوں حوالہ جات سامنے تھے کسی بھی طرح کی کوئی تاویل سمجھ میں نہ آئی کہ اتنی بات کہ سب سے پہلے مرزا پر کس نے کفر کا فتویٰ دیا؟ اس اعزاز کو حاصل کرنے کے لئے مولانا محمد حسین بٹالوی کے عقیدہ کے لوگوں نے ہی ان کے اشاعت السنۃ کے رسالہ کے ڈیڑھ صفحہ کو غائب کر دیا۔ فیاللعجب!“

اس کے بعد فقیر نے متذکرہ جو حصہ ادارہ سلفیہ لاہور نے غائب کر دیا وہ درج کیا۔ اس کے بعد مولانا محمد حسین بٹالوی کے یہ سات حوالہ جات نقل کئے:

مولانا محمد حسین بٹالوی کے اعتراف حقائق

..... مولانا محمد حسین بٹالوی تحریر فرماتے ہیں: ”اشاعت السنۃ کا خصوصیت کے ساتھ فرض ہے کہ وہ اس فتنہ کو روکے اور جملہ مضامین سابق کو چھوڑ کر بہمہ تن اسی کے دعاوی کے رد کے درپے ہو اس کے اصول باطلہ کا ابطال کرے اور اصول حقہ اسلامیہ کی حمایت عمل میں لاوے۔ اس کی موجودہ جماعت و جمعیت کو تتر بتر کرنے میں کوشش کرے اور آئندہ مسلمانوں خصوصاً اہل حدیث کو جن کا یہ خادم ہے اس جماعت میں داخل ہونے سے بچائے۔ کیونکہ اسی (اشاعت السنۃ) نے قادیانی کے سابق دعویٰ حمایت اسلام اور مقابلہ مخالفین اسلام و وعدہ تائید دین بانشان ہائے آسمانی و نصرت اصول اتفاقی اسلامی سے دھوکہ میں آ کر ریویو براہین احمدیہ مندرجہ نمبر ۷ وغیرہ جلد ۷ میں اس کو امکانی ولی و ملہم بنایا اور لوگوں میں اس کا اعتبار جمایا تھا۔ جس کو یہ حضرات اپنے دعاوی مستحدثہ کی تائید میں اب پیش کر رہے ہیں۔ اور اس کی عبارات اپنی تحریرات و رسائل میں نقل کر کے ان سے فائدہ اٹھا رہے ہیں اور اپنے دعاوی کی صحت ثابت کر رہے ہیں۔ اشاعت السنۃ کا ریویو براہین اس کو امکانی ولی و ملہم نہ بناتا تو وہ اپنے سابقہ الہامات مندرجہ براہین احمدیہ کی وجہ سے تمام مسلمانوں کی نظروں میں بے اعتبار ہو جاتا۔ کیونکہ بہت سے علماء مختلف دیار ہندوستان و پنجاب و عرب کا ان الہامات کے سبب اس کی تکفیر و تفسیق و تبدیع پر اتفاق ہو چکا تھا۔ صرف اشاعت السنۃ کے ریویو نے فرقہ اہل حدیث اور اپنے خریداران کے خیال میں اس کے الہام و ولایت کا امکان جمارکھا۔ اور اس کو حامی اسلام بنا رکھا تھا۔“

اللہ رب العزت کی کروڑوں رحمتیں ہوں مولانا محمد حسین بٹالوی پر کہ وہ کس صفائی کے ساتھ اعتراف کرتے ہیں کہ جب اشاعت السنۃ مرزا کو حامی اسلام بنا رہا تھا ”بہت سے علماء مختلف دیار ہندوستان و پنجاب و عرب کا اس (مرزا) کی تکفیر و تفسیق و تبدیع پر اتفاق ہو چکا تھا۔“

لیجئے! حضرت مولانا مرحوم کا ”علماء پنجاب و عرب“ کا ذکر کرنا علماء لدھیانہ اور حضرت مولانا غلام دستگیر قصوری کے فتاویٰ جات بابت کفر مرزا کا اپنے فتویٰ سے قبل کے فتویٰ ہونے کا اعتراف کرنا ہے۔ یہی اعتراف حق ہی دیانت کا تقاضہ ہے جو مولانا موصوف نے کیا اور یہی ان کی شان کے لائق تھا۔ آپ (حضرات ادارہ سلفیہ لاہور) کی رائے مبارک بھی اس حقیقت کو تسلیم کرے تو انبہ ہوگا۔

۲..... مولانا محمد حسین بٹالوی اشاعت السنۃ ج ۷، ش ۶، ص ۱۷۰ کے حاشیہ پر علماء لدھیانہ کے متعلق لکھتے ہیں: ”اور یہ کہتے ہیں کہ براہین احمدیہ میں فلاں فلاں امور کفریہ (دعوئی نبوت اور نزول اور تحریف آیات قرآنیہ پائی جاتی ہیں) اس لئے اس کا مؤلف کافر ہے۔“

یہ مولانا کی عبارت براہین احمدیہ کے ریویو میں ہے اس میں مولانا محمد حسین اعتراف کرتے ہیں کہ علماء لدھیانہ اس کو اس وقت کافر کہتے تھے جب خود مولانا مرحوم، مرزا کی حمایت کر رہے تھے۔

۳..... اس حوالہ مذکور کے ص ۱۷۱ پر مولانا محمد حسین لکھتے ہیں: ”بعض (لدھیانہ والے) ان کو کھلم کھلا کفر قرار دیتے ہیں۔“ اس حوالہ میں مولانا نے خود لدھیانہ والے کے الفاظ اپنے قلم سے لکھے ہیں اور حاشیہ میں ان کے اسماء گرامی ”مولوی عبدالعزیز، مولوی محمد وغیرہ پسران مولوی عبدالقادر“ درج کئے ہیں، کہ یہ علماء لدھیانہ مرزا کو کافر کہتے ہیں۔ یہ براہین احمدیہ کے ریویو میں مولانا نے اعتراف کیا ہے۔

۴..... اشاعت السنۃ ج ۷، ش ۶، ص ۱۷۲ پر براہین احمدیہ کے ریویو میں مولانا محمد حسین بٹالوی فرماتے ہیں: ”(لدھیانوی مدعیان اسلام) اپنی تکفیر کی یہی وجہ پیش کرتے ہیں کہ ان الہامات میں مؤلف (مرزا قادیانی) نے پیغمبر کا دعویٰ کیا ہے اور اپنے آپ کو ان کمالات کا جو انبیاء سے مخصوص ہیں محل ٹھہرایا ہے اور ان آیات قرآنیہ کا جو خاص آنحضرت ﷺ اور انبیائے سابقین کے خطاب میں وارد ہیں مورذول قرار دیا ہے۔“

یہ حضرت مولانا بٹالوی موصوف براہین احمدیہ کے ریویو میں اعتراف کرتے ہیں۔ غرض واقعہ یہی ہے کہ براہین احمدیہ کے آتے ہی تحریر و تقریر، مباحثہ اور مقابلہ کے ذریعہ جو علماء سب سے پہلے ملعون قادیان کے مقابلہ میں کھڑے ہوئے وہ علماء لدھیانہ تھے۔ سب سے پہلے عرب سے جنہوں نے فتویٰ منگوا یا وہ مولانا غلام دستگیر تھے۔ یہ فتویٰ مولانا محمد حسین بٹالوی کے بھی خلاف تھا کہ وہ مرزا کی حمایت کر رہے ہیں۔ فتویٰ آجانے کے بعد اس کی اشاعت سے قبل مولانا محمد حسین صاحب مرحوم نے مرزا کی تائید سے نہ صرف ہاتھ اٹھالیا بلکہ اس کے سامنے مخالفت میں سرودہ ہو گئے تو مولانا غلام دستگیر صاحب نے عرب کے فتویٰ سے مولانا محمد حسین صاحب والا حصہ نکال دیا۔ اس کو کمال دیانت کہتے ہیں۔ سبحان اللہ!

قارئین! علماء لدھیانہ ہوں یا مولانا غلام دستگیر یا مولانا محمد حسین بٹالوی یہ مرزا قادیانی کے مقابل ہوئے غلطی اپنی جگہ، مگر بات کرنے میں کوئی بددیانتی نہیں دکھائی، ہمیشہ وہی کہا جو واقعہ کے مطابق تھا۔ ایک ہم ہیں کہ حوالہ نقل کرنے میں اپنے تحفظات کو دخل کر کے اپنے بزرگوں کی عبارتوں کے صفحات کو غتر بود کر جاتے ہیں۔ بات کہاں سے کہاں پہنچی؟

۵..... مولانا محمد حسین بٹالوی تحریر فرماتے ہیں: ”بعض علماء پنجاب نے اس پر کفر کے فتوے لگائے اور وہ یہ سمجھ گئے کہ یہ شخص اپنے لئے نبوت کا مدعی ہے..... خاکسار (مولانا بٹالوی) نے اس (مرزا قادیانی پر) حسن ظن کر کے اس کو تکفیر سے بچایا۔ اور دھوکہ کھایا اور اس کی حمایت میں ریویو براہین احمدیہ لکھا۔ مجھے اس وقت تک اس کے حبس باطن کا (بجلم کہ: ”حبس نفس مگر دبا لہا معلوم“ علم نہ ہوا تھا۔ اور کیونکر ہوتا جب تک کہ وہ اپنے منہ سے اس نجاست کو جواب نکال رہا ہے نہ نکالتا۔ مجھے اس کا یہ حال و خیال اس وقت معلوم ہوتا تو میں سب سے پہلے اس پر کفر کا فتویٰ لگاتا۔“ (اشادۃ السنۃ ج ۱۵، ش ۶، ص ۱۱۹، ۱۲۰)

کرڈوں رحمتیں مولانا مرحوم پر کمال دیانت سے جہاں اپنی غلطی کا اعتراف کرتے ہیں وہاں واضح بر ملا فرما رہے ہیں کہ مرزا پر اور حضرات نے کفر کا پہلے فتویٰ لگایا۔ ۶..... اسی طرح مولانا ثناء اللہ امرتسری رحمۃ اللہ علیہ نے اپنے رسالہ ”تاریخ مرزا“ میں لکھا ہے کہ: ”جس زمانہ میں مولوی ابوسعید محمد حسین بٹالوی مرزا قادیانی سے مانوس تھے اسی زمانہ میں مولانا حافظ عبدالمنان محدث وزیر آبادی..... مولوی غلام دستگیر قصوری اور مولوی محمد وغیرہ

خاندان علماء لدھیانہ مرزا سے بدظن تھے۔ ہم حیران ہیں ان علماء کی فراست کس درجہ کی تھی کہ وہی ہوا جوان حضرات نے گمان کیا۔“ (تاریخ مرزا ص ۱۳)

..... مولانا بٹالوی نے لدھیانہ کے ان بھائیوں کا نام لے کر ذکر کیا ہے اور یوں لکھا ہے: ”ناظرین ان کا یہ حال سن کر متعجب اور اس امر کے منتظر ہوں گے کہ ایسے دلیر اور شیر بہادر کون ہیں جو سب علماء وقت کے مخالف ہو کر ایسے جلیل القدر مسلمان (یعنی مرزا قادیانی۔ ناقل) کی تکفیر کرتے ہیں اور اپنے مہربان گورنمنٹ کے (جس کے ظل حمایت میں باامن شعراء مذہبی ادا کرتے ہیں) جہاد کو جائز سمجھتے ہیں۔ ان کے دفع تعجب اور رفع انتظار کے لئے ان حضرات کے نام بھی ظاہر کر دیتے ہیں، وہ مولوی عبدالعزیز و مولوی محمد وغیرہ پسران مولوی عبدالقادر ہیں، جن سب کا سنہ ۱۷۵۷ء سے باغی و بدخواہ گورنمنٹ ہونا ہم اشاعت السنۃ نمبر ۱۰ ج ۶ وغیرہ میں ظاہر و ثابت کر چکے ہیں۔“ (اشاعت السنۃ نمبر ۶، ج ۷، ص ۱۷۱ احاشیہ)

مولانا بٹالوی کی اس تحریر سے مندرجہ ذیل باتیں ثابت ہوتی ہیں:

..... اس ریویو کے لکھنے کے وقت یعنی ۱۸۸۴ء میں صرف لدھیانہ کے یہی مولوی عبدالقادر صاحب کے فرزند ان تھے، جنہوں نے مرزا قادیانی کی تکفیر کی تھی۔

..... ۲ اس وقت تک مولانا بٹالوی حسن ظن رکھتے ہوئے مرزا قادیانی کو ”ایک جلیل القدر مسلمان“ ہی تصور کرتے تھے۔

حضرت مولانا بٹالوی کے ان سات حوالہ جات کے بعد ادارہ الدعوة السلفیہ لاہور اپنی رائے پر نظر ثانی کرے۔ تو یہ صرف تاریخ پر ہی نہیں بلکہ مولانا بٹالوی کی روح پر فتوح سے بھی مبنی برانصاف فیصلہ ہوگا۔ سات حوالے ”ستے خیراں“ ورنہ ست سری اکال!

(محاسبہ قادیانیت ج ۹ ص ۲۲۳ تا ۲۷۲)

اس کے شائع ہونے کے بعد فقیر کے کرم فرما اہل حدیث مکتب فکر کے مولانا محمد داؤد ارشد صاحب حفظہ اللہ نے ادارہ سلفیہ کی نقل حوالہ میں ”کرم فرمائی“ اور مولانا محمد حسین بٹالوی کے سات حوالہ جات (چھ حوالہ جات مولانا بٹالوی کے اور ایک مولانا امرتسری کا) پیش کرنے پر فقیر کے اس ”عرض مرتب“ پر عنان قلم پھیرا اور رسالہ ”الاعتصام“ میں کئی قسطوں میں ایک مضمون لکھا۔ لطف و کرم کی بارش ملاحظہ ہو کہ خود تسلیم کیا کہ ادارہ سلفیہ کا عبارت حذف کرنا سہو

ہے۔ (سہو یا عمد اپنے موقف کے خلاف عبارت ”کرم فرمائی“ کی نذر کر دینا؟) رہے مولانا محمد حسین بٹالوی کے ”واضح اعترافات“ جس سے روز روشن کی طرح واضح ہے کہ علماء لدھیانہ کا فتویٰ پہلے کا ہے اور مولانا محمد حسین بٹالوی کا فتویٰ بعد کا ہے۔ (علماء لدھیانہ کا فتویٰ ۱۳۰۱ھ مطابق ۱۸۸۳ء، ۱۸۸۴ء کا ہے اور مولانا محمد حسین بٹالوی کا ۱۹۹۰ء کا ہے)

ان حوالہ جات کو غلط ثابت کرنا اور ادارہ سلفیہ کی نقل حوالہ میں ”کرم فرمائی“ کو صحیح ثابت کرنا تو درکنار، مولانا محمد داؤد ارشد صاحب نے پورا زور اس پر صرف کر دیا کہ علماء لدھیانہ کا فتویٰ کہاں ہے؟ صورت مسئولہ کہاں ہے؟ جواب فتویٰ کہاں ہے؟ یہ کیوں نہیں، وہ کیوں نہیں؟ ادھر لاؤ، ادھر لے جاؤ، ایسے کیسے ہو سکتا ہے؟ یہ کیوں ہو گیا؟ وہ یہ، ہم یہ..... اور بعض واقعات کے نتائج میں بہت بگاڑ ہو گیا۔ جو کسی بھی طرح قابل فہم نہیں۔ (مولانا محمد یعقوب نانوتوی اور علماء لدھیانہ کی ملاقات) کا وہ نتیجہ کشید کیا گیا جو خود ان حضرات کی عبارت کی منشاء کے بھی خلاف ہے۔ اس پر بہت تعجب ہوا۔

حضرت مولانا محمد حسین بٹالوی کی عبارات اور ادارہ کی اس ”سہو“ پر مولانا محمد داؤد ارشد صاحب مدظلہم نے جو مفاہیم اخذ کرنے کی سعی کی اس پر اسلام آباد کے ہمارے مخدوم جناب مولانا حافظ عبید اللہ صاحب نے جواب آں غزل میں کتاب لکھ دی، جس کا نام ”مرزا قادیانی کی اوّلین تکفیر اور تاریخی حقائق، چند شبہات، اشکالات اور غلط فہمیوں کا ازالہ“ ہے۔ ورلڈ ختم نبوت فورم سے کتاب شائع ہوئی جو سو اودو صد صفحات پر مشتمل ہے۔ اس میں دونوں حضرات کا ”قال، قول“ کا مکمل ریکارڈ جمع ہو گیا ہے۔

قارئین! یقین فرمائیں، مجھے اس پر بہت ندامت ہوئی کہ میرے چند حوالہ جات پیش کرنے پر یہ بحث چھڑ گئی۔ آج پھر اپنی وضاحت میں وہی حوالہ جات اوپر ذکر کر دیئے ہیں کہ فقیر کے پیش کردہ نفس حوالہ جات کی تو کسی نے تغلیط نہیں فرمائی، نہ ہی فقیر کے ان حوالہ جات سے نتائج کی تغلیط کی۔ تو پھر جو کچھ اس پر کہا گیا اس میں فقیر راقم کو زیر بحث لانا کیسے روارکھا گیا؟ اس لئے دل مسوس کر رہ گیا۔ لیکن ساتھ ہی سوچ لیا کہ اس کا مداوا کرنا چاہئے کہ کم از کم جو خدمت کا پہلو رہ گیا ہے، وہ اختیار کر لینا چاہئے۔ شدید حالت حرب میں مولانا محمد

داؤد ارشد صاحب جب سراپا مصروف تھے تو فقیر نے ان کو فون کیا کہ کیا حضرت مولانا میر محمد ابراہیم سیالکوٹی کی کتاب ”شہادۃ القرآن“ کسی نے کمپیوٹر پر شائع کی ہے؟ جس میں جدید حوالہ جات بھی لگا دیئے ہوں۔ انہوں نے اس کی نفی کی تو فقیر نے اللہ تعالیٰ کی عنایت کردہ توفیق سے اس کا آغاز کر دیا۔ یاد رہے کہ مولانا میر محمد ابراہیم صاحب سیالکوٹی کے بارہ رسائل ہم احتساب قادیانیت جلد ۱۹ میں شائع کر چکے ہیں۔ جن کے نام یہ ہیں:

۱..... فہت الذی کفر (فروری ۱۸۹۸ء)

۲..... الخبر الصحيح عن قبر المسيح (۱۹۰۸ء)

۳..... قادیانی مذہب بمع ضمیمہ خلاصہ مسائل قادیانیہ (۱۹۲۸ء)

۴..... صدائے حق

۵..... فیصلہ ربانی بر مرگ قادیانی (ایڈیشن دوم ۱۹۳۳ء)

۶..... ختم نبوت اور مرزا قادیان

۷..... فص ختم النبوة بعموم وجامعیۃ الشریعة

۸..... کشف الحقائق یعنی روئیدامناظرات قادیانیہ

۹..... امام زمان، مہدی منتظر، مجددِ دوراں

۱۰..... کھلی چٹھی نمبر ۲

۱۱..... تردید مغالطات مرزائی نمبر ۲

۱۲..... مسئلہ ختم نبوت

اور اب محاسبہ جلد ہذا (سولہ) میں مزید یہ کتب و رسائل شائع ہو رہے ہیں:

۱۳..... شہادت القرآن (ہر دو جلد)

۱۴..... سَلَّمَ الْوُصُولِ إِلَىٰ اسْرَاءِ الرَّسُولِ ﷺ

۱۵..... نزول الملائكة

۱۶..... کھلی چٹھی (۱) یہ قادیانی غلام رسول راجیکی کے نام مولانا محمد ابراہیم نے لکھی

۱۷..... رحلت قادیانی بمرگ ناگہانی

یہ رسالہ نثر میں ہے جو پہلے شائع نہیں ہوئی، اب شائع کر رہے ہیں۔ اسی طرح ایک رسالہ پنجابی اشعار میں اسی عنوان پر ہے جو احتساب قادیانیت جلد ۱۹ میں شائع ہو چکا۔ اس کا نام ”فیصلہ ربانی بر مرگ قادیانی“ ہے۔

رسالہ ”فص ختم نبوت“ پر سلسلہ تبلیغ نمبر ۲۸ درج ہے۔ باقی ۱ تا ۲۷ یا ۲۸ کے بعد اگر ہوں تو وہ نہیں مل رہے۔ یہ نمبرات شاید ماہنامہ الہادی سیالکوٹ کے ہیں۔ ان کی مکمل فائل مل جائے تو بہت کچھ مل جانے کی توقع ہے۔

مغالطات مرزائی پر نمبر ۲ درج ہے۔ اس کا نمبر ۱ اور اگر نمبر ۲ کے بعد کوئی نمبر شائع ہوئے تو وہ نہیں مل رہے۔

ان مطلوبہ رسائل میں سے جس کے پاس جو ہو مل جائے، خود شائع کر دیں کرم ہو گا۔ ہمیں بھجوادیں تو کرم ہو گا اور شائع کرنے میں ہم تاخیر نہ کریں گے، وعدہ رہا۔

اس کتاب کی اشاعت کے ساتھ ہی ہم مولانا میر محمد ابراہیم صاحب کے سترہ رسائل کی اشاعت سے عہدہ براہوئے۔ قابل ذکر ہے یہ بات کہ دارالعلوم دیوبند کی لائبریری میں محفوظ کتب خانہ حضرت مولانا سید مرتضیٰ حسن چاند پوری سے مولانا شاہ عالم گورکھپوری مدظلہم نے مولانا میر محمد ابراہیم سیالکوٹی کا رسالہ ”سَلَّمَ الْوُضُوءَ إِلَى اسْرَاءِ الرَّسُولِ ﷺ“ بھی بھجوادیا۔ جس کی عرصہ سے تلاش تھی۔ اس پر ان کا شکر یہ ادا کرتے ہیں۔ حق تعالیٰ تینوں کے جاننے والے اور نیک اعمال کو قبول کرنے والے ہیں۔

افوض امری الی اللہ تعالیٰ و بیده الخیر۔ وهو علی کل شیء قدیدر!

محتاج دعاء: فقیر اللہ وسایا ملتان

۹ جمادی الاول ۱۴۳۳ھ، ۱۴ دسمبر ۲۰۲۱ء



الحمد لله الذي جعل القرآن الكريم
سورة آخرة من سورة فاتحة الكتاب
سورة آخرة من سورة فاتحة الكتاب

شہادت القرآن

(حصہ اول)

حضرت مولانا میر محمد ابراہیم سیالکوٹی

دیباچہ شہادت القرآن

حصہ اول (طبع چہارم)

حصہ دوم (طبع سوم)

اَلْحَمْدُ لِلّٰهِ وَحَدَهُ وَالصَّلٰوَةُ وَالسَّلَامُ عَلٰی مَنْ لَا نَبِيَّ بَعْدَهُ

اَمَّا بَعْدُ! اثبات حیات مسیح کے متعلق مولانا محمد ابراہیم صاحب میر فاضل سیالکوٹی کی قابل قدر کتاب ”شہادت القرآن“ کا پہلا حصہ رجب ۱۳۲۱ھ (اکتوبر ۱۹۰۳ء) میں مرزا غلام احمد قادیانی کی زندگی میں طبع ہوا۔ اس کے بعد اس کتاب کا دوسرا حصہ بھی جس میں مرزائے قادیانی کے دلائل متعلقہ وفات مسیح عَلَيْهِ السَّلَام کا مفصل اور معقول جواب درج ہے۔ ۱۳۲۳ھ (۱۹۰۵ء) میں مرزا قادیانی کی زندگی ہی میں طبع ہو گیا تھا۔ مگر انہیں ان دونوں میں سے کسی ایک حصے کے جواب کی ہمت نہ ہوئی۔

پہلا حصہ دوسری مرتبہ صفر ۱۳۳۰ھ مطابق فروری ۱۹۱۲ء میں طبع ہوا اور دوسرا حصہ دوسری مرتبہ مولانا ثناء اللہ صاحب فاضل امرتسری کے اہتمام سے ذی الحجہ ۱۳۴۰ھ مطابق اگست ۱۹۲۲ء میں شائع ہوا۔

پہلا حصہ تیسری مرتبہ مصنف علام نے ذی قعدہ ۱۳۴۶ھ مطابق مئی ۱۹۲۸ء میں شائع کیا۔ اس کے بعد اس کتاب کی مانگ تو بہت زیادہ رہی مگر کثرت اشتغال و قلت فرصت کے باعث فاضل مصنف اس کی طبع چہارم اپنی زندگی میں تو شائع نہ فرما سکے لیکن انہوں نے اتنا اہتمام ضرور کیا کہ حصہ اول کی طبع سوم کے ایک نسخے میں طبع چہارم کے لئے اپنے دست مبارک سے جگہ جگہ ضروری اضافے فرما دیئے اور کتاب کے سرورق پر ”صحیح کردہ نسخہ طبع چہارم کے لئے“ نیز تاکیداً تحریر فرمایا کہ اس نسخے کو ضائع نہ ہونے دیا جائے۔ مصنف علام کی اس تحریر کی تاریخ ۲۸ جنوری ۱۹۵۰ء بوقت شب مطابق ۹ ربیع الاخر ۱۳۲۹ھ ہے۔

راقم الحروف نے انتہائی کوشش کی ہے کہ مصنف کی دلی آرزو کے مطابق حصہ اول کی طبع چہارم میں اس کے تجویز کردہ تمام اضافے اور ترمیمات اپنے اپنے مقام پر صحت کے ساتھ درج ہو جائیں۔

مصنف علام ۱۲ جنوری ۱۹۵۶ء مطابق ۲۸ جمادی الاولیٰ ۱۳۷۵ھ کو اللہ کو پیارے ہو گئے۔ لیکن یہ یقین کر لینا چاہئے کہ حصہ اول کی طبع چہارم گویا انہیں کی نگرانی میں شائع ہو رہی ہے۔ اللہ تعالیٰ ان کے درجات بلند کرے اور ناظرین کو اس سے نفع پہنچائے۔

ناشکری ہوگی اگر صمیم قلب سے اس امر کا اعتراف نہ کیا جائے کہ شہادت القرآن کی یہ اشاعت کلیتاً حضرت اقدس مولانا عبدالقادر صاحب رائے پوری دامت فیوضہم کی توجہ خاص کی رہین منت ہے۔ مولانا لال حسین صاحب اختر نے جس فیاضی سے کام لے کر شہادت القرآن کے ہر دو حصص کتابت کے لئے پیش فرمائے۔ اللہ تعالیٰ اس کے لئے انہیں جزائے خیر عطا فرمائے۔

عبدالقیوم میر برادرزادہ مولانا محمد ابراہیم

صاحب میرسیالکوٹی

۲۶ / ذی الحجہ ۱۳۷۷ھ، ۱۵ / جولائی ۱۹۵۸ء

♦ ♦ ♦

۱ (مرزا ہادی علی بیگ دامن رام پوری نے مولانا نے مرحوم کی تاریخ وفات یوں تحریر فرمائی ہے: قالوا، ہادی، اکتب: الحق، موت العالم موت العالم ^{۱۳۷۵ھ}

۶ ۵ ۹ ۱ ۶

بِسْمِ اللّٰهِ الرَّحْمٰنِ الرَّحِیْمِ

دیباچہ (طبع چہارم)

حرف اول

اثبات حیات مسیح علیہ السلام کے عنوان سے حضرت مولانا محمد ابراہیم صاحب میر سیالکوٹی کی معرکہ آراء تصنیف محتاج تعارف نہیں۔ اس کتاب کی مقبولیت کا اس سے اندازہ لگائیے کہ یکے بعد دیگرے۔ کئی مرتبہ اشاعت کے باوجود بازار سے نایاب ہو گئی اور اس کے بعد پھر زیور طبع سے آراستہ نہ ہو سکی۔ حسن اتفاق سے کتاب کا ایک نسخہ شیخ المشائخ، قطب العالم، حضرت اقدس مولانا شاہ عبدالقادر مدظلہ العالی کی خدمت اقدس میں پیش کیا گیا تو حضرت اقدس زید مجدہ نے موضوع کی عظمت، مضامین کی بلندی اور دلائل کی چنگلی سے متاثر ہو کر اس کتاب کو مختلف مجالس میں بالاقساط پڑھوایا۔ سماعت کے بعد حضرت اقدس زید مجدہ نے اس کتاب کی فوری اشاعت کی خواہش ظاہر فرمائی۔ چنانچہ سب سے پہلے حضرت مولانا محمد ابراہیم صاحب میر سیالکوٹی کے بھتیجے مولانا عبدالقیوم صاحب مدظلہ سے (حضرت سید نفیس الحسنی کے توسط سے) مولانا مرحوم کا وہ ذاتی نسخہ حاصل کیا گیا۔ جس میں مولانا مرحوم نے طبع چہارم کے لئے جا بجا ضروری اضافہ اور مناسب ترمیم کو بصورت حاشیہ قلم بند کر رکھا تھا۔ مگر انہیں اپنی زندگی میں اس کی اشاعت کا موقع نہ مل سکا تھا۔ عقیدہ ختم نبوت کے تحفظ اور تردید مرزائیت کے سلسلہ میں موضوع کی مناسبت سے اس کتاب کی اشاعت کے اہتمام و انصرام کی سعادت حضرت اقدس (رائے پوری) کی خواہش کے مطابق مجلس مرکز یہ تحفظ ختم نبوت پاکستان ملتان کو نصیب ہوئی۔

یہاں پر اس بات کا تذکرہ بر محل ہوگا کہ ملک بھر میں مجلس تحفظ ختم نبوت ہی ایسی

واحد جماعت ہے جو ذاتی اقتدار کی رسہ کشی اور غیر اسلامی سیاسی بکھیڑوں سے بے نیاز ہو کر خالصہ اشاعت اسلام اور تبلیغ دین کا فریضہ انجام دے رہی ہے۔ خدا کے فضل سے اس جماعت کا دائرہ کار پورے ملک میں وسیع و ہمہ گیر ہو رہا ہے۔ مغربی پاکستان کے اکثر بڑے شہروں میں اس جماعت کے مبلغین جماعتی خرچے پر تبلیغ دین کا فریضہ انجام دے رہے ہیں۔ علاوہ ازیں مجلس کے زیر اہتمام دینی مدارس بھی قائم ہیں۔ گویا پاکستان بھر میں یہی ایک جماعت ایسی ہے جو منظم اور موثر طریق سے عیسائیوں، مرزائیوں اور دیگر باطل تنظیموں کا پوری تن دہی اور مستقل مزاجی کے ساتھ نہ صرف مقابلہ کر رہی ہے۔ بلکہ اس کی دعوت روز افزوں مقبول و محبوب ہو رہی ہے اور زیر نظر کتاب کی اشاعت بھی اسی مقدس سلسلہ کی ایک کڑی ہے۔

ان سطور کے بعد دین دار عوام سے عموماً، علماء کرام اور مشائخ عظام سے خصوصاً استدعا ہے کہ وہ اپنا دینی اور اخلاقی فرض پہچانتے ہوئے، اس مفید ترین علمی تحفہ اور موثر تبلیغی ہدیہ کی بڑھ چڑھ کر قدر افزائی کریں۔ تاکہ مسئلہ ختم نبوت کی عظمت و اہمیت بدرجہا زیادہ جاگزیں ہو اور اس کے اعزاز و اکرام کے صدقہ میں حق تعالیٰ ہماری تمام ذلتوں اور تباہیوں کو دور کر کے ہمیں دارین کی نیک نامیوں اور درجات کی بلندیوں سے بہرہ مند فرمائے۔ آمین!

(دفتر مرکزی ملتان)



بِسْمِ اللّٰهِ الرَّحْمٰنِ الرَّحِیْمِ

دیباچہ (طبع ثالث)

مُسْمًی بِسَعَادَتِ الْاِقْرَانِ بِكُشْفِ بَعْضِ لَطَائِفِ شَهَادَتِ الْقُرْآنِ

الْحَمْدُ لِلّٰهِ الْعَلِيِّ الْاَكْرَمِ، الَّذِي عَلَّمَ بِالْقَلَمِ، عَلَّمَ الْاِنْسَانَ مَا لَمْ

يَعْلَمُ وَصَلَّى اللّٰهُ عَلٰى رَسُوْلِهِ مُحَمَّدٍ سَيِّدِ الْعَرَبِ وَالْعَجَمِ وَعَلٰى اٰلِهِ

وَاصْحَابِهِ وَبَارَكَ وَسَلَّمَ • اَمَّا بَعْدُ!

صاحبان! شہادت القرآن کا پہلا حصہ جس میں حضرت عیسیٰ علیہ السلام کی رفع آسمانی نو

آیات قرآنیہ سے ثابت کی گئی ہے۔ اول مرتبہ ماہ رجب ۱۳۲۱ھ (اکتوبر ۱۹۰۳ء) میں طبع ہوا۔

اس کے بعد اس کا دوسرا حصہ جس میں ان تیس دلائل کا جواب ہے۔ جو مرزا غلام احمد قادیانی مدعی

مسیحیت و نبوت نے، حضرت عیسیٰ علیہ السلام کی وفات قبل النزول پر بزعم خود قرآن شریف سے پیش

کئے ہیں۔ مرزا قادیانی کی زندگی ہی میں رمضان ۱۳۲۳ھ (نومبر ۱۹۰۵ء) میں طبع ہوا۔ مرزا

قادیانی ۲۳ ماہ ربیع الآخر ۱۳۲۶ھ بمطابق ۲۶ مئی ۱۹۰۸ء کو بروز منگل (سہ شنبہ) میلہ بھدر

کالی کے دن بمقام لاہور فوت ہوئے۔ اس سے صاف ظاہر ہے کہ مرزا قادیانی کو شہادت

القرآن کا جواب لکھنے کے لئے کئی سال کی مہلت ملی۔ لیکن نہ تو جناب مرزا قادیانی آنجہانی کو

ہمت ہوئی اور نہ ان کی زندگی میں ان کی جماعت کے کسی واقعی عالم یا مدعی علم کو جرأت ہوئی۔

پھر دوسری مرتبہ پہلا حصہ صفر ۱۳۳۰ھ میں مطابق فروری ۱۹۱۲ء اور دوسرا حصہ

باہتمام حضرت مولانا المکرم جناب مولوی ثناء اللہ صاحب (دامت برکاتہ) سردار اہل

حدیث ذی الحج ۱۳۴۰ھ مطابق اگست ۱۹۲۲ء میں طبع ہوا۔

ارادہ تھا کہ دوسری طبع میں اس کی بعض مشکلات کی تسہیل اور جملات کی توضیح

و تفصیل کر دوں گا۔ لیکن میری قلت فرصت (جو ہمیشہ شامل حال رہتی ہے) اور طالبین کی

شدت شوق و استعجال نے اس خواہش کو پورا نہ ہونے دیا:

مَا كُلُّ مَا يَتَمَنَّى الْمَرْءُ مُدْرِكُهُ وَتَجْرِي الرِّیَاحُ بِمَا لَا تَشْتَهِي السُّفْنُ

اب تیسری طبع کی نوبت آگئی ہے اور جس قدر شائقین کی طلب اور ”دفتر اہل حدیث“ کی فرمائش زیادہ ہو رہی ہے۔ اسی قدر میری فرصت کم سے کم تر ہو رہی ہے۔ ایسی قلتِ فرصت کی حالت میں کہ محدثہ مشکل اور مطوّل تصانیف کا سلسلہ جاری ہے۔ اس علاوہ^۱ کو بھی ساتھ رکھ لیا۔ اب اللہ ہے کہ ان سب کو پورا کرادے۔ ”هُوَ حَسْبِي وَنِعْمَ الرَّفِيقُ“ خیال تھا کہ اس تیسرے ایڈیشن میں امکان خرق عادت کا مضمون مفصل لکھا جائے۔ چنانچہ وہ لکھ بھی ڈالا۔ لیکن وہ اتنا طویل ہو گیا کہ اگر اسے اس کتاب کا جزو بنایا جائے تو کتاب کا حجم بڑھ جائے۔ بنا بریں مناسب جانا کہ اسے الگ ایک رسالہ کی صورت میں طبع کرادیا جائے۔ اہل علم نے اس کتاب (شہادت القرآن) کی جو قدر کی، وہ ان کی ذرہ نوازی اور علمی قدر دانی ہے۔ ورنہ میری نظر سے وہ اس قابل نہ تھی کہ اہل علم اسے اس طرح ہاتھوں ہاتھ لیتے اور قادیانی مناظرات میں زیر نظر رکھتے۔

میں حضرات دیوبند کا خصوصیت سے شکر گزار ہوں کہ انہوں نے اپنی علمی قدر شناسی اور فراخ دلی کا عملی ثبوت دیا۔ خصوصاً مولانا مولوی حبیب الرحمن صاحب کا کہ وہ برابر اپنے طلباء اور محصلین اور زیر اثر شائقین کو اس کتاب کی طرف توجہ دلاتے رہتے ہیں۔ میں انسان ہو کر اس ناچیز خدمت کو بے عیب متاع کی طرح پیش نہیں کرنا چاہتا۔ لیکن چونکہ ایمان و ایمانیات میں اذعان و وثوق ضروری ہے۔ اس لئے اپنے ایمان و اذعان کی بناء پر کہہ سکتا ہوں کہ میں نے اس

۱۔ مثلاً تاریخ اہل حدیث، خلافت راشدہ کے دو سلسلے (ایک اخبار اہل حدیث میں) اور (دوسرا اخبار زمیندار میں) سیرت الرسول (آنحضرت ﷺ کے سوانح قدسیہ) تفسیر ثنائی کے ترجمہ القرآن پر نظر ثانی۔ حسب فرمائش جناب مولانا المکرم اور اپنی تفسیر مسلمی بہ توفیق الرحمن اور بلدیہ سیالکوٹ کے تعلقات اور لوگوں کے نج کے معاملات اور فصل خصوصیات اور ہندوستان بھر سے روزانہ خط و کتابت اور انشائے فتاویٰ کے اشغال تو گنتی میں نہیں۔ ”اللَّهُمَّ تَمِّمْ كَلِمَاتِهَا بِالْخَيْرِ وَتَقَبَّلْهَا مِنِّي إِنَّكَ أَنْتَ السَّمِيعُ الْعَلِيمُ“ مزید برآں فروری ۱۹۲۷ء کا سارا مہینہ سفر میں گزرا۔

۲۔ علاوہ (بالکسر) عربی میں اس چھوٹی سی گھنٹی کو کہتے ہیں جو لادو جانوروں پر ان کے اصلی بوجھ سے زائد اوپر رکھ لیتے ہیں۔

میں حق بیان کیا ہے اور اسے ایسے زبردست اور روشن دلائل سے ثابت کیا ہے کہ اس کے جواب میں مرزا قادیانی اور ان کی جماعت کا قلم کیا دم بھی ٹوٹ گیا ہے۔ نہ تو جواب کی ہمت پڑی اور نہ ان شاء اللہ! پڑے گی۔ کیونکہ میں نے اس میں خدا کے فضل و توفیق سے اصل دلیل کی بنا صرف قرآن کریم پر رکھی ہے اور اسے ادھر ادھر کی کھینچ تان اور ایچا پیچوں سے سلامت رکھتے ہوئے بالکل منشاء الہی کے مطابق بیان کیا ہے اور باقی سب قسم کے دلائل کو اس کے ماتحت تائیدی شہادتیں اور تشریحیں بنایا ہے۔ ہاں! اس امر کا لحاظ شدت سے رکھا ہے کہ کسی آیت کے مفہوم کو کلام الہی کے امین اور صحیح مخاطب رسول اللہ ﷺ کے بیان قوی یا فعلی اور فصیح زبان عرب کے محاورات اور علمی قواعد استدلال و استنباط کے خلاف بیان نہ کروں۔

اہل علم و فہم اصحاب کی خدمت میں ان کے مذاق علم کی ضیافت کے لئے چند سطور ذیل میں پیش کرتا ہوں، جس سے ان کی دور رس نظر، اس امر کو بسہولت پالے گی کہ میں مقدس کتاب میں کیسی پختگی سے امور ضروریہ کو مرعی رکھا ہے اور مضمون کے مالہ و ماعلیہ کو کس طرح نظر میں رکھ کر حق کا اثبات اور باطل کا ابطال کیا ہے اور مفہوم کلام کو خدائے حکیم کے منشاء کے مطابق بیان کیا ہے اور مقام احتجاج و تحقیق میں دفع الوقتی اور تساہل اور مقام تردید و تنقید میں اوچھے ہتھیاروں سے ہرگز کام نہیں لیا۔ بلکہ خدا کے فضل و حسن توفیق سے شہادت القرآن کے ہر دو حصوں میں خالص حق (بغیر کسی ملاوٹ کے) زبردست دلائل سے بیان کیا گیا ہے۔

پہلے حصے میں مقام استدلال و تعلیل میں کسی امر کو بھی بغیر دلیل نہیں چھوڑا کہ کوئی مانع طلب کر سکے اور ہر دلیل کو قواعد علمیہ سے ایسا محکم کیا ہے کہ مخالف کو نقض کی گنجائش نہیں اور قواعد علمیہ کا اجراء اور استدلال کی بنا آیات قرآنیہ پر رکھی ہے اور یہ مسلم ہے کہ ان کا معارضہ ممکن نہیں اور ہر نقل کو صحیح صحیح بغیر کمی بیشی یا تغیر مفہوم کے لکھا ہے۔ پس صحت نقل کا مطالبہ عبث ہے اور پھر مسلمات نقلیہ کو میزان عقل پر بھی پورا کر دکھایا ہے کہ ہر دو جہت سے برہان قوی ثابت ہو۔ پس تعارض عقل و نقل کا عذر بھی نہیں ہو سکتا۔

دوسرے حصے میں مرزا قادیانی کے ”دلائل وفات مسیح“ کا جواب ہے۔ اس میں ان کی ہر فرضی دلیل کے ہر مقدمہ پر علم لغت و نحو و اصول اور قرآن و حدیث صحیح سے نقض

کیا ہے اور ہر نقض میں شاہد پیش کیا ہے اور ان کے اپنے مسلمات سے ان پر الزام قائم کئے ہیں۔ پس اپنی کم بضاعتی کا اعتراف کرتے ہوئے اور محض خدا کے فضل پر اعتماد رکھتے ہوئے میں کہہ سکتا ہوں کہ شہادت القرآن کے حصہ دوم کے مطالعہ کے بعد مرزا قادیانی کے صاحب علم ہونے کا خیال باقی نہیں رہ سکتا۔

اگر ان کے کسی حامی کے سر میں پھر بھی خیال سمائے کہ مرزا قادیانی علم نحو و اصول میں مہارت رکھتے تھے تو اس کا فرض ہے کہ ان علوم کے رو سے اس کتاب کے حصہ دوم کا جواب لکھ کر اپنے خیالات کو مرزا قادیانی کی تصریحات سے ثابت کرے جو ان شاء اللہ نہیں ہو سکے گا۔

مرزا قادیانی کی زندگی میں نہ تو ان سے اور نہ ان کے کسی ذی علم مرید سے ہوسکا کہ شہادت القرآن کا جواب لکھیں۔ آخر ان کی وفات کے کئی ماہ بعد ان کے ایک حواری مولوی ظہور الدین صاحب اکمل نے اس کے پہلے باب کا جواب بنام ”شہادت الفرقان“ چھپوایا۔ لیکن حقیقت میں وہ شہادت القرآن کا جواب نہیں ہے۔ اسی لئے خود ان کی جماعت میں بھی اس کو کوئی اہمیت نہیں دی گئی۔ اس کی دو وجہیں ہیں۔ اول یہ کہ مولوی اکمل صاحب شہادت القرآن کے مطالب عالیہ اور لطائف علمیہ کو سمجھ نہیں سکے۔ بلکہ جن امور کو بالترتیب بیان کیا گیا ہے، ان کو بھی خیال میں نہیں رکھ سکے۔ بلکہ جو باتیں ان کی جماعت اور خود مرزا قادیانی اس سے قبل مسئلہ حیات و ممات حضرت عیسیٰ علیہ السلام کے متعلق بیان کیا کرتے تھے، وہی دہرا دی ہیں۔ حالانکہ شہادت القرآن میں ان عذرات کی تردید صراحتاً یا اشارتاً موجود ہے اور خدا کے احسان سے خاکسار نے اس کتاب کو خاص اسی خیال سے ایسی مضبوطی اور خوبی کے ساتھ لکھا تھا کہ مرزا قادیانی اور ان کی جماعت کے علماء اس کے جواب سے عاجز رہیں۔ دیگر اس خیال سے کہ جو کچھ قادیانیوں کی طرف سے اس کے جواب میں نکلے، اس کا جواب بھی خود شہادت القرآن ہی ہو اور مجھے نیا جواب لکھنے کی ضرورت نہ پڑے:

قاصد کے آتے آتے میں خط اور لکھ رکھوں میں جانتا ہوں جو وہ لکھیں گے جواب میں سوا الحمد للہ! میرے دونوں خیال درست نکلے۔ نہ تو مرزا قادیانی اس کا جواب لکھ سکے اور نہ ان کے علماء اس کے دلائل کو توڑ سکے اور نہ مجھے جواب الجواب کے لئے شہادت القرآن سے

باہر جانا پڑا۔ چنانچہ ان شاء اللہ آپ دیکھیں گے کہ یہ بیچ مدان موقع بہ موقع اکل صاحب کا جواب خاص شہادت القرآن ہی کی تصریحات اور اشارات سے دے گا۔ وَمَا تُوفِّقِي إِلَّا بِاللَّهِ!

دوسری وجہ یہ کہ خاکسار نے شہادت القرآن کا پہلا باب رجب ۱۳۲۱ھ (اکتوبر ۱۹۰۳ء) میں چھپوایا اور دوسرا باب دو سال بعد رمضان ۱۳۲۳ھ (نومبر ۱۹۰۵ء) میں طبع کرایا۔ اس دو سال سے کچھ زائد عرصہ میں پہلے باب کا کوئی جواب نہیں لکھا گیا اور اس کے بعد بھی ۱۳۲۶ھ (۱۹۰۸ء) تک خاموشی رہی اور مرزا قادیانی چل بے۔ ساڑھے پانچ سال بعد صرف پہلے باب کا جواب طبع ہوا اور دوسرے باب سے (جس میں مرزا قادیانی کے ان دلائل کو جو انہوں نے وفات حضرت مسیح علیہ السلام کے بارے میں لکھے ہیں۔ لغت عرب اور قواعد علمیہ اور احادیث نبویہ اور علوم الہیہ اور اصول استدلال سے ایسا غلط ثابت کیا گیا ہے کہ اس کے مطالعہ کے بعد مرزا قادیانی کی عیسویت کا رنگ تو کجا آپ کی علمیت کا بھی سارا بھرم کھل جاتا ہے اور قطار علماء میں شمار نہیں ہو سکتے) استغنا کیا جائے۔ اس چہ بواجبی؟ لہذا خاکسار اکل صاحب کے جواب کو شہادت القرآن کا جواب نہیں کہہ سکتا۔

بنا بریں مجھے اکل صاحب کی کتاب کا جواب دینے کی ضرورت نہ تھی۔ لیکن چونکہ شہادت القرآن کی دوسری طبع نہایت عجلت و قلت فرصت اور کثرت سفر کی حالت میں ہوئی اور کے حاشیہ پر قادیانی کتاب کے متعلق ریمارک نہیں ہو سکے اور اب تیسری طبع پھر ہونے والی ہے۔ اس لئے مناسب جانا کہ ان شبہات کو بھی اٹھا دوں جو اکل صاحب کو شہادت القرآن کے نہ سمجھنے کے سبب پڑے ہیں تاکہ شہادت القرآن کے لطائف اور زیادہ ظاہر ہوں اور پیر کہن سال مولوی محمد احسن امر وہی قادیانی کی وہ رائے درست ثابت ہو جو انہوں نے مولوی فیروز الدین صاحب فیروز ڈسکوی مرحوم کو مرزا قادیانی کی زندگی میں سیالکوٹ میں ان سے سوال کے جواب میں کہی تھی کہ اگر شہادت القرآن کا جواب لکھا جائے تو اس کی حیثیت اور بڑھ جائے گی۔ سو میں اس جواب الجواب کا نام جو بیشتر حاشیہ پر ہوگا ”سعادت الاقران بکھف بعض لطائف شہادت القرآن“ رکھتا ہوں اور ہر امر سہل و صعب میں خدائے کریم سے توفیق چاہتا ہوں۔

راقم: آپ کا صادق

ابو تمیم محمد ابراہیم میر سیالکوٹی

بِسْمِ اللّٰهِ الرَّحْمٰنِ الرَّحِیْمِ

شہادت القرآن

الْحَمْدُ لِلّٰهِ الَّذِي عَنَتْ لِحَلَالِ عِزَّتِهِ وَجُوهُ الْاَبْطَالِ بِالذَّلِّ
وَالْاَبْتِهَالِ وَتَخَشَعَتْ لِكَمَالِ حِكْمَتِهِ اَعْنَاقُ اَكَابِرِ الرِّجَالِ. يُدَبِّرُ الْاَمْرَ مِنَ
السَّمَاءِ اِلَى الْاَرْضِ بِغَيْرِ اِحْتِيَاجٍ وَيَخْلُقُ مَا يَشَاءُ بِلَا مِزَاجٍ وَعِلَاجٍ اَعَزَّ لَدَيْهِ
مَا وَى الْمُؤْتِضِينَ وَالْمُلْتَجِينَ اِلَيْهِ. وَاكْرَمَ مَشْوَى الْمُنْقَطِعِينَ اِلَيْهِ
وَالْمُتَوَكِّلِينَ عَلَيْهِ. لَا يَعْزُبُ عَنْهُ مِثْقَالُ ذَرَّةٍ وَلَا يُعْجِزُهُ شَيْءٌ وَهُوَ الْعَلِيمُ
الْقَدِيرُ. لَا يُعَقَّبُ عَلٰى مَا يَحْكُمُ وَلَا يُسْتَلُّ عَمَّا يَفْعَلُ وَهُوَ الْعَزِيزُ الْحَكِيمُ
الْخَبِيرُ. اَرْسَلَ الرُّسُلَ بِالْحَقِّ وَاَنْطَقَهُمْ بِالصِّدْقِ فَاَوْضَحَ الْمَحْجَّةَ وَلَمْ يَدْعُ
لَا حِدِيْهِ الْحُجَّةَ. فَصَلَّى اللّٰهُ تَعَالٰى عَلٰى جَمِيعِهِمْ وَسَلَّم. اِنَّهُ وَلِىُّ النِّعَمِ وَرَبُّ
الْكَرَمِ خُصُوْصًا عَلٰى خَيْرَتِهِمْ وَصَفْوَتِهِمْ الْمَخْصُوْصِ بِعُمُوْمِ الدُّعْوَةِ وَخِتَامِ
النُّبُوَّةِ الَّذِي نَصَبَ مُعَالِمَ الْهُدٰى لِلرُّوْى وَرَقٰى فِى مَدَارِكِ الْعِلَآءِ وَمَعَارِجِ
السَّمَاءِ اِلَى الْغَايَةِ الْقُصْوٰى. اَخْبَرَ بِمَا يَكُوْنُ مِنَ الْخَيْتَعُوْرِ بِالْفِتَنِ وَالشُّرُوْرِ
وَمُحَدِّثَاتِ الْاُمُوْر. وَاخْتَارَ اللّٰهُ لِتَصْدِيْقِهِ كَلِمَتَهُ الْمَسِيْحَ بِنِ مَرْيَمَ الَّذِي
يَنْزِلُ مِنَ السَّمَاءِ بِالْحُكْمِ وَالْعَلَمِ. وَعَلٰى اِلٰهِ الْاَطْهَارِ وَخُلَفَائِهِ سَادَةِ الْاَبْرَارِ
الَّذِيْنَ بَلَّغُوْا عَنْهُ بِاللِّسَانِ وَالسِّنَانِ وَالْقَلَمِ وَضَرَبُوْا اَعْنَاقَ الْجَبَابِرَةِ
وَالذُّجَاجِلَةِ اَوْلٰى الْكِبَايْرِ وَالْوَحْمِ. فَمِنْ اَقْتَدٰى بِهِمْ فَقَدْ رَشَدَ وَاهْتَدٰى وَمِنْ
اَبْتَغٰى غَيْرَ سَبِيْلِهِمْ فَقَدْ ضَلَّ وَعَوٰى.

تمہید

اَمَّا بَعْدُ! پس بندہ ضعف سخی خلیل اللہ الحسین محمد ابراہیم میرسیا لکوٹی ارباب
فطنت و تحقیق و اصحاب خبرت و تدقیق کی خدمت میں عرض پرداز ہے کہ اس زمانہ نبی اور
طغیان میں ہر شخص جداگانہ مذہب و طریقہ بنائے۔ ایسی چھائی ہے کہ اپنے خیالات مخترعہ کی
تصدیق کے لئے نہ تو کتاب آسمانی کی ضرورت سمجھتے ہیں اور نہ قائد ربانی، حکیم حقانی، رسول
یزدانی ﷺ کے بیان وانی کی حاجت، باوجود قلت بضاعت اور قصور باع میدان اجتہاد کے

شہسوار بنتے ہیں اور انہیں اوہام باطلہ اور وساوسِ عاقلہ پر نجات کے متمنی، ایسے ہی لوگوں کے مناسب حال کسی نے کیا اچھا کہا ہے:

وَكُلُّ يَدْعَىٰ وَضَلًّا لِّلَّيْلِ وَئَيْلَىٰ لَا تُقِرُّ لَهُمْ بِذَاكَ

”ہر کوئی لیلے کے وصل کا مدعی ہے، لیکن لیلے کا ان میں سے کسی سے بھی اقرار نہیں۔“

ہر ایک اپنے لئے الگ مسلک بنائے ہوئے ہے اور سلفِ صالحین رضی اللہ عنہم کے مسلک کی اتباع کو جن کے بارِ احسان سے ہم کبھی بھی سبکدوش نہیں ہو سکتے۔ چھوڑے ہوئے ہے ”إِلَّا مَا شَاءَ اللَّهُ! متقدمین اسلام کو اصول و شرائع سے ناواقف بتاتے اور خود جوی و الہام کے دعاوی باطلہ جگاتے ہیں۔ چنانچہ حال میں مرزا غلام احمد قادیانی ساکن قادیان ضلع گورداسپور نے اپنے لئے مسندِ مسیحی تجویز کی اور رفتہ رفتہ منبرِ محمدیت پر جا برا ہے۔

(تریاق القلوب ص ۳، خزائن ج ۱۵ ص ۱۳۴)

مسیح زمان و منم کلیم خدا منم محمد و احمد کہ مجتبیٰ باشد

اور پھر ابن اللہ ہونے کا دعویٰ کر دیا۔ (دافع البلاء ص ۷، خزائن ج ۱۸ ص ۲۲۷) عوام

کا لانعام کو یہ دھوکا دیا کہ قرآن شریف کے کسی مقام سے ثابت نہیں کہ حضرت مسیح علیہ السلام اسی جسمِ خاکی کے ساتھ آسمان کی طرف اٹھائے گئے۔ بلکہ قرآن شریف کے کئی مقامات میں مسیح علیہ السلام کے فوت ہو جانے کا صریح ذکر ہے۔ (ازالہ اوہام ص ۴۶، خزائن ج ۳ ص ۱۲۵)

جب ان لوگوں کو کوئی پچھلی تفسیر بتائی تو ”أَسَاطِيرُ الْأَوَّلِينَ“ کہہ کر جھٹ انکار

کر دیتے ہیں اور اگر ان کے روبرو حدیثِ نبوی صلی اللہ علیہ وسلم پڑھیں تو اسے بوجہ بے علمی کے مخالف و معارض قرآن بنا کر دور پھینک دیتے ہیں اور اپنی تفسیر بالرائے کو جو حقیقت میں تحریف و تاویل منہی عنہ ہوتی ہے۔ مؤید بالقرآن کہتے ہیں۔ بیچارے کم علم لوگ اس سے دھوکا کھا جاتے ہیں اور ورطہ تر ددات و گردابِ شبہات میں گھر جاتے ہیں۔

”وَلَئِن فَسَّحَ اللَّهُ فِي مُدَّتِي وَوَقَفَنِي بِمَزِيدٍ كَرَمِهِ لَا صَنَفَنَ فِي

التَّوْفِيقِ بَيْنَ الْحَدِيثِ وَالْقُرْآنِ رِسَالَةَ تَرْوِي الْغَلِيلِ وَتَشْفِي الْعَلِيلِ وَمَا

تَوْفِيقِي إِلَّا بِاللَّهِ عَلَيْهِ تَوَكَّلْتُ وَإِلَيْهِ أُنِيبُ“ اور اگر خدا نے عمر میری بڑھائی اور

اپنے مزید کرم سے توفیق بخشی تو میں قرآن و حدیث کی موافقت میں ایک ایسا رسالہ لکھوں گا

! خدا کے کرم سے یہ مضمون تائیدِ القرآن میں (ص ۱۵۳ سے ص ۱۹۰) تک مفصل بیان کر دیا گیا ہے۔

جو پیاسے کو سیراب کر دے اور بیمار کو شفا دے دے اور میں اسے خدا کی توفیق کے سوا انجام نہیں دے سکتا۔ اسی پر میرا بھروسہ ہے اور اسی کی طرف میری باطنی توجہ ہے۔

سوائے شبہات کے وقت میں اللہ عزیز حکیم نے مجھ عاجز کو محض اپنے فضل و کرم سے راہ حق کی ہدایت کی اور ہر طرح سے ظاہر و باطناً و معقولاً و منقولاً مسئلہ ھٹہ سمجھا دیا۔

مصنف کے بعض خواب

خواب نمبر ۱: چنانچہ شروع جوانی ۱۸۹۱ء میں (جب انگریزی سکول میں پڑھتا تھا) حضرت مسیح علیہ السلام کی زیارت بابرکت سے مشرف ہوا۔ اس طرح کہ آپ ایک گاڑی پر سوار ہیں اور بندہ اس کو آگے سے کھینچ رہا ہے۔ اس حالت باسعادت میں آپ سے مرزا قادیانی کے دعویٰ کی نسبت عرض کی۔ آپ نے زبان وحی ترجمان سے بالفاظ طیبہ یوں جواب فرمایا کہ: ”کوئی خطرے کی بات نہیں۔ اللہ تعالیٰ اس کو جلد ہلاک کر دے گا۔“

بوجہ چند امور کے اس اشتیاق کو جب میں رکھے ہوئے انگریزی تعلیم پاتا رہا۔ دفعۃً ۱۸۹۶ء میں قائد اذلی کے اشارے سے تمٹائے قلبی کو پورا کرنے کے لئے کالج چھوڑ دیا اور بہم تن علوم عربیہ کے حاصل کرنے میں مصروف ہو گیا۔ الحمد للہ! کہ تھوڑی مدت میں جو کچھ مقدر تھا بھر پایا۔

ان دنوں مرزا قادیانی کا بہت چرچا تھا اور انہوں نے مسئلہ حیات و وفات عیسیٰ علیہ السلام کو بنائے دعویٰ قرار دے رکھا تھا۔ اس لئے خاکسار نے مسئلہ حیات و وفات عیسیٰ علیہ السلام کو کتب تفسیر و حدیث سے تحقیق کرنا شروع کیا تو سب کو رفع آسمانی اور نزول بار ثانی پر متفق پایا۔ مگر جب اس فرقہ کا یہ طریق دیکھا کہ وہ تفسیر و احادیث کو نظر حقارت سے دیکھتے ہیں تو اتماماً للحجۃ صرف قرآن شریف ہی سے مسائل زیر نزاع کو حل کرنا شروع کیا۔ سو الحمد للہ کہ دامن مراد کو گوہر مقصود سے بھر لیا اور علوم عقلیہ کے ہر نامعقول اعتراض کو محض قرآن کریم ہی سے دفع کیا۔ جب علوم ظاہریہ سے عقیدہ حیات و نزول حضرت مسیح علیہ السلام کو صحیح ثابت کر لیا تو پھر باطنی طور پر فیضان الہی کا کرشمہ دیکھنا چاہا۔ چنانچہ شعبان ۱۳۱۹ھ میں

۱۔ چنانچہ ایسا ہی ہوا کہ مرزا قادیانی ۲۶ مئی ۱۹۰۸ء کو لاہور میں بعارضہ ہیضہ عالم جزا کو سدہا رہے۔

۲۔ خاکسار اس وقت ایف۔ اے کے پہلے سال میں تھا۔

جب بندہ حفظ قرآن شریف میں مشغول تھا۔ ایک رات بکمال تضرع و ابہتال درگاہ ایزد متعال میں عرض پر واز ہوا کہ خداوند! اس امر میں جو کچھ تیرے نزدیک حق ہے، مجھے دکھا اور اس کی قبولیت و پیروی کی توفیق عطاء فرما۔

خواب نمبر ۲: پس خواب میں دیکھا کہ ایک نہایت سفید کاغذ رسول اللہ ﷺ کی طرف سے جس پر الفاظ: ”إِنَّ عَيْسَىٰ حَىٰ فِي السَّمَاءِ وَ سَيَنْزِلُ عِنْدَ قُرْبِ السَّاعَةِ“ (یعنی حضرت عیسیٰ علیہ السلام بے شک آسمان میں زندہ موجود ہیں اور وہ قیامت کے قریب ضرور اتریں گے) مکتوب تھے۔ میرے سامنے کیا گیا۔ اس رویائے حق سے بندہ کا سینہ باغ باغ ہو گیا اور نور اور معرفت کے پھولوں سے بھر گیا۔

القصہ ۱۹۰۲ء میں شہر سیالکوٹ میں بموقع کثیر ہی بعض احباب کے اصرار سے حضرت مسیح علیہ السلام کی حیات فی السماء کو مع دیگر مسائل (معراج وغیرہ) بصوص قرآنیہ بیان کیا۔ جس سے اللہ تعالیٰ نے منکرین کو بالکل پست کر دیا اور بہت سے مذہب بین اور مترددین کو شاہراہ عقیدت پر چلایا۔ رفتہ رفتہ دوسرے شہروں میں آوازہ بلند ہوا اور خطوط طلبی آنے لگے۔ بندہ نے سمجھا کہ حضرت عیسیٰ علیہ السلام کی گاڑی کو چلانے والا خواب سچا ہوا چاہتا ہے۔ لہذا برادران دینی کی استدعا کو بسر و چشم منظور کر کے محض تبلیغ دین کے لئے کئی سفر کئے۔ چنانچہ وزیر آباد اور ضلع گجرات، شہر جہلم، شہر راولپنڈی، امرتسر اور پشاور میں سفر کر کے اس قدر وعظ کئے کہ اکثر لوگ مطمئن ہو گئے اور بعض مرزائی تائب ہو گئے۔ فرقہ مرزائیہ کے بعض مدعیان علم سے پسرور، سیالکوٹ، وزیر آباد، کھاریاں اور موضع کملا (تحصیل کھاریاں ضلع گجرات پنجاب) اور شہر جہلم مباحثات و مناظرات بھی ہوئے۔ ان سب مواضع میں اللہ تعالیٰ نے اپنے

۱۔ الحمد للہ کہ اس کے فضل و توفیق سے اس وظیفہ کے جاری رکھنے تک جو کہ آنحضرت ﷺ نے حفظ قرآن کے لئے حضرت علیؓ کو فرمایا تھا (ترمذی) میں نے صرف ایک مہینہ میں قرآن شریف حفظ کر لیا۔ والحمد للہ!
۲۔ کیفیت یہ تھی کہ وہ کاغذ عالم غیب سے میری آنکھوں کی اونچائی کے برابر میرے سامنے آیا اور سوائے دست قدرت کے کوئی اس کو تھامنے والا نہیں تھا۔

۳۔ شہادت القرآن کی تصنیف کے بعد بھی کئی ایک مقامات پر قادیانی علماء سے مباحثات ہوئے۔ مثلاً چنیوٹ، لاہور، موئگیر، (بہار ۹) گوجرانوالہ، ڈیرہ بابا نانک صاحب۔ ان سب مقامات پر خدا تعالیٰ نے خاکسار کی مدد کی اور نمایاں فتح دی۔

بندہ (خاکسار) کو غلبہ دیا اور مخالفین کو حجت میں مغلوب کیا۔ چنانچہ بعض کو ہلاک کیا اور بعض کو بیماری میں مبتلا کیا اور بعض کو ندامت کے دریا میں غرق کیا۔ جہلم میں (مرزا قادیانی) کے سامنے کھڑے ہو کر صد ہا مسلمانوں کے درمیان مسئلہ حیات و رفع مسیح علیہ السلام صرف قرآن شریف سے بیان کیا اور مرزا قادیانی کو زبانی و تحریری طور پر تحقیق حق کی طرف دعوت بھی دی۔ مگر وہ اس پر ہاں نہ کر سکے، پر نہ کر سکے اور اب بھی نہ کر سکیں گے۔ ان شاء اللہ تعالیٰ!

وجہ تصنیف

آخر الامر صدر پشاور کے ایک مخلص دوست کے مشورہ سے اس مضمون کو قلم بند کیا۔ تاکہ اللہ تعالیٰ گم گشتگان بادیہ ضلالت کو قادیانی عقائد سے بچا کر شاہراہ عقیدت پر لائے اور نیز ہر محقق کے پاس دلائل ساطعہ و براہین قاطعہ کا مجموعہ موجود رہے۔

اس کتاب میں تین مقدمات اور ایک تنبیہ اور دو تفصیلیں ہیں۔ مقدمہ اولیٰ در امکان معجزات۔ مقدمہ ثانیہ در تشریح سنت اللہ۔ مقدمہ ثالثہ در خصائص حضرت عیسیٰ علیہ السلام۔ تنبیہ در بیان طریق استدلال مصنف۔ فصل اول در بیان عدم مصلوبیت حضرت مسیح علیہ السلام۔ اس کا نام ”ضَرْبُ بِالْيَمِينِ لِكُسْرِ صَلِيبِ الْمُلْحِدِينَ“ ہے۔ فصل ثانی در اثبات حیات حضرت عیسیٰ علیہ السلام و رفع جسمی۔

سو اس کتاب کو اللہ تعالیٰ و دود کے نام سے شروع کرتا ہوں اور ہر امر سہل و صعب میں صرف اسی کی طرف رجوع کرتا ہوں۔ ”وَ الْاِلْتِمَاسُ مِنْ كِرَامِ النَّاسِ اَنْ يَّعْفُوَ الزَّلَالَ

۱۔ مثلاً مولوی قائم الدین صاحب سیالکوٹی اور شیخ چراغ دین صاحب گجراتی۔

۲۔ مثلاً مولوی مبارک علی صاحب کوہاٹ جہلم میں۔

۳۔ مثلاً مولوی مبارک علی صاحب سیالکوٹی کوپسور میں اور فضل دین صاحب کوکھاریاں ہیں۔

۴۔ جب مرزا قادیانی مولوی کرم الدین صاحب کے استغاثہ پر جہلم میں تاریخ مقدمہ پر گئے تھے۔

۵۔ چنانچہ ایسا ہی ہوا تادم حیات طاقت نہ ہوئی۔ بلکہ جس روز مرزا قادیانی لاہور میں فوت ہوئے۔

اس سے ایک روز پیشتر ان کو میری طرف سے بوساطت ڈاکٹر ایم۔ اے سعید صاحب دعوت مناظرہ کا خط پہنچ چکا تھا۔ وہ خط کیا تھا گویا مہاجل تھا کہ دوسرے روز مرزا قادیانی فوت ہو گئے۔

۶۔ ڈاکٹر سید ابوجہ جمال الدین صاحب مقیم پشاور۔

وَيَسْأَدُوا الْخَلَائِلَ لِأَنَّ جُهْدَ الْمُقْبِلِ مَشْكُورٌ وَبِأَذِلِّ الْوُسْعِ مَعْدُورٌ وَإِنْ أُرِيدَ إِلَّا
 الْإِصْلَاحَ مَا اسْتَطَعْتُ وَمَا تَوْفِيقِي إِلَّا بِاللَّهِ عَلَيْهِ تَوَكَّلْتُ وَإِلَيْهِ أُنِيبُ وَهُوَ
 حَسْبِي وَنِعْمَ الْوَكِيلُ وَلَا حَوْلَ وَلَا قُوَّةَ إِلَّا بِاللَّهِ الْعَلِيِّ الْعَظِيمِ. اللَّهُمَّ تَقَبَّلْ
 مِنِّي كَمَا تَقَبَّلْتَ مِنْ عِبَادِكَ الصَّالِحِينَ. وَاعْفِرْ لِي خَطِيئَتِي يَوْمَ الدِّينِ
 وَاجْعَلْ لِي لِسَانَ صِدْقٍ فِي الْآخِرِينَ أَنْتَ رَبِّي وَأَنْتَ حَسْبِي وَأَنْتَ لِي نِعْمَ
 الْمَعِينُ“
 خاکسار: ابو تمیم محمد ابراہیم میرسیا لکھوٹی

مقدمہ اولی در بیان امکان خرق عادت

خرق عادت (معجزہ و کرامت) کے متعلق مدت سے اختلاف چلا آتا ہے کہ آیا یہ
 ممکن ہے یا نہیں۔ ایک فریق تو یہ کہتا ہے کہ اس کا رخا نہ قدرت میں جو کچھ ہم روز مرہ دیکھ رہے
 ہیں اور اس کا جو نظام ہم سمجھ چکے ہیں۔ اس کے خلاف کچھ بھی نہیں ہوتا۔ اگرچہ خدائے قدیر سب
 کچھ کر سکتا ہے۔ مگر اس کے افعال اس نظام سے باہر نہیں ہیں۔ اگر کوئی بات قرآن و صحیح حدیث
 میں اس کے برخلاف وارد ہو تو اس کی تاویل کی جائے گی اور ظاہری معنی نہ لئے جائیں گے۔

ان کے مقابلہ میں دوسرا فریق ہے جو یہ کہتا ہے کہ ہم مقدورات باری کا احاطہ نہیں
 کر سکتے اور نہ تو انین قدرت پر ہمیں پوری اطلاع ہے اور نہ ہو سکتی ہے۔ نظام قدرت کے
 سمجھنے کا دعویٰ تو اس صورت میں کریں کہ اس کا اجرا ہمارے ہاتھ میں ہو ”خُلِقَ الْإِنْسَانُ
 ضَعِيفًا (نساء: ۲۸)“ (انسان ضعیف پیدا کیا گیا ہے) ہماری بنا ہے اور ”وَلَا يُحِيطُونَ
 بِشَيْءٍ مِّنْ عِلْمِهِ إِلَّا بِمَا شَاءَ (بقرہ: ۲۵۵)“ (خدا کے علم میں کسی چیز کا احاطہ نہیں
 کر سکتے۔ مگر اسی قدر جتنا وہ چاہے) ہماری بساط جب قدسیان درگاہ ”سُبْحَانَكَ لَا عِلْمَ
 لَنَا إِلَّا مَا عَلَّمْتَنَا إِنَّكَ أَنْتَ الْعَلِيمُ الْحَكِيمُ (بقرہ: ۳۲)“ خداوند تو پاک ہے،
 ہمیں سوائے اس کے جو تو نے ہمیں سکھا دیا کچھ بھی معلوم نہیں۔ بے شک تو ہی علیم (کل) اور

لِ”مُقَدِّمَةٌ بِكُسْرِ الدَّالِ الْمَشْدُودَةِ وَبِفَتْحِهَا أَيْضًا (ملا جلال الدین ومیر
 زاہد) وَقَالَ الزَّمَخْشَرِيُّ فِي الْفَائِقِ الْمُقَدِّمَةُ الْجَمَاعَةُ الَّتِي تَتَقَدَّمُ الْجَيْشَ مِنْ قَدَمٍ
 بِمَعْنَى تَقَدَّمَ وَاسْتَعْبِرَتْ لِأَوَّلِ كُلِّ شَيْءٍ فَقِيلَ مِنْهُ مُقَدِّمَةُ الْكِتَابِ وَمُقَدِّمَةُ الْكَلَامِ وَفَتْحُ
 الدَّالِ خَلْفَتْ (ص ۲۰)“

حکیم (مطلق) ہے) پکارا ٹھے تو ہم کون ہیں کہ اس کی حکمتوں کے احاطہ کا دعویٰ کر سکیں۔ خواجہ حافظ صاحب اسی معنی میں فرماتے ہیں:

حدیث از مضطرب و مے گودر از دہر کمتر جو کہ کس نکشود و نکشاید بحکمت این معتمارا

مرزا قادیانی دعویٰ مسیحیت سے پہلے تو اس دوسرے فریق کے ساتھ تھے۔ جیسا کہ ان کی کتاب ”سرمہ چشم آریہ“ کے مطالعہ سے ظاہر ہے۔ لیکن جب مسیحیت کا دعویٰ کرنے کی سوجھی اور حضرت عیسیٰ علیہ السلام کی حیات و رفع سماوی رستے میں حائل نظر آئی تو پٹوی ہموار کرنے کے لئے جھٹ پہلے فریق کے ساتھ ہو گئے:

معتشوق ما بمذہب ہر کس برابر است با ما شراب خورد و بزابد نماز کرد

چنانچہ مرزا قادیانی اپنی بنیادی کتاب ”ازالۃ الاوہام“ میں فرماتے ہیں ”ما سوا اس کے اور کئی طریق سے ان پرانے خیالات پر سخت سخت اعتراض عقل کے وارد ہوتے ہیں۔ از انجملہ ایک یہ اعتراض ہے کہ نیا اور پرانا فلسفہ بالاتفاق اس بات کو محال ثابت کرتا ہے کہ کوئی انسان اپنے اس جسم خاکی کے ساتھ کرہ زمہریر تک بھی پہنچ سکے۔“

(ازالہ اوہام ص ۴۷، خزائن ج ۳ ص ۱۲۶)

حالانکہ جناب مرزا قادیانی آنجہانی دعویٰ مسیحیت سے پہلے سالہا سال تک عیسیٰ علیہ السلام کے نزول آسمانی کے برابر قائل رہے اور اپنی تصانیف میں جب کہ آپ کو الہام کا بھی دعویٰ تھا۔ اس کی تصریح کرتے رہے۔ چنانچہ ”براہین احمدیہ“ میں فرماتے ہیں: ”اور جب حضرت عیسیٰ علیہ السلام دوبارہ اس دنیا میں تشریف لائیں گے تو ان کے ہاتھ سے دین اسلام جمع آفاق و اقطار میں پھیل جائے گا۔“ (براہین احمدیہ حصہ چہارم ص ۴۹۹ حاشیہ خزائن ج ۱ ص ۵۹۳)

اس سے صاف ظاہر ہے کہ مرزا قادیانی کو حضرت عیسیٰ علیہ السلام کی رفع سماوی اور آمد ثانی قرآن و حدیث کے رو سے محال و غلط ثابت نہیں ہوئی، بلکہ اپنے دعویٰ کی بنیاد رکھنے کے لئے زمین صاف کی ہے۔

ہدایت: اللہ تبارک و تعالیٰ نے انسان کی طبیعت میں ایک ایسا امر ودیعت کر رکھا ہے جو اسے ہر امر کی لم (کیوں؟) اور کیف (کس طرح؟) کی نسبت سوال کرنے پر مجبور کرتا ہے۔ یہ سوال دو طرح پر ہوتا ہے۔ اول استفساراً جس کو دوسرے لفظوں میں اطمینان قلب کے لئے کہنا چاہئے۔ جیسا کہ حضرت ابراہیم خلیل اللہ علیہ السلام نے احیاء موتی کی کیفیت کی

نسبت یہ سوال کیا تھا: ”رَبِّ اَرِنِي كَيْفَ تُحْيِي الْمَوْتَى قَالَ اَوَلَمْ تُؤْمِنُ قَالَ بَلَىٰ وَلٰكِنْ لَّيَطْمَئِنُّ قَلْبِي (بقرہ: ۲۶۰)“ خداوند! مجھے دکھا کہ تو کس طرح مردوں کو جلا کھڑا کرتا ہے۔ خدا تعالیٰ نے فرمایا: کیا تو اس پر ایمان نہیں رکھتا؟ (حضرت ابراہیم علیہ السلام نے) کہا: کیونکہ نہیں! لیکن اس لئے دریافت کرتا ہوں کہ میرے دل کو (یعنی شہادت سے) اطمینان ہو جائے۔

اسی لئے امام بخاری علیہ رحمہ اللہ الباری نے اس آیت کو اپنی صحیح میں ایمان کے کم و زیادہ ہونے کی دلیل میں پیش کیا ہے۔

دوم: اس طرح کہ جس امر کی بابت سوال ہے اس کی نسبت دل غبار شہادت سے مملد رہے۔ جیسا کہ منکرین حشر اجداد قیامت کی نسبت استبعادی سوال کرتے ہیں: ”قَالَ مَنْ يُحْيِي الْعِظَامَ وَهِيَ رَمِيمٌ (یس: ۷۸)“ یعنی وہ (کافر) انسان کہتا ہے کہ ان ہڈیوں کو ان کے بوسیدہ ہونے پر کون زندہ کرے گا۔

سو پہلی صورت تو مدارج ایمانیہ میں سے ہے اور دوسری کفر و ضلالت۔

ارشاد: چونکہ معجزہ اور کرامت کی نسبت ایک زمانہ و سادس میں قصور علم و فتور ایمان کے سبب مبتلا ہو رہا ہے۔ کوئی تو پہلی صورت میں زیادت علم اور جواب منکرین کے لئے تحقیقات میں لگا ہے اور کوئی دوسری صورت میں شبہات میں پھنس کر انکار پر مصر ہے۔ کوتاہ اندیش انسان، خدا کی قدرت کے ناپیدا کنار سمندر کو چلوؤں سے ماپنا چاہتا ہے۔

اور ”ایاز قدر خود شناس“ کی نصیحت کو سامنے نہیں رکھتا۔ اس لئے خاکسار نے مناسب جانا کہ بقدر اس وسعت و ہمت کے جو مجھے خداوند تعالیٰ نے عطاء کی ہے، جہالت و غلط فہمی کے پردے کو اٹھا کر کشف حقیقت کر دوں۔ وَمَا تَوْفِيقِي اِلَّا بِاللّٰهِ!

سو معلوم ہو کہ فلاسفہ کی طرف سے جو اعتراض تمام مادی و فعلی خوارق عادات پر آسکتا ہے۔ اس کی بنا علت و معلول، سبب و مسبب اور خواص اشیاء کے مسئلہ پر ہے جو فلسفی خرق عادت کے منکر ہیں۔ وہ کہتے ہیں کہ یہ کارخانہ قدرت تمام کا تمام سلسلہ علت و معلول۔ سبب و مسبب، تاثر و تاثر سے وابستہ ہے، آگ جلاتی ہے، مقناطیس لوہے کو کھینچتا ہے، پانی ترکرتا ہے، کوئی چیز بغیر علت و سبب کے وجود میں نہیں آسکتی اور نہ یہ ہو سکتا ہے کہ علت تامہ موجود ہو اور معلول نہ پایا جائے اور معجزہ اور کرامت کے مان لینے سے یہ لازم آتا ہے کہ

(۱) کوئی چیز بغیر سبب و علت (مقتادہ) کے وجود میں آگئی۔ مثلاً حضرت عیسیٰ علیہ السلام کی پیدائش بلا باپ۔ (۲) یا اس کی ماہیت بدل گئی۔ جیسے کہ موسیٰ علیہ السلام کا عصا سانپ بن گیا یا غیر علت علت بن گئی۔ جیسے کہ موسیٰ علیہ السلام نے پتھر پر عصا مارا تو اس پتھر سے پانی پھوٹ پڑا۔ (۳) یا یہ کہ کسی چیز کی خاصیت موجود ہوتے، وہ اپنے فعل سے بیکار رہ گئی۔ مثلاً یہ کہ حضرت ابراہیم علیہ السلام جلتی آگ میں ڈالے گئے، لیکن جلے نہیں۔ وغیرہ ذلک!

پس یہی ایک اصولی و جامع اعتراض ہے جو تمام فعلی و مادی معجزات و کرامات پر وارد ہو سکتا ہے اور جس کے حل ہونے پر اس کا حل موقوف ہے۔

حل: خدائے قدیر نے نظام عالم ایسا مضبوط بنایا ہے کہ ہم اسے توڑ نہیں سکتے اور نہ اس نے اشیاء میں ایسے خواص رکھے ہیں کہ وہ ان سے منفک نہیں کئے جاسکتے۔ لیکن یہ تو اسی نظام میں سے ہے کہ اس نے ایک چیز کے مقابلہ میں دوسری اس کی ضد بنائی ہے جو پہلی کے اثر کو باطل کر دیتی ہے اور یہ اضداد کچھ تو ہمارے علم میں آگئی ہیں اور جو علم میں نہیں آئیں، وہ بہت زیادہ ہیں اور کسی شے کی جو علت ہمارے علم میں آچکی ہے ضرور نہیں کہ کارخانہ قدرت میں اس کی وہی علت ہو اور اس کے علاوہ دیگر کوئی نہ ہو۔ بلکہ ہو سکتا ہے کہ اس کے علاوہ بھی ہو۔ پس اتنے ناقص علم کی بنا پر سلسلہ کائنات کے احاطہ کا دعویٰ چھوٹا منہ بڑی بات ہے۔

حقیقت میں سلسلہ علت و معلول اور سبب و مسبب ایک ایسا پیچیدہ گورکھ دھندا ہے کہ اس کی پیچیدگیوں کو کھولنا نہایت ہی دشوار ہے۔ کیونکہ جو کچھ انسان کے علم میں آیا ہے وہ بہت تھوڑا ہے اور جو اس سے پوشیدہ ہے۔ اس کی کوئی حد نہیں۔ پس محدود سے بے حد پر رائے لگانی درست نہیں:

اے گرفتار سبب از مسبب غافل
سوئے اس روتاب، زان سوماکلی

۱۔ مولانا شبلی مرحوم الکلام میں لکھتے ہیں: ”۱۸۹۱ء میں جو علمی کانفرنس منعقد ہوئی۔ اس کے ایک جلسہ میں پروفیسر لودج نے جو بہت بڑا ریاضی دان ہے۔ ایک لیکچر دیا اور روح کے متعلق تقریر کرتے وقت کہا کہ: ”اب وہ وقت آ گیا ہے کہ مادی اور روحانی عالم میں اب تک جو حد فاصل تھی وہ ٹوٹ جائے۔“ جس طرح اور بہت سی حدیں ٹوٹ گئیں۔ اس طریقہ سے ثابت ہو جائے گا کہ ممکنات کی کچھ انتہا نہیں اور یہ کہ جس قدر ہم جانتے ہیں۔ وہ بمقابلہ ان چیزوں کے جو ہم کو معلوم نہیں ہیں کچھ بھی نسبت نہیں رکھتا۔“

(الکلام حصہ دوم ص ۱۲۳)

امام غزالی رحمۃ اللہ علیہ نے ایک کتاب بنام ”تہافتہ الفلاسفہ“ لکھی ہے۔ اس میں اصولی طور پر بقدر ضرورت فلسفیوں کے تمام علوم کا ذکر کر کے ان میں سے چار مسئلے مخالف اسلام قرار دیئے ہیں۔ ایک یہ ہے، جس کا ذکر ہم علت و معلول یا سبب و مسبب کے نام سے کر رہے ہیں۔ چنانچہ امام ممدوح فرماتے ہیں: ”وَإِنَّمَا نَخَالَفُهُمْ مِنْ جُمْلَةِ هَذِهِ الْعُلُومِ فِي أَرْبَعَةِ مَسَائِلَ (الْأُولَى) حُكْمُهُمْ بِأَنَّ هَذَا الْاِفْتِرَانِ الْمُشَاهَدَةِ فِي الْوُجُودِ بَيْنَ الْأَسْبَابِ وَالْمُسَبَّبَاتِ. اِفْتِرَانِ تَلَازِمِ بِالضَّرُورَةِ فَلَيْسَ فِي الْمَقْدُورِ وَلَا فِي الْإِمْكَانِ اِنْتِجَادِ السَّبَبِ دُونَ الْمُسَبَّبِ وَلَا وُجُودِ الْمُسَبَّبِ دُونَ السَّبَبِ وَآثَرُ هَذَا الْاِخْتِلَافِ يَظْهَرُ فِي جَمِيعِ الطَّبِيعِيَّاتِ (ص ۶۴)“ ہم ان (فلسفیوں) سے ان علوم میں سے صرف چار مسائل میں مخالفت کرتے ہیں۔ پہلا مسئلہ یہ کہ وہ یہ کہتے ہیں کہ یہ اقتران جو اسباب و مسببات میں دیکھا جاتا ہے ضروری و لازمی ہے۔ پس ممکن نہیں کہ کوئی سبب بغیر مسبب کے موجود ہو یا کوئی مسبب بغیر سبب کے پایا جائے اور اس اختلاف کا اثر جمیع طبیعیات میں ظاہر ہوتا ہے۔

اس کے بعد ہر چہر اختلافی مسائل کا ذکر کرنے کے بعد فرماتے ہیں: ”وَيَلْزِمُ النِّزَاعَ فِي الْأُولَى مِنْ حَيْثُ إِنَّهُ يَنْتَفِي عَالِيهَا اِثْبَاتِ الْمُعْجَزَاتِ الْخَارِقَةِ لِلْعَادَةِ مِنْ قَلْبِ الْعَصَا ثُعْبَانًا وَأَحْيَاءِ الْمَوْتَى وَشَقِ الْقَمَرِ وَمَنْ جَعَلَ مَجَارِيَ الْعَادَاتِ لَازِمَةً لَزُومًا ضَرُورِيًّا أَحَالَ جَمِيعَ ذَلِكَ وَأَوَّلُوا مَا فِي الْقُرْآنِ مِنْ أَحْيَاءِ الْمَوْتَى وَقَالُوا أَرَادَ بِهِ إِزَالَةَ مَوْتِ الْجَهْلِ بِحَيَاتِ الْعِلْمِ وَأَوَّلُوا تَلَقُّفَ الْعَصَا لِسِحْرِ السَّحَرَةِ بِاِبْطَالِ الْحُجَّةِ الْإِلَهِيَّةِ الظَّاهِرَةِ عَلَى يَدِ مُوسَى عليه السلام شُبُهَاتِ الْمُنْكَرِينَ وَأَمَّا شَقِ الْقَمَرِ فَرُبَّمَا اَنْكَرُوا وَوُجُودَهُ وَرَعَمُوا أَنَّهُ لَمْ يَتَوَاتَرَ (ص ۶۵)“

پہلے مسئلہ سے یہ لازم آتا ہے کہ اس کی بناء پر معجزات کا اثبات نہیں ہو سکتا جو عادات کے خلاف ہوتے ہیں، یعنی عصا کا سانپ بن جانا اور مردوں کا زندہ ہو جانا اور چاند کا پھٹ جانا اور جو ان امور عادیہ کو ضروری و لازم گردانتے ہیں۔ وہ ان سب کو محال جانتے ہیں اور قرآن شریف میں مردوں کے زندہ ہونے کی بابت جو کچھ وارد ہوا ہے۔ اس کی تاویل کرتے ہیں اور کہتے ہیں کہ اس سے مراد جہالت کی موت کو علم کی زندگی سے زائل کرنا مراد ہے اور جادو گروں کے جادو کو (موسیٰ عليه السلام کے) سونٹے کے نکل جانے کی تاویل یہ کرتے ہیں کہ اس سے مراد یہ

ہے کہ خدا تعالیٰ کی حجت نے جو موسیٰ علیہ السلام کے ہاتھ پر ظاہر ہوئی۔ منکرین کے شبہات کو باطل کر دیا باقی رہا۔ شق القمر سوکھی تو اس کا انکار ہی کر دیتے ہیں کہ یہ خبر متواتر نہیں ہے۔

علمائے اسلام نے فلسفیوں کے اس اعتراض کے جواب میں دو طریق اختیار کئے ہیں: طریق اول: کا بیان یہ ہے کہ اسلام نے تمام مسببات و معلولات کی حقیقی علت ارادۂ خداوندی کو قرار دیا ہے اور تمام عالم کو اس کے امر تکوینی کا محل تصرف اور مظہر قدرت گردانا ہے اور بغیر اس کے کسی سبب و علت میں قدرت مؤثرہ تسلیم نہیں کی۔ چنانچہ فرمایا: ”اَلَا لَهٗ الْخَلْقُ وَالْاَمْرُ تَبَارَكَ اللهُ رَبُّ الْعَالَمِيْنَ (اعراف: ۵۴)“ یعنی خلق و امر صرف ذات باری کا خاصہ ہے۔ وہ رب العالمین بہت برکت و عظمت والا ہے۔

امام رازی رحمۃ اللہ علیہ نے اس آیت کے ذیل میں لکھا ہے: ”اِحْتَجَّ اصْحَابُنَا بِهَذِهِ الْاٰیَةِ عَلٰی اَنَّهُ لَا مُوجِدَ وَلَا مُؤْتِرَ اِلَّا اللهُ (تفسیر کبیر ج ۴ ص ۲۳۹)“ ہمارے اصحاب (اہل سنت) نے اس آیت سے اس بات پر استدلال کیا ہے کہ خدا کے سوائے کوئی مؤثر و موجد نہیں ہے۔

اسی کے مطابق امام غزالی رحمۃ اللہ علیہ نے یہ جواب دیا ہے:

(مسئلہ ۱۷) ”اَلَا فِتْرَانُ بَيْنَ مَا يُعْتَقَدُ فِي الْعَادَةِ سَبَبًا وَمَا يُعْتَقَدُ مُسَبَّبًا لَيْسَ ضُرُوْرِيًّا عِنْدَنَا بَلْ كُلُّ شَيْئِيْنٍ لَيْسَ هَذَا ذَاكٌ وَلَا ذَاكٌ هَذَا وَلَا اِبْثَاتٌ اَحَدِهٖمَا مُتَضَمِّنٌ لِاِبْثَاتِ الْاٰخَرِ وَلَا نَفِيْهُ مُتَضَمِّنٌ لِنَفْيِ الْاٰخَرِ فَلَيْسَ مِنْ ضُرُوْرَةِ وُجُوْدِ اَحَدِهٖمَا وُجُوْدُ الْاٰخَرِ وَلَا مِنْ ضُرُوْرَةِ عَدَمِ اَحَدِهٖمَا عَدَمُ الْاٰخَرِ (تہافت الفلاسفہ ص ۶۵)“ جس چیز کو عادت میں سبب مانا جاتا ہے اور جس کو سبب سمجھا جاتا ہے، ہمارے نزدیک ان میں اقتران ضروری نہیں۔ بلکہ ہر دو میں سے نہ یہ وہ ہے اور نہ وہ یہ (یعنی حقیقت میں نہ تو مسبب سبب ہے اور نہ مسبب اس کا مسبب) اور نہ ان میں سے ایک کا اثبات دوسرے کے اثبات کا متضمن ہے۔ پس ایک کے وجود سے دوسرے کا وجود ضروری نہیں اور نہ ایک کے عدم سے دوسرے کا عدم ضروری ہے۔

امام غزالی رحمۃ اللہ علیہ نے اس امر کو بہت تفصیل سے مع مثالوں کے بیان کیا ہے جو بخوف طوالت ہم درج نہیں کر سکتے۔

اسی طرح حضرت حجۃ الہند حضرت شاہ ولی اللہ رحمۃ اللہ علیہ نے حجۃ اللہ میں کہا ہے:

”وَالْقَوْلُ بِالْمُعْجَزَاتِ يَتَوَقَّفُ عَلَى انْكَارِ اللَّزُومِ الْعَقْلِيِّ بَيْنَ الْأَسْبَابِ وَالْمُسَبَّبَاتِ (حجة الله البالغة ج ۱ ص ۹)“ اور معجزات کا اقرار، اسباب و مسببات میں لزوم عقلی کے انکار پر موقوف ہے۔

حاصل اس جواب کا یہ ہے کہ اسباب و مسببات میں اقتران بطور تلازم نہیں، بلکہ بطور عادت ہے۔ جس کا خرق و خلاف ممکن و جائز ہے۔ لیکن ہر امر کے لئے ارادۃ الہی شرط ہے۔

دوسرے طریق کا بیان اس طرح ہے کہ معجزات و کرامات اور خوارق عادات کے بھی اسباب ہوتے ہیں۔ لیکن وہ مخفی ہوتے ہیں اور عام انسانی رسائی سے بالا ہوتے ہیں۔ کیونکہ عجائبات قدرت کی کوئی حد و انتہاء نہیں اور وہ بالتمام ہمارے احاطہ علم میں ہیں بھی نہیں۔ پس اگر ہم کو اپنے قصور علم کے سبب کسی امر کی علت معلوم نہیں ہوئی تو اس کے یہ معنی نہیں ہیں کہ واقعہ میں بھی اس کی علت کوئی نہیں۔ کیونکہ عدم علت اور عدم علم بالعلت میں فرق ہے۔ امام غزالی رحمۃ اللہ علیہ نے اس طریق پر بھی جواب دیا ہے۔ چنانچہ فرماتے ہیں: ”(أَمَّا الثَّانِي) فَهُوَ أَنْ نَقُولَ ذَلِكَ يَكُونُ بِأَسْبَابٍ وَلَكِنْ لَيْسَ مِنْ شَرْطِهِ أَنْ يَكُونَ السَّبَبُ هُوَ الْمَعْهُودُ بَلْ فِي خَزَانَةِ الْمَقْدُورَاتِ عَجَائِبُ وَغَرَائِبُ لَمْ يُطْلَعْ عَلَيْهَا، يُنْكَرُهَا مَنْ يُظَنُّ أَنْ لَا وَجُودَ إِلَّا لِمَا شَاهَدَهُ كَمَا يُنْكَرُ طَائِفَةٌ السَّحَرِ وَالتَّعَاجِبَاتِ وَالطَّلِسْمَاتِ وَالْمُعْجَزَاتِ وَالْكَرَامَاتِ وَهِيَ ثَابِتَةٌ بِالِاتِّفَاقِ بِأَسْبَابٍ غَرِيبَةٍ لَا يُطْلَعُ عَلَيْهَا بَلْ لَوْلَمْ يَرِ الْإِنْسَانُ الْمَقْنَطِيسَ وَجَذْبَهُ لِلْحَدِيدِ وَحُكِيَ لَهُ ذَلِكَ لَا اسْتَنْكَرَهُ وَقَالَ لَا يُتَصَوَّرُ جَذْبُ الْحَدِيدِ إِلَّا بِخَيْطٍ يُشَدُّ عَلَيْهِ وَيُجَذَّبُ فَإِنَّهُ الْمَشَاهِدُ فِي الْحِسِّ حَتَّى إِذَا شَاهَدَهُ تَعَجَّبَ مِنْهُ وَعَلِمَ أَنَّه قَاصِرٌ عَنِ الْإِحَاطَةِ بِعَجَائِبِ الْقُدْرَةِ (تهافت الفلاسفة ص ۸۸)“

دوسرے طریق کا بیان اس طرح ہے کہ ہم کہتے ہیں کہ اس کے اسباب تو ہیں لیکن یہ ضروری نہیں کہ وہ اسباب وہی ہوں جو ہمیں معلوم ہیں بلکہ الہی خزانوں میں ایسے ایسے عجائبات بھی ہیں۔ جن پر کسی کو اطلاع نہیں۔ ان امور کا انکار وہی کرتا ہے جو یہ کہتا ہے کہ صرف وہی کچھ ہو سکتا ہے جو میرے مشاہدے میں آجائے۔ جس طرح کہ بعض لوگ سحر (جادو) اور اجموہ نمائی اور طلسمات اور معجزات اور کرامات کا انکار کرتے ہیں۔ حالانکہ ان سب کا ہونا بالاتفاق ایسے نادر و مخفی اسباب سے ثابت ہے جن پر عام طور پر اطلاع نہیں۔ بلکہ

اگر کسی شخص نے کبھی سنگ مقناطیس کا لوہے کو کھینچنا نہ دیکھا ہو اور اس کے پاس اس بات کا ذکر کیا جائے تو وہ ضرور انکار کرے گا اور کہے گا کہ لوہے کا کھینچنا جانا ممکن نہیں۔ مگر اس صورت میں کہ اس سے ڈور ابا بندھا جائے اور اسے کھینچا جائے۔ کیونکہ مشاہدے میں یہی آیا ہے، حتیٰ کہ جب وہ اس امر کا مشاہدہ کر لے تو اس سے حیران رہ جائے گا اور سمجھ لے گا کہ میں عجائبات قدرت کے احاطہ کرنے سے قاصر و عاجز ہوں۔

اسی طرح علامہ خواجہ زادہ نے بھی اپنی کتاب ”تہافت الخلافة“ کی فصل ہشتم میں بحث طبعیات میں اعجوبہ نمائیوں اور اسرار قدرت کی بعض مثالیں جن کے اسباب مخفی یا باریک ہیں بیان کر کے لکھا ہے: ”وَمَا اِنْكَارُ هَذَا اِلَّا بِضَيْقِ الْحَوْصَلَةِ وَاَلَانَسِ بِالْمَوْجُودَاتِ الْعَالِيَةِ وَالذُّهُوْلِ عَنْ اَسْرَارِ اللّٰهِ تَعَالٰى فِي الْخَلْقَةِ وَمَنْ اِسْتَفْرَا عَجَائِبَ الْعُلُومِ لَمْ يَسْتَبْعِدْ مِنْ قُدْرَةِ اللّٰهِ تَعَالٰى مَا يُحْكٰى مِنْ مُعْجَزَاتِ الْاَنْبِيَاءِ عَلَيْهِمُ السَّلَامُ بِحَالٍ مِنَ الْاَحْوَالِ (ج دوم ص ۷۵)“ اور معجزات کا انکار (ایمانی) حوصلہ کی تنگی اور اکثر موجودات سے مانوس ہونے اور اللہ تعالیٰ کی مخلوقات کے اسرار سے غفلت و بے خبری کی وجہ سے اور جو کوئی علوم (عقلیہ) کے عجائبات کا استقراء کرے گا۔ وہ ان امور کو جو انبیاء علیہم السلام کے معجزات میں مروی ہیں، ہرگز ہرگز کسی حال میں بھی خدا کی قدرت سے بعید نہیں جانے گا۔

اسی طرح الشیخ الرئیس بوعلی سینا جو علوم عقلیہ میں اپنے بعد کے مشرقی علماء کے مسلم پیشوا و امام ہیں۔ اپنی کتاب اشارات کے اخیر میں معجزات و خوارق عادات کے ذکر کے بعد بعنوان نصیہ فرماتے ہیں: ”اِيَّاكَ وَاَنْ تَكُوْنَ تَكْيُسُكَ وَتَبْرَءُكَ عَنِ الْعَامَّةِ هُوَ اَنْ تَبْرَءُ مُنْكَرًا لِكُلِّ شَيْءٍ فَذٰلِكَ طَيْشٌ وَعَعْجَزٌ وَاَيْسَ الْخَرْقُ فِي تَكْذِيبِكَ مَا لَمْ تَسْتَبِنْ لَكَ بَعْدَ جَلِيَّةِ دُوْنِ الْخَرْقِ فِي تَصْدِيقِكَ مَا لَمْ تَقُمْ بَيْنَ يَدَيْكَ بَيِّنَةٌ بَلْ عَلَيْكَ الْاِعْتِصَامُ بِحَبْلِ التَّوْقِفِ وَاِنْ اَزْعَجَكَ اِسْتِنْكَارُ مَا يُوْعَاهُ سَمْعُكَ مَا لَمْ تَبْرَهْنِ اِسْتِحَالَتَهُ“ لَكَ فَالْصَّوَابُ اَنْ تَسْرَحَ اَمْثَالَ

۱۔ محال دو قسم پر ہے۔ عقلی و عادی۔ عقلی متنوع ذاتی یعنی ناممکن ہوتا ہے۔ مثلاً اجتماع ضدین اور ارتقاع تقیضین اور شریک باری، لیکن عادی ممکن بالذات ہوتا ہے۔ اگر علل و اسباب موجبہ کے ساتھ خدا کا ارادہ منضم ہو گیا تو وہ صادر و حادث ہو گیا ورنہ نہیں ہوتا۔ مگر اپنی ذات میں ممکن ہی رہتا ہے۔

ذَلِكَ إِلَى بُقْعَةِ الْإِمْكَانِ مَا لَمْ يَذْذَكَ عَنْهُ قَائِمُ الْبُرْهَانِ وَاعْلَمْ أَنَّ فِي الطَّبِيعَةِ عَجَائِبٌ وَلِلْقُوَى الْعَالِيَةِ الْفَعَالَةِ وَالْقُوَى السَّافِلَةِ الْمُنْفَعَلَةِ اجْتِمَاعَاتٌ عَلَى غَرَائِبٍ“ (شرح اشارات ج ۲ ص ۱۴۳، مطبوعہ مصر)

(اے عقل مند!) تو اس امر سے پرہیز کر کہ عام لوگوں سے تیری ہوشیاری و برأت کی امتیازی صورت یہ ہو کہ تو ہر امر سے انکاری بریت کرے۔ کیونکہ یہ طیش و عاجزی ہے اور تجھے جس امر کی حقیقت معلوم نہیں ہوئی اس کی تکذیب کر دینا اس بات کی تصدیق کرنے سے کم (بے عقلی) نہیں ہے جس کی دلیل تیرے نزدیک قائم نہیں ہوئی۔ بلکہ تجھ پر لازم ہے کہ تو توقف کی رسی سے اپنا بچاؤ کر لے۔ اگرچہ تجھے ان باتوں کا انکار جو تیرے کان میں پڑی ہیں پھسلا دے۔ جب تک کہ تجھے اس کا محال ہونا صاف طور پر واضح نہ ہو جائے۔ پس ٹھیک یہ ہے کہ تو ایسی باتوں کو امکان کے میدان میں لے جائے، جب تک کہ تجھے یقینی دلیل وہاں سے نہ روکے اور خوب جان رکھ کر طبیعت میں بڑے بڑے عجائبات ہیں اور اوپر کے اثر کرنے والے قوی اور نیچے کے اثر قبول کرنے والے قوی کے اجتماع میں بڑے بڑے نادر نتائج ظاہر ہوتے ہیں۔

اس کی توضیح یوں ہے کہ ہم کو دو امر معلوم ہیں۔ اول معلوم کا وجود۔ دوم معلول کا بغیر علت کے موجود نہ ہو سکتا۔ اگر معلوم نہیں تو صرف یہ کہ اس معلول کی علت کون سی ہے۔ اس کے ساتھ یہ بھی یاد رہے کہ ساری علتیں ہمارے علم میں نہیں آگئیں۔ بلکہ قدرت کے ہزار ہا بلکہ بے شمار ایسے اسرار ہیں۔ جن کی علتیں ہمارے احاطہ علم اور پرواز ادراک سے پرے ہیں۔ پس اس نقصان علم کے ساتھ کسی معلول کی علت کے معلوم نہ ہونے سے اس معلول کے وجود وقوع سے انکار کرنا اس اصول پر مبنی ہوگا کہ مجہول سے معلوم کا انکار ہو سکتا ہے۔ حالانکہ یہ بالکل خلاف قاعدہ ہے۔ استدلال کا صحیح طریق یہ ہے کہ معلوم سے مجہول کا علم حاصل کیا جائے نہ یہ کہ مجہول کی جہالت کی وجہ سے معلوم کا انکار کیا جائے۔ امام رازی رحمۃ اللہ علیہ آیت: ”وَأَتُوا الْبُيُوتَ مِنْ أَبْوَابِهَا (بقرہ: ۱۸۹)“ کی تفسیر میں فرماتے ہیں: ”تَفْسِيرُهُ أَنَّ الطَّرِيقَ الْمُسْتَقِيمَ الْمَعْلُومَ هُوَ أَنْ يُسْتَدَلَّ بِالْمَعْلُومِ عَلَى الْمَظْنُونِ فَأَمَّا الْإِسْتِدْلَالُ بِالْمَظْنُونِ عَلَى الْمَعْلُومِ فَذَاكَ عَكْسُ الْوَاجِبِ وَضِدُّ الْحَقِّ (تفسیر کبیر ج ۲ ص ۱۵۳)“ اس کی تفسیر یوں ہے کہ سیدھا اور معلوم طریق

استدلال یہ ہے کہ معلوم کے ذریعے مظنون کو معلوم کیا جائے اور مظنون سے معلوم کے انکار پر استدلال کرنا اس بات کا عکس ہے جو واجب ہے اور حق کی ضد ہے۔

حاصل کلام یہ ہے کہ اس نازک مقام پر عدم العلم اور علم العدم میں فرق کرنا واجب ہے اور اسی کے ملحوظ نہ رکھنے سے لوگ غلطی کھاتے ہیں۔ یعنی یہ کہ علت تامہ کا موجود نہ ہونا امر دیگر ہے اور اس کا ہمارے علم سے مخفی ہونا امر دیگر ہے۔ اسی اصول کی بنا پر قرآن مجید اپنے منکرین کی نسبت فرماتا ہے: ”بَلْ كَذَّبُوا بِمَا لَمْ يُحِيطُوا بِعِلْمِهِ وَلَمَّا يَاْتِهِمْ تَأْوِيلُهُ (يونس: ۳۹)“ یعنی ان منکرین نے اس شے کو جھٹلایا جس کے علم کا ان کو احاطہ نہیں ہوا اور ابھی تک ان کو اس کی حقیقت یا انجام بھی معلوم نہیں ہوا۔

اسی طرح علامہ ابن رشد مغربی رحمۃ اللہ علیہ جن کو فلسفہ یونانی کے سمجھنے میں بے مثل مانا گیا ہے اور فرانس وغیرہ ممالک مغرب میں ان کی وفات کے صدیوں بعد تک بھی ان کی تحقیقات پر اضافہ کرنا منع خیال کیا جاتا رہا ”تہافتہ الفلاسفہ“ میں فرماتے ہیں: ”أَمَّا الْكَلَامُ فِي الْمُعْجَزَاتِ فَلَيْسَ فِيهِ لِلْقَدَمَاءِ مِنَ الْفَلَسِيفَةِ قَوْلٌ لَّانْ هَذِهِ كَانَتْ عِنْدَهُمْ مِنَ الْأَشْيَاءِ الَّتِي لَا يَجِبُ أَنْ يُتَعَرَّضَ لِلْفَحْصِ عَنْهَا وَتُجْعَلَ مَسَائِلُ فَإِنَّهَا مَبَادِي الشَّرَائِعِ وَالْفَاحِصَ عَنْهَا وَالْمُشَكِّكَ فِيهَا يَحْتَاجُ إِلَى عُقُوبَةٍ عِنْدَهُمْ (ص ۱۲۱)“ معجزات کی بابت تو یہ ہے کہ قدیم فلسفیوں کا (انکاری) قول ان کے متعلق کچھ بھی نہیں۔ کیونکہ یہ باتیں ان کے نزدیک ان چیزوں میں سے تھیں، جن کے احوال کی نسبت کرید و پڑتال ان کو مسائل (نظریہ) بنانے کے لئے واجب نہیں تھی۔ کیونکہ یہ شریعتوں کے ابتدائی (مسلمہ) امور ہیں اور میں بحث و کرید کرنے والا اور شک کرنے یا ڈالنے والا ان کے نزدیک سزا کا مستوجب ہے۔

۱۔ معجزات کے متعلق ان شاء اللہ! الگ رسالہ لکھوں گا جس میں زمانہ ماضی و زمانہ حال کے فلاسفوں کے اقوال سے امکان ثابت کیا جائے گا۔

۲۔ علامہ ابن رشد ۵۲۰ھ میں پیدا ہوئے اور ۵۹۵ھ میں فوت ہوئے۔ انہوں نے یہ کتاب امام غزالی رحمۃ اللہ علیہ کی کتاب ”تہافتہ الفلاسفہ“ کے مقابلہ میں لکھی ہے جس میں بعض مقامات پر طریق استدلال میں یا الزام خصم میں امام غزالی رحمۃ اللہ علیہ سے اختلاف کیا ہے۔

پھر اس سے ذرا آگے فرماتے ہیں: ”وَأَمَّا مَا حَكَاهُ فِي إِبْطَاتِ ذَلِكَ مِنَ الْفَلَاسِفَةِ فَهُوَ قَوْلٌ لَا أَعْلَمُ أَحَدًا قَالَ بِهِ إِلَّا ابْنُ سَيْنَا (ص ۱۲۲)“ اور (امام غزالی رحمۃ اللہ علیہ نے) اثبات معجزات میں جو کچھ فلسفیوں سے نقل کیا ہے۔ سو وہ ایسی بات ہے جس کی بابت مجھے معلوم نہیں کہ ابن سینا کے سوائے کسی نے کہا ہو۔

اسی طرح اس سے چند صفحے آگے فرماتے ہیں: ”وَلِذَلِكَ لَا تَجِدُ أَحَدًا مِنَ الْقَدَمَاءِ تَكَلَّمَ فِي الْمُعْجَزَاتِ مَعَ إِنْشَارِهَا وَظُهُورِهَا فِي الْعَالَمِ لِأَنَّهَا مَبَادِي تَثْبِيَتِ الشَّرَائِعِ وَالشَّرَائِعُ مَبَادِي الْفَضَائِلِ (ص ۱۲۴، ۱۲۵)“ اور اسی لئے تو قدیم فلسفیوں میں سے کسی کو بھی نہ پائے گا کہ اس نے معجزات میں (انکاری) کلام کیا ہو باوجود اس کے کہ معجزات کی اشاعت کا ظہور تمام عالم میں تھا۔ کیونکہ وہ سب شریعتوں کے ابتدائی امور (مسلمہ) ہیں اور شریعتیں (حصول) فضائل کے مبادی ہیں۔

ان عبارات سے واضح ہو گیا کہ قدیم حکماء معجزات کو مبادی مان کر ان میں خوض نہیں کرتے تھے۔ بلکہ منکر کو قابل سزا جانتے تھے۔ اس امر میں معقول و منقول کی تطبیق کی روش الشیخ الریس بوعلی سینا نے نکالی ہے۔

علامہ ابن رشد رحمۃ اللہ علیہ نے اس مسئلہ میں جو امام غزالی رحمۃ اللہ علیہ سے اختلاف کیا ہے وہ اصل مسئلہ یعنی امکان معجزہ میں نہیں۔ بلکہ طریق استدلال میں کیا ہے۔ جس کی بناء مذاق طبع پر ہے۔ کیونکہ امام غزالی رحمۃ اللہ علیہ بہ سبب ایشائی ہونے کے ابن سینا کی روش پر تھے اور ابن رشد رحمۃ اللہ علیہ کا مذاق فلسفہ بہ سبب یورپی (اپنی) ہونے کے ابن سینا کے تابع نہ تھا بلکہ وہ خود بالاستقلال یورپ کا ابن سینا تھا۔

اسی طرح شرح مواقف جو علم کلام کی مشہور درسی کتاب ہے۔ اس میں سید شریف رحمۃ اللہ علیہ فرماتے ہیں: ”وَأَمَّا الْفَلَاسِفَةُ فَقَالُوا هُوَ مَنِ اجْتَمَعَ فِيهِ خَوَاصُّ ثَلَاثٍ (أَحَدَاهَا) أَنْ يَكُونَ لَهُ إِطْلَاعٌ عَلَى الْمَغِيَّبَاتِ (وَتَانِيهَا) أَنْ يَظْهَرَ مِنْهُ الْأَفْعَالُ الْخَارِقَةُ لِلْعَادَةِ تَكُونُ عَالَمِ الْعُنَاصِرِ مُطِيعَةً مُنْقَادَةً لِتَصْرَفَاتِهِ أَنْقِيَادَ بَدَنِهِ لِنَفْسِهِ (وَتَالِثُهَا) أَنْ يَرَى الْمَلَائِكَةَ مُصَوَّرَةً وَيَسْمَعُ كَلَامَهُمْ وَخِيَا (شرح مواقف استنبول ج ثالث ص ۱۷۴-۱۷۶)“ فلسفیوں کے نزدیک نبی و رسول وہ ہے جس میں تین خواص جمع ہوں۔ (ایک) یہ کہ اسے غیب کی باتوں پر اطلاع ہو۔ (دوسرا)

یہ کہ اس سے ایسے افعال ظاہر ہوں کہ وہ عام عادت کے خلاف ہوں، اس وجہ سے عالم عناصر اس کے تصرفات کے لئے اس کا ایسا مطیع و منقاد ہو جیسا کہ اس کا بدن اس کی روح کے تابع ہے (اور تیسرا) یہ کہ وہ (نبی و رسول) فرشتوں کو دیکھے اور بذریعہ وحی ان کا کلام سنے۔

علماء و حکمائے اسلام بھی انبیاء علیہم السلام میں ان ہر سہ امور کے قائل ہیں۔ قرآن مجید میں انبیاء کے بیانون میں جا بجا ان امور کا ذکر موجود ہے۔ فرق یہ ہے کہ فلسفیوں کے نزدیک نبوت کا حصول کسی ہے اور ان امور عجیبہ کا ان میں پایا جانا ان کی ریاضت و تقدس کا نتیجہ ہے اور اسلامیوں کے نزدیک نبوت ایک وہی چیز ہے۔ یعنی خدا کی بخشش سے حاصل ہوتی ہے۔ خدا اپنے علم و حکمت سے جسے چاہتا ہے، منصب نبوت کے لئے چن لیتا ہے اور اسے تقدس و پاک بازی کی حالت پر خاص حفاظت سے عصمت کہتے ہیں، قائم رکھتا ہے اور یہ امور عجیبہ ان کو بطور دلیل کے عطاء کرتا ہے۔ جن کا اظہار ان کے بس میں نہیں ہوتا۔ بلکہ جب خدا چاہے اسے ظاہر کرے اور جب مصلحت نہ دیکھے نہ ظاہر کرے۔ ہر دو امر کے لئے آیت ذیل ملاحظہ ہو: "قَالَتْ لَهُمْ رُسُلُهُمْ اِنْ نَحْنُ اِلَّا بَشَرٌ مِّثْلُكُمْ وَلَكِنَّ اللّٰهَ يَمُنُّ عَلٰى مَنْ يَّشَاءُ مِنْ عِبَادِهٖ وَمَا كَانَ لَنَا اَنْ نَّاتِيَكُمْ بِسُلْطٰنٍ اِلَّا بِاِذْنِ اللّٰهِ (ابراہیم: ۱۱)" ان (کفار) کو ان کے پیغمبروں نے کہا ہم تو تمہاری طرح بشر ہونے کے سواء اور کچھ بھی نہیں ہیں۔ لیکن اللہ تعالیٰ اپنے بندوں میں سے جس پر چاہتا ہے (اسے رسول بنا کر) احسان کر دیتا ہے اور ہم میں تو یہ طاقت نہیں کہ (بااختیار خود) خدا کے حکم کے بغیر کوئی نشان (معجزہ) لاسکیں۔

اس مضمون کی آیات اور بھی ہیں۔ لیکن ہم بنظر اختصار اس پر اکتفاء کرتے ہیں۔ اس تفصیل سے معلوم ہو گیا کہ نام کے معقولیوں کے پاس معجزات و کرامات کے انکار میں کوئی ایسی یقینی دلیل نہیں ہے کہ ہم اس پر اعتماد کر سکیں۔ بلکہ ہم تو یہ بھی دیکھتے ہیں کہ فلسفہ جس حد تک کہ ہر زمانہ میں اس کی ترقی ہوتی رہی ہے۔ خود فلسفیوں کے نزدیک بھی ہمیشہ ظنی رہا ہے۔ چہ جائے کہ انبیاء علیہم السلام کی تعلیم کے مقابلہ میں ان کی تحقیقات و معلومات و قواعد کو کوئی جگہ دے سکیں۔ کیونکہ انبیاء علیہم السلام کا علم خدا کی وحی کے سبب سے یقینی ہے اور ظنی کو یقینی پر ترجیح دینا درست نہیں۔

کیا آپ دیکھتے نہیں؟ کہ ہر قرن کے فلسفی اپنے متقدمین کی تغلیط کرتے اور ان کی تحقیقات پر مضحکہ اڑاتے رہے ہیں جو امور فلاسفہ متقدمین نے بڑی عرق ریزی اور غور و فکر

سے معلوم کئے تھے اور ان کی وجہ سے وہ اپنے زمانہ میں اور کچھ عرصہ بعد بھی استاد کامل تسلیم کئے گئے تھے۔ وہ متاخرین کے نزدیک جہل و نادانی سے زیادہ قبیح القاب پاتے ہیں۔ مثلاً حکمائے یونان نے آگ، ہوا، پانی اور مٹی کو عنصر (بسیط) قرار دیا تھا اور اسی اصل پر اتنے اصول و فروع مرکب ثابت کر کے اس پرانی عمارت کو بالکل منہدم کر دیا اور بمصداق:

ہر کہ آمد عمارت نو ساخت

اصول جدیدہ وضع کئے۔ اکثر فلاسفہ پیشین فلک کو متحرک اور تعداد میں نو اور زمین کو ساکن جانتے تھے۔ حال کے نازک خیال سرے سے وجود آسمان ہی سے منکر اور حرکت ارضی کے قائل ہیں۔ ان کی تحقیق ایسی لغو ہے کہ کوئی ان میں سے قدم عالم کا قائل ہے اور کوئی وجود واجب والوجود ہی سے منکر ہے۔ کوئی نبوت کو نہیں مانتا اور کوئی قیامت پر یقین نہیں لاتا۔ اس قدر اختلاف و بد اعتقادی کے ہوتے، کس کے مقلد بنو گے اور کس کو جاہل قرار دو گے؟ جب ان کی تحقیق مسلم ہے تو قدم عالم کا اقرار اور نبوت سے انکار کیوں نہیں کرتے؟ پس جب ان امور مذکورہ میں ان کو پیشوا نہیں جانتے تو تعلیم الہی کی تصدیق کے لئے ان کی آراء فاسدہ اور اہوائے کاسدہ کی طرف کیوں رجوع کرتے ہو؟

اللہ تبارک و تعالیٰ نے اپنی مرضیات و نامرضیات کی بابت انبیاء علیہم السلام پر وحی نازل کی ہے۔ فلاسفہ کو اس کی اطلاع نہیں کی بلکہ فلاسفہ پر بھی اتباع اور اطاعت انبیاء فرض کی ہے۔ جب انبیاء علیہم السلام پر وحی نازل ہونے کا ایمان ہے تو ان امور کا جو انبیاء علیہم السلام نے بوحی الہی تعلیم کئے ہیں۔ فلسفیوں کے اوہام باطلہ اور مغالطات عاطلہ کی بنا پر کیوں انکار کرتے ہو؟ کیا انبیاء علیہم السلام کی وحی پر ان کی تحقیق کو جو حقیقت میں ظن ہے۔ ترجیح ہے؟ کہ اندھا دھند ان کے قدموں پر دوڑے جاتے اور آثار نبویہ کو چھوڑے جاتے ہو۔

اللہ تبارک و تعالیٰ نے اس فرقہ کے احوال سے قرآن شریف میں اکثر مقامات پر خبر دی ہے اور ان کے اہوا، کوضالت اور بے علمی اور ظن اور خرص (اٹکل پچو تک لگانا) فرمایا ہے اور صرف وحی کو حکم مقرر کیا ہے۔ چنانچہ سورہ انعام میں فرمایا: ”اَفَغَيَّرَ اللّٰهُ اِبْتِغٰی حَكْمًا وَهُوَ الَّذِي اَنْزَلَ اِلَيْكُمْ الْكِتٰبَ مُفَصَّلًا (انعام: ۱۱۴)“ (اے پیغمبر! ان سے کہو) کیا میں خدا کے سوا کسی اور کو منصف قرار دوں۔ حالانکہ وہی تو ہے، جس نے تمہاری طرف یہ کتاب (قرآن) مفصل کر کے نازل کی ہے۔

اس کے بعد یوں فرمایا: ”وَإِنْ تُطِعْ أَكْثَرَ مَنْ فِي الْأَرْضِ يُضِلُّوكَ عَنْ سَبِيلِ اللَّهِ إِنْ يَتَّبِعُونَ إِلَّا الظَّنَّ وَإِنْ هُمْ إِلَّا يَخْرُصُونَ (انعام: ۱۱۶)“ (اے پیغمبر!) اگر تو نے دنیا کے اکثر لوگوں کی اطاعت کی تو وہ تجھے خدا کی راہ سے بہکا دیں گے۔ وہ تو صرف ظن کے پیچھے لگے ہیں اور ان کے پاس سوائے اٹکل کے کچھ نہیں۔

حقیقت میں سیل اسلامی کے سامنے ان کے اوہام باطلہ ایک تنکے کی بھی حقیقت نہیں رکھتے اور ایسے ہی ان کی تاویلات رکیکہ۔

۱..... ”رفع الی السماء“ کے مقابلہ میں کشت ثقل کے ہزار عذر پیش کرتے ہیں۔ مگر جب انسان ضعیف البیان اپنے ناتواں بازو سے ایک پتھر اوپر کو پھینک دے تو ہرگز انکار نہیں کرتے۔ کیا یہ رمی حجر (پتھر پھینکنا) اس امر کی بے حد طاقت کو مغلوب کر لیتا ہے تو کیا وہ عزیز و متقدر مالک الملک، حضرت مسیح روح اللہ و حضرت محمد رسول اللہ ﷺ کو ان کے مبارک جسموں سمیت نہیں اٹھا سکتا؟ ”بَلَىٰ وَهُوَ عَلَىٰ كُلِّ شَيْءٍ قَدِيرٌ وَأَنَا عَلَىٰ ذَٰلِكَ مِنَ الشَّاهِدِينَ“ (کیوں نہیں وہ ضرور ہر شے پر قادر ہے اور میں اس بات پر منجملہ گواہوں کے ہوں)

۲..... پرندے باوجود کثیف الجسم ہونے کے جو سماء میں اڑتے پھرتے آسمان کی طرف چڑھتے اور پھر اترتے ہیں۔ مگر یہ معقل اتنا بھی تو نہیں سمجھتے کہ جس قدر ذوالجلال نے پرندوں کو یہ جناح (پر) دیئے ہیں اور یہ طاقت طیران (پرواز) بخشی ہے۔ اس نے فرشتوں کو بھی ”أُولَىٰ أَجْبَحَةَ مَثْنَىٰ وَثَلَاثَ وَرُبَاعَ“ (دو دو، تین تین اور چار چار پر دیئے ہیں) تو ان کے نزول و صعود کو کون مانع ہے اور جس طرح وہ پرندوں کو اوپر جانے کی طاقت دینے پر قادر ہے۔ حضرت مسیح علیہ السلام اور رسول اللہ ﷺ کو بھی اوپر لے جانے پر قادر ہے۔

۱۔ مرزا قادیانی نے اپنے ازالہ اوہام میں معراج جسمانی کے انکار میں لکھا ہے کہ ”سیر معراج اس جسم کثیف کے ساتھ نہیں تھا۔“ (ازالہ اوہام ص ۴۷، خزائن ج ۳ حاشیہ ص ۱۲۶) ”أَلَلَّهُمْ إِنَّا نَعُوذُ بِكَ مِنْ سُوءِ الْأَدَبِ (سعادت)“

۲۔ اکمل صاحب قادیانی نے یہاں پر عجب گل افشانی کی ہے۔ کہتے ہیں کیا کوئی پرند آسمان پر موجود ہے؟ (ص ۶) سبحان اللہ سخن فہمی عالم قادیانی معلوم شد (سعادت)

۳۔ اکمل صاحب اس پر سوال کرتے ہیں ”پرندوں کے اوپر جانے کو مسیح علیہ السلام کے صعود سے کیا نسبت ہے۔“ (ص ۶) جواب: قرآن شریف میں سورہ نحل میں یہ امر (بقیہ حاشیہ اگلے صفحہ پر)

۳..... کرہ ہوائی سے باہر جا کر ہوا کے بغیر زندہ رہنے کو محال سمجھتے ہیں اور ”اِذْ اَنْتُمْ اَجِنَّةٌ فِیْ بُطُوْنِ اُمَّهَاتِكُمْ“ (جب کہ تم اپنی اپنی ماں کے پیٹ میں جنین تھے) پر غور کر کے نہیں سمجھتے کہ جنین کا منہ بند ہوتا ہے اور اسے خوراک بطریق ناف پہنچتی ہے۔

۴..... ہزار ہا حیوان بے مادر و پدر پیدا ہوتے ہیں۔ بلکہ یہ معقل اپنے ہی بطون (پٹوں) سے خارج ہوتے دیکھتے ہیں۔ مگر عیسیٰ علیہ السلام کا بے پدر پیدا ہونا ان کی باریک عقل میں نہیں سما سکتا۔ چنانچہ فرمایا: ”سَنُرِيْهِمْ اٰیٰتِنَا فِی الْاَفَاقِ وَفِیْ اَنْفُسِهِمْ حَتّٰی يَتَبَيَّنَ لَهُمْ اَنَّهُ الْحَقُّ (حم سجدہ: ۵۳)“ ہم ان کو اپنے نشانات آفاق میں بھی اور ان کے اپنے نفسوں میں بھی ضرور دکھاتے رہیں گے۔ حتیٰ کہ ان کو ظاہر ہو جائے گا کہ وہ برحق ہے؟

طریق ثبوت معجزات

انسان یا تو اپنے مشاہدہ و تجربہ یا استدلال سے علم حاصل کرتا ہے یا کسی مخبر صادق کی خبر سے۔ پہلی صورت کی نسبت یہ تفصیل بھی بالضرور یاد رکھنی ہوگی کہ بعض مشاہدات و مجربات مختص بمردمان ہوتے ہیں کہ خاص خاص اشخاص ان کو دیکھ کر فائدہ حاصل کرتے ہیں

(بقیہ حاشیہ گزشتہ صفحہ) خدائے تعالیٰ کی وسعت قدرت کی مثالوں کے سلسلہ میں مذکور ہوا ہے۔ چنانچہ پہلے ”اِنَّ اللّٰهَ عَلٰی كُلِّ شَيْءٍ قَدِيْرٌ“ کہا ہے۔ پھر ماں کے پیٹ سے بچے کا دل، آنکھ، کان والا کر کے نکالنے کا ذکر کیا۔ اس کے بعد پرندوں کا بنجکم خدا جو آسمان میں اڑنا ذکر کیا۔ ہم نے بھی اسی مناسبت سے خدا کی قدرت کی وسعت کا ذکر کر کے اس سے حضرت مسیح علیہ السلام کی رفع آسمانی کا ممکن ہونا ثابت کیا ہے۔ حضرت ابراہیم علیہ السلام کے مناظرہ نمرود میں ”رَبِّیْ الَّذِیْ یُحِیْیْ وَیُمِیْتُ“ کے بعد فرمایا: ”فَاِنَّ اللّٰهَ یَأْتِیْ بِالسَّمْسِ مِنَ الْمَشْرِقِ فَاْتِ بِهَا مِنَ الْمَغْرِبِ (البقرہ: ۲۵۸)“ کے لانے میں جو ربط ہے اسے سمجھو تو شہادت القرآن کا یہ مقام بھی سمجھ لو گے۔ فافہم!

۱۔ اس آیت کے ذکر سے مقصود یہ ہے کہ جس طرح خدا تعالیٰ جنین کی پرورش کے لئے منہ کے سوائے ایک خاص صورت بنا دیتا ہے۔ اسی طرح اس نے حضرت عیسیٰ علیہ السلام اور انحضرت ﷺ کو آسمان پر اٹھانے کے لئے کڑہ ہوائی سے آگے جانے کی کوئی خاص صورت بنا دی۔ اکمل صاحب اسے سمجھ نہیں سکے تو کہتے ہیں (اس آیت) کو کڑہ ہوائی سے باہر جانا زندہ رہنے کی تائید میں پیش کرنا فضول ہے۔ (ص ۶) جواب: کرہ ہوائی کے اندر یا باہر ہونا ملحوظ نہیں۔ بلکہ خدا تعالیٰ کا اپنے ارادہ کے پورا کرنے میں قادر مطلق و حکیم مطلق ہونا ملحوظ ہے، جو آپ سمجھ نہیں سکے۔ (سعادت)

اور بعض مختص برکان ہوتے ہیں کہ ان حوادث کا وقوع خاص خاص مقامات پر ہوتا ہے اور بعض مختص بزمان ہوتے ہیں کہ ان کا وقوع ایک زمان خاص سے متعلق ہے۔ پس بنی آدم کے مشاہدات و مجربات آپس میں مساوی نہیں ہو سکتے۔

پھر یہ بھی کہ طبائع جو علم حاصل کرنے کا وسیلہ ہیں۔ استعداد میں متفاوت ہیں اور یہ امر فلسفیوں میں مسلم ہے۔ اس لئے ہر شخص کے کسی امر کو حاصل کرنے کی کیفیت اور اس کے ادراک کی حقیقت بھی یکساں نہیں۔ پس اگر کسی وقت کسی جگہ کوئی امر عجیب حادث ہو۔ جس پر ہمارا سابق علم حاوی نہ ہو تو اسے خارج از قانون قدرت کہہ کر ٹال نہیں دیں گے۔ بلکہ لازماً واقعہ کی تصدیق کریں گے۔ اگرچہ اس کی علت و سبب ہمارے علم میں نہ آئے۔

ہاں! جن لوگوں نے اسے اپنے مشاہدے سے نہیں دیکھا۔ ان کے اعتبار کے لئے سچی خبر کی ضرورت ہے۔ جس طرح کہ ہم دوسری بن دیکھی چیزوں کو محض خبر سے مانتے ہیں اور باطل و بے ثبوت کی پیروی سے بچنے کے لئے اس کی صداقت کو بھی جانچتے ہیں۔ پس اسی طرح معجزات کی خبروں کو بھی ان کے خبروں کی حیثیت سے پرکھیں گے۔ سو قرآن کی نسبت تو مزید تحقیقات کی ضرورت نہیں۔ کیونکہ وہ قطعاً یقیناً کلام الہی ثابت ہو چکا ہے۔ جو معجزات یا عجائبات قدرت اس میں مذکور ہیں۔ وہ بلا تردد و تامل اسی طرح ماننے پڑیں گے۔ جس طرح کہ قرآن منوائے۔ ورنہ معاذ اللہ کذب باری لازم آئے گا یا قرآن مجید کی صحت و قطعیت میں فرق آئے گا اور یہ دونوں باتیں داخل کفر ہیں۔

باقی رہے وہ معجزات جو احادیث میں وارد ہیں، ان کی نسبت بھی یہی قاعدہ جاری ہوگا کہ اگر وہ روایات صادق و متقی اور حافظ و ضابط راویوں کے متصل سلسلہ سے خدا کے پاک رسول ﷺ تک پہنچ جائیں تو ان کے ماننے میں بھی کلام نہیں ہوگا۔

صحابہ رضی اللہ عنہم کی نسبت خدا تعالیٰ نے فرمایا: ”وَكَذَلِكَ جَعَلْنَاكُمْ أُمَّةً وَسَطًا لَتَكُونُوا شُهَدَاءَ عَلَى النَّاسِ (بقرہ: ۱۴۳)“ اسی طرح ہم نے تم کو عادل امت بنایا کہ تم (دیگر) لوگوں پر گواہ بنو۔

” (وقال) كُنْتُمْ خَيْرَ أُمَّةٍ أُخْرِجَتْ لِلنَّاسِ (آل عمران: ۱۱۰)“ (نیز فرمایا) تم بہترین امت ہو جو دیگر لوگوں کے لئے (بطور نمونہ) چنے گئے ہو۔

اور خود رسول اللہ ﷺ نے بھی ان کو حجۃ الوداع میں خطبہ منیٰ میں مخاطب کر کے

فرمایا تھا: ”لِيُبَلِّغَ الشَّاهِدَ الْغَائِبَ مِنْكُمْ“ (صحیح بخاری کتاب العلم) ”تم جو اس وقت حاضر ہو ان کو جو تم میں سے حاضر نہیں ہیں یہ دین پہنچا دینا۔“

اس سے صاف ثابت ہے کہ خدا تعالیٰ اور اس کے رسول پاک ﷺ نے تبلیغ دین کے لئے صحابہ رضی اللہ عنہم کو بعد کی امت کے لئے وکیل و مبلغ قرار دیا ہے۔ لہذا سب اصحاب عادل و صادق ہیں اور واقعات میں بھی ایسا ہی پایا گیا ہے کہ وہ آنحضرت ﷺ کی طرف عمداً غلط بات کو منسوب نہیں کرتے تھے۔ بلکہ جس کسی لفظ میں ان کو تردد و شک ہو اس میں بھی پرہیز کرتے تھے اور ظاہر کر دیتے تھے کہ آپ ﷺ نے یوں فرمایا تھا یا یوں فرمایا تھا۔

تنبیہ

لہذا معجزات حدیثیہ بھی مثل قرآن شریف واجب الاعتقاد ہیں۔ خلاصہ یہ کہ معجزات و خوارق عادت کے ثبوت کے لئے مخبر صادق کی سخت ضرورت ہے۔ امکان معجزات سے یہ نہ سمجھ لینا چاہئے کہ اسلام ہر ممکن امر کو محض اس کے امکان کی بنا پر واقعہ کی صورت میں بھی منواتا ہے، نہیں بلکہ اس کے امکان کے بعد اس کے وقوع کے لئے اس خبر کا پرکھنا بھی ضروری ہے کہ وہ سچی ہے یا کیسی؟ سچی ثابت ہو جانے پر اس کی تسلیم و تصدیق سے اپنے خیالات و قیاسات سے جن کی بنا تصور فہم یا عدم علم یا نقص علم پر ہے۔ ان کا انکار نہ تو عقلاً صحیح ہے اور نہ شرعاً درست ہے۔ واللہ الہادی!

مقدمہ ثانیہ در تشریح سنت اللہ

بعض لوگ کہا کرتے ہیں کہ ہم اس کارخانہ قدرت میں ایک خاص نظام دیکھتے ہیں۔ جس کا نام سے اللہ بھی ہے اور خدا تعالیٰ فرماتا ہے: ”وَلَنْ نَجِدَ لِسُنَّةِ اللَّهِ تَبْدِيلًا“ (فتح: ۲۳) ”یعنی خدا کی سنت (روش) بدلا نہیں کرتی۔ پس معجزہ و کرامت جن کی صورت سنت اللہ کے خلاف ہے، ممکن نہیں۔“

اس کے جواب کی دو صورتیں ہیں۔ اول نظام قدرت کو ملحوظ رکھ کر عقلی جواب۔ دوم یہ کہ آیت پیش کردہ کا مطلب وہ نہیں جو منکرین معجزہ و کرامت نے سمجھا۔ پہلی صورت کے لحاظ سے کچھ جواب تو پہلے مقدمہ میں گزر چکا اور کچھ اس جگہ بھی بحسب ضرورت مقام لکھا جاتا ہے۔ سو معلوم ہو کہ کسی قاعدہ کو سنت اللہ یا خدا کا قاعدہ قرار دینے کے دو طریقے ہیں۔

ایک نقلی دوسرا عقلی۔ نقلی یہ کہ قرآن شریف یا حدیث صحیح میں اسے سنت اللہ کہا ہو اور عقلی یہ کہ ہم اس کا رخا نہ قدرت کے انتظام کے سلسلہ پر نظر کر کے کسی امر کو سنت اللہ قرار دے لیں۔ اسے علم منطق میں استقراء کہتے ہیں اور اس کی دو قسمیں ہیں: تام اور ناقص۔ تام اسے کہتے ہیں کہ تمام ہم قسم جزئیات پر نظریں اور ان میں ایک مشترک نظام پائیں اور اسے قاعدہ قرار دیں۔ ناقص یہ ہے کہ چند جزئیات پر نظر کر کے ایک امر کو قاعدہ قرار دیں۔ استقرائے تام جو عقلاً سب جزئیات کا حصر کرے، مفید یقین ہوتا ہے اور استقرائے ناقص مفید ظن ہوتا ہے۔

(مستفاد از ملا مین بحث استقراء ج دوم ص ۲۴۹، نیز شرح مطالع مطبوعہ استنبول ص ۳۴۸ بحث استقراء) کیونکہ تمام جزئیات کا حصر نہیں ہوا اور یہ بھی ممکن ہے کہ بعض دیگر جزئیات جو ہمارے علم میں نہیں آئیں۔ اس نظام و قاعدہ کے ماتحت نہ ہوں جو ہم نے سمجھ رکھا ہے۔ پس اس قرار داد کو قاعدہ کہنا درست نہیں۔ کیونکہ قاعدہ وہ ہے جو جمع جزئیات پر منطق ہو۔ لہذا وہ ہمارا سمجھا ہوا قاعدہ سہ اللہ نہ رہا۔

اب سوال یہ ہے کہ جس امر کو ہم نے سہ اللہ قرار دیا ہے۔ آیا اس کے متعلق خدا نے یا اس کے رسول ﷺ نے کہا ہے کہ یہ امر خدا کی سنت ہے؟ یا جو قاعدہ ہم نے اپنے استقراء سے بنایا ہے، وہ سب جزئیات کو دیکھ کر بھال کر بنایا ہے؟ اور ہم اس کی مخلوقات کا احاطہ کر چکے ہیں؟ اور اس کی قدرت کے اسرار کو اور اس کے نظام کو کامل طور پر سمجھ چکے ہیں۔ قرآن و حدیث کا واقف اور نظام قدرت پر صحیح نظر رکھنے والا بے شک گردن جھکا دے گا اور اس امر کو تسلیم کرے گا کہ ان قواعد کو جو ہم نے بنائے ہیں، خدا و رسول نے ہرگز سہ اللہ نہیں کہا اور ہمارا استقراء بالکل ناقص ہے۔ کیونکہ مخلوقات الہی اور اس کے عجائبات قدرت لاکمل صاحب اس بات کو تسلیم کرتے ہیں کہ کارخانہ قدرت پر نظر کر کے کسی امر کو صفت اللہ نہ کہنا چاہئے (ص ۶) بس جب یہ مسلم ہے تو پھر جھگڑا کیا رہا۔

۲۔ اکل صاحب کہتے ہیں کہ: ”اللہ تعالیٰ کسی امر کو اپنی سنت کہے، کے ساتھ یہ ایذا کر لیجے کہ کسی امر کو بطور کلیہ فرمانا بھی سنت ہے۔“ اچھا جناب! تو پھر کیا؟ آپ کے مدعا کے مطابق تو قرآن میں کوئی کلیہ نہیں۔ ہے تو یہی ہے کہ ”إِنَّ اللَّهَ عَلَىٰ كُلِّ شَيْءٍ قَدِيرٌ“ جو آپ کے مدعا کے خلاف ہے۔

۳۔ حاصل یہ ہے کہ ہم اپنے ناقص تجربہ و مشاہدہ کی بناء پر کسی امر کو سنت اللہ نہیں کہہ سکتے۔ کیونکہ مخلوقات و صنائع خالق کا استقراء کلی ناممکن ہے اور استقراء ناقص مفید ظن ہوتا ہے، نہ مفید یقین۔ فافہم و تدبر!

انسان کے احاطہ علم سے باہر ہیں۔ ہم کو ”وَمَا يَعْلَمُ جُنُودَ رَبِّكَ إِلَّا هُوَ (مدثر: ۳۱)“ یعنی تیرے رب کے لشکروں کو اس کے اپنے سوا کوئی نہیں جانتا اور ”وَمَا أُوتِيتُمْ مِنَ الْعِلْمِ إِلَّا قَلِيلًا (بنی اسرائیل: ۷۵)“ یعنی تم کو تو صرف تھوڑا سا علم عطا کیا گیا ہے، کو ملحوظ رکھنا چاہئے۔ آیت: ”وَلَنْ تَجِدَ لِسُنَّةِ اللَّهِ تَبْدِيلًا (فتح: ۲۳)“ اور اس کی دیگر نظائر کی صحیح تفسیر یہ ہے کہ ان آیات میں سُنَّةِ اللَّهِ سے انبیاء کی نصرت اور ان کے دشمنوں کی تعذیب اور خذلان و ناکامی مراد ہے۔ سو اس امر کی نسبت اللہ تعالیٰ فرماتا ہے کہ میری یہ قدیمی روش ہے۔ اس میں تبدیلی نہیں ہوگی۔ اس بات کو سمجھنے کا آسان طریق یہ ہے کہ یہ آیات جہاں جہاں قرآن مجید میں وارد ہوئی ہیں۔ طالب مشتاق ان مواقع کو نکال کر ماقبل و مابعد پر نظر کرے تو ساتھ ہی انبیاء علیہم السلام کی نصرت اور ان کے دشمنوں کی ناکامی اور ان پر خدا کی مار اور پھٹکار کا ذکر موجود ہوگا۔ پس قاعدہ نظم و ارتباط قرآن حکیم اس کو مجبور کر دے گا کہ وہ تسلیم کر لے کہ اس جگہ سنت اللہ سے مراد پیغمبروں کی نصرت اور ان کے دشمنوں کی تعذیب و خذلان ہے۔ چنانچہ ہم وہ سب مواقع علی الترتیب مع ان کے ماقبل کے نقل کر کے فیصلہ ناظرین کے فہم رسا پر چھوڑتے ہیں۔

۱۔ اکمل صاحب فرماتے ہیں: ”سنت اللہ کے معنی عذاب الہی کسی لغت سے دکھائے ہوتے۔“ (ص ۶) خدا جانے اکمل صاحب نے کس کمال کی بناء پر اپنا نام اکمل تجویز کیا۔ جناب والا! سنت کے معنی ہیں عادت و سیرت۔ چنانچہ صراح میں ہے: ”سنة بالضم روش“ اور قرآن شریف میں خدا تعالیٰ فرماتا ہے کہ میں ہمیشہ گزشتہ امتوں میں یہ کرتا آیا ہوں کہ منکرین انبیاء کو عذاب کروں تو اب بھی ایسا ہی کروں گا اور یہ میری سنت ہے۔ مصتفین کتب لغت پر یہ واجب نہیں کہ لفظ سنت کی ذیل میں سب قسم کی عادتوں کو لکھ دیں۔ یہ تو متکلم کے کلام سے معلوم ہوگا۔ گو آپ کا سوال بالکل جاہلانہ ہے۔ لیکن خدا کی قدرت کہ اس نے اپنے ایک بندے سے آپ کا مطالبہ بھی پورا کر دیا۔ دیکھئے قاموس میں ”سُنَّةُ الْأَوَّلِينَ“ کی نسبت لکھا ہے ”أَيُّ مَعْنَايَةِ الْعَذَابِ“ اسی طرح لسان العرب میں بھی ہے جو ان شاء اللہ آگے مذکور ہوگا۔ (سعادت)

۲۔ اکمل صاحب لکھتے ہیں (ص ۶) ”لَا مُبَدِّلَ لِكَلِمَتِهِ“ میں لافنی جنس کو دیکھو۔ ہر بدلانے والے کی نفی ہے۔ جواب: کیا آپ کا یہ مدعا ہے کہ پھر خدا بھی نہیں بدل سکتا۔ جناب یہ بات آپ نے بے علمی کی وجہ سے لکھی، کلمات کی اضافت جب خدا کی طرف کی گئی تو اس کے معنی یہ ہوتے کہ خدا کے سوائے خدا کے کلمات کو کوئی نہیں بدل سکتا۔ دیکھئے تفسیر ابوالسعود میں اسی آیت کے ضمن میں لکھا ہے ”لَا قَادِرُ عَلَيَّ تَبْدِيلِهِ وَتَغْيِيرِهِ“ غیرہ یعنی خدا کے سوا کوئی دوسرا اس کی تبدیلی و تغیر پر قدرت نہیں رکھتا۔

اول: سورہ (بنی اسرائیل: ۷۶، ۷۷) ”وَإِنْ كَادُوا لَيَسْتَفِزُّوكَ مِنَ الْأَرْضِ لِيُخْرِجُوكَ مِنْهَا وَإِذَا لَا يَلْبِثُونَ خَلْفَكَ إِلَّا قَلِيلًا. سُنَّةَ مَنْ قَدْ أَرْسَلْنَا قَبْلَكَ مِنْ رُسُلِنَا وَلَا تَجِدُ لِسُنَّتِنَا تَحْوِيلًا“ اور تحقیق یہ لوگ نزدیک ہیں کہ تجھ کو دل برداشتہ کر کے اس سرزمین (مکہ) سے نکال دیں۔ پھر یہ بھی اس میں تیرے پیچھے تھوڑی ہی مدت بسیں گے۔ یہ سنت ہے، ان پیغمبروں کی جن کو ہم نے تجھ سے پہلے بھیجا اور تو ہماری سنت کے لئے تحویل (نال دینا) نہ پاوے گا۔

اس موقع پر صاف مذکور ہے کہ کفار مکہ پیغمبر ﷺ کو مکہ شریف سے خارج کرنا چاہتے تھے۔ حق تعالیٰ نے آپ ﷺ کو تسلی فرمائی کہ اگر آپ کو نکال دیں گے تو خود بھی نہ رہیں گے۔ کیونکہ انتقام انبیاء از اعداء ہماری سنت قدیمہ ہے اور یہ کبھی محول نہ ہوگی۔

اس آیت کے ذیل میں تفسیر کبیر میں کہا ہے۔ یعنی ”إِنَّ كُلَّ قَوْمٍ أَخْرَجُوا نَبِيَّهُمْ سُنَّةَ اللَّهِ أَنْ يُهْلِكَهُمْ“ یعنی خدائے تعالیٰ کی اس سے یہ مراد ہے کہ جس کسی قوم نے اپنے نبی کو نکالا۔ ان کے متعلق خدا کی سنت یہی ہے کہ ان کو بس ہلاک ہی کر دے۔

اور آیت: ”لَا تَجِدُ لِسُنَّتِنَا تَحْوِيلًا“ پر کہا ہے: ”وَالْمَعْنَى إِنَّ مَا أَجْرَى اللَّهُ تَعَالَى بِهِ الْعَادَةَ لَمْ تَنْهَيْهَا لِأَحَدٍ أَنْ يُقَلِّبَ تِلْكَ الْعَادَةَ“ یعنی اس کے معنی یہ ہیں کہ جس امر کو خدا اپنی عادت ٹھہرا لے تو کسی سے بھی نہیں ہو سکتا کہ اس عادت کو بدل ڈالے۔ اسی طرح تفسیر ابوالسعود میں بھی لکھا ہے کہ خدا کی یہی سنت ہے کہ جو امت اپنے رسول کو اپنے علاقہ سے نکال ڈالے، خدا تعالیٰ اس کو ہلاک کر دیتا ہے۔

اسی سورۃ بنی اسرائیل میں فرعون کی نسبت فرمایا: ”فَارَادَ أَنْ يَسْتَفِزَّهُمْ مِنَ الْأَرْضِ فَأَغْرَقْنَاهُ وَمَنْ مَعَهُ جَمِيعًا وَقُلْنَا مِنْ بَعْدِهِ لِبَنِي إِسْرَائِيلَ اسْكُنُوا الْأَرْضَ (بنی اسرائیل: ۱۰۳، ۱۰۴)“ پس ارادہ کیا (فرعون نے) کہ دل برداشتہ کرے ان کو اس سرزمین (مصر) سے تو ہم نے اس کو اور جو اس کے ساتھ تھے۔ سب کو ڈوب دیا اور اس کے بعد بنی اسرائیل کو کہا کہ اب تم اس زمین (مصر) میں (بااختیار ہو کر) سکونت اختیار کرو۔ گویا: ”سُنَّةَ مَنْ قَدْ أَرْسَلْنَا قَبْلَكَ مِنْ رُسُلِنَا“ کی ایک مثال بھی ذکر فرمادی۔

(۲) موقع ثانی: (احزاب: ۶۰، ۶۱) ”لَئِنْ لَمْ يَنْتَهِ الْمُنَافِقُونَ وَالَّذِينَ فِي قُلُوبِهِمْ مَرَضٌ وَالْمُرْجِفُونَ فِي الْمَدِينَةِ لَنُغْرِبَنَّكَ بِهِمْ ثُمَّ لَا

يُجَاوِرُونَكَ فِيهَا إِلَّا قَلِيلًا. مَلْعُونِينَ أَيْنَمَا ثُقِفُوا أُخِذُوا وَقُتِلُوا ثَقِيًّا.
 سُنَّةَ اللَّهِ فِي الَّذِينَ خَلَوْا مِنْ قَبْلُ وَلَنْ تَجِدَ لِسُنَّةِ اللَّهِ تَبْدِيلًا“ اگر منافق اور وہ جن کے دل میں مرض (شک) ہے اور وہ جو شہر میں بری خبریں اڑاتے پھرتے ہیں۔ باز نہ آئیں گے تو ہم تجھ کو ان پر مسلط کر دیں گے۔ پھر وہ اس شہر مدینہ میں تیرے نزدیک تھوڑے ہی دن رہیں گے۔ لعنت مارے ہوئے ہو کر جہاں پائے جائیں گے، پکڑے جائے گے اور ککڑے ککڑے کئے جائیں گے۔ جو لوگ پہلے گزرے ہیں، ان میں (بھی) خدا کا (یہی) دستور رہا ہے اور اے پیغمبر! تم خدا کے دستور میں ہرگز (کسی طرح کا) رد و بدل نہ پاؤ گے۔

اس میں بھی عذاب الہی کا صاف ذکر ہے۔ چنانچہ تفسیر ابوالسعود میں لکھا ہے:
 ”سَنَّ اللَّهُ ذَلِكَ فِي الْأُمَّمِ الْمَاضِيَةِ سُنَّةً وَهِيَ أَنْ يُقْتَلَ الَّذِينَ نَافَقُوا الْأَنْبِيَاءَ عَلَيْهِمُ الصَّلَاةُ وَالسَّلَامُ وَسَعَوْا فِي تَوْهِينِ أَمْرِهِمْ بِالْأَرْجَافِ وَنَحْوِهِ أَيْنَمَا ثُقِفُوا“ یعنی گزشتہ امتوں میں خدا کی سنت یہی رہی ہے کہ ان لوگوں کو جو انبیاء علیہم السلام سے منافقت کریں اور ان کے امر (دین) کے ضعیف کرنے میں ارجاف (غلط پروپیگنڈا) کرنے یا اس کی مثل اور (شرارتوں) سے سعی کریں تو اللہ تعالیٰ ان کو ککڑے ککڑے ہی کر دیتا رہا ہے۔

اسی طرح تفسیر کبیر میں بھی یہی مضمون ہے۔ اسی طرح لسان العرب میں ہے:
 ”سَنَّ اللَّهُ ذَلِكَ فِي الَّذِينَ نَافَقُوا الْأَنْبِيَاءَ وَأَرْجَفُوا بِهِمْ أَنْ يُقْتَلُوا أَيْنَ ثُقِفُوا أَى وَجِدُوا“ اس کے بعد ”سُنَّةَ الْأَوَّلِينَ“ (سورہ کہف) کی نسبت کہا ہے: ”قَالَ الزُّجَاجُ سُنَّةَ الْأَوَّلِينَ أَنَّهُمْ عَايَنُوا الْعَذَابَ“

(۳) موقع ثالث: (فاطر: ۴۳) ”وَلَا يَحِيقُ الْمَكْرُ السَّيِّئُ إِلَّا بِأَهْلِهِ فَهَلْ يَنْظُرُونَ إِلَّا سُنَّةَ الْأَوَّلِينَ فَلَنْ تَجِدَ لِسُنَّةِ اللَّهِ تَبْدِيلًا وَلَنْ تَجِدَ لِسُنَّةِ اللَّهِ تَحْوِيلًا“ اور بری تدبیر (کا وبال) صرف اس کے اہل ہی پر پڑا کرتا ہے تو یہ لوگ سوائے پہلوں کی سنت کے اور کچھ نہیں انتظار کرتے۔ پس تو ہرگز خدا کی سنت میں تبدیلی نہ پائے گا اور نہ خدا کی سنت میں تحویل (ٹالنا) پائے گا۔

چنانچہ تفسیر ابوالسعود میں کہا ہے: ”أَى سُنَّةَ اللَّهِ فِيهِمْ بِتَعْدِيلِ مُكْدَبِهِمْ“
 اے لیجئے! اکمل صاحب لغت کی کتاب سے بھی سنت اللہ سے مراد عذاب اللہ ثابت ہو گیا۔ اب تو قادیا نیت مسیح کو چھوڑیئے۔

یعنی ایسے لوگوں کے بارے میں خدا کی سنت یہ ہے کہ مکذبین کو عذاب کرے۔

اسی طرح تفسیر کبیر میں ہے: "لَيْسَ لَهُمْ بَعْدَ هَذَا إِلَّا اِنْتِظَارُ الْاِهْلَاكِ وَهُوَ سُنَّةُ الْاَوْلِيَيْنِ" یعنی ان بداندیشوں کے لئے اس کے بعد سوائے ان کی ہلاکت کے کسی چیز کا انتظار نہیں ہے اور یہی پہلے لوگوں میں خدا کی سنت ہے۔

(۴) موقع رابع: (سورہ فتح: ۲۲) "وَلَوْ قَاتَلَكُمُ الَّذِينَ كَفَرُوا لَوَلَّوْا الْاَذْبَارَ ثُمَّ لَا يَجِدُونَ وِلْيًا وَلَا نَصِيرًا سُنَّةُ اللّٰهِ الَّتِي قَدْ خَلَتْ مِنْ قَبْلُ وَلَنْ تَجِدَ لِسُنَّةِ اللّٰهِ تَبْدِيلًا" اور اگر کفار تم سے لڑیں گے تو پیٹھ پھیر جائیں گے۔ پھر ان کو کوئی بھی حامی و مددگار نہ ملے گا (یہ) خدا کی سنت ہے۔ جو پہلے گزر چکی اور تو ہر گز خدا کی سنت میں تبدیلی نہ پائے گا۔

چنانچہ تفسیر کبیر میں ہے: "سُنَّةُ اللّٰهِ نَصْرَةَ رَسُوْلِهِ وَاِهْلَاكَ عَدُوِّهِ" یعنی خدا کی سنت یہ ہے کہ اپنے رسول کی مدد کرے اور اس کے دشمن کو ہلاک کرے۔ اسی مضمون، عدم تبدیل عذاب الہی کو موقع کثیرہ میں بالفاظ دیگر بیان کیا گیا ہے۔ گویا وہ آیات تفسیر ہیں "سُنَّةُ اللّٰهِ" کی۔ چنانچہ فرمایا سورہ انعام میں: "وَلَا يُرَدُّ بَاسُهُ عَنِ الْقَوْمِ الْمُجْرِمِيْنَ" (انعام: ۱۳۷) "اور اس کا عذاب مجرم لوگوں سے ہٹایا نہیں جاتا۔

نیز سورہ یوسف میں فرمایا: "وَلَا يُرَدُّ بَاسُنَا عَنِ الْقَوْمِ الْمُجْرِمِيْنَ" (یوسف: ۱۱۰) "اور ہمارا عذاب مجرم لوگوں سے ہٹایا نہیں جاتا۔

اور سورہ مؤمن کے اخیر میں فرمایا: "فَلَمْ يَكُ يَنْفَعُهُمْ اِيْمَانُهُمْ لَمَّا رَاوْا بَاسَنَا سُنَّةَ اللّٰهِ الَّتِي قَدْ خَلَتْ فِيْ عِبَادِهِ وَخَسِرَ هُنَالِكَ الْكٰفِرُوْنَ (المومن: ۸۵)" پس جب انہوں نے ہمارے عذاب کو دیکھ لیا تو ان کو ان کے ایمان نے کچھ بھی فائدہ نہ دیا۔ (یہ) خدا کی سنت ہے جو اس کے بندوں میں گزر چکی اور اس وقت کفار خسارے میں ہوئے۔

۱۔ اکل صاحب نے ان آیتوں میں سے اللہ سے عذاب الہی مراد ہونے میں بہت بے سود کوشش کی ہے۔ اس کا صحیح و درست جواب یہ ہو سکتا تھا کہ آپ قرآن شریف میں سے کوئی پانچویں جگہ نکال دیتے جہاں سے اللہ کو غیر مبدل کہا ہو اور سابقاً یا لاحقاً عذاب و نکال کا ذکر فریضہ نہ ہو۔ کیونکہ موجب کلیہ کی نفیض سالبہ جزئیہ ہوتی ہے۔ مگر آپ کو یہ باتیں بتائے کون؟ مسیح قادیانی تو خود ان علوم سے ناواقف تھا۔ مرید کیا جانیں گے؟ اور "كَلِمَتُ اللّٰهِ" کے متعلق ایک بات آپ کو بتادوں کہ یہاں پر مراد خدا کے وعدے ہیں جو قادیانی سے کبھی بھی پورے نہیں ہوئے۔ سبج میں نہ آئے تو محمدی بیگم کا نکاح، ڈاکٹر عبدالکیم اور عبداللہ اتھم کی موت، مولوی ثناء اللہ سے آخری فیصلہ کے مواعید سمجھ لیں۔

اس بیان و تفصیل سے طالب ذکی پر واضح ہو گیا کہ متعلقین کا انکار خرق عادت کے لئے آیت: ”وَلَنْ تَجِدَ لِسُنَّةِ اللَّهِ تَبْدِيلًا“ سے تمسک کرنا مراد الہی کے بالکل خلاف ہے۔ ”نَمَّ وَالْحَمْدُ لِلَّهِ“

مقدمہ ثالثہ

در بیان خصائص حضرت عیسیٰ علیہ السلام

قادر قیوم کا طریق تعلیم اسی نہج پر چلا آیا ہے کہ جب لوگ مسبب حقیقی سے غافل ہو کر اسباب کی طرف متوجہ ہو جاتے ہیں وہ ”عزیز حکیم“ ان کے مزعومات کو باطل کرنے کے لئے اپنی قدرت کے کرشمے ظاہر کیا کرتا ہے، حضرت مسیح علیہ السلام کی ولادت باسعادت کے وقت طب اور فلسفہ کا بڑا چرچا تھا (اور ظاہر ہے کہ ان علوم کا مدار اسباب ہی پر ہے) شب و روز کے توغل نے ان کے اذہان قاصرہ میں یہی کچھ مزین کر دیا تھا کہ کوئی چیز بغیر سبب و علاج اور بدون ترکیب و مزاج کے پیدا نہیں ہو سکتی:

اے گرفتار سبب از مسبب غافل سوئے
 ایں روتاب زان سو مائلی
 سو اللہ سبحانہ و تعالیٰ نے ان کے اس واہی خیال کے ابطال کے لئے حضرت مسیح علیہ السلام کو خلاف عادت بے باپ پیدا کیا اور آپ کو طفلی میں خلاف عادت نطق فصیح کی طاقت دی اور ایسے مریضوں کو جن کے علاج سے اطباء عاجز ہوں۔ بغیر اسباب معتادہ کے ان کے ہاتھ پر شفا دی اور معجزہ احيائے موتی جو طاقت بشری سے باہر ہے، ان کے ہاتھ پر ظاہر کیا اور مٹی کی مورت میں آپ کی پھونک سے زندگی کی روح پھونک دی جو اس سے بھی عجیب تر ہے اور ”صعود الی السماء“ جسے فلاسفر محالات میں شمار کرتے ہیں۔ حضرت مسیح علیہ السلام کو آسمان پر چڑھا کر واقعاً محقق کر دیا اور فلسفہ کے اس خیال کو کہ گردش زمانہ کے اثر سے ہر چیز متغیر و متحیل ہو جاتی ہے۔ حضرت مسیح علیہ السلام کے مسئلہ نزول سے باطل کیا۔

چنانچہ تفسیر ابن کثیر میں لکھا ہے: ”قال ابن کثیر من العلماء بعث الله کل نبی من الانبیاء بما یناسب اهل زمانه. فکان الغالب علی زمان. موسیٰ علیہ السلام

یعنی کوئی وہ سبب جو انسانی علم میں آچکا ہے۔

۲ یہ کلام سورہ (مریم:) کے دوسرے رکوع میں صاف مذکور ہے۔

السحر وتعظیم السحرة فبعثه الله بمعجزة بهرت الابصار وحيرت كل سحار فلما استيقنوا انها من عند العظيم الجبار انقادوا للاسلام وصاروا من عباد الله الابرار. واما عيسى عليه السلام فبعث في زمن الاطباء واصحاب علم الطبيعية فجاءهم من الآيات بما لا سبيل لاحد اليه الا ان يكون مريداً من الذي شرع الشريعة فمن اين للطبيب قدرة على احياء الجماد او على مداوة الاكمه والابرص وبعث من هو في قبره رهين الى يوم التناد. وكذلك محمد ﷺ بعث في زمان الفصحاء والبلغاء وتجاريد الشعراء فاتاهم بكتاب من الله عزوجل فلو اجتمعت الانس الجن على ان ياتوا بمثله او بعشر سور من مثله او بسورة من مثله لم يستطيعوا ابدا. ولو كان بعضهم لبعض ظهيراً. وما ذاك الا ان كلام الرب عزوجل لا يشبه كلام الخلق ابداً (تفسير ابن كثير ج ۲ ص ۲۲۷، ۲۲۸)“

بہت سے علماء امت نے کہا کہ اللہ تعالیٰ نے ہر نبی کو اس (نشان) کے ساتھ مبعوث کیا جو اس کے زمانہ کے لوگوں کے مناسب تھا۔ چنانچہ موسیٰ علیہ السلام کے زمانہ میں جادو اور جادگروں کی تعظیم کا بہت چرچا تھا۔ پس خدا تعالیٰ نے آپ کو ایسے معجزے (عصا) سے مبعوث کیا، جس نے آنکھوں کو حیران اور ہر جادوگر کو مہبوت کر دیا۔ پس جب انہوں نے یقین کر لیا کہ وہ معجزہ خدائے بزرگ و جبار کی طرف سے ہے تو اسلام کے مطیع ہو گئے اور خدا کے نیک بندے بن گئے۔

(اسی طرح) حضرت عیسیٰ علیہ السلام اطباء اور علم طبیعیات والے لوگوں کے زمانہ میں مبعوث کئے گئے۔ پس وہ ان کے پاس ایسے نشانات لائے جن کی نسبت سوائے اس کے کوئی اور گمان نہیں ہو سکتا کہ یہ سب اس ہستی کی طرف سے ہیں، جس نے یہ شریعت مقرر کی ہے۔ پس کسی طبیب کو مردوں اور جمادات کے زندہ کرنے پر یا مادر زاد اندھے اور برص کے علاج پر اور اس شخص کے اٹھا کھڑا کرنے پر جو اپنی قبر میں قیامت کے دن تک کے لئے مرہون ہو، کہاں سے قدرت ہے۔

اسی طرح محمد ﷺ بڑے بڑے نامی فصحاء وبلغاء و شعراء کے زمانہ میں مبعوث کئے گئے۔ پس آپ ﷺ خدا کی طرف سے ایسی کتاب لائے کہ اگر تمام انسان اور جن اس امر پر

مجمع ہو جائیں کہ اس کی مثل لائیں تو کبھی بھی نہ لاسکیں گے۔ اگرچہ بعض بعض کے مددگار بھی بن جائیں اور یہ اسی لئے ہے کہ خدا کا کلام مخلوق کے کلام سے ہرگز نہیں ملتا۔
تشریح لفظ آیت: آیت کے معنی ہیں، علامت۔

چنانچہ لسان العرب میں ہے: ”والآیة العلامة“ قرآن شریف میں اس کا اطلاق کئی امروں پر آیا ہے۔ ایک ان میں سے عجائبات قدرت ہیں۔

چنانچہ فرمایا: ”أَمْ حَسِبْتُمْ أَنَّ أَصْحَابَ الْكَهْفِ وَالرَّقِيمِ كَانُوا مِنَّا عَجَبًا (کھف: ۹)“ کیا تو نے گمان کیا کہ غار والے اور تختی والے ہمارے نشانات میں سے کوئی انوکھی چیز تھے۔

اسی کے موافق لسان العرب میں کہا ہے: ”آيَاتُ اللَّهِ عَجَائِبُهُ“ اسی معنی کے لحاظ سے حضرت عیسیٰ علیہ السلام کے لئے قرآن شریف میں متعدد مقامات میں آیت کا لفظ وارد ہے۔
چنانچہ فرمایا:

..... ۱ ”وَلِنَجْعَلَهُ آيَةً لِلنَّاسِ (مریم: ۲۱)“ تاکہ ہم اسے (ابن مریم) لوگوں کے لئے (اپنی قدرت کا) ایک نشان بنائیں۔

..... ۲ ”وَجَعَلْنَاهَا وَابْنَهَا آيَةً لِلْعَالَمِينَ (انبیاء: ۲۱)“ اور ہم نے اسے (مریم کو) اور اس کے بیٹے (مسیح علیہ السلام) کو جہاں والوں کے لئے (اپنی قدرت کا) ایک نشان بنا دیا۔

..... ۳ ”وَجَعَلْنَا ابْنَ مَرْيَمَ وَأُمَّهُ آيَةً (مؤمنون: ۵۰)“ اور ہم نے ابن مریم علیہ السلام کو اور اس کی ماں کو (اپنی قدرت کا) ایک نشان بنایا۔

..... ۴ ”وَجَعَلْنَاهُ مَثَلًا لِّبَنِي إِسْرَائِيلَ (زخرف: ۵۹)“ ہم نے اسے (ابن مریم علیہ السلام کو) بنی اسرائیل کے لئے (اپنی قدرت) ایک نمونہ بنایا۔

ان آیات میں خدائے تعالیٰ نے حضرت عیسیٰ علیہ السلام کو آیت اور مثل یعنی نشان و نمونہ قدرت فرمایا ہے۔ پس اگر ان کے متعلق قرآن و حدیث میں کوئی ایسی بات وارد ہو۔ جو عام عادت کے خلاف نظر آئے اور لوگوں کو اس سے تعجب پیدا ہو تو قرآن و حدیث پر ایمان رکھنے والوں کو اس سے کچھ بھی تعجب نہیں ہونا چاہئے۔ کیونکہ جسے خدائے تعالیٰ نے عام عادت کے خلاف بلا باپ پیدا کیا ہو اور اسے اپنی قدرت کا ایک نشان قرار دیا ہو۔ اس کے حالات عام نظام کے ماتحت نہ ہوں تو کوئی تعجب نہیں۔ حضرت عیسیٰ علیہ السلام کی ولادت، ان کا

طفلی میں حکیمانہ تکلم فی المہد، ان کے معجزات، ان کی رفع سماوی اور پھر آسمان سے ان کا نزول سب باتیں۔ اس نظام سے بالکل الگ ہیں جو انسان کے علم میں آیا اور جس پر اس کے معلومات کی چکی گردش کر رہی ہے۔

پس حضرت عیسیٰ علیہ السلام کے متعلق رفع نزاع و اختلاف کے لئے یہ طریق نہایت سادہ اور سلامت روی کا ہے اور ایک مومن کے لئے اس میں کوئی ایچ پیج نہیں ہے۔

سوال: آیات مذکورہ بالا میں حضرت مریم کی شان میں بھی لفظ آیت وارد ہے تو حضرت مریم علیہا السلام میں یہ امر کہاں پائے جاتے ہیں؟

جواب: کسی امر کے ثبوت کے لئے قرآن وحدیث میں اس کے اصل کا وجود ضروری ہے۔ پس جس امر میں حضرت مریم علیہا السلام کو آیت کہا گیا ہے۔ بے شک وہ اس میں آیت (نشان قدرت) ہیں اور جو امر ان کے حق میں مذکور ہی نہیں، وہ زیر بحث و نزاع آ ہی نہیں سکتے۔ ان ہی ان کو آیت قرار دینے کے کیا معنی؟ اسی لئے ہم نے اوپر کی عبارت میں نزاع و اختلاف کی قید لگائی ہے۔

نکتہ: سورت انبیاء اور سورت مؤمنون کی آیات میں حضرت عیسیٰ علیہ السلام اور

حضرت مریم علیہا السلام دونوں کی نسبت لفظ آیت بصیغہ وحدت وارد ہے۔ حالانکہ دو کے لئے صیغہ تشنیہ کا چاہئے۔ اس کی وجہ یہ ہے کہ اس امر میں یعنی ولادت بلا پدر میں دونوں کا حال مجموع ایک آیت (نشان) ہے۔ چنانچہ لسان العرب میں زیر لفظ آیت، آیت: ”وَجَعَلْنَا ابْنَ مَرْيَمَ وَأُمَّهُ آيَةً (مؤمنون: ۵۰)“ کو ذکر کر کے کہا ہے: ”وَقَالَ أَبُو مَنْصُورٍ لِأَنَّ الْآيَةَ

۱۔ قاضی اکمل صاحب معجزات مسیحیہ پر اعتراض لکھتے ہیں: ”اگر حضرت عیسیٰ علیہ السلام نے معجزے کے

پرند اڑائے یا بقول آپ کے خلق حیات کیا تو کیا حضرت موسیٰ علیہ السلام کا عصا سانپ نہیں بن گیا تھا۔“ (ص ۴)

جواب: ہاں جناب! بن گیا تھا۔ لیکن اس سے آپ کو فائدہ کیا؟ اور ہمیں نقصان کیا؟ اس میں بھی تو ہماری ہی تائید

ہے اور یہ جو آپ نے کہا: ”بقول آپ کے خلق حیات کیا۔“ جناب! یہ مجھ پر افتراء ہے۔ آپ تو لکھتے ہیں، شہادت

القرآن حصہ اول اس وقت میرے سامنے ہے۔ (ص ۲) بھلا اس میں کہیں دکھائیے تو کہ اس میں کہاں لکھا ہے کہ

حضرت عیسیٰ علیہ السلام نے خلق حیات کیا۔ جناب اس میں تو صاف لکھا ہے: ”اللہ سبحانہ وتعالیٰ نے خلق حیات حضرت

مسیح علیہ السلام کے ہاتھ پر اپنی قدرت کاملہ سے کر دکھایا۔“ اسی طرح اعادہ..... حیات کو بھی خدا ہی کی طرف منسوب

کیا۔ و دیکھو

فِيهِمَا مَعَايَةٌ وَاحِدَةٌ وَهِيَ الْوَلَادَةُ ذُونَ الْفَحْلِ (ج ۱۸ ص ۶۶) ”ابو منصور نے کہا یہ اس لئے ہے کہ دونوں میں معا ایک ہی نشان ہے اور وہ ولادت ہے بغیر مرد کے۔ خاکسار کہتا ہے کہ اس کی نظیر آیت: ”هَنْ أُمُّ الْكِتَابِ (آل عمران: ۷)“ ہے کہ هَنْ جمع کی خبر ام واحد ہے۔ کیونکہ مجموع آیات محکمات ایک شے ہے اور مجموع آیات متشابہات ایک شے۔ (مستفاد از تفسیر کبیر)

پس حضرت عیسیٰ علیہ السلام اور حضرت مریم علیہا السلام میں ایک امر مشترک ہے اور دیگر امر حضرت عیسیٰ علیہ السلام کی نسبت ثابت ہیں اور حضرت مریم علیہا السلام کی نسبت نہیں۔

”أَمَّا الْإِشْتِرَاكُ فَفِي أَنَّهَا وَلَدْتُهُ مِنْ غَيْرِ بَعْلِ بِمَحْضِ قُدْرَةِ اللَّهِ وَأَمَّا الْإِفْتِرَاقُ فَفِي التَّكَلُّمِ فِي الْمَهْدِ وَالْمُعْجَزَاتِ الدَّالَّةِ عَلَى صِدْقِ النَّبُوءَةِ وَالرَّفْعِ إِلَى السَّمَاءِ حَيًّا وَالنُّزُولِ مِنْهَا فِي آخِرِ الزَّمَانِ (میر سیالکوٹی)“

اشتراک اس امر میں ہے کہ حضرت مریم علیہا السلام نے حضرت عیسیٰ علیہ السلام کو صرف خدا کی قدرت سے بغیر خاوند کے جنا اور ان میں فرق ان امور میں ہے۔ (۱) ماں کی گود میں خلاف عادت باتیں کرنا (۲) اور معجزات جو صدق نبوت پر دلالت کرتے ہیں (۳) اور آسمان پر زندہ اٹھایا جانا اور آخری زمانہ میں وہاں سے نازل ہونا۔

حاصل کلام یہ ہے کہ حضرت عیسیٰ علیہ السلام کو قرآن میں آیت لکھا گیا اور امور خمسہ مذکورہ بالا ان کی نسبت قرآن وحدیث میں بطور خرق عادت ذکر کئے گئے۔ پس آپ ان سب میں آیت اللہ ہیں۔ ایسا نہیں کہ چونکہ آپ کو آیت لکھا گیا ہے۔ اس لئے پانچوں امور مذکورہ بالا ان میں بغیر قرآن وحدیث میں وارد ہونے کے بطور خرق عادت مانے جائیں۔ کیونکہ یہ نتیجہ عیب واقعہ و ذکر ہے۔ نہ بحسب علاقہ ولزوم۔ اسی لئے ہم اسے بطور قضیہ اتفاقیہ کے قرار دیتے۔

۱۔ قاضی اکمل صاحب اس لفظ آیت پر لکھتے ہیں: ”دوسرے امور کے لئے آیت ٹھہرانا ضروری ہو تو کیا وجہ ہے کہ حضرت موسیٰ علیہ السلام پر اس لفظ کا اطلاق نہیں ہوا۔

جواب: جناب یہ تو اللہ تعالیٰ سے پوچھئے کہ اس نے کیوں نہیں کہا۔ ہم نے تو صاف لکھ دیا تھا کہ قرآن میں مذکور ہونے کے سبب نشان کی صورت مقرر کی ہے اور ولادت بلا پدر اس کی مؤید ہے۔ لیکن آپ سے سمجھے نہیں۔

۲۔ ملازمین نے شرح سلم میں بحث شرطیات میں لفظ اتفاقاً پر لکھا ہے: ”بحیث یکون کلا النسبتین واقعین فی نفس الامر من غیر علاقة بینهما“ یعنی دونوں نسبتیں نفس الامر میں واقع ہوں اور ان میں علاقہ لزوم..... نہ ہو۔

ہیں، نہ بطور قضیہ لزوم کے۔

تذییل: اسی طرح فرعون کی نسبت وارد ہے: ”لَتَكُونُ لِمَنْ خَلَفَكَ (یونس: ۹۲)“ اور وہ صرف اس کے دریا میں ہلاک ہونے اور پھر ذلت کے ساتھ ساحل پر پڑے رہنے میں ہے۔ جیسا کہ سبق آیت اس پر شاہد ہے۔

نیز اسی کے حق میں فرمایا: ”فَاخْذْهُ اللَّهُ نَكَالَ الْآخِرَةِ وَالْأُولَىٰ إِنَّ فِي ذَٰلِكَ لَعِبْرَةً لِّمَنْ يُخَشِئُ (نازعات: ۲۵، ۲۶)“ اس (خدا) نے اس (فرعون) کو دنیا اور آخرت (ہر دو جہان) کے عبرت ناک عذاب میں پکڑا بے شک اس امر میں (خدا سے) ڈرنے والے کے (بڑی بھاری) عبرت ہے۔

اسی طرح حضرت عزیر عَلَيْهِ السَّلَام کی شان میں فرمایا: ”وَلِنَجْعَلَكَ آيَةً لِلنَّاسِ (بقرہ: ۲۵۹)“ یعنی تاکہ ہم تجھ کو لوگوں کے لئے ایک نشان (قدرت) بنائیں۔ سو یہ بھی صرف اس امر میں ہے کہ مردوں کو پھر زندگی بخش دینا خدا کی قدرت میں داخل ہے۔ جیسا کہ اس سے پہلے ”أَنَّىٰ يُحْيِي هَٰذِهِ اللَّهُ بَعْدَ مَوْتِهَا فَأَمَاتَهُ اللَّهُ مِائَةً عَامٍ ثُمَّ بَعَثَهُ (بقرہ: ۲۵۹)“ اور اس کے بعد فرمایا: ”فَلَمَّا تَبَيَّنَ لَهُ قَالَ أَعْلَمُ أَنَّ اللَّهَ عَلَىٰ كُلِّ شَيْءٍ قَدِيرٌ (بقرہ: ۲۵۹)“ سے ظاہر ہے۔

خلاصہ مطلب یہ کہ چونکہ خصوصیات مسیحیہ حضرت مریم عَلَيْهَا السَّلَام اور حضرت عزیر عَلَيْهِ السَّلَام ۱۔ قرآن مجید میں اس موقع پر حضرت عزیر عَلَيْهِ السَّلَام کا نام مذکور نہیں۔ مفسرین کی ایک بھاری جماعت اس طرف گئی ہے کہ یہ قصہ حضرت عزیر عَلَيْهِ السَّلَام کا ہے۔ سو بنا بر مشہور لکھا گیا: ”والله اعلم بحقيقة الحال“ ۲۔ یعنی خدا اس ہستی کے مردوں کو کس طرح زندہ کرے گا۔ پس خدا نے اسے سو سال تک مارے رکھا، پھر زندہ کیا۔ (البقرہ: ۲۵۹) (سعادت)

۳۔ یعنی جب سب کچھ اس کے سامنے ظاہر ہو گیا تو کہنے لگا میں یقین رکھتا ہوں کہ خدا ہر شے پر قادر ہے۔ (البقرہ: ۲۵۹) (سعادت)

۴۔ قاضی اکمل صاحب اس پر لکھتے ہیں: ”یہی لفظ (آیت) حضرت مریم عَلَيْهَا السَّلَام (مطابق اصل) کے حق میں بھی وارد ہوا ہے اور حضرت عزیر عَلَيْهِ السَّلَام کے حق میں بھی اور پھر فرعون کے بارے میں بھی آیا ہے۔ (ص ۳) جواب: ہاں جناب! آیا ہے۔ لیکن اس اعتراض میں آپ کا کیا کمال ہے۔ یہ سوال تو میں نے خود ذکر کر کے اس کا جواب کافی دوانی دے دیا ہے۔ جسے آپ سمجھ نہیں سکے۔ اگر اعتراض کرنا تھا تو اس جواب پر کرتے۔

میں اور فرعون کے حق میں وارد نہیں ہوئیں۔ اس لئے ہم نہ تو ان کو ان امور میں آیت اللہ کہہ سکتے ہیں اور نہ ان کے متعلق یہ سوال اٹھ سکتا ہے۔ فَافْهَمَ وَتَدَبَّرْ وَلَا تَكُنْ مِنَ الْقَاصِرِينَ!

تنبیہ (دربارہ طریق بیان)

اثبات مدعا کے لئے صرف قرآن شریف سے تمسک کیا گیا ہے اور رفع تنازع کے لئے کوئی امر ایسا نہیں لکھا، جس کی تائید کتاب اللہ یا حدیث رسول اللہ ﷺ یا زبان عرب سے نہ ہوتی ہو۔ خواہ اسے کسی تفسیر سے لکھا ہے۔ خواہ استعداد خدا داد سے سمجھا ہے۔ غرض جو کچھ لکھا ہے۔ مراد کتاب اللہ کے موافق لکھا ہے، خلاف نہیں لکھا۔ مفسرین رحمہم اللہ کے اقوال صرف اس لئے ذکر کئے ہیں کہ اس زمانہ جہالت میں کفران نعمت کی صفت مذموم بڑھتی جاتی ہے۔ بنا برآں بعض مصنف تو تحقیقات کو اپنی طرف منسوب کرنا چاہتے ہیں اور اپنے ماخذ کا پتا نہیں بتاتے اور بعض ائمہ مفسرین رحمہم اللہ کے اقوال کو نظر عزت سے نہیں دیکھتے۔ لیکن خاکساران دونوں امروں میں ان لوگوں کے ساتھ نہیں۔ جس امر کو کسی کتاب سے لیا ہے۔ اس کا نام لکھ دیا ہے اور مفسرین رحمہم اللہ کے جس قول کو اختیار کیا ہے۔ اس کی تائید قرآن و حدیث یا لغت عرب یا قواعد علمیہ سے کر دی ہے۔ پس جب قدرنا شناس لوگ سلف صالحین رحمہم اللہ کے اقوال کو قرآن و حدیث اور لغت عرب اور قواعد علمیہ سے مؤید پائیں گے تو ان شاء اللہ بدظنی دور ہو جائے گی۔ دوسرے اس غرض کے لئے کہ اپنے موافقین کو زیادت اطمینان حاصل ہو اور اپنے پر سے ظن تفسیر بالرائے دور ہو جائے۔

تیسرے اس لئے کہ نازک خیالی کے مدعی جو حقیقت میں تفسیر بالرائے کرتے ہیں۔ جان لیں کہ وہ سلف صالحین اور متقدمین اسلام کے فہم و ادراک کو نہیں پہنچ سکتے۔ اللھم انت عضدی و نصیری بک اعصم عما یصم و انا عبدک الناسوتی محمد ابراہیم میر السیالکوٹی

۱۔ قاضی ظہور الدین صاحب اکل قادیانی نے اپنی کتاب ”شہادت الفرقان“ کے شروع میں خاکسار کی اس کی شہادت القرآن کے نام کے متعلق لکھا ہے ”نام تو شہادت القرآن ہے۔ مگر پڑھنے سے معلوم ہوتا ہے شہادت تفسیر ہے۔“

جواب: خدا جانے قادیانیوں کی سمجھ کو کیا ہو گیا؟ تفسیر کے حوالہ جات جس غرض کے لئے دیئے گئے ہیں۔ وہ صاف صاف بیان کر دی گئی ہے۔ پھر بھی کہتے ہیں، شہادت تفسیر ہے۔ فافھم!

فصل اول

در بیان عدم مصلوبیت حضرت عیسیٰ علیہ السلام

چونکہ مرزا قادیانی نے حضرت مسیح علیہ السلام کی وفات قبل النزول کا افتتاح مسئلہ صلیب سے کیا ہے اور یہ مسئلہ ان کے نزدیک بمنزلہ بنا کے ہے۔ اس لئے ضروری ہے کہ ہم بھی پہلے اسی کی تحقیق کریں کہ آیا یہ واقعہ صلیبی حضرت عیسیٰ علیہ السلام کی نسبت درست ہے یا نہیں؟ سو اس کے لئے بیان ذیل ملاحظہ فرمائیں:

اس بات کو ہر شخص سمجھ سکتا ہے کہ اب سے قریباً دو ہزار سال قبل کے واقعہ کی صحت و صداقت کے لئے کسی زبردست قابل اعتبار شہادت و سند کی ضرورت ہے۔ اسلامی نقطہ خیال سے اس کی دو صورتیں ہو سکتی ہیں۔ اول یہ کہ قرآن مجید یا حدیث صحیح مرفوع میں اس کی تصریح ہو۔ دوم یہ کہ نزول قرآن سے قبل کی کتابوں یا روایتوں میں اس کا ذکر ہو۔ بشرطیکہ وہ قرآن و نبی کی تصریح کے خلاف نہ ہوں اور زمانہ کے دست برد، لوگوں کے جعل و تصرف اور ان کے رد و بدل اور تحریف و تبدیل سے محفوظ چلی آئی ہوں اور ان کے مصنفین تک ان کا سلسلہ روایت صحت سند سے پہنچتا ہو اور پھر ان مصنفین نے اسے معتبر ذرائع و قابل وثوق وسائل سے معلوم کر کے درج کیا ہو۔ سو قرآن شریف میں تو صاف طور پر ”ما صلبوه (نساء)“ مذکور ہے۔ جس کے خلاف ایک مسلمان کسی بھی دیگر شہادت کو ہرگز نہیں مان سکتا اور نہ اس کے بعد تحقیقات کی کوئی ضرورت باقی رہتی ہے۔ ہاں بے شک مسیحی اسفار میں صلیب کا واقعہ حضرت مسیح علیہ السلام کی نسبت اثبات میں مذکور ہے اور ان ہی کی بناء پر سرسید احمد صاحب علی گڑھی نے صلیب و وفات مسیح علیہ السلام کا واقعہ لکھا۔ دیکھو (تفسیر القرآن مصنفہ سرسید سورہ آل عمران) جن کی پیروی مرزا قادیانی بھی باضافہ دعویٰ مسیحیت صلیب و وفات مسیح علیہ السلام کے قائل ہوئے۔ ان مسیحی کتابوں کے سوا دونوں صاحبوں کے ہاتھ میں اسلامی کتب میں سے کچھ بھی نہیں اور یہ محقق ہو چکا ہے کہ یہ کتابیں محض جعلی ہیں اور ان کے بیانات ہرگز قابل وثوق نہیں ہیں۔

چونکہ ہم نے اس کتاب میں التزام کیا ہے کہ اپنے دعویٰ اور دلیل کی بنا قرآن کریم پر رکھیں۔ اس لئے ہم قرآن شریف کی چند آیات سے ثابت کرتے ہیں کہ حضرت عیسیٰ علیہ السلام مسیحی کتب کی رو سے اس واقعہ کی تحقیق الگ رسالہ میں کی جائے گی۔ ان شاء اللہ!

کی نسبت واقعہ صلیبی محض دروغ ہے۔

پہلی آیت: ”(قَالَ اللَّهُ تَعَالَى) مَكْرُوا وَمَكْرَ اللَّهُ وَاللَّهُ خَيْرٌ الْمَاكِرِينَ (آل عمران: ۵۴)“ یعنی یہود نے (حضرت عیسیٰ علیہ السلام کو قتل کرنے اور صلیب پر چڑھانے کی) تدبیر کی اور اللہ تعالیٰ نے بھی ایک تدبیر کی اور اللہ تعالیٰ سب تدبیر کرنے والوں سے بہتر تدبیر کرنے والا ہے۔

تفصیل اس اجمال کی یوں ہے کہ امام رازی رحمۃ اللہ علیہ نے اس آیت مندرجہ عنوان کے ذیل میں لفظ مکر کی تحقیق میں فرمایا ہے: ”لِأَنَّهُ عِبَارَةٌ عَنِ التَّدْبِيرِ الْمُحْكَمِ الْكَامِلِ ثُمَّ اخْتَصَّ فِي الْعُرْفِ بِالتَّدْبِيرِ فِي إِيصَالِ الشَّرِّ إِلَى الْغَيْرِ (تفسیر کبیر ج ۲)“ مکر سے تدبیر محکم اور کامل مراد ہے۔ پھر عرف عام میں یہ لفظ ایسی تدبیر میں خاص ہو گیا جو کسی دوسرے کو ضرر پہنچانے کے لئے کی جائے۔ امام رازی کا یہ قول بالکل صحیح ہے اور کتاب اللہ اس کی تصدیق کرتی ہے۔

چنانچہ فرمایا: ”وَالَّذِينَ يَمْكُرُونَ السَّيِّئَاتِ لَهُمْ عَذَابٌ شَدِيدٌ وَمَكْرُ أُولَئِكَ هُوَ يَبُورُ (فاطر: ۱۰) (وَقَالَ) فَلَمَّا جَاءَهُمْ نَذِيرٌ مَا زَادَهُمْ إِلَّا نُفُورًا اسْتِكْبَارًا فِي الْأَرْضِ وَمَكْرُ السَّيِّءِ وَلَا يَحِيقُ الْمَكْرُ السَّيِّءُ إِلَّا بِأَهْلِهِ (فاطر: ۴۲، ۴۳)“ اور جو لوگ بداندیشیاں کرتے رہتے ہیں۔ ان کو سخت عذاب ہوگا اور ان کا مکر ہی تباہ ہوگا۔ نیز فرمایا پس جب ان کے پاس ڈرانے والا (نبی صلی اللہ علیہ وسلم) آ گیا تو ان کو سوائے نفرت و بھاگنے کے اور کچھ حاصل نہ ہوا۔ بوجہ زمین میں بڑائی چاہنے کے اور بداندیشی کرنے کے اور بداندیشی کا وبال اس کے اہل ہی پر پڑتا ہے۔

پہلی آیت میں تو ”سیئات“ کو فعل ”یمكرون“ کا مفعول گردانا اور دوسری میں دو دفعہ مکر کو سیئی سے موصوف کیا، جس سے صاف ثابت ہے کہ اصل لغت میں مکر کے معنی صرف تدبیر کرنے کے ہیں۔ نیز اس آیت زیر بحث یعنی ”وَمَكْرُوا وَمَكْرَ اللَّهُ“ کو ”وَاللَّهُ خَيْرٌ الْمَاكِرِينَ“ پر ختم کرنا بھی اس امر کی تائید کرتا ہے۔ چنانچہ تدبیر الہی عیسیٰ علیہ السلام کے حق میں خیر ثابت ہوئی کہ آپ کو اللہ تعالیٰ نے شراعدائے سے بالکل محفوظ رکھا اور آسمان پر اٹھالیا اور یہود کے حق میں شر ہوئی کہ ان کو مکر میں ناکام رکھا اور ان میں سے ایک شخص پر عیسیٰ علیہ السلام کی شباهت ڈال دی۔ جس کو انہوں نے پکڑ کر صلیب پر چڑھایا اور قتل

کیا۔ جیسا کہ مفصل مذکور ہوگا۔ ان شاء اللہ تعالیٰ!

اس تفصیل سے یہ بھی معلوم ہو گیا کہ جملہ ”مکر اللہ“ میں مکر کو خدائے تعالیٰ کی طرف نسبت کرنے میں کوئی بھی قباحت و اعتراض نہیں۔

سوال: ”مکروا“ میں ضمیر فاعلی کس کی طرف راجع ہے؟

جواب: کفار بنی اسرائیل کی طرف۔ جن سے عیسیٰ علیہ السلام نے احساس کفر کیا تھا۔ چنانچہ تفسیر کشاف میں ہے: ”الواو لِكُفَّارِ بَنِي إِسْرَائِيلَ الَّذِينَ أَحْسَسَ مِنْهُمْ الْكُفْرَ (کشاف ج اول)“ ایسا ہی دیگر تفاسیر مثل سراج منیر، بیضاوی، خازن، مدارک، جلالین، معالم، جامع البیان، ابن کثیر، ابی السعود، عباسی اور تفسیر فیضی میں ہے۔

مفسرین رضی اللہ عنہم کا یہ قول بالکل راست اور مطابق قرآن مجید ہے جیسا کہ سورہ مائدہ میں ہے: ”وَإِذْ كَفَفْتُ بَنِي إِسْرَائِيلَ عَنْكَ (مائدہ: ۱۱۰)“ اے عیسیٰ! جب ہٹائے رکھا میں نے تجھ سے بنی اسرائیل کو۔

سوال: یہود کا یہ مکر کسی امر کے لئے تھا؟

جواب: اس امر کے لئے کہ حضرت عیسیٰ علیہ السلام کو قتل کر ڈالیں۔ چنانچہ تفسیر کشاف میں ہے: ”وَمَكْرُهُمْ أَنَّهُمْ وَكَلُّوا بِهِ مَنْ يَقْتُلُهُ غِيْلَةً“ یعنی یہود بے بہبود کا مکر یہ تھا کہ انہوں نے عیسیٰ علیہ السلام پر ایک ایسا شخص مقرر کیا جو ان کو فریب سے قتل کر ڈالے اور ”غیلة بالكسر“ کی تعریف سراج منیر میں یہ لکھی ہے کہ کوئی کسی کو دھوکے سے کہیں لے جائے۔

۱۔ اس آیت کی پوری تفسیر آگے آئے گی۔ ان شاء اللہ!

۲۔ اکل صاحب اس پر لکھتے ہیں ”آپ خود ہی تسلیم کر لیا کہ یہ مکر عیسیٰ علیہ السلام کے قتل کے لئے تھا۔ بس جناب اس پر صلیب کے حاشیے نہ چڑھائیے۔ (ص ۶) جواب: قتل ایک ایسا فعل ہے جس کی کئی صورتیں ہو سکتی ہیں۔ ایک ان میں سے صلب بھی ہے۔ موسیٰ علیہ السلام کے مئے سے جو قطعی مرا تھا۔ اس پر بھی قتل کا لفظ آیا ہے۔ حضرت عیسیٰ علیہ السلام کے ذکر میں ”ما قتلوه“ کے بعد ”ما صلبوه“ اس لئے فرمایا کہ یہود کے نزدیک حضرت عیسیٰ علیہ السلام کے قتل کی صورت صلب تھی اور اسے مرزا قادیانی بھی تسلیم کرتے ہیں۔ پھر خدا جانے اکل صاحب کیوں انکار کرتے ہیں۔ لطف یہ ہے کہ آگے چل کر خود بھی اسے تسلیم کرتے ہیں۔ دیکھو (ص ۱۲، ۱۳)۔ ان کی کتاب (کا) کہ کتنی جگہ صلب کو قتل کے ساتھ ضم کیا ہے۔ جناب والا! جب آپ کے نزدیک صلب کے معنی صلیب پر قتل کرنے کے ہیں تو ساتھ قتل کیوں لکھتے جاتے ہیں۔ (سعادت)

جب وہاں پہنچے تو اسے قتل کر ڈالے ”وہی بِالْكَسْرِ أَنْ يَخْدَعَ غَيْرَهُ فَيَذْهَبَ بِهِ إِلَى مَوْضِعٍ فَإِذَا صَارَ إِلَيْهِ قَتْلُهُ (تفسیر السراج المنیر جلد اول)“ اسی طرح دیگر تفاسیر مثل رحمانی، سواطع، جلالین، جامع البیان، معالم، تفسیر حافظ ابن کثیر، سراج منیر، تفسیر علامہ ابی السعود، لباب التاویل، مدارک، کبیر، انوار التنزیل، عباسی۔ ان سب تفاسیر میں بالاتفاق یہی لکھا ہے کہ یہود کا مکر یہ تھا کہ عیسیٰ عَلَیْہِ السَّلَام کو قتل کر ڈالیں۔ بلکہ ابن کثیر اور مدارک میں قتل کے ساتھ صلب کو بھی ضم کر لیا ہے۔

چنانچہ تفسیر مدارک میں ہے: ”حِينَ ارَادُوا قَتْلَهُ وَصَلَبَهُ“ یعنی جب انہوں نے آپ کو قتل کرنے اور سولی دینے کا ارادہ کیا۔

سوال: یہ مکر اور تدبیر قتل و صلب کس کے حق میں کی گئی؟

جواب: حضرت عیسیٰ عَلَیْہِ السَّلَام کے حق میں۔

چنانچہ تفسیر جلالین میں ہے: ”ای کفار بنی اسرائیل بعیسی“ اسی طرح دیگر تفاسیر مثل ابن کثیر، مفاتیح الغیب، ارشاد العقل السلیم لباب التاویل، مدارک، کشاف الحقائق، عباسی، تبصیر الرحمن، سواطع الالہام، جامع البیان، معالم، فتح البیان، السراج المنیر، انوار التنزیل۔ ان سب تفاسیر میں بالاتفاق یہی لکھا ہے۔ کسی میں اسم ظاہر ہے اور کسی میں صرف ضمیر پراکتفاء کیا گیا ہے۔

مفسرین رَضِیَ اللہُ عَنْہُمْ کا یہ قول بالکل حق اور مطابق کتاب اللہ ہے جیسے سورہ مائدہ میں وارد ہے کہ قیامت کو اللہ تعالیٰ حضرت عیسیٰ عَلَیْہِ السَّلَام سے خطاب کر کے فرمائے گا: ”وَإِذْ كَفَفْتُ بَنِي إِسْرَائِيلَ عَنْكَ إِذْ جِئْتَهُمْ بِالْبَيِّنَاتِ فَقَالَ الَّذِينَ كَفَرُوا مِنْهُمْ إِنْ هَذَا إِلَّا سِحْرٌ مُّبِينٌ (مائدہ: ۱۰۰)“ (اے عیسیٰ! وہ وقت یاد کرو) جب میں نے تجھ سے بنی اسرائیل کو دور ہٹائے رکھا۔ جب تو ان کے پاس روشن دلائل لایا تو ان میں سے منکروں نے کہا یہ تو (سراسر) صریح جادو کے سوا کچھ بھی نہیں۔

سوال: یہود نے یہ مکر اور تدبیر قتل آپ کے حق میں کیوں کی؟

جواب: یہود نے آپ کے معجزات کو جادو قرار دے کر آپ کو جادو گر ٹھہرایا اور پھر قتل کا حکم لگایا اور اس کی صورت صلیب پر کھینچنا تجویز کی۔ چنانچہ اوپر کی آیت میں معجزات کو جادو قرار دینا صاف مذکور ہے اور آیت مندرجہ عنوان کے قبل بھی ذکر معجزات اس امر پر

دلالت کر رہا ہے اور ”فَلَمَّا أَحَسَّ عَيْسَىٰ مِنْهُمُ الْكُفْرَ“ کے یہی معنی ہیں کہ حضرت عیسیٰ علیہ السلام نے کفار یہود سے مکر قتل کا احساس کیا۔ اس جگہ بمعنی قتل ”من باب تسمية الشيء باسم سببه“ ہے۔ یعنی کسی شے کے لئے وہ نام بولنا جو اس کے سبب کا نام ہے۔

چنانچہ مطول میں لکھا ہے: ”رَعَيْنَا الْغَيْثَ أَيْ النَّبَاتَ الَّذِي سَبَبَهُ الْغَيْثُ (مطول)“ چرائی ہم نے بارش یعنی نباتات جس کے اگنے کا سبب بارش ہے۔

اسی طرح آیت: ”وَمَا أَنْزَلَ اللَّهُ مِنَ السَّمَاءِ مِنْ رِزْقٍ (جائیہ: ۵)“ میں رزق بمعنی مطر یعنی بارش ہے۔ کیونکہ بارش سبب ہے رزق کے پیدا ہونے کا۔ پس رزق مسبب ہے۔ اسی طرح اس کے نظائر قرآن شریف میں بکثرت ہیں اور کتب بلاغت میں اس قاعدے کی تصریح موجود ہے۔ دیگر یہ کہ کفر کا احساس کے ساتھ ذکر کرنا بھی اس امر کا موید ہے کہ اس جگہ کفر سے مراد قتل ہے۔ کیونکہ احساس ایسے مواقع میں اس جگہ مستعمل ہوتا ہے۔

جہاں کوئی خوفناک امر ہو۔ جیسے آیت: ”فَلَمَّا أَحْسَوْا بِأَسْنَا (انبیاء: ۱۲)“

اور نیز آیت: ”إِذْ تُحْسِنُونَهُمْ (آل عمران: ۱۵۲)“

”أَيُّ تَقْتُلُونَهُمْ ذَرْبًا مِنْ أَحْسَهُ إِذَا عَدَمَ حِسَّهُ إِهْلَاكًا“

اس بیان سے واضح ہو گیا کہ: ”فَلَمَّا أَحَسَّ عَيْسَىٰ مِنْهُمُ الْكُفْرَ“ میں کفر بمعنی قتل ہے۔ پس مکر یہود کی صورت ارادہ قتل و صلب عیسیٰ علیہ السلام متعین ہو گئی۔

سوال: کیا مفسرین رحمہم اللہ کے اس قول کی تائید قرآن شریف سے ہو سکتی ہے کہ مکر سے مراد قتل ہے؟

جواب: کیوں نہیں؟ بے شک مفسرین رحمہم اللہ کے بیان کی تائید میں کئی آیات ہیں: مِنْهَا قَوْلُهُ تَعَالَى حَاكِيًا عَنْ إِخْوَةِ يُوسُفَ ”أَقْتُلُوا يُوسُفَ أَوْ اطْرَحُوهُ أَرْضًا (یوسف: ۹)“ یوسف کو قتل کر ڈالو یا اسے کسی زمین میں پھینک دو۔

اور اس تدبیر قتل کا نام مکر رکھا۔ چنانچہ اسی سورہ یوسف ہی میں ”وَهُمْ يَمْكُرُونَ (یوسف: ۱۰۲)“ فرمایا۔

اور نیز سورہ نمل میں صالح علیہ السلام کے بیان میں فرمایا: ”وَكَانَ فِي الْمَدِينَةِ تِسْعَةُ رَهْطٍ يُفْسِدُونَ فِي الْأَرْضِ وَلَا يُصْلِحُونَ قَالُوا تَقَاسَمُوا بِاللَّهِ لَنُبَيِّتَنَّهُ وَأَهْلَهُ ثُمَّ لَنَقُولَنَّ لِوَلِيِّهِ مَا شَهِدْنَا مَهْلِكَ أَهْلِهِ وَإِنَّا لَصَادِقُونَ“

(النمل: ۴۸، ۴۹) اور اس شہر میں نوشخص تھے۔ جو زمین میں فساد کرتے تھے اور اصلاح نہیں کرتے تھے۔ انہوں نے آپس میں کہا کہ خدا کی قسم کھاؤ کہ اس (صالح) کو اور اس کے اہل کو راتوں رات قتل کر ڈالیں گے۔ پھر اس کے ولی کو کہیں گے کہ ہم تو اس کے قتل کے موقع و وقت پر حاضر نہ تھے اور ہم ضرور سچے ہیں۔

یعنی نو (۹) مفسدوں نے آپس میں یہ منصوبہ باندھا اور اس پر قسمیں کھانے کو کہا، کہ صالح علیہ السلام کو آپ کے اہل کو راتوں رات قتل کر ڈالیں۔ ان کی اس تدبیر شر کی نسبت اللہ تعالیٰ نے اس سے آگے فرمایا ”وَمَكْرُؤًا مَّكْرًا (نوح: ۲۲)“ یعنی انہوں نے بڑا بھاری مکر کیا۔ یعنی پوشیدہ طور پر نبی اللہ صالح علیہ السلام کو قتل کرنے کی تدبیر کی۔

اسی طرح حضرت سید المرسلین خاتم النبیین صلی اللہ علیہ وسلم کی نسبت کفار نے جو مشاورت کی اس کی نسبت فرمایا: ”وَإِذْ يَمْكُرُ بِكَ الَّذِينَ كَفَرُوا لِيُثْبِتُوكَ أَوْ يَقْتُلُوكَ أَوْ يُخْرِجُوكَ وَيَمْكُرُونَ وَيَمْكُرُ اللَّهُ وَاللَّهُ خَيْرُ الْمَاكِرِينَ (الانفال: ۳۰)“ اور جب کفار تدبیر کرتے تھے کہ تجھے قید کر لیں یا جلا وطن کر دیں یا قتل کر ڈالیں وہ بھی تدبیر کرتے تھے اور خدا بھی تدبیر کرتا تھا اور خدا بہتر تدبیر کرنے والا ہے۔

اور حضرت ابراہیم خلیل اللہ علیہ السلام کی نسبت کفار نے جو مشورہ کیا اس کی نسبت فرمایا: ”فَمَا كَانَ جَوَابَ قَوْمِهِ إِلَّا أَنْ قَالُوا اقْتُلُوهُ أَوْ حَرِّقُوهُ (عنکبوت: ۲۴)“ اور اس کی قوم سے کوئی جواب نہ آیا۔ سوائے اس کے کہ انہوں نے کہا۔ اسے قتل کر ڈالو یا آگ میں جلا ڈالو۔

اور ان کے منصوبہ کا نام کید رکھا۔ چنانچہ سورہ انبیاء میں فرمایا: ”وَإِذَا دُؤِبَهُ كَيْدًا فَجَعَلْنَاهُمْ الْأَخْسَرِينَ“ انہوں نے اس کی نسبت خفیہ تدبیر کی۔ پس ہم نے انہی کو نہایت زیاں کار کر دیا۔

اور مکر اور کید مترادف ہیں۔ چنانچہ مصباح میں ہے کادہ، مکروبہ۔
سوال: کفار ماکرین کے ساتھ سنت الہیہ کیا ہے اور ان کے مکر کا انجام کیا ہوا کرتا ہے؟

جواب: ماکرین کو ہلاک کرنا اور ان کے مکر کا وبال انہی پر نازل کرنا اور اپنے عباد مرسلین کو ان کے مکر سے بچالینا۔

دلیل: اللہ تعالیٰ نے سورہ فاطر وغیرہ میں فرمایا: ”وَالَّذِينَ يَمْكُرُونَ
السَّيِّئَاتِ لَهُمْ عَذَابٌ شَدِيدٌ وَمَكْرُ أُولَٰئِكَ هُوَ يُبْوَرُ (فاطر: ۱۰) (وَقَالَ)
وَلَا يَحِيقُ الْمَكْرُ السَّيِّءُ إِلَّا بِأَهْلِهِ (فاطر: ۴۳) (وَقَالَ) وَهَمَّتْ كُلُّ أُمَّةٍ
بِرَسُولِهِمْ لِيَأْخُذُوهُ (إِلَى) فَأَخَذْتَهُمْ فَكَيْفَ كَانَ عِقَابِ (المؤمن: ۵) (وَقَالَ)
وَأَرَادُوا بِهِ كَيْدًا فَجَعَلْنَاهُمُ الْأَخْسَرِينَ (انبیاء: ۷۰) (وَقَالَ) فَأَرَادُوا بِهِ كَيْدًا
فَجَعَلْنَاهُمُ الْأَسْفَلِينَ (صافات: ۹۸) (وَقَالَ) قَدْ مَكَرَ الَّذِينَ مِنْ قَبْلِهِمْ فَآتَى
اللَّهُ بُنْيَانَهُمْ مِنَ الْقَوَاعِدِ فَخَرَّ عَلَيْهِمُ السَّقْفُ مِنْ فَوْقِهِمْ وَأَتَهُمُ الْعَذَابُ
مِنْ حَيْثُ لَا يَشْعُرُونَ (النحل: ۲۶) (وَقَالَ) قَدْ مَكَرُوا مَكْرَهُمْ وَعِنْدَ اللَّهِ
مَكْرُهُمْ وَإِنْ كَانَ مَكْرُهُمْ لِتَزُولَ مِنْهُ الْجِبَالُ. فَلَا تَحْسَبَنَّ اللَّهَ مُخْلِفًا
وَعْدِهِ رُسُلَهُ إِنَّ اللَّهَ عَزِيزٌ ذُو انْتِقَامٍ (ابراہیم: ۴۶، ۴۷) (وَقَالَ فِي هَذَا الْوَعْدِ
بِرُسُلِهِ) وَلَقَدْ سَبَقَتْ كَلِمَتُنَا لِعِبَادِنَا الْأَمْرُسَلِينَ إِنَّهُمْ لَهُمُ الْمَنْصُورُونَ
(صافات: ۱۷۱، ۱۷۲) (وَقَالَ أَيْضًا) كَتَبَ اللَّهُ لَا غَلِبَنَّ أَنَا وَرُسُلِي إِنَّ اللَّهَ
قَوِيٌّ عَزِيزٌ (مجادلہ: ۲۱) (وَقَالَ) وَكَانَ فِي الْمَدِينَةِ تِسْعَةُ رَهْطٍ يُفْسِدُونَ
فِي الْأَرْضِ وَلَا يُصْلِحُونَ قَالُوا تَقَاسَمُوا بِاللَّهِ لَنُبَيِّتَنَّهُ وَأَهْلَهُ ثُمَّ لَنَقُولَنَّ
لِوَالِيهِ مَا شَهِدْنَا مَهْلِكَ أَهْلِهِ وَإِنَّا لَصَادِقُونَ وَمَكْرُؤًا مَكْرًا وَمَكْرًا مَكْرًا
وَهُمْ لَا يَشْعُرُونَ. فَانظُرْ كَيْفَ كَانَ عَاقِبَةُ مَكْرِهِمْ أَنَا ذَمَّرْنَاهُمْ وَقَوْمَهُمْ
أَجْمَعِينَ. فَبَلَغَ بِيُوتَهُمْ خَاوِيَةً بِمَا ظَلَمُوا إِنَّ فِي ذَلِكَ لَآيَةً لِقَوْمٍ
يَعْلَمُونَ وَأَنْجَيْنَا الَّذِينَ آمَنُوا وَكَانُوا يَتَّقُونَ (النمل: ۳۸-۵۳)“

ترجمہ: یعنی جو لوگ بری تدبیریں اور منصوبے باندھتے ہیں۔ ان کے لئے سخت
عذاب ہوگا اور ان کا مکر ہی ہلاک ہوگا اور نیز فرمایا (۲) اسی سورت میں کہ بری تدبیر کا وبال اس
کے اہل ہی پر پڑا کرتا ہے اور نیز (۳) سورہ مؤمن میں فرمایا کہ ہر امت نے اپنے رسول کو ماخوذ
کرنے پر کمر باندھی۔ پس میں نے انہی کو عذاب میں گرفتار کیا۔ پس میرا عذاب ان پر کیسا سخت
ہوا۔ (۴) حضرت ابراہیم خلیل اللہ علیہ السلام کے حق میں جو مکر اور کید ان کی قوم نے کیا تھا۔ اس کی
بابت فرمایا کہ انہوں نے اس کے ساتھ ایک بھاری مکر کرنا چاہا۔ پس ہم نے انہیں کو سخت زیاں
کار اور سخت پست اور ذلیل کر دیا اور نیز (۵) سورہ نحل میں فرمایا کہ کفار مکہ کے بیشتر بہت لوگوں

نے مکر اور تدابیر کیں۔ پس اللہ تعالیٰ نے ان کی عمارات کو بنیادوں سے گرا دیا اور ان پر چھت ان کے اوپر سے گر پڑے اور ان کو ایسی جگہ سے عذاب آیا جہاں سے ان کو شعور بھی نہ تھا۔

اور نیز سورہ ابراہیم میں بڑے زور اور تاکید سے فرمایا کہ کفار مکہ نے جہاں تک ان سے ہوسکا، بہت سی تدبیریں کیں اور اللہ تعالیٰ کو ان کی سب تدبیریں معلوم ہیں۔ اگرچہ ان کی تدابیر اور مکر ایسے زبردست اور محکم ہوں کہ ان سے زوالِ جبال یعنی پہاڑوں کا گر جانا ممکن ہو سکے تو بھی ہرگز یہ خیال نہ کرنا کہ اللہ تعالیٰ کبھی بھی اس وعدے کا خلاف کرے گا جو اس نے اپنے رسولوں سے کیا ہوا ہے۔ کیونکہ اللہ تعالیٰ بڑا غالب ہے اور اعداء سے بدلہ لینے والا ہے اور اس وعدے کی نسبت سورہ صافات میں فرمایا کہ بے شک ہمارا اپنے عباد مرسلین سے پہلے ہی سے وعدہ ہو چکا ہوا ہے کہ وہ ضرور ضرور منصور ہوں گے اور نیز سورہ مجادلہ میں فرمایا کہ اللہ تعالیٰ نے یہ امر مقرر کر دیا ہے کہ میں اور میرے رسول ضرور ضرور غالب رہیں گے۔ کیونکہ اللہ تعالیٰ بڑی قوت والا اور بڑا غالب ہے اور سورہ نمل میں حضرت صالح علیہ السلام کے ذکر میں فرمایا کہ اس شہر میں نوحص مفسد اور غیر مصلح تھے۔ انہوں نے آپس میں کہا کہ صالح علیہ السلام اور آپ کے اہل بیت کو راتوں رات قتل کرنے پر قسمیں کھاؤ اور اس پر بھی کہ پھر اس کے والی یعنی حامی و وارث کو کہیں گے کہ ہم تو اس کے اہل بیت کے مرنے کے موقع اور وقت پر حاضر ہی نہ تھے اور ہم ضرور سچے ہیں۔ اس کے بعد اللہ تعالیٰ نے فرمایا کہ یہ انہوں نے بڑا بھاری مکر کیا تھا اور ہم نے بھی مکر (تدبیر محکم) کیا اور وہ ہماری تدبیر کا شعور نہ رکھتے تھے۔ پس دیکھ ان کے مکر کا انجام کیا ہوا کہ ہم نے ان نو مفسدوں اور ان کے باقی حامی کاروں سب کو بالکل ہلاک کر دیا۔ پس یہ ان کے گھرانے کے ظلم کے سبب اجڑے پڑے ہیں۔ بے شک اس معاملہ میں علم والے یعنی سمجھ والے لوگوں کے لئے (رسولوں کی نصرت اور ان کے دشمنوں کی ذلت کا) بڑا بھاری نشان ہے اور ہم نے مومنین اور متقین یعنی اتباع صالح علیہ السلام کو بچالیا۔ انتہی!

خلاصہ یہ کہ قرآن کریم میں جہاں کہیں رسل اللہ کے برخلاف کفار کے مکر کا ذکر ہے۔ اس جگہ یہی مراد ہے کہ اللہ تعالیٰ پیغمبروں کو ان کے مکر اور شر سے محفوظ رکھتا ہے اور الٹا ماکرین ہی پر وبال و عذاب نازل کیا کرتا ہے۔ سو! اسی طرح حضرت مسیح علیہ السلام کے حق میں بھی اسی طرح کی آیت آئی ہے۔ جیسے حضرت صالح علیہ السلام اور حضرت سید المرسلین علیہم السلام کے حق میں

وارد ہے۔ یہ کس قدر غلط اور لغو بات ہے کہ جو الفاظ دیگر رسولوں کے محفوظ رہنے پر دلالت کریں۔ انہی الفاظ کے ہوتے حضرت کلمۃ اللہ و روح اللہ علیہ السلام اس قدر ذلت اور خواری سے صلیب پر کھینچے جائیں کہ آپ کی مبارک رانوں پر میخیں لگائی جائیں اور آپ کے پاک ہاتھوں میں کیلیں ٹھونکی جائیں اور آپ کے مقدس سر پر کانٹوں کی ٹوپی پہنائی جاوے اور آپ کے خزانہ حکمت کی پسلی میں تیر مارا جائے۔ معاذ اللہ! ثم معاذ اللہ! کس قدر تعجب کا مقام ہے کہ جس امر کی تاکید کے لئے اللہ تعالیٰ اس قدر تاکید فرمائے اور با نظام بیان کرے۔ اسی امر کو برخلاف مراد الہی اپنا عقیدہ بنایا جائے۔

سوال: ”و مکر اللہ“ یعنی اللہ تعالیٰ نے بھی تدبیر کی۔ یہ تدبیر الہی کیا تھی؟

جواب: یہود کے خلاف اللہ تعالیٰ کا مکر یہ تھا کہ حضرت عیسیٰ علیہ السلام کو آسمان پر اٹھا لیا اور انہی میں سے کسی کو آپ کا ہم شکل بنا دیا جس کو یہود نے صلیب پر چڑھا کر قتل کیا۔ چنانچہ تفسیر کشاف میں ہے: ”و مکر اللہ ان رفع عیسیٰ الی السماء والقی شبہہ علی من اراد اغتیالہ حتی قتل“ یعنی اللہ کا مکر اور اس کی تدبیر یہ تھی کہ عیسیٰ علیہ السلام کو آسمان پر اٹھا لیا اور آپ کی شکل اور شبہت اس شخص پر ڈال دی۔ جس نے آپ کو دھوکے سے قتل کرانا چاہا تھا۔ حتیٰ کہ وہ قتل کیا گیا۔ اسی طرح تفسیر جلالین میں بھی ہے: ”و مکر اللہ بہم بان القی شبہہ عیسیٰ علی من قصد قتله فقتلوه و رفع عیسیٰ۔ انتہی“ اور خدا کا مکر ان سے یہ تھا کہ عیسیٰ علیہ السلام کی شبہت اس پر ڈال دی۔ جس نے آپ کے قتل کا قصد کیا تھا، سو انہوں نے اسے قتل کیا اور خدا نے عیسیٰ علیہ السلام کو اوپر اٹھا لیا۔

۱۔ اکمل صاحب اس پر اعتراض کرتے ہیں: ”ان میں سے کسی کا قتل ہونا بھی ضروری تھا تو ثابت کرتے کہ حضرت ابراہیم علیہ السلام کی جگہ بھی کوئی آگ میں ڈالا گیا اور ہماری سرکار ﷺ کے غار میں رہنے کے عوض کوئی اور غار میں رہا۔“ (ص ۸) جب کہ (۲) ایک رسول کی شکل ایک کافر پر ڈالی گئی اور حکم ہمیشہ ظاہر پر کیا جاتا ہے (ص ۸ ملخصاً) ان دونوں کا جواب بصراحت سوال کر کے دے دیا گیا تھا۔ لیکن اکمل صاحب نے عشوہ نمائی کی جناب! عالم امکان میں ممکنات کی صورتیں بہت ہوتی ہیں۔ ہر ممکن درجہ و جوب میں آنے پہلے ہر صورت کا احتمال رکھتا ہے۔ لیکن جب واقع ہو جائے تو بس اسی میں ماننا پڑتا ہے۔ پھر اس میں اتباع و دلیل و خبر کی ہوتی ہے۔ جب واجب ہو گیا تو باقی سب احتمالات اور امکانی صورتیں جاتی رہیں اور ظاہر پر حکم مرتب ہوتا ہے جب حقیقت معلوم نہ ہو۔ جب حقیقت ”مَا صَلَبُوهُ وَلَكِنْ شَبَّه لَّهُمْ“ سے معلوم ہو چکی تو ظاہر باطل ہو گیا۔ فافہم! (سعادت)

اور اسی طرح تفسیر علامہ ابی السعود میں بھی ہے: ”بان رفع عیسیٰ علیہ الصلوٰۃ والسلام والقیٰ شبہہ علیٰ من قصد اغتیالہ حتی قتل“ کہ خدا نے عیسیٰ علیہ السلام کو اوپر اٹھالیا اور ان کی شبابت اس پر ڈال دی، جس نے آپ سے فریب کا قصد کیا تھا۔ چنانچہ وہ قتل کیا گیا۔

اور اسی طرح تفسیر مدارک میں ہے: ”بان رفع عیسیٰ الی السماء والقیٰ شبہہ علٰ من اراد اغتیالہ حتی قتل (مدارک)“ کہ خدا نے عیسیٰ علیہ السلام کو آسمان پر اٹھالیا اور آپ کی شبابت اس پر ڈال دی۔ جس نے آپ سے فریب کا ارادہ کیا تھا۔ چنانچہ وہ قتل کیا گیا۔

اور اسی طرح ابن کثیر میں بھی ہے: ”فلما احاطوا بمنزلہ وظنوا انہم ظفروا بہ نجاہ اللہ تعالیٰ من بینہم ورفع من روزنۃ ذلک البیت الی السماء والقیٰ شبہہ علیٰ رجل ممن کان عندہ فی المنزل فلما دخل اولئک اعتقدوہ فی ظلمۃ اللیل عیسیٰ علیہ السلام فاخذوہ وصلبوہ ووضعوہ علیٰ راسہ الشوک وکان ہذا مکر اللہ بہم فانہ نجیٰ نبیہ ورفعہ من بین اظہرہم وترکہم فی ضلالہم یعمہون (ابن کثیر ج ۳)“ جب یہود نے آپ کے مکان کو گھیر لیا اور گمان کیا کہ آپ پر غالب ہو گئے ہیں تو خدا نے ان کے درمیان سے آپ کو نکال لیا اور اس مکان کی کھڑکی سے آسمان پر اٹھالیا اور آپ کی شبابت اس پر ڈال دی جو مکان میں آپ کے پاس تھا۔ سو جب وہ اندر گئے تو اس کو رات کے اندھیرے میں عیسیٰ خیال کیا۔ پس اسے پکڑا اور سولی دیا اور سر پر کانٹے رکھے اور ان کے ساتھ خدا کا مکر یہی تھا کہ اپنے نبی کو بچالیا اعداء سے ان کے درمیان سے اوپر اٹھالیا اور ان کو ان کی گمراہی میں حیران چھوڑ دیا۔

اور اسی طرح تفسیر بیضاوی میں بھی ہے: ”حین رفع عیسیٰ علیہ السلام والقیٰ شبہہ علٰ من قصد اغتیالہ حتی قتل (بیضاوی)“ جب عیسیٰ علیہ السلام کو اوپر اٹھالیا اور آپ کی شبابت اس پر ڈال دی جس نے آپ کو فریب سے قتل کرنے کا ارادہ کیا تھا، حتیٰ کہ وہی قتل کیا گیا۔ اسی طرح دیگر تفاسیر مثل (۷) رحمانی، (۸) فتح البیان، (۹) معالم، (۱۰) سراج منیر، (۱۱) فیضی، (۱۲) عباسی، (۱۳) کبیر، (۱۴) جامع البیان میں اس امر کی تصریح موجود ہے۔ تفسیر کبیر میں امام رازی رحمۃ اللہ علیہ نے پانچ وجہیں ذکر کی ہیں۔ پہلی تین میں بالتصریح حضرت عیسیٰ علیہ السلام کے آسمان پر اٹھائے جانے اور کسی پر آپ کی شبہات ڈالے جانے کا ذکر کیا اور

چوتھی میں کسی ظالم بادشاہ کا بنی اسرائیل پر مسلط کر دینا، مکر الہی ٹھہرایا۔ ناقد بصیر پر ظاہر ہے کہ یہ وجہ منافی وجہ سابقہ نہیں بلکہ ان کے ساتھ ضم کی جاسکتی ہے۔

پانچویں وجہ علی السبیل الاحتمال یہ فرمائی: ”یحتمل ان یکون المراد انہم مکروا فی اخفاء امرہ وابطال دینہ و مکر اللہ بہم حیث اعلیٰ دینہ و اظہر شریعتہ وقہرہ بالذل والدناءة اعدائہ وہم الیہود (تفسیر کبیر ج ۳)“ احتمال ہے کہ اس سے یہ مراد ہو کہ انہوں نے حضرت عیسیٰ علیہ السلام کے امر کے مخفی رکھنے اور آپ کے دین کے ابطال میں تدبیر کی اور خدا نے ان سے یہ تدبیر کی کہ آپ کے دین کو بلند کیا اور شریعت کو غالب کیا اور نہایت ذلت اور پستی سے آپ کے دشمنوں کو مغلوب کیا اور وہ یہودی ہیں۔

اول تو اس وجہ کی تضعیف خود امام رازی رحمۃ اللہ علیہ نے کلمہ احتمال سے کر دی ہے۔ دیگر یہ کہ اس وجہ اور قول جمہور مفسرین میں منافاة نہیں۔ کیونکہ ان میں نسبت سبب اور نتیجہ کی ہے۔ کیونکہ نبی برحق کا آسمان پراٹھایا جانا اس نبی کی فضیلت کا مستلزم ہے اور دشمنوں کی ذلت و ناکامی کا، موجب ہے۔ ”فلا منافاة بینہما اصلاً“ (پس ان دونوں میں ہرگز کوئی منافات نہیں)

سوال: مفسرین رحمۃ اللہ علیہم نے یہ جو فرمایا کہ اللہ تعالیٰ کی تدبیر یہ تھی کہ ایک اور شخص کو جس نے عیسیٰ علیہ السلام کو پکڑا نا چاہا تھا، صلیب پر چڑھوا کر قتل کرایا اور حضرت عیسیٰ علیہ السلام کو آسمان پراٹھالیا۔ کیا ان ہردو امر کی تائید قرآن شریف سے ہو سکتی ہے؟

جواب: بے شک مفسرین رحمۃ اللہ علیہم نے یہ سب کچھ قرآن شریف ہی سے لکھا ہے۔ امر اول کا بیان ”ولکن شبہ لہم“ میں مصرح ہے اور ”فقاتلوا ائمة الکفر“ اس کا مؤید ہے اور امر ثانی کی تصریح میں ”انسی متوفیک ورافعک الی“ اور ”بل رفعہ اللہ“ موجود ہیں۔ ان کی تفصیل موقع پر کی جائے گی۔ ان شاء اللہ تعالیٰ!

سوال: ”واللہ خیر الماکرین“ میں بجائے اسم مضمَر کے اسم ظاہر کیوں اختیار کیا گیا ہے؟ ”وہو خیر الماکرین“ کیوں نہیں کہا گیا؟

جواب: قرآن شریف میں اللہ جل جلالہ کے اسماء حسنیٰ بکثرت ہیں اور وجہ اس کثرت کی یہ ہے کہ چونکہ قرآن شریف کی آیات مثل دعاوی مع پینات کے ہیں۔ اس لئے ذکر ہر اسم کا حسب اقتضائے مقام ہوتا ہے اور وہ اسم بمنزلہ دلیل و علت کے ہوتا ہے۔ چونکہ آیت: ”مانحن فیہا“ موقع نصرت، حضرت روح اللہ رسول برحق اور ذلت اعداء میں

وارد ہے۔ اس لئے اسم جلالۃ (ای اللہ) کو بوجہ مہابت و اثبات رسالت و حفاظت رسول کمال مناسبت ہے۔ جیسا کہ سورہ مجادلہ میں ہے: ”کَتَبَ اللَّهُ لَأَعْلَبِينَ أَنَا وَرُسُلِي إِنَّ اللَّهَ قَوِيٌّ عَزِيزٌ (مجادلہ: ۲۱)“ اللہ تعالیٰ نے یہ امر مقرر کر دیا ہے کہ میں اور میرے رسول ضرور ضرور غالب رہیں گے۔ کیونکہ اللہ تعالیٰ بڑا قوی اور غالب ہے۔

چونکہ یہ آیت سورہ مجادلہ بھی کفار پر رسول کو غالب کرنے کی بابت وارد ہے۔ اس لئے ذکر اسم جلالۃ (ای اللہ) کا کیا اور آخر میں اسم جلالۃ کے ساتھ قوت اور غلبہ کا بھی ذکر کیا جو بمنزلہ علت کے ہے۔

”وَلَا يَخْفَىٰ أَمْثَالُ ذَٰلِكَ عَلَى الْمِتَّامِلِ وَمَنْ لَمْ يَعْطِ حِطًّا مِنْ ذَٰلِكَ فَلَا يَلُومُنَ الْإِنْفِسَ وَهَمَّتْهُ“ اور ایسی باتیں اس پر مخفی نہیں جو تامل کرنے والا ہو اور جس کو اس ملکہ میں سے حصہ نہ ملا ہو۔ وہ سوائے اپنے نفس کے کسی کو ملامت نہ کرے۔

چنانچہ تفسیر ”ارشاد العقل السليم الى مزايا الكتاب الكريم“ میں علامہ ابوالسعود اسعدہ اللہ بالفوز بجنت النعيم اسی آیت میں فرماتے ہیں: ”واظهار الجلالۃ في موضع الاضمار لتربية لمهابة والجملة تذييل مقرر لمضمون ما قبله (ابوالسعود)“ موضع اضمار میں اسم جلالۃ کو ظاہر لانا ترتیب مہابت کے لئے ہے اور یہ جملہ تزییل ہے جو مضمون ہے ما قبل کی تقریر اور اثبات کرتا ہے۔

سوال: ”واللہ خیر الماکرین“ کی تفسیر کس طرح پر ہے؟

جواب: اس آیت سے مقصود اس امر کا اظہار ہے کہ اللہ قدیر کی تدبیر کے مقابلہ میں مخلوق عاجز کی تدبیر کارگر نہیں ہو سکتی اور اس کی تدبیر اپنے رسولوں کے حق میں خیر ہوتی ہے۔ اسی طرح عیسیٰ علیہ السلام کے حق میں بھی تدبیر خیر کی کہ ان کو آسمان پر اٹھالیا۔

سوال: بے شک ان آیات سے صاف ظاہر ہے کہ ماکرین مکر میں ناکام رہتے ہیں اور اللہ تعالیٰ الٹا ان ہی پر عذاب نازل کرتا ہے۔ مگر قرآن شریف میں یہود کے بعض انبیاء کے قتل کرنے کا جو ذکر آیا ہے۔ اس کا کیا جواب ہے؟

۱۔ اکل صاحب اس پر لکھتے ہیں: ”رسولوں کے حق میں اللہ تعالیٰ کی تدبیر بیشک خیر ہی ہوتی ہے۔ مگر تدبیر خیر سے خواہ مخواہ آسمان پر اٹھالینا ہٹ دھرمی ہے۔ (ص ۹۷ حاشیہ نمبر ۱) جواب: خواہ مخواہ مراد نہیں لی۔ بلکہ بیان قرآنی سے لی ہے۔ اسے آپ ہٹ دھرمی کہتے ہیں تو پڑے کہیں اور یاد رکھئے، لزوم واقعہ اور وقوع واقعہ میں فرق ہوتا ہے۔ فافہم! (سعادت)

جواب: قرآن کریم میں تدبر کرنے سے معلوم ہوتا ہے کہ دنیا میں شرک پھیلنے کے بعد رسل اللہ تین پر طرح بھیجے گئے ہیں۔ اول وہ رسول جو اصحاب شرائع ہیں اور وہ پانچ ہیں۔ (۱) نوح نبی اللہ، (۲) ابراہیم خلیل اللہ، (۳) موسیٰ کلیم اللہ، (۴) عیسیٰ روح اللہ، (۵) محمد رسول اللہ ﷺ۔

جیسا کہ فرمایا: ”شَرَعَ لَكُمْ مِنَ الدِّينِ مَا وَصَّى بِهِ نُوحًا وَالَّذِي أَوْحَيْنَا إِلَيْكَ وَمَا وَصَّيْنَا بِهِ إِبْرَاهِيمَ وَمُوسَى وَعِيسَى (شوری: ۱۳) وَإِذْ أَخَذْنَا مِنَ النَّبِيِّينَ مِيثَاقَهُمْ وَمِنْكَ وَمِنْ نُوحٍ وَإِبْرَاهِيمَ وَمُوسَى وَعِيسَى ابْنِ مَرْيَمَ (الاحزاب: ۷)“ خدا نے تمہارے لئے وہ دین مقرر کیا ہے جس کی تاکید نوح علیہ السلام کو کی تھی اور جو (اے پیغمبر) ہم نے تیری طرف وحی کیا اور جس کی تاکید ابراہیم علیہ السلام اور موسیٰ علیہ السلام اور عیسیٰ علیہ السلام کو کی تھی نیز فرمایا اور جب ہم نے سب نبیوں سے اور (اے پیغمبر) تجھ سے بھی اور نوح علیہ السلام اور ابراہیم اور موسیٰ علیہ السلام اور عیسیٰ بن مریم علیہم السلام سے بھی اقرار لیا۔

آیت احزاب میں تخصیص بعد تقیم کا فائدہ مزید کرامت اور زیادت شرافت ہے اور وہ ان کا اصحاب شرائع ہونا ہے جیسا کہ آیت شوریٰ میں مصرح ہے۔ دوسرا وہ گروہ ہے جو اپنی اپنی قوم کی طرف بالاستقلال رسول کئے گئے۔ اگرچہ صاحب شریعت نہ تھے۔ ہاں! ان کے ہاتھ پر معجزات ظاہر ہوئے اور ان کی قوم بہ سبب تکذیب کے معذب ہوئی۔ مثل صالح اور ہود اور لوط اور شعیب علیہم السلام۔ تیسری وہ جماعت جو حکمت اور نبوت دیئے گئے۔ لیکن اتباع تورات کے مامور تھے اور..... وہ ہیں جو بنی اسرائیل میں سے موسیٰ علیہ السلام کے بعد بھیجے گئے۔

چنانچہ فرمایا: ”إِنَّا أَنْزَلْنَا التَّوْرَاتَ فِيهَا هُدًى وَنُورٌ. يَحْكُمُ بِهَا النَّبِيُّونَ الَّذِينَ أَسْلَمُوا لِلَّذِينَ هَادُوا (مائدہ: ۴۴)“ ہم نے ہی توریت کو نازل کیا تھا، اس میں ہدایت اور نور تھا۔ اس کے مطابق خدا کے فرمانبردار انبیاء قوم یہود کے لئے فیصلہ کرتے تھے۔ مثل یحییٰ اور زکریا علیہم السلام کی۔ پس محاورہ قرآنی میں نبی اور رسول (مصدق میں) مترادف اور متسارق ہیں۔ ہر نبی رسول ہے اور ہر رسول نبی ہے۔ صاحب شریعت ہو یا نہ ہو جیسے کہ موسیٰ کلیم اللہ علیہ السلام کی شان میں ”رَسُولًا نَبِيًّا“ فرمایا اور اسماعیل ذبح اللہ علیہ السلام کی شان بھی ”رَسُولًا نَبِيًّا“ فرمایا اور معلوم ہے کہ حضرت کلیم اللہ صاحب شریعت تھے اور حضرت ذبح اللہ صاحب شریعت نہ تھے۔ پس بعض علماء کا یہ قول کہ رسول وہ ہے جس پر کتاب

اترے اور ہر رسول نبی ہے۔ لیکن ہر نبی رسول نہیں۔ اس کے یہ معنی نہیں کہ یہ حسب التزام قرآن کریم ہے بلکہ یہ ان کی اصطلاح ہے۔

”وَلَا مُشَاحَةَ فِي الْأَصْطِلَاحِ“ (اور اصطلاح میں کوئی جھگڑا نہیں ہوتا) چنانچہ بعض علماء نے ہماری طرح تحقیق کیا ہے۔ (حاشیہ شرح ملاء ص ۴)

نتیجہ اس تمہید کا یہ ہے کہ قسم اول و دوم کے رسولوں کے مقابلہ میں ما کرین مکر میں ناکام رہتے ہیں، کیونکہ ان کا قتل شریعت اور رسالت میں شبہ ڈالتا ہے۔ بخلاف جماعہ ثالثہ کے کہ ان کا قتل کتاب اور شریعت میں خلل انداز نہیں ہوتا۔ اسی لئے جریمہ قتل انبیاء سوائے قوم یہود کے کسی امت سے سرزد نہیں ہوا۔ اگرچہ ہر امت نے اپنے رسول کو قتل کرنے کی کوشش کی۔ مفسرین رضی اللہ عنہم آیت: ”يُقْتَلُونَ النَّبِيِّينَ“ و امثالہا میں حضرت یحییٰ اور زکریا علیہما السلام کو بالاتفاق مثال میں لکھتے ہیں۔

چنانچہ تفسیر جلالین میں کئی مواضع پر اور نیز تفسیر کبیر میں زکریا و یحییٰ علیہما السلام لکھا ہے اور تفسیر کشاف، معالم، مدارک، جامع البیان، خازن، سراج منیر، بیضاوی، فتح البیان، رحمانی، ابی السعود ان سب تفاسیر میں شعیا اور زکریا اور یحییٰ علیہما السلام لکھے ہیں۔ پس چونکہ حضرت عیسیٰ علیہ السلام صاحب شرح و معجزات رسول ہیں۔ اس لئے یہود آپ کو صلیب پر نہیں کھینچ سکتے تھے۔

کسر صلیب کی دوسری آیت

”وَقَوْلِهِمْ إِنَّا قَتَلْنَا الْمَسِيحَ عِيسَىٰ بَنَ مَرْيَمَ رَسُولَ اللَّهِ وَمَا قَتَلُوهُ وَمَا صَلَبُوهُ (نساء: ۱۵۷)“ اور ان کے اس قول کے سبب بھی کہ انہوں نے کہا کہ بے شک ہم نے

۱۔ اکمل صاحب اس پر اعتراض کرتے ہیں: ”کیا آپ کے علماء قرآن شریف کے برخلاف اصطلاحات کے گھڑ لینے کے مجاز ہیں؟ (ص ۱۹) جواب: جناب قرآن شریف کے خلاف تو کوئی بھی مجاز نہیں۔ لیکن آپ کو سمجھ نہ ہو تو کوئی کیا کرے۔ قرآن نے جس امر کا التزام نہیں کیا، کیا اسے کوئی گروہ اپنی اصطلاح میں کسی خاص معنی میں مقید کر لے تو اسے خلاف قرآن نہیں کہتے۔ دیگر یہ کہ میں نے تو اس اصطلاح کی پابندی بھی توڑ دی اور حاشیہ شرح ملاء کا حوالہ بھی دے دیا۔ آپ نے نظر انداز کیوں کر دیا؟ دیکھے وہاں لکھا ہے: ”وَالرَّسُولُ أَمَّا مُرَادِفٌ لِلنَّبِيِّ..... وَإِلَيْهِ ذَهَبَ جَمَاعَةٌ (ص ۱)“ ”نمبر ۴: اسی طرح مرزا قادیانی بھی اپنے آپ کو رسول بھی کہتے ہیں اور نبی بھی اور پھر غیر تشریحی بھی کہتے ہیں۔ فافہم! (سعادت)

مسح عیسیٰ بن مریم رسول اللہ کو قتل کر ڈالا ہے اور انہوں نے نہ تو اسے قتل کیا اور نہ سولی پر چڑھایا۔ یہ آیت نفی صلیب کے لئے نص صریح اور دلیل قطعی ہے۔ اس کا منکر کافر ہے۔ یہ آیت دو وجہ سے نفی صلیب پر دلالت کرتی ہے۔ الوجہ الاول قولہ تعالیٰ بالتصریح ”وما قتلوه وما صلبوه“ یعنی یہود نے عیسیٰ علیہ السلام کو نہ تو قتل کیا اور نہ انہوں نے آپ کو صلیب پر چڑھایا۔ محرر سطور نے ایک مطبوع اشتہار مرزا قادیانی کو بھیجا تھا، جس کی نقل حسب ذیل ہے:

الحمد لله وسلام على عباده الذين اصطفى!

جناب مرزا قادیانی! بندہ جمیع اہل السنۃ والجماعۃ سلف و خلف کی طرح اس بات کا قائل ہے کہ حضرت مسح علیہ السلام صلیب پر نہیں چڑھائے گئے اور اب تک فوت بھی نہیں ہوئے۔ آپ اگر قرآن کریم میں مسح علیہ السلام کا صلیب پر چڑھایا جانا ثابت کر دیں اور اگر صلیب پر چڑھایا جانا ثابت نہ کر سکیں تو بعد از اقرار عدم مصلوبیت قرآن شریف میں سے بدلائل قطعہ ان کی وفات ثابت کر دیں تو بندہ اس بات کا حلفی اقرار کرتا ہے کہ آپ کی تحقیق کا بہت ہی ممنون و مشکور ہو کر مسح علیہ السلام کی وفات کو تسلیم کر لے گا۔ اس امر کے فیصلے کے لئے خواہ آپ مجھے کادیان میں حاضر ہونے کے لئے فرماویں اور کسی عام مجلس میں اس مرحلہ کو طے کریں۔ خواہ کسی اور جگہ پر تشریف لا کر مجھے اطلاع بخشیں۔ خواہ آپ سیالکوٹ میں قدم رنجہ فرما کر بندے کو ممنون فرماویں۔ بندہ ہر طرح حاضر ہے۔ آپ کے سیالکوٹ آنے کی صورت میں آپ کے ذاتی اخراجات کا متحمل بندہ ہوگا۔ اگر آپ بندے کو کادیان میں طلب نہ فرمائیں اور کسی اور جگہ بھی بہ سبب کسی خفی وجہ کے خود تشریف نہ لاسکیں تو وہاں کادیان ہی میں بیٹھے بیٹھے اس بار کو برداشت کریں۔ بندہ اس پر سر تسلیم نہیں پھیرے گا۔ اس عریضہ کے جواب میں آپ کا یہ فرمادینا کہ ہم نے یہ مسئلہ ازالہ اوہام میں بہ بسط لکھا ہوا ہے۔ بندہ کے لئے جواب باصواب نہیں ہوگا۔ کیونکہ وہ دلائل جو آپ نے ازالہ اوہام میں بیان کئے ہیں بندہ کے نزدیک قطعیت چھوڑ مفید ظنیت بھی نہیں ہو سکتے۔ اس عریضہ کی قبولیت و عدم قبولیت سے بندہ کو ایک ہفتے کے اندر اندر بدستخط خاص قلمی یا بذریعہ اشتہار طبع شدہ اطلاع بخشیں اور اس کی تعمیل کی میعاد ایک ماہ سے زائد نہیں ہونی چاہئے۔ ۸/ جون ۱۹۰۲ء

یہ اشتہار رجسٹری کرا کر مرزا قادیانی کی خدمت میں ارسال کیا گیا، جس کی رسید بھی آگئی تھی۔ مگر جواب ندارد۔ ہاں! ان کے ایک مرید بلکہ استاد زادے مولوی مبارک علی

صاحب سیالکوٹی نے اس کا جواب لکھ کر اپنی لیاقت کا اظہار کیا۔ سو مناسب معلوم ہوتا ہے کہ ضمناً اس کی بھی تردید ہو جائے۔

یہ رسالہ نام کا ”جواب باصواب“ ہے اور اس میں مولوی مبارک علی صاحب نے حضرت مسیح علیہ السلام کے صلیب پر چڑھائے جانے کے ثبوت پر زور مارا ہے اور آپ کو دلائل مزبورہ پر بڑا ناز ہے۔ چنانچہ لوح کے اندرونی صفحہ میں فخر سے فرماتے ہیں ”سوال اور اس کے جواب میں غور فرما کر حسن کلام اور خوبی جواب اور طرز استدلال کی داد دیں۔“ اہتھی! اور نیز نظم دلچسپ میں یوں رقم طراز ہیں:

گودیکھنے میں چھوٹی سی یہ اک کتاب ہے اس کا ہر ایک نکتہ مگر لا جواب ہے
اس کتاب میں مصنف صاحب نے اپنی تحقیقات کی داد ان دوامروں کی صحت پر مانگی ہے۔

امراؤل: صلیب کے معنی، صلیب پر مارنا ہیں۔ لہذا ”ما صلبوہ“ کے معنی ”یہود نے حضرت مسیح کو صلیب پر نہیں مارا“ ہوئے۔

چنانچہ (ص ۱۴ حاشیہ) میں لکھتے ہیں: ”واضح رہے کہ اصل لغت میں مصلوب ایسے شخص کو کہتے ہیں جس کی موت صلیب پر واقع ہو جائے۔ دیکھو قاموس اور اقرب الموارد وغیرہ اور جس شخص کی موت صلیب پر واقع نہ ہو۔ اس کو لغت کے رو سے مصلوب کہنا ناجائز ہے۔“ اہتھی! اور نیز (ص ۲۲) میں یوں خامہ فرسائی کرتے ہیں۔ ”کیونکہ عرف لغوی میں مصلوب اسے کہتے ہیں جس کی موت صلیب پر واقع ہو جائے اور جس کی موت واقع نہ ہو۔ اسے مصلوب نہیں کہتے۔“

امردوم: کلمہ ”لکن“ اس وہم کے دفعیہ کے لئے آیا ہے جو کلام سابق سے پیدا ہوا اور اللہ تعالیٰ نے ”ولکن شبہ لہم“ اس لئے فرمایا کہ ”ما صلبوہ“ کی نفی سے مطلق سولی چڑھانے کی نفی بھی سمجھی جاتی تھی۔

مگر چونکہ فعل سولی پر چڑھانا درست تھا اور سولی پر مرجانا غلط۔ اس لئے ”ولکن شبہ لہم“ سے اس وہم کو دور کیا اور ظاہر کر دیا کہ نفی صلب سے مراد نفی نتیجہ صلب (موت) ہے۔ یعنی سولی پر مرے نہیں۔ چنانچہ (ص ۱۶) میں یوں تحریر فرماتے ہیں: پس اس قاعدے کے رو سے ثابت ہوا کہ آیہ زیر بحث کے جملہ اولیٰ منافیہ میں ایک وہم ہے جو جملہ ثانیہ مثبتہ

۱۔ حق بر زبان جاری۔

سے بواسطہ حرف استدراک متضمن معنی استثناء رفع کیا گیا ہے اور وہ وہم یہ ہے کہ نفی قتل بعلت صلب سے نفی وقوع صورت صلب موہوم ہوتی ہے۔ جو مناقض اور مغائر نتیجہ صلب (موت) کی ہے۔ پس اللہ تعالیٰ نے اس کو حرف استدراک متضمن معنی استثنائی سے یوں ظاہر کیا کہ قتل اور صلب کا نتیجہ واقع نہیں ہوا اور صورت صلب پیش آگئی۔ پس جیسا کہ ہم بیان کر چکے ہیں۔ آیت: ”شبه لهم“ میں مشبہ حضرت مسیح علیہ السلام ہے اور مشبہ بہ یہود کا زعمی مصلوب یا وہ مقتول و مصلوب جو بعلت تصلیب معبودنی الذہن ہوتا ہے۔ اتنی!

اقول: یہ دونوں امر بالکل غلط اور ناشی از جہالت ہیں اور ان کا قائل جاہل مطلق اور لیاقت علمیہ سے بے بہرہ اور علوم رسمیہ سے بالکل نابلد ہے۔

امر اول: یعنی صلب کے معنی سولی پر چڑھا کر مارنا تین وجوہ سے باطل ہے۔
وجہ اول: لغت میں صلب کے معنی صرف سولی پر چڑھانا ہیں، اسے موت لازم نہیں۔ غیاث اللغات اور صراح میں ہے۔ صلب بردار کردن بلکہ غیاث اللغات میں لفظ صلیب کے ذیل میں کہا ہے ”بمعنی بردار کردہ شدہ و چشم آنکہ چون عیسیٰ علیہ السلام را بر آسمان بردند۔ طرطوس نام شخصے را کہ ہم شکل عیسیٰ علیہ السلام بود، بردار کشیدند و بعد ازاں واقعہ ترسایاں آنرا عیسیٰ علیہ السلام پنداشتہ شکل دار با عیسیٰ علیہ السلام از چوب تراشیدہ درگواؤ و یختند و عظیمش کردند“ اور سب تراجم اردو فارسی میں صلب کے معنی سولی پر چڑھانا ہی لکھے ہیں۔
 ترجمہ شاہ ولی اللہ مرحوم محدث دہلوی جو مسلم بین العلماء والفضلاء ہے ”و نہ کشند اور او بردار نکردند اور۔“

ترجمہ شاہ رفیع الدین بن شاہ ولی اللہ ”اور نہیں مارا اس کو اور نہ سولی دی اس کو۔“
 ترجمہ شاہ عبدالقادر بن شاہ ولی اللہ ”اور نہ اس کو مارا ہے اور نہ سولی پر چڑھایا۔“
 ترجمہ حافظ نذیر احمد ”نہ تو انہوں نے ان کو سولی چڑھایا۔“

ان عبارات سے صاف ظاہر ہے کہ صلب کے معنی لغت اور تراجم میں سولی پر چڑھانا لکھے ہیں اور موت اس کے لئے لازم نہیں۔ اگر صلب کے معنی کسی لغت کی کتاب میں یا کسی محاورے میں یا کسی شعر میں سولی پر چڑھا کر مارنا آئے ہیں تو مصنف صاحب پر واجب تھا کہ اس کتاب کی عبارت نقل کر دیتے۔ صرف آپ کا اتنا کہہ دینا کہ عرف لغوی میں فلاں لفظ کے معنی یہ ہیں، سند نہیں ہو سکتا۔

اگر یہ کہیں کہ (ص ۱۴) کے حاشیہ میں قاموس اور اقرب الموارد کا نام لکھ دیا ہے۔ بلکہ اس پر وغیرہ کا بھی پشتہ چڑھا دیا ہے تو اس عذر سے شرم چاہئے۔ مولوی صاحب! جہاں قاموس وغیرہ میں آپ کی تائید کی تصریح کی گئی ہے۔ مہربانی کر کے وہ عبارت ہی نقل کر دی ہوتی تاکہ آپ پردھوکے کا الزام عائد نہ ہوتا۔ مولوی صاحب! یاد رکھئے لغت کی کسی کتاب میں آپ کی تائید نہیں ہے اور ہرگز نہیں ہے۔ یہ صرف آپ ہی کا اختراع ہے اور مصتفین گزشتہ پرافتراء۔

اچھا اگر عربی زبان میں صلب کے معنی سولی پر چڑھا کر مارنا اور مصلوب کے معنی سولی پر چڑھایا جا کر مارا ہوا ہے ہیں تو صرف سولی پر چڑھانے اور سولی چڑھائے ہوئے کے لئے کیا لفظ ہیں؟ جب آپ نے یہ لکھا تھا کہ جس شخص کی موت صلیب پر واقع نہ ہو، اس کو لغت کے رو سے مصلوب کہنا ناجائز ہے تو کیا اس وقت ایسے شخص کے لئے جو لفظ اس پاک زبان میں موضوع ہے، لکھنا ہی یاد نہ رہا تھا یا خود بدولت کو یاد ہی نہ تھا؟ یا زبان ہی میں کوئی لفظ نہیں؟ مہربانی کر کے وہ لفظ تو لکھ دیا ہوتا تاکہ آپ کی تحریر کچھ تو مفید پڑتی۔ پہلی دو صورتوں میں آپ کا قصور ہے اور تیسری صورت میں زبان کا نقص۔ مجھے امید ہے کہ آپ اپنے پر الزام سہ جائیں گئے اور زبان عرب میں نقص کے قائل نہ بنیں گے۔

وجہ دوم: جو الفاظ افعال کے لئے موضوع ہیں، وہ صرف ان کی ابتدائی صورت لے اکل صاحب نے بہت محنت سے ”لسان العرب“ میں سے یہ عبارت تلاش کر کے نکالی ”والمصاب هذه القتلة المعروفة..... الخ“ اور کہا ہے کہ لسان العرب میں صلب کے معنی قتل کے لکھے ہیں۔ (ص ۱۱) جواب: ہم قادیانی علمیت پر نہیں یا کیا کریں۔ دعویٰ اکملیت کا اور ”قتلہ“ کے معنی کرتے ہیں ”قتل“ جناب من! علم صرف کے قواعد جانے آپ کی بلا، ”فعلہ“ بالکسر کا وزن عربی زبان میں نوعیت ظاہر کرنے کے لئے آتا ہے۔ چنانچہ شافیہ میں ہے: ”وبکسر الفاء للنوع نحو ضربہ وقتلہ“ پس صلب کے ضمن میں لسان العرب میں جو ”القتلة المعروفة“ کے لکھا ہے سو اس کے معنی یہ ہیں کہ صلیب بھی قتل کا ایک ذریعہ ہے۔ کیونکہ قتل عام ہے چاہے کس طرح مارا جائے۔ اس کی مختلف صورتیں ہیں۔ ایک ان میں سے صلیب بھی ہے۔ اسی لئے قرآن میں ”ما قتلوه“ کے بعد ”ما صلبوه“ کی تصریح کی ضرورت پڑی کہ یہود قتل مسیح کی صورت صلیب پر چڑھا کر مارنا کہتے تھے۔ پس خدا تعالیٰ نے ما قتلوه سے تو قتل کی نفی کر دی اور ما صلبوه سے صلیب پر چڑھانے کو رد کر دیا۔ پس ما صلبوه میں فعل صلب جو منفی ہے وہ صلیب پر چڑھانے کے معنوں میں ہوا نہ کہ صلیب پر مارنے کے معنی میں۔ کیونکہ مارنے کی نفی تو ما قتلوه میں ہو چکی ہے۔ باقی رہا صلیب پر چڑھانا سو ما صلبوه سے مردود ہو گیا۔ (سعادت الاقران)

کے لئے ہیں۔ نتیجہ ان میں داخل نہیں ہوتا۔ نتیجہ پر دلالت ترکیب سے ہوتی ہے یا زیادت سے۔ آپ قواعد فقہ یا علم بیان کی کوئی کتاب پڑھیں۔ پھر معلوم ہو جائے گا اور اس سے پہلے ایسی تحقیق کو چھوڑ دیں اور استاد کے اس شعر کو در زبان بنائے رکھیں:

بجائے بزرگاں دلیری مکن
چو سر پنجات نیست شیری مکن
وجہ سوم: مثل مشہور ہے: ”دروغ گورا حافظہ نباشد“ رسالہ جواب باصواب کے مصنف صاحب نے صلب کے معنی سولی پر چڑھا کر مارنا کرنے میں اپنی مطلب برآری کے لئے بہت زور مار کر تصرف فی اللغة کیا ہے اور بموجب مثل مندرجہ عنوان ان کی اپنی بہت سی عبارات اسی رسالے میں موجود ہیں۔ جن میں صلب بمعنی مطلق صلیب پر چڑھانا استعمال کیا گیا ہے۔ وہ مواضع حسب ذیل ہیں:

(۱) حاشیہ (ص ۱۴) ”مَا قَتَلُوهُ يَقِينًا أَيَّ مَا وَقَعَ مَوْتُهُ بِقَتْلِهِ صَلْبًا“ نفی قتل بعلت صلب سے نفی وقوع صورت صلب موہوم ہوتی ہے۔“

(۲) (ص ۱۶) ”جو مناقض اور مغائر نتیجہ صلب (موت) کی ہے۔“

(۳) (ص ۱۷) ”اب اس میں صورت میں یہ معنی ہوئے کہ مسیح علیہ السلام کے صلب کا

نتیجہ تو واقع نہیں ہوا۔“

(۵) (ص ۱۷) ”اور دونوں جملوں کے ملانے سے عدم وقوع نتیجہ صلیب کا اثبات۔“

(۶) (ص ۱۸) پس ان دونوں آیتوں سے ثابت ہو گیا کہ آیت ”وَمَا قَتَلُوهُ وَمَا صَلَبُوهُ وَلَكِنْ شُبِّهَ لَهُمْ (النساء: ۱۵۷)“ میں مطلق نفی مقصود نہیں۔ بلکہ نتیجہ صلب و قتل کی

نفی مقصود ہے اور وقوع صورت صلب کا اثبات مطلوب ہے۔“

ہم ان عبارات پر کچھ زیادہ توضیح نہیں کرتے۔ صرف ناظرین کے فہم رسا اور انصاف پر چھوڑتے ہیں اور ان کی توجہ اس طرف مبذول کرنا چاہتے ہیں کہ ان عبارات میں صلب بمعنی سولی پر چڑھانا مستعمل ہوا ہے یا نہیں۔ ”والانصاف اولی الاوصاف“ (انصاف کرنا سب سے بہتر وصف ہے) اگر مصنف صاحب اس اشارے سے اپنی بے علمی کا اعتراف نہ کریں تو نتیجہ اور سبب کی مغائرت سے سمجھ لیں۔

۱۔ افسوس اب تو وہ فوت ہو چکے ہیں۔ (سعادت الاقران)

”الفقیہ تکفیه الاشارة والسفیه لا تفیده العبارة“ دانا کو بس ایک اشارہ ہی کافی ہے اور نادان کو (لمبی) عبارت بھی مفید نہیں۔

امردوم: یعنی بحث کلمہ لیکن کی نسبت یہ عرض ہے کہ مولوی صاحب خود اس سے وہم میں پڑے ہیں اور عوام کو اوہام میں ڈالتے ہیں۔ ”فضلّ و اضلّ“ مولوی صاحب نے ”لکن“ (مثقلة النون) کے قاعدہ میں دو عبارتیں نقل کی ہیں اور ان عبارات سے مولوی صاحب کو کچھ فائدہ نہیں۔ ہاں! اتنا فائدہ ضرور ہے کہ مرزائی پارٹی یہ جانے گی کہ مولوی صاحب علم نحو سے واقف ہیں۔ مگر علم نحو کے ماہرین کے نزدیک یہ امر شاہد ناطق ہے کہ مولوی صاحب علم نحو سے بالکل بے بہرہ ہیں۔ آپ نے کتب نحو کی عبارات تو نقل کر دی کہ ”لکن“ ازالہ وہم کے لئے آتا ہے۔ مگر تعین وہم کی سند میں کسی تفسیر کی عبارت کیوں نقل نہ کی۔ مخالف پر کسی کتاب کا حوالہ دے کر وہ امر آشکارا کیا جاتا ہے۔ جس میں اس کو خلاف ہو۔ کلمہ لکن کا ازالہ وہم کے لئے موضوع ہونا تو فریقین کے نزدیک مسلم ہے۔ اختلاف تو تعین وہم میں ہے جو ہم آپ کو ہوا ہے۔ اس کی صحت کے لئے کسی کتاب کی عبارت لکھنی چاہئے تھی یا اسے مدلل طور پر پرزور عبارت میں ثابت کرنا تھا۔ مگر افسوس مولوی صاحب نے غیر ضروری امر ہی پر اپنا سارا زور بل لگا دیا اور جس امر کو دلیل سے ثابت کرنا تھا۔ وہاں پہنچ کر بیدم ہو گئے۔ مولوی صاحب! معاملہ ایسا نہیں جیسا کہ آپ کو وہم ہوا ہے۔ سنئے ”وما قتلوه وما صلبوه“ کے معنی تین طریق سے ہو سکتے ہیں۔

اول: اگر نفی قتل کو مفعول پر مقصور رکھیں تو اس کے معنی یہ ہوں گے ”اور یہود نے مسیح علیہ السلام کو قتل نہیں کیا اور نہ اس کو صلیب پر چڑھایا“ ”وهذا الوجه هو الحق“ (اور یہی وجہ درست ہے)۔

دوم: اگر نفی قتل کو فاعل پر مقصور رکھیں تو معنی یہ ہوں گے کہ مسیح علیہ السلام کو یہود نے قتل نہیں کیا اور نہ اس کو سولی پر چڑھایا۔ اس کے خلاف یہ ہوگا کہ یہود کے سوا کسی اور نے مارا اور یہ وجہ باطل ہے۔ اس کی تفصیل ان شاء اللہ آگے آئے گی۔

سوم: اگر نفی کو افعال مذکورہ پر مقصور کریں تو معنی یہ ہوں گے مسیح علیہ السلام کو یہود نے قتل نہیں کیا اور نہ صلیب پر چڑھایا ہے۔ اس کے خلاف یہ ہوگا کہ کسی اور طرح سے مرگیا اور یہ وجہ بھی باطل ہے۔

ناظرین! انصاف سے دیکھیں کہ ان ہر سہ وجوہ میں سے ”ولکن شبہ لہم“ کو کس وجہ سے تعلق ہے۔ اگر انصاف سے غور کیا جائے تو صاف معلوم ہو جائے گا کہ ”ولکن شبہ لہم“ کو ان وجوہ میں سے صرف پہلی ہی صورت سے مناسبت ہے اور جمیع مفسرین رحمۃ اللہ علیہم نے بالاتفاق یہی معنی کئے ہیں۔

صورت دوم: اس لئے درست نہیں کہ اس صورت میں فعل کی اسناد اس کے فاعل کی طرف نہیں کی گئی اور نیز اس لئے کہ اس صورت میں یہود کا ذکر باسم ظاہر چاہئے تھا یا ضمیر مرفوع منفصل لانی چاہئے تھی۔

صورت سوم: اس لئے باطل ہے کہ جب اس صورت کے خلاف یہ تھا کہ وہ کسی اور طرح مر گیا تو پھر فعل کی نفی یہود کی طرف اشارہ کر کے نہ کی جاتی بلکہ عام طور پر کہا جاتا کہ اس کو کسی نے نہیں مارا اور وہ تو اپنی موت سے بستر پر مرا۔ کیونکہ اس صورت میں لفظ احد (بمعنی کوئی) یہ سبب معین نہ ہونے کے نکرہ اور عام ہے اور یہود اس کی نسبت خاص اور خاص کی نفی سے عام کی نفی نہیں ہو سکتی۔ باقی رہی صورت اول سواں جملہ ”ولکن شبہ لہم“ سے پورا پورا تعلق ہے اور وہ یہ ہے کہ یہود نے مسیح علیہ السلام کو قتل نہیں کیا اور نہ انہوں نے اسے صلیب پر چڑھایا۔ لیکن کسی ایسے شخص کو صلیب پر چڑھایا جو ان کے لئے از روئے مکر کے مسیح علیہ السلام کا ہم شکل بنا دیا گیا تھا۔ کیونکہ جب اللہ تعالیٰ نے ”ماقتلوہ وما صلبوہ“ سے مسیح علیہ السلام سے مصلوبیت و مقتولیت کی نفی کر دی تو وہم ہو سکتا تھا اور وہم مقول تھا کہ قتل اور صلب حسی امر ہیں۔ وہی اور خیالی نہیں۔ اس لئے کوئی نہ کوئی تو ضرور مصلوب و مقتول ہوا تھا۔ اگر وہ مقتول مسیح علیہ السلام نہیں تھا تو اور کون تھا؟ سو ضرور تھا کہ اس کا جواب دے کر ازالہ وہم کیا جاتا۔ پس ”ولکن شبہ لہم“ سے اللہ تعالیٰ نے اس وہم کو دفع کیا اور حقیقت امر کھول دی کہ وہ کوئی اور شخص تھا جو کہ یہود کے لئے ”مکراً بہم“ مسیح علیہ السلام کا ہم شکل بنایا گیا تھا۔

اس میں شاید کوئی کوتاہ نظری سے یہ سوال کرے کہ فعل ”شبہ“ کی اسناد کس کی طرف ہے۔ کیونکہ اسے مسیح علیہ السلام کی طرف مسند کیا جائے تو مسلمانوں کے اعتقاد میں مسیح علیہ السلام مشبہ بہ ہیں اور یہاں ذکر مشبہ کا ہے اور اگر کسی اور مقتول و مصلوب کی طرف اسناد کی جائے تو اس کا اوپر ذکر نہیں۔ ”لہذا تقریر السؤال“

اس کا ایک جواب باتفاق جمہور مفسرین یہ ہے، جو امام رازی رحمۃ اللہ علیہ نے دیا ہے: ”أَنْ يُسْنَدَ إِلَى ضَمِيرِ الْمَقْتُولِ لِأَنَّهُ قَوْلُهُ وَمَا قَتَلُوهُ وَمَا صَلَبُوهُ يَدُلُّ عَلَى أَنَّهُ وَقَعَ الْقَتْلُ عَلَى غَيْرِهِ فَصَارَ ذَلِكَ الْغَيْرُ مَذْكُورًا بِهَذَا الطَّرِيقِ فَحَسُنَ إِسْنَادُ شُبْهَةِ إِلَيْهِ“ کہ یہ فعل مند ہے طرف ضمیر کی۔ جو مقتول کی طرف پھرتی ہے۔ کیونکہ قول ”وما قتلوه وما صلبوه“ اس بات پر دلالت کرتا ہے کہ کسی اور شخص پر قتل واقع ہوا۔ پس اس طریق سے وہ مقتول مذکور ہوا اور شبہ کی اسناد اس کی طرف ٹھیک ہوئی۔

اور نیز ”أَنَا قَتَلْنَا الْمَسِيحَ“ سے بھی اس مقتول کا ذکر سمجھ میں آسکتا ہے۔ جیسا قاضی بیضاوی نے فرمایا: ”أَوْ إِلَى ضَمِيرِ الْمَقْتُولِ لِذَلَالَةِ إِيَّانَا قَتَلْنَا عَلَى إِنْ نَمَّ قَتِيلًا“ یا اس فعل کی اسناد ضمیر مقتول کی طرف ہے۔ کیونکہ ”أَنَا قَتَلْنَا الْمَسِيحَ“ اس امر پر دلالت کرتا ہے کہ وہاں کوئی تو ضرور مقتول تھا۔

مولوی صاحب نے شبہ کی توجیہ میں تفسیر بیضاوی کی عبارت نقل کر کے عوام کو یہ دھوکا دینا چاہا ہے کہ گویا اس توجیہ میں پہلے مفسر بھی ان سے متفق ہیں۔ اچھا مولوی صاحب! اگر قاضی بیضاوی رحمۃ اللہ علیہ کی عبارت آپ کے مفید ہے تو قاضی بیضاوی ہی سے پوچھ لیجئے کہ مسیح علیہ السلام کے رفع کے بارے میں کیا اعتقاد رکھتے ہیں۔ مولوی صاحب! تفسیر بیضاوی درسی کتاب ہے اور آپ نے نہیں پڑھی۔ تفسیر بیضاوی آپ جیسے ماہروں سے حل نہیں ہو سکتی۔ بندہ آپ کو پھر وہی نصیحت کرتا ہے:

بجائے بزرگاں دلیری مکن
چو سر پنچہ ات نیست شیری مکن
تفسیر بیضاوی کا حل انہی لوگوں کے سپرد کریں جنہیں اللہ تعالیٰ نے اس کے حل کرنے کے پیدا کیا ہے: ”ہر کسے را بہر کارے ساختند“

خَلَقَ اللَّهُ لِلْحُرُوبِ رِجَالًا
وَرِجَالًا لِقِصْعَةٍ وَتَرِيدُ

۱۔ مولوی مبارک علی صاحب سیالکوٹی جناب مرزا قادیانی کے استاد مولوی فضل احمد صاحب مرحوم کے بیٹے تھے۔ فقہ وغیرہ کی چند ابتدائی کتابیں حافظ محمد سلطان سیالکوٹی رحمۃ اللہ علیہ سے پڑھیں۔ حدیث کی کچھ کتابیں استاد پنجاب حافظ عبدالمنان صاحب محدث وزیر آبادی رحمۃ اللہ علیہ سے پڑھیں۔ کسی ناگفتہ بہ شرارت پر جناب حافظ صاحب نے سخت سزا دی۔ وہاں سے بھاگ آئے۔ پھر قادیانی ہو گئے۔ مولوی نور الدین صاحب کے بعد لاہوری جماعت میں شامل ہوئے۔ آخر گوجرانوالہ میں طاعون سے فوت ہوئے۔

یعنی خدا تعالیٰ نے بعض آدمیوں کو تو جنگ کے لئے پیدا کیا اور بعض کو صرف پیالے اور شریذ یعنی پیٹ پالنے کے لئے بنایا۔

مولوی صاحب! آپ مفسرین کے مختلف اقوال سمجھنے کی لیاقت نہیں رکھتے۔ مفسرین کے آیت کے ذیل میں کئی اقوال نقل کرنے سے یہ نتیجہ نہیں نکلتا کہ وہ اقوال آپس میں متضاد ہیں اور ان سے نتیجہ ایک نہیں نکلتا۔ بلکہ یہ معنی ہیں کہ ہر صورت میں نتیجہ ایک ہی ہے۔ اس کے اثبات کی کئی صورتیں ہیں اور جس قول سے نتیجہ الٹ نکلتا ہو۔ اس کی تضعیف کر دیتے ہیں۔ آپ ذرا غور کریں کہ اگر شبہ کی اسناد جار مجرور کی طرف کرنے یا ضمیر مقتول کی طرف کرنے سے نتیجہ ایک نہیں نکلتا تو معاذ اللہ! مفسرین رضی اللہ عنہم پر یہ الزام عائد ہوگا کہ وہ قول راجح اور مرجوح اور ضعیف اور قوی میں تمیز نہیں کر سکتے تھے۔ صرف مختلف اقوال کا نقل کر دینا جانتے تھے اور ان میں قوت فیصلہ نہ تھی یا یہ نتیجہ نکلے گا کہ معاذ اللہ! قرآن شریف ایسی کتاب ہے کہ اس کے مضامین کے بیان میں اتفاق رائے نہیں۔ اگر ان اختلافات کو اس طریق پر جیسا کہ ہم نے بیان کیا ہے، سمجھا جائے تو مفسرین کی بھی علو شان ثابت ہوتی ہے اور قرآن کریم کی بھی۔ مفسرین کی اس طرح کہ گویا وہ ایسے وسیع النظر اور ماہر ہیں کہ ایک امر کو کئی وجوہ سے ثابت کر سکتے ہیں اور قرآن کریم کی اس طرح کہ یہ ایک ایسی کتاب ہے جو اپنے مضامین کے اثبات کے لئے اپنے اندر ہی کئی دلائل رکھتی ہے۔ فافہم!

اب ہم بفضلہ تعالیٰ شبہ کی اسناد کی نسبت مفسرین کے اقوال نقل کر کے مولوی صاحب کے فہم سے وہم کو دور کرتے ہیں اور ثابت کرتے ہیں کہ ہر صورت نتیجہ یہی ہے کہ کوئی اور شخص مسیح علیہ السلام کا ہم شکل بنایا گیا تھا اور وہی صلیب پر کھینچا جا کر مارا گیا تھا۔

چنانچہ تفسیر بیضاوی میں ہے: ”وَشَبَّهَ مُسْنَدَ إِلَى الْجَارِ وَالْمَجْرُورِ كَمَا نَهَى قِيلَ وَلَكِنْ وَقَعَ لَهُمُ التَّشْبِيهُ بَيْنَ عَيْسَى وَالْمَقْتُولِ“ شبہ جار مجرور یعنی لہم کی طرف مسند ہے گویا یہ کہا گیا: ”لیکن ان کو عیسیٰ علیہ السلام اور اس مقتول میں مشابہت نظر آئی۔“

مولوی صاحب اس توجیہ کی طرف (ص ۱۵) کے حاشیہ میں یوں اشارہ کرتے ہیں: ”بعض مفسرین نے شبہ کا اسناد جار مجرور کی طرف بھی مانا ہے۔ جس کے یہ معنی ہوئے ”وَلَكِنْ وَقَعَ لَهُمُ التَّشْبِيهُ أَيْ شَبَّهَ عَلَيْهِمُ الْأَمْرُ أَوْ جَعَلَ الْأَمْرُ مُشْتَبِهًا لَهُمْ“ مولوی صاحب نے اس ایک سطر عبارت کے نقل کرنے میں جو خیانت کی ہے، وہ ناظرین پر ظاہر ہو گئی

ہوگی۔ اگر جار مجرور کی طرف اسناد کرنے سے معنی آپ کے مطلب کے موافق تھے تو آپ نے اگلی عبارت پوری نقل کیوں نہ کی اور ”بین عیسیٰ والمقتول“ کی خیانت کیوں کی اور اپنی طرف سے اس کے معنی ”شِبَّه عَلَيْهِمُ الْأَمْرُ أَوْ جَعَلَ الْأَمْرُ مُشْتَبِهًا لَهُمْ“ عربی عبارت و عربی خط میں لکھ کر کیوں عبارت لمبی کی گئی اور کیوں لوگوں کو دھوکا دیا گیا؟

ایمان داری تو یہ تھی کہ آپ کتاب کی عبارت پوری نقل کر دیتے۔ پھر سمجھنے والے خود سمجھ لیتے کہ یہ عبارت آپ کے موافق ہے یا مخالف۔ مولوی صاحب نے ”وقع لهم التشبيه“ کے معنی ”شِبَّه عَلَيْهِمُ الْأَمْرُ أَوْ جَعَلَ الْأَمْرُ مُشْتَبِهًا لَهُمْ“ کر کے اپنی لیاقت علمی کا ایک اور نمونہ دکھایا ہے۔ سبحان اللہ! کہاں کی کہاں لگا دی۔ آپ پر تشبیہ اور اشتباہ مشتبه ہو گئے اور صلہ علی سے نظر ہی عالی پرواز ہو گئی اور صرف اسی پر بس نہیں کی بلکہ یہ فرمایا: ”پس بجائے صلہ علی کے صلہ لام کا اختیار کرنا یہ ایک دقیق بلاغت کی طرف اشارہ ہے اور وہ یہ ہے کہ لام عربی میں انقاع کے لئے آتا ہے۔“ مولوی صاحب! آپ کیوں ایسے امور میں دخل انداز ہوتے ہیں جن کے آپ اہل نہیں۔ آپ ناحق لغت اور نحو کا مسئلہ چھیڑتے ہیں۔ آپ لغت اور نحو نہیں جانتے۔ آپ کو کسی استاد کے اس مصرعہ سے نصیحت کی جاتی ہے: ”نکتہ داں نشود کم گر کتاب خورد“ اس عبارت کو بغور پڑھیں! اشتباہ اور تشابہ وغیرہ کا صلہ جب علی آئے۔ تب ان کے معنی التباس کے ہوتے ہیں۔ جیسے سورہ (بقرہ: ۷۰) میں ہے:

”إِنَّ الْبَقَرَ تَشَابَهُ عَلَيْنَا“ بے شک موصوفہ گائے مشتبه ہو گئی ہم پر۔“

اور سورہ (رعد: ۱۶) میں ہے: ”فَتَشَابَهُ الْخَلْقُ عَلَيْهِمْ“ پیدائش مشتبه ہو گئی اوپر ان کے۔ اور سورہ (انعام: ۹) میں ہے: ”وَلَلْبَسْنَا عَلَيْهِمْ“ اور البتہ مشتبه کرتے ہم اوپر ان کے۔ اور قاموس میں ہے: ”شِبَّه عَلَيْهِ الْأَمْرُ تَشْبِيهًا لُبْسَ عَلَيْهِ“ (معاملہ اس پر مشتبه ہو گیا) آپ نے ناحق ”شِبَّه عَلَيْهِمُ الْأَمْرُ“ اور ”وَقَعَ لَهُمُ التَّشْبِيهُ“ کو ایک بنا کر اپنی بے بضاعتی پر ہنسایا۔

پھر مولوی صاحب نے مطوالات کا مطالعہ نہیں کیا۔ اگر کیا ہوتا تو ضرور جانتے کہ عربی میں لام کئی معنوں کے لئے آتا ہے۔ ایک ان میں سے ضرار ہے۔

۱۔ اب تو وہ فوت ہو چکے ہیں۔ اب کیا پڑھیں گے۔

جیسے اس آیت میں ہے: ”فَيَكِيدُوا لَكَ كَيْدًا (يوسف: ۵)“ یعنی پس وہ تیرے ضرر کی تدبیر کریں گے۔

ایسے ہی ”وَلَكِنْ شُبِّهَ لَهُمْ“ میں بھی ضرر کے لئے ہم۔ وجہ اس کی یہ ہے کہ اللہ تعالیٰ نے فرمایا ”وَمَكْرُوا وَمَكَرَ اللَّهُ“ پس یہود کا مکر یہ تھا کہ حضرت مسیح علیہ السلام کو مصلوب کر کے قتل کر ڈالیں۔ اللہ تعالیٰ کا مکر ان کے مقابلے میں یہ ہوا کہ انہی میں سے ایک شخص کو مسیح علیہ السلام کا ہم شکل بنا کر ان کے ہاتھ سے مصلوب کر کے مقتول کر آیا۔ جن کا ضرر انہی پر پڑا، بحکم آیت: ”وَلَا يَحِيقُ الْمَكْرُ السَّيِّئُ إِلَّا بِأَهْلِهِ (فاطر: ۴۳)“ بداندیشی کا وبال اس کے اہل ہی پر پڑا کرتا ہے۔

دیکھو دونوں آیتوں میں مکر اور کید کے لفظ ہیں جو آپس میں مترادف ہیں۔ دیگر یہ کہ جار مجرور کی طرف اسناد کرنے سے الامر کہاں سے نکال لیا۔ اصل بات یہ ہے کہ مولوی صاحب بے چارے مفسرین کے اقوال سمجھنے کی لیاقت نہیں رکھتے۔

تفسیر بیضاوی میں عبارت مذکورۃ الصدر کے آگے لکھا ہے: ”أَوْ فِي الْأَمْرِ عَلَى قَوْلٍ مَنْ قَالَ لَمْ يُقْتَلْ أَحَدٌ وَلَكِنْ أُرْجِفَ بِقَتْلِهِ فَشَاعَ بَيْنَ النَّاسِ“ یا اس معاملہ میں ان کے لئے تشبیہ واقع ہوئی۔ اس قائل کے قول پر کہ مقتول کوئی بھی نہیں تھا۔ لیکن حضرت عیسیٰ علیہ السلام کے قتل کی جھوٹی افواہ اڑ گئی اور لوگوں میں شائع ہو گئی۔

اس عبارت میں سے فی الامر کو دیکھ کر پہلی توجیہ سے ملا لیا اور ایک الگ عبارت بنا کر مفسرین رضی اللہ عنہم کے ذمے لگانی چاہی۔

فائدہ: واضح ہو کہ مولوی صاحب نے یہ عبارت بھی (ص ۱۷) میں نقل کی ہے اور اس میں یہ خیانت کی ہے کہ ”فی الامر“ کی جگہ ”الی الامر“ لکھ کر اپنے مطلب کے موافق معنی گھڑ لئے ہیں۔ زیادہ اطمینان کے لئے تفسیر ”ارشاد العقل التسليم“ کا مطالعہ کریں تاکہ آپ کو سمجھ آ جائے کہ صحیح عبارت ”فی الامر“ ہے نہ ”الی الامر“ فافہم!

مطلب اس عبارت کا پہلی عبارت کو ملا کر یہ ہے کہ یہود کے لئے مسیح علیہ السلام اور مقتول میں تشبیہ واقع ہو گئی۔ یعنی ان کی نظر میں وہ مقتول مسیح علیہ السلام نظر آیا۔ یا اس معاملے میں حاصل مطلب یہ ہے کہ یہود نے جس شخص کو صلیب پر چڑھا کر قتل کیا۔ انہوں نے اس کی نسبت یہ گمان کیا کہ وہ حضرت مسیح ہے۔ حالانکہ وہ کوئی اور تھا۔ (سعادت الاقران)

ان کے لئے تشبیہ واقع ہوئی۔ ”او فی الامر“ کا عطف عبارت متقدمہ ”بین عیسیٰ والمقتول“ پر ہے۔ گویا عبارت یوں ہے: ”او وقع لهم التشبيه فى الامر الخ!“ اور یہ عبارت بعطف تردیدی کوئی نئی ترکیب نہیں جیسا کہ مولوی صاحب نے خوش فہمی سے سمجھا ہے بلکہ شبہ کی جار مجرور کی طرف اسناد کرنے میں جو دوسرے معنی ہو سکتے تھے وہ ذکر کئے ہیں اور ان معنوں کے ضعف کی طرف بھی ”علی قول من قال“ سے اشارہ کر دیا۔ اللہ تعالیٰ نے جن لوگوں کو تفاسیر کے مطالعہ اور تدریس کی توفیق بخشی ہے وہ خوب پہچانتے ہیں کہ یہ قول شاذ ہے اور پھر بھی اس میں مسیح علیہ السلام کی عدم مصلوبیت کی تصریح ہے اور رفع جسمی کی نفی نہیں۔ مفسرین کا دوسرا قول شبہ کی اسناد کی نسبت وہ ہے جو پہلے امام رازی رحمۃ اللہ علیہ اور قاضی بیضاوی رحمۃ اللہ علیہ کی تفاسیر سے گزر چکا ہے۔

ناظرین! ان دونوں قولوں کو سامنے رکھ کر انصاف سے نظر کریں کہ دونوں ترکیبوں سے نتیجہ ایک ہی نکلتا ہے یا الگ الگ؟ اور وہ نتیجہ یہ ہے کہ مسیح علیہ السلام کے سواء کوئی اور شخص مصلوب ہو کر مقتول ہوا۔ یہ سارا بیان مولوی صاحب کی وجہ پر ڈ ہے جو ضمناً کیا گیا۔

مفسرین کی یہ ترکیب کہ شبہ کی اسناد ضمیر مقتول کی طرف ہے نہایت ٹھیک اور قواعد لسان کے بالکل مطابق ہے: ”لَمَّا قَالَ ابْنُ هِشَامٍ مُّعْزِيًا إِلَى ابْنِ مَالِكٍ إِنَّهُ لَكِنْ غَيْرُ عَاطِفَةٍ وَالْوَاوُ عَاطِفَةٌ بِجُمْلَةٍ حُذِفَ بَعْضُهَا عَلَى جُمْلَةٍ صُرِحَ بِجَمِيعِهَا قَالَ فَالتَّقْدِيرُ فِي نَحْوِ مَا قَامَ زَيْدٌ وَلَكِنْ عَمْرٌ وَلَكِنْ قَامَ عَمْرٌ وَفِي وَلَكِنْ رَسُولَ اللَّهِ وَلَكِنْ كَانَ رَسُولَ اللَّهِ (معنی ج دوم ص)“ چنانچہ امام ابن ہشام نحوی نے ابن مالک نحوی کی طرف نسبت کر کے کہا کہ ”ولکن“ میں ”لکن“ غیر عاطفہ ہوتا ہے اور واو ایسے جملہ کو جس میں سے کچھ حذف ہو ایسے جملہ پر جو پورا مصرح ہے۔ عطف کرتی ہے۔ پس مثال ”ما قام زيد الخ!“ میں تقدیر یہ ہے ”وَلَكِنْ قَامَ عَمْرٌ“ اور آیت: ”وَلَكِنْ رَسُولَ اللَّهِ“ میں تقدیر عبارت یوں ہے۔ ”وَلَكِنْ كَانَ رَسُولَ اللَّهِ“

مولوی صاحب بے چارے علم نحو میں ایسے کم فہم ہیں کہ کسی کتاب کی عبارت نقل کرتے وقت امر مقصود اور غیر مقصود میں بھی تمیز نہیں کر سکتے۔ ”لَكِنَّ مُشَدَّدَةُ النُّونِ“ کا قاعدہ لکھا اور چونکہ ”وَلَكِنْ شُبَّهَ لَهُمْ“ میں ”لَكِنَّ مُخَفَّفَةُ النُّونِ مَعَ الْوَاوِ“ تھا۔ اس لئے اعتراض سے بچنے کے لئے ایک عبارت کے پیچھے اتنا دنبالہ اور لگا دیا۔ ”يجوز معها

ای لکن مشددة او مخففة الواو وهی اما العطف جملة على جملة واما اعتراضية (شرح جامی وسعدت) “اور اس دنبالہ نے آپ کی سخت تفتیح کی۔ کیونکہ لکن پرواؤ کے داخل ہونے میں تو کوئی خلاف و نزاع نہیں۔ نزاع تو اس میں ہے کہ جس ”لکن مخففة النون“ پرواؤ داخل ہو اس کا حکم کیا ہے؟ آپ اتنا تو سوچ لیتے کہ جب آیت میں ”لکن مخففة النون مع واو“ کے ہے تو اس کا بھی کسی کتاب سے قاعدہ دیکھ لیں۔ مبادا اس میں خصم کے مذہب کی کوئی تائید ہو اور پھر ندامت اٹھانی پڑھے۔

اور مزید برآں نہایت جرأت سے مولوی صاحب نے آیت سورہ احزاب ”ولکن رسول الله“ کی ترکیب لکھ دی اور خیال نہ فرمایا کہ ائمہ نحو نے اس کی ترکیب کس طرح کی ہے؟ شاید وہ ترکیب خصم کے مذہب کی مؤید ہو۔ مولوی صاحب! اب تو خوب دیکھ لیا یا نہیں؟ کہ جس طرح ”ما قام زيد ولكن عمرو“ میں قام محذوف ہے۔ اور آیت: ”وَلٰكِنْ رَّسُوْلَ اللّٰهِ وَخَاتَمَ النَّبِيِّۦنَ“ میں کان محذوف ہے۔ اور ”کان اور قام“ وہی افعال ہیں جو پہلے جملوں میں نفیاً مذکور ہیں۔ اسی طرح ”مَا قَتَلُوْهُ وَمَا صَلَبُوْهُ وَلٰكِنْ شُبِّهَ لَهُمْ“ میں تقدیریوں ہے۔ ”وَلٰكِنْ قَتَلُوْا وَصَلَبُوْا مَنْ شُبِّهَ لَهُمْ“ لیکن انہوں نے اس شخص کو قتل کیا اور صلیب پر چڑھایا جو ان کے لئے مسیح کے مشابہ بنایا گیا تھا۔

تفسیر کشاف جو قرآن شریف کی عربیت اور فصاحت و بلاغت کے ذکر کرنے میں سب تفسیروں کی استاد ہے۔ اس میں یوں لکھا ہے: ”وَلٰكِنْ شُبِّهَ لَهُمْ مَنْ قَتَلُوْهُ“ لیکن شبیہ بنایا گیا واسطے ان کے جس کو قتل کیا، انہوں نے اور یہی الفاظ بعینہ تفسیر مدارک میں بھی ہیں اور تفسیر رحمانی جو نکات و معارف قرآنیہ میں لاثانی ہے۔ اس میں لکھا ہے: ”وَلٰكِنْ قَتَلُوْا وَصَلَبُوْا مَنْ اُلْقِيَ عَلَيْهِ شِبْهُهُ“ لیس انہوں نے اس کو قتل کیا اور صلیب دی جس پر مسیح علیہ السلام کی شباهت ڈالی گئی تھی۔

اس قاعدے کی دوسری مثال

”مَا كَانَ لِبَشَرٍ اَنْ يُؤْتِيَهُ اللّٰهُ الْكِتٰبَ وَالْحِكْمَ وَالنَّبُوَّةَ ثُمَّ يَقُوْلَ لِلنَّاسِ كُوْنُوْا عِبَادًا لِّىْ مِنْ دُوْنِ اللّٰهِ وَلٰكِنْ كُوْنُوْا رَبّٰنِيْنَ (آل عمران: ۷۹)“
 کسی بشر کو جسے خدا کتاب اور فہم شریعت اور نبوت عطا کرے لائق نہیں کہ وہ لوگوں سے یہ کہے

کہ خدا کے سوائے میرے بندے بن جاؤ۔ لیکن (یہ کہتا ہے) کہ رب کے بندے بنو۔

اس میں تقدیر عبارت یوں ہے ”وَلٰكِنْ يُقُوْلُ كُوْنُوْا رٰبٰٓئِيْنَ“ اسی طرح اس قاعدے کی مثالیں قرآن و حدیث و کتب ادب میں بکثرت ہیں۔ دیکھو (۱) تفسیر جلالین، (۲) جامع البیان، (۳) بیضاوی، (۴) مدارک، (۵) خازن، (۶) سراج منیر، (۷) کبیر (۸) ابوالسعود، (۹) رحمانی، (۱۰) کشاف، (۱۱) فتح البیان، (۱۲) ابن کثیر۔

اب آپ برائے خدا اپنی ہی پیش کردہ آیت سورہ احزاب کی مثال سے اس آیت کو سمجھیں اور امام ابن مالک اور ابن ہشام اور علامہ نسفی اور علامہ علی مہائمی اور فارس میدان فصاحت علامہ جار اللہ زحتمری کی ترکیب کو تسلیم کر کے حزب اللہ میں داخل ہو جائیں اور قادیانی کے عقائد سے جلد توبہ کر کے اس کے مکائد سے بچ جائیں۔ کیونکہ آیت سورہ احزاب ختم نبوت و رسالت نص قطعی ہے اور قادیانی مدعی رسالت ہے اور آپ اس کی رسالت کا اقرار کرتے ہیں۔ چنانچہ آپ کی نظم دلچسپ میں سے ایک شعر پیش کیا جاتا ہے:

ہے مقتداء امام و رسول خدا ہے وہ صادق ہے اور امین ہے عالی خطاب ہے
مناسب معلوم ہوتا ہے کہ رسالہ ”جواب باصواب“ کے باقی بعض قابل اعتراض مقامات پر بھی بنظر تحقیق تقض کیا جائے اور مجیب صاحب کو جتلا دیا جائے کہ ان کا فخر یہ مصرعہ
”اس کا ہر ایک نکتہ مگر لا جواب ہے“ کہاں تک درست اور بجا ہے۔

قولہ (۱۹): ”ان کے اپنے اقرار سے ثابت ہو گیا کہ صلیب پر ضرور کوئی ایسا شخص چڑھایا گیا ہے جس کے ناک، کان، آنکھ وغیرہ تمام اعضاء مسیح علیہ السلام کے اعضاء کے مشابہ تھے۔ گویا ہو بہو وہی تھا۔“ انتہی!

۱۔ مولوی محمد علی ایم اے لاہوری نے اس قاعدہ کا انکار کیا ہے۔ چونکہ وہ عربی زبان سے ناواقف ہیں اس لئے ان کا معتبر نہیں۔

۲۔ حیرانی ہے کہ مولوی مبارک علی صاحب نے یہ شعر مرزا قادیانی کی زندگی میں لکھا اور ان کی زندگی بھر اس پر قائم رہے۔ پھر مولوی نور الدین صاحب کی خلافت کے زمانہ میں بھی اس پر قائم رہے۔ لیکن لاہوری پارٹی قادیان دارالامان سے بدر کی گئی اور انہوں نے لاہور میں اپنا الگ شاخسانہ بنا لیا اور مولوی مبارک علی صاحب ان کے ہاں مدرسہ میں ملازم ہو گئے تو محمد علی صاحب ایم اے کی موافقت میں جو عربی زبان سے ناواقف ہیں۔ قادیانی رسالت سے تائب ہو گئے اور اپنا شعر بھی بھول گئے اور اسی حالت میں طاعون سے مر گئے۔

اقول: اس نامعقول قول سے روز روشن کی طرح ظاہر ہو گیا کہ مجیب صاحب کا دماغ سمجھ سے خالی ہے۔ کیونکہ مشابہت صورتی سے اتحاد ذوات لازم نہیں آتا جیسے کہ حضرت مریم علیہا السلام کے پاس حضرت جبرئیل علیہ السلام کے بصورت بشری آنے کی نسبت اللہ تعالیٰ نے فرمایا **”فَتَمَثَّلَ لَهَا بَشَرًا سَوِيًّا (مریم: ۱۷)“** یعنی پس وہ (جبرئیل) اس (مریم) کے پاس پورے (توانا) بشر کی شکل میں آیا۔ پھر حضرت جبرئیل علیہ السلام کا جواب ذکر کیا۔ **”إِنَّمَا أَنَا رَسُولُ رَبِّكِ“** یعنی میں تو تیرے رب کا فرشتہ ہوں۔

اس سے ظاہر ہو گیا کہ باوجود بشری صورت میں ہونے کے حقیقت ملکیت ان سے منتزع نہیں ہوئی تھی۔ بلکہ فرشتے کے فرشتے ہی تھے۔ اسی طرح جو شخص حضرت مسیح علیہ السلام کا ہم شکل بنایا گیا تھا۔ اس کی ذات اور حقیقت وہی رہی تھی۔ جو مشابہت پڑنے سے پیشتر تھی۔ گو حضرت مسیح علیہ السلام کی صورت اس پر ڈال دی گئی تھی۔ اس کے نظائر و امثال کتب حدیث و واقعات اولیائے عظام میں بکثرت ہیں اور اصطلاح صوفیائے کرام میں اسے خلع کہتے ہیں۔ مثلاً حضرت جبرئیل علیہ السلام کا رسول اللہ ﷺ کی خدمت میں بارہا بصورت بشری آنا صحیح بخاری، صحیح مسلم اور سنن نسائی وغیرہ کتب حدیث میں مصرح ہے اور حضرت ابراہیم علیہ السلام اور لوط علیہ السلام کے پاس جو فرشتے بصورت بشری آئے تھے۔ ان کا ذکر بھی قرآن شریف میں متعدد مقامات میں مذکور ہے۔ چنانچہ سورہ ہود میں ان سے حکایت کیا کہ انہوں نے کہا: **”يَا لُوطُ إِنَّا رُسُلُ رَبِّكَ“** اے لوط! ہم تیرے رب کے فرشتے ہیں۔

اس بیان و تفصیل سے صاف معلوم ہو گیا کہ القائے شبہ سے ذات ملقی علیہ متغیر نہیں ہو جاتی۔ بلکہ حقیقت بر حال قائم رہتی ہے۔ کیونکہ حلیہ اور شکل مثل لباس کے عوارض میں سے ہے، داخل حقیقت نہیں۔ **فَافْهَمْ وَلَا تَكُنْ مِنَ الْقَاصِرِينَ!**

قولہ: ”دنیا کی دو کثیر التعداد قومیں یہود و نصاریٰ تو اتر قومی کے طور اس پر اتفاق رکھتی ہیں کہ مسیح علیہ السلام کو صلیب پر ضرور لٹکا یا گیا۔“

اقول: جناب! یہود کے قول کو تو اللہ عزیز ذوات انتقام نے **”وَمَا قَتَلُوهُ وَمَا صَلَبُوهُ“** سے باطل کر دیا اور انہیں اس قول زور کے سبب ملعون قرار دیا اور آپ ابھی تک ان کے تو اتر پر اتر رہے ہیں اور نصاریٰ کے مذہبی اختلافات کی بابت آپ کو کیا معلوم ہے۔

۱۔ خصوصاً آنحضرت ﷺ کے اصحاب میں سے حضرت دجیہ کلبی رضی اللہ عنہ کی شکل میں آنا۔

یہ کس جاہل سے سیکھا تھا کہ نصاریٰ مسیح علیہ السلام کے مصلوب ہونے پر اتفاق رکھتے ہیں۔ آپ ان کی کتبِ خلائیات کا مطالعہ کریں۔ پھر آپ کو معلوم ہو جائے گا کہ نصاریٰ کے قدیم فرقے یہی اعتقاد رکھتے تھے کہ حضرت مسیح علیہ السلام مصلوب نہیں ہوئے۔ بلکہ ایک اور شخص صلیب پر لٹکا یا گیا تھا۔ جس پر حضرت عیسیٰ علیہ السلام کی شکل ڈالی گئی تھی۔ چنانچہ جارج سیل صاحب قرآن شریف کے ترجمہ انگریزی میں بذیل آیت: ”وَمَكَرُوا وَمَكَرَ اللَّهُ وَاللَّهُ خَيْرُ الْمَاكِرِينَ (آل عمران: ۵۴)“ جو لکھتے ہیں۔ وہ ہدیہ ناظرین کیا جاتا ہے۔ ناظرین انصاف سے غور کریں اور رائے دیں کہ کیا حضرت روح اللہ علیہ السلام کا مصلوب ہونا عیسائیوں کا اتفاقی اعتقاد ہے؟

خلاصہ مطلب عبارات انگریزی جارج سیل صاحب

یہود کے خلاف اللہ تعالیٰ کا یہ مکر تھا کہ عیسیٰ علیہ السلام کو آسمان پر اٹھالیا اور آپ کی شبابہت ایک اور شخص پر ڈال دی۔ جو آپ کی بجائے گرفتار کر کے صلیب دیا گیا۔ یہ مسلمانوں کا متواتر مسئلہ ہے۔ بعض (عیسائی) لوگ یہ گمان کرتے ہیں کہ یہ قضیہ القاء شبابہت کا (معاذ اللہ) محمد رسول اللہ ﷺ کی اپنی اختراع ہے۔ مگر وہ لوگ یقیناً غلطی پر ہیں۔ کیونکہ پیغمبر صاحب کے زمانے سے بہت مدت پہلے عیسائیوں کے بہت سے فرقوں کا یہی اعتقاد تھا۔ چنانچہ فرقہ ”بے سی لی ڈین“ جو عیسائیت کے نہایت شروع میں تھا۔ مسیح علیہ السلام کے مصلوب ہونے سے انکار کرتا تھا اور ان کا اعتقاد یہ تھا کہ سائمن آپ کی جگہ صلیب پر لٹکا یا گیا تھا۔ ایسے ہی فرقہ ”سیرتھین“ جو ان سے بھی پیشتر تھا اور کارپا کرستن جو مسیح علیہ السلام کو صرف انسان ہی مانتے ہیں۔ ان کا بھی یہی اعتقاد تھا کہ مسیح علیہ السلام مصلوب نہیں ہوئے۔ بلکہ آپ کے حواریوں میں سے ایک شخص کو جو آپ کا ہم شکل تھا، صلیب دیا گیا۔

مصنف فوٹین کہتا ہے کہ: ”میں نے ایک کتاب ”رسولوں کے سفر نامے“ پڑھی، جس میں پطرس، یوحنا، اندریاس، طامس اور پولوس کے اعمال مندرج تھے اور منجملہ دیگر امور کے ایک امر یہ بھی تھا کہ مسیح علیہ السلام مصلوب نہیں ہوئے بلکہ آپ کی بجائے کوئی اور شخص صلیب دیا گیا تھا اور اس لئے حضرت مسیح ان لوگوں پر ہنسے، جنہوں نے اپنے زعم میں آپ کو صلیب پر چڑھایا تھا۔“

۱۔ حضرت عیسیٰ علیہ السلام کا مصلوب ہونا تو پولوس نے گھڑا۔ جس نے منافقت سے آپ کا دین بگاڑا۔ دیکھو اس کے خطوط رومیوں، قرنیوں وغیرہ کے نام۔ پھر اس پر کفارہ کی بنیاد ڈالی۔ (سعادت)

اس کے بعد سیل صاحب نے انجیل برنباس کی عبارت نقل کی ہے جس کا مطلب یہ ہے کہ: ”جب یہود بے بہود حضرت مسیح علیہ السلام کو پڑنے کے لئے جا رہے تھے۔ آپ بوساطت چار فرشتگان حضرت جبرئیل، میکائیل، اسرافیل اور یوریل تیسرے آسمان پر اٹھا لئے گئے کہ آپ آخردنیا تک نہ مریں گے اور آپ کی بجائے یہود اسکر یوطی صلیب دیا گیا۔ اللہ تعالیٰ نے اس مکار کو یہود کی نظروں میں حضرت مسیح علیہ السلام کا ایسا ہم شکل کر دیا کہ یہود اس کو پکڑ کر پلاطوس کے پاس لے گئے۔ یہ مشابہت صوری ایسی عجیب تھی کہ اس سے حضرت مریم علیہا السلام اور حواری بھی بھول گئے۔ مگر حضرت مسیح علیہ السلام اللہ تعالیٰ سے اجازت لے کر ان کو تسلی دینے کے لئے پھر نازل ہوئے۔ اس پر برنباس جو حضرت عیسیٰ علیہ السلام کا ایک حواری تھا۔ اس نے آپ سے پوچھا کہ آپ نے ہم کو اور اپنی والدہ ماجدہ کو کیوں غم اور تکلیف میں رکھا کہ آپ ایسی بری موت سے مرے۔ گو یہ تھوڑی دیر کے لئے تھی۔ حضرت مسیح علیہ السلام نے اس پر یہ جواب دیا کہ اے برنباس! سچ جانو کہ گناہ خواہ وہ کتنا ہی چھوٹا ہو، اللہ تعالیٰ کے نزدیک سخت سزا کے لائق ہوتا ہے۔ کیونکہ اللہ تعالیٰ گناہ سے ناراض ہے۔ میری والدہ ماجدہ اور مومن حواریوں نے مجھے نفسانی پیار کی آمیزش سے محبت کی۔ اس لئے اللہ تعالیٰ نے ان کو اس موجودہ غم سے سزا دی تاکہ ان کو پھر دوزخ کی سزا نہ ہو اور میری تو یہ بات ہے کہ اگرچہ میں دنیا میں بے عیب رہا ہوں۔ مگر چونکہ اور لوگوں نے مجھے خدا اور خدا کا بیٹا کہا۔ اس لئے اللہ تعالیٰ نے کہ میں قیامت کے دن شیطانوں سے مضحکہ نہ کیا جاؤں، یہود اسکر یوطی کی موت سے مجھ پر یہ مضحکہ کر دیا کہ مسیح علیہ السلام صلیب پر مارا گیا اور دیکھ یہ مضحکہ محمد رسول اللہ صلیب علیہ السلام کے آنے تک رہے گا۔ وہ دنیا میں آ کر ہر اس شخص کو اس غلطی سے نکالیں گے جو اللہ تعالیٰ کی شریعت کی متوجہ ہوگا۔“ اتنی!

اس عبارت سے صاف ظاہر ہے کہ مسیح علیہ السلام کی عدم مصلوبیت کا اعتقاد نصاریٰ کے قدیم فرقوں میں مسلم تھا اور ان کی قدیم تصانیف بھی اس امر کی شہادت دیتی ہیں۔ اگرچہ وہ کسی غرض سے ان کو مخفی رکھیں۔ مگر بحکم شعر:

حدو شود سبب خیر گر خدا خواہد خمیر مایہ وکان شیشہ گر منکبست
اور فحوائے حدیث صحیح مسلم ”اِنَّ اللّٰهَ يُؤَيِّدُ هٰذَا الدِّينَ بِالرَّجُلِ الْفَاجِرِ“
خدا اس دین کی مدد و فاجر آدمی سے بھی کر لیتا ہے۔

اللہ تعالیٰ نے اعداء اسلام سے بھی اسلام کی تائید کرائی۔ جس طرح کہ موسیٰ علیہ السلام کی تربیت فرعون کے گھر میں کرائی۔

انجیل برنباس کے متعلق ایک اور نکتہ ہے کہ مرزا قادیانی دعویٰ مسیحیت سے پیشتر عیسائیوں کے مقابلے میں رسول اللہ ﷺ کی نبوت کے ثابت کرنے میں اسی انجیل برنباس سے انہیں ملزم کیا کرتے تھے۔ اب ان کے اپنے ہی الزام سے ہم ان کو ملزم کرتے ہیں کہ یہ عبارت جو وہ عیسائیوں کو سناتے تھے۔ خود پڑھیں ”وَلَعَنِمَا قَال الشیرازی“ ”بہ بندہ طمع دیدہ ہوشمند“ مرزا قادیانی نے اپنی مسیحیت کے لئے رسول اللہ ﷺ کے اثبات نبوت کو بھی جھٹلادیا۔ ”قَاتَلَهُمُ اللّٰهُ اَنّٰی يُؤْفِكُوْنَ“ خدا ان کو غارت کرے کدھر بھٹکتے پھرتے ہیں۔“

قولہ: ”بحکم احالة العادة توأطئهم على الكذاب“ ”عادة ان کا جھوٹ پر اتفاق کر لینا محال ہو۔“

اقول: جناب مولوی صاحب! آپ کتب درسیہ کے سمجھنے کی استعداد نہیں رکھتے۔ لہذا نقل عبارات سے اپنی تصحیح نہ کرایا کریں۔ شرح نخبہ میں سے یہ عبارت تو دیکھ لی۔ مگر تواتر کے افادہ یقین کی شروط کے لئے اگلے صفحہ کو الٹ کر نہ دیکھا۔ اگر تواتر کا مدار صرف کثرت پر ہے تو افواہ اور اخبار بے سرو پا کس کا نام ہے؟ پھر تو آپ کے نزدیک عوام ہندوؤں کا یہ قول کہ راون کے دس سر تھے اور ہنومان نے پہاڑ اٹھا لیا اور ایسے ایسے خزیمیات جو ان میں ذائع و شائع ہیں۔ سب متواترات میں سے ہوں گے۔ کیونکہ ان امور کو ہزاروں لوگ روایت کرتے چلے آئے ہیں۔ جناب من! تواتر کے افادہ یقین کے لئے ایک یہ شرط ہے کہ منتہی، اس کا احس ہو۔

دیکھئے شرح نخبہ کے اگلے صفحہ پر ہے: ”فَاِذَا جَمَعَ هٰذِهِ الشُّرُوْطَ الْاَرْبَعَةَ وَهِيَ عَدَدٌ كَثِيْرٌ اَحَالَتِ الْعَادَةُ تَوَاطُئَهُمْ وَتَوَافُقَهُمْ عَلٰى الْكِذْبِ وَرَوَوْا ذٰلِكَ عَنْ مِثْلِهِمْ مِّنَ الْاِبْتِدَاءِ اِلٰى الْاِنْتِهَاءِ وَكَانَ مُسْتَنْدًا اِنْتِهَائِهِمُ الْحَسَّ وَانْصَافِ اِلٰى ذٰلِكَ اَنْ يُّصْحَبَ خَبْرُهُمْ اِفَادَةُ الْعَلْمِ لِسَامِعِهِ فَهٰذَا هُوَ الْمُتَوَاتِرُ (ص ۸ مطبوعہ دہلی ۱۹۱۴ء)“ پس جب یہ چاروں شرطیں پوری ہو جائیں۔ (۱) یہ کہ اتنی بڑی جماعت روایت کرے کہ عادت کی رو سے ان کا جھوٹ پر اتفاق کر لینا محال سمجھا جائے۔ (۲) یہ کہ ابتداء سے انتہاء تک سارا سلسلہ عادل ضابطہ

راویوں کا ہو۔ (۳) یہ کہ ان کے انتہاء کی استناد امر حسی پر ہو۔ (۴) یہ کہ ان کا خبر دینا سامع کو یقین کا فائدہ دیوے تو اسے متواتر کہتے ہیں۔

اور اسی طرح علامہ سخاوی نے ”فتح المغیث“ میں بعد ذکر دیگر شروط کے فرمایا: ”هَذَا كَلْمُهُ مَعَ كَوْنِ مُسْتَنَدِ انْتِهَائِهِ الْحَسِّنِ مِنْ مُشَاهَدَةٍ أَوْ سَمَاعٍ لِأَنَّ مَا لَا يَكُونُ كَذَا لِكَ يَحْتَمِلُ دُخُولَ الْغَلَطِ فِيهِ“ یہ سب باتیں تب معتبر ہیں کہ اس خبر کا انتہاء حس ہو۔ یعنی اگر مشاہدہ کے متعلق ہے تو مشاہدہ ہو اور اگر سماع کے متعلق ہے تو سماع ہو۔ کیونکہ جو اس طرح پر نہ ہو۔ اس میں غلطی کے داخل ہو جانے کا احتمال ہو سکتا ہے۔

پس اگر عقیدہ مردودہ صلیبیہ کے زعمی تواتر کو حسب ہدایت عبارات مذکورہ تحقیق کریں گے تو آپ کو صاف معلوم ہو جائے گا کہ حضرت روح اللہ کی نسبت یہود و نصاریٰ کا قول صلیب بالکل غلط اور مردود ہے۔ پس اس وقت آپ پر یہ آیت پڑھنی ٹھیک سمجھیں گی۔

”فَكَشَفْنَا عَنْكَ غِطَاءَكَ فَبَصَرُكَ الْيَوْمَ حَدِيدٌ“ (ق: ۲۲) پس ہم نے تیرا پر وہ کھول دیا ہے۔ پس آج تیری نظرتیز ہو گئی ہے۔

شرح عقائد نسفی میں اس امر کی تصریح ہے کہ مصلوبیت حضرت مسیح علیہ السلام کا تواتر ممنوع ہے۔

قولہ: (ص ۷) ”مسیح تو کیا مسیح سے بھی عالی درجات انبیاء آ حضرت ﷺ کے خدام کی منزلت نہیں رکھتے۔“

اور نیز کہا کہ: ”مسیح علیہ السلام تو ایک معمولی انسان ہے اور اس قابل بھی نہیں کہ آ حضرت ﷺ کے خدام کی برابری کر سکے۔“

اقول: رسول اللہ ﷺ کے امتی غایت مافی الباب ولایت کے کسی اعلیٰ درجہ پر پہنچ سکتے ہیں، نبی نہیں ہو سکتے۔ کیونکہ آیت: ”وَخَاتَمَ النَّبِيِّينَ“ مانع ہے اور ولی کونبی پر فضیلت دینی اہل سنت کے نزدیک کفر و ضلالت ہے۔ نبی اللہ متبوع و مطاع ہوتا ہے اور امتی تابع و مطیع، تابع متبوع سے کس طرح بڑھ سکتا ہے؟ اور مطیع مطاع سے کیسے افضل ہو سکتا ہے؟ مجیب

۱۔ کیونکہ صدر اول میں اس کی بابت چشم دید شہادت دینے والا ایک شخص بھی نہیں بلکہ حضرت عیسیٰ علیہ السلام کی گرفتاری کے وقت آپ کے سب حواری بھاگ گئے تھے۔ ملاحظہ ہو (انجیل متی ۲۶: ۵۶) اور انجیل مرقس (۱۴: ۴۹) پس عہد واقعہ میں واقعہ کا گواہ ہی کوئی نہیں تو زمانہ مابعد کی کثرت کسی کام کی نہ رہی۔ (سعادت)

صاحب علم اسلامی سے ایسے بے خبر ہیں کہ اہل سنت کے مشہور عقائد بھی آپ کو معلوم نہیں۔
قصیدہ امالی میں ہے:

وَلَمْ يَفْضَلْ وَلِيٌّ قَطُّ دَهْرًا نَبِيًّا أَوْ رَسُولًا فِي انْتِحَالِي
یعنی ولی کبھی بھی نبی یا رسول سے افضل نہیں ہو سکتا۔

اور ملا علی قاری رحمۃ اللہ علیہ اس کی شرح میں فرماتے ہیں: ”وَذَلِكَ لِأَنَّ الْوَلِيَّ تَابِعٌ لِلنَّبِيِّ وَلَا يَكُونُ التَّابِعُ بِأَعْلَى مَرْتَبَةٍ مِنَ الْمَتَّبُوعِ وَلَا أَنَّ النَّبِيَّ مَعْصُومٌ مَّامُونُ الْعَاقِبَةِ وَالْوَلِيُّ يَجِبُ أَنْ يَكُونَ خَائِفًا عَنِ الْخَاتِمَةِ وَلَا أَنَّ النَّبِيَّ مُكْرَمٌ بِالْوَحْيِ وَمُشَاهِدَةً الْمَلَائِكَةِ الْكِرَامِ وَالرُّسُولُ مَامُورٌ بِتَبْلِيغِ الْأَحْكَامِ وَإِرْشَادِ الْإِمَامِ بَعْدَ اتِّصَافِهِ بِكَمَالَاتِ الْوَلِيِّ فِي الْمَقَامَاتِ الْفِيحَامِ فَمَا نُقِلَ عَنْ بَعْضِ الْأَكْرَامِيَّةِ مِنْ جَوَازِ كَوْنِ الْوَلِيِّ أَفْضَلَ مِنَ النَّبِيِّ كُفْرٌ وَضَلَالَةٌ وَعِبَارَةٌ النَّسْفِي فِي عَقَائِدِهِ وَلَا يَبْلُغُ وَلِيٌّ دَرَجَةَ الْأَنْبِيَاءِ أَوْلَى مِنْ عِبَارَةِ النَّاطِمِ لِأَفَادَتِهَا نَفْيَ الْمَسَاوَاتِ أَيْضًا. انتہی“

اس کا سبب یہ ہے کہ ولی نبی کے تابع ہوتا ہے اور کوئی پیروا اپنے پیشوا سے افضل رتبہ پر نہیں ہو سکتا۔ نیز اس لئے کہ نبی معصوم ہے اور خاتمہ سے امن میں ہے اور ولی کے لئے ضروری ہے کہ خاتمہ سے ڈرتا رہے۔ نیز اس لئے کہ نبی وحی سے اور ملائکہ مقررین کے مشاہدے سے مشرف ہوتا ہے اور رسول احکام الہی کی تبلیغ اور خلقت کے ارشاد کا مامور ہوتا ہے۔ بعد ازاں کہ ولی کے کمالات سے بھی نہایت عالی مقامات پر موصوف ہو۔ پس بعض کرامیہ سے جو نقل کیا گیا ہے کہ جائز ہے کہ کوئی ولی کسی نبی سے افضل ہو، سو کفر اور ضلالت ہے اور امام نسفی کی یہ عبارت کہ: ”کوئی ولی انبیاء کے درجہ تک نہیں پہنچ سکتا“ اس ناظم کی عبارت سے اولیٰ ہے۔ کیونکہ اس میں مساوات کی بھی نبی کا فائدہ ہے۔

اسی طرح تمہیدی ابی الشکور سالمی میں ہے: ”قَالَ أَهْلُ السُّنَّةِ وَالْجَمَاعَةِ إِنَّ النَّبِيَّ أَفْضَلُ مِنْ وَلِيِّهِ وَإِنْ كَانَتْ دَرَجَتُهُ أَدْوَنَ مِنْ دَرَجَاتِ النَّبُوَّةِ وَقَالَ الْمُنْقَشِفَةُ مِنَ الْكِرَامِيَّةِ إِنَّهُ يَجُوزُ أَنْ يَكُونَ الْوَلِيُّ أَفْضَلَ مِنَ النَّبِيِّ وَهَذَا كُفْرٌ. انتہی“ اہل سنت والجماعت کا قول یہ ہے کہ ہر نبی ہر ولی سے افضل ہوتا ہے۔ خواہ وہ

نبی درجات نبوت کے کسی ادنیٰ درجے پر ہو اور کرامیہ میں سے منصفہ کہتے ہیں کہ ولی کا نبی سے افضل ہونا جائز ہے اور یہ کفر ہے۔

اسی طرح دیگر کتب عقائد میں بھی مذکور ہے۔ پس مولوی صاحب کا اس کے خلاف لکھنا ان کی جہالت اور ضعف ایمان پر دلیل تین ہے۔

قولہ: (ص ۸) ”اگر وہ بقول مشہر صاحب صلیب پر چڑھائی نہیں سکتے تو پھر مگر کون سا ہوا۔ جس کو خدا تعالیٰ نے اپنی کتاب عزیز میں ان کی طرف منسوب کیا ہے۔ کیا اللہ تعالیٰ نے بلا وقوع کس امر کے اس کا وقوع ان کی طرف منسوب کر دیا ہے؟“

اقول: ”سخن شناس نہ دلبر اخطا میں جاست“ یہ امر بھی عجیب صاحب کی بے لیاقتی ظاہر کر رہا ہے۔ کیونکہ مگر کہتے ہیں تدبیر محکم کو۔ جیسا کہ پہلے ثابت ہو چکا ہے۔ یہود نے حضرت روح اللہ کو صلیب پر چڑھانے کی صرف تدبیر ہی کی تھی۔ سو اللہ تعالیٰ نے اس ارادہ بد کو ان کی طرف منسوب کیا اور جس شخص کو علوم درسیہ میں ادنیٰ سی ممارست بھی ہے، وہ خوب جانتا ہے کہ ارادہ انسانی کو وقوع فعل لازم نہیں۔ پس یہ ضرور نہیں کہ جب تک فعل صلب کا وقوع نہ ہو تب تک یہود کی طرف ارادہ و تدبیر ایصال شرمسوس نہ کر سکیں۔ فافہم!

عجیب صاحب اگر اپنی ہی عبارات کو محفوظ رکھتے تو ایسی فاش خطا اور ڈبل غلطی نہ کرتے۔ چنانچہ آپ اسی صفحہ کی سطر دوم میں فرماتے ہیں کہ یہود نے ایک منصوبہ بنایا اور تیسری سطر میں ”چاہا“ لکھتے ہیں اور سطر ششم میں پھر منصوبہ تحریر کرتے ہیں۔ آپ غور کریں اور انصاف سے کہیں کہ کیا منصوبہ بنانے اور چاہنے کے یہی معنی ہوا کرتے ہیں کہ وہ امر بالضرور بالضرور واقع بھی ہو جائے۔ جناب من! ارادہ امر دیگر اور صدور فعل امر دیگر۔

قولہ: (ص ۱۱) ”لیکن دعویٰ کی تکذیب نہیں کی۔“

اقول: حضرت! اس آیت: ”أَفَلَا يَتَذَبَّرُونَ الْقُرْآنَ أَمْ عَلَىٰ قُلُوبٍ أَقْفَالُهَا (محمد: ۲۴)“ تو کیا یہ لوگ قرآن کو تدبر سے نہیں پڑھتے یا ان کے دلوں پر تالے لگ گئے ہیں۔ کے مصداق بھی تو پائے جانے چاہئیں۔ اگر آپ کو یہود کے دعویٰ قتل مسیح علیہ السلام کی تردید و تکذیب معلوم نہیں ہوئی تو اس میں قصور کس کا ہے:

گر نہ بیند بروز شہرہ چشم چشمہ آفتاب راجہ گناہ

اللہ تعالیٰ نے یہودی لاف قتل مسیح علیہ السلام کو ان الفاظ میں بیان کیا ہے: ”إِنَّا قَتَلْنَا الْمَسِيحَ عِيسَى ابْنَ مَرْيَمَ رَسُولَ اللَّهِ (نساء: ۱۵۷)“، ہم نے ضرور عیسیٰ مسیح ابن مریم رسول اللہ کو قتل کر ڈالا۔

اس میں دو امر ملحوظ ہیں۔ اول دعویٰ قتل مسیح علیہ السلام کو بطور مفاخرت ذکر کرنا۔ کیونکہ نفس قتل امر فخر نہیں تھا۔ بلکہ ان کے زعم میں قتل محل خاص میں واقع ہوا۔ اس لئے مفعول یعنی مسیح کو موصوف ذکر کیا اور یہی مفاخرت یہود اس امر کی مؤید ہے کہ: ”مَا قَتَلُوهُ وَمَا صَلَبُوهُ“ میں نفی قتل وصلب کو مقصور علی المفعول کیا جائے۔ دوم لفظ ”انّا“ سے اس زعم پر یہود کا جزم۔ سوا اللہ تبارک و تعالیٰ نے اس امر اول کی تکذیب و تردید ”مَا قَتَلُوهُ وَمَا صَلَبُوهُ“ سے کردی اور ان کے فخر کو خاک میں ملادیا اور امر دوم یعنی ان کے جزم کا ابطال ”وَمَا قَتَلُوهُ يَقِينًا“ سے فرمادیا اور حقیقت امر کو ”وَلَكِنْ شَبَّهَ لَهُمْ“ اور ”بَلْ رَفَعَهُ اللَّهُ إِلَيْهِ“ سے کھول دیا کہ کوئی اور شخص مصلوب ہو کر مارا گیا اور حضرت عیسیٰ علیہ السلام کو اللہ تعالیٰ نے آسمان پر اٹھالیا۔ سُبْحَانَ اللَّهِ مَا أَحْكَمَ كَلَامَهُ!

دوسری وجہ جس سے آیت ”وَقَوْلِهِمْ إِنَّا قَتَلْنَا الْمَسِيحَ عِيسَى ابْنَ مَرْيَمَ رَسُولَ اللَّهِ (نساء: ۱۵۷)“ یعنی اور ان کے اس قول کے سبب بھی (ہم نے ان پر لعنت کی) کہ انہوں نے کہا کہ ہم نے ضرور مسیح عیسیٰ بن مریم رسول اللہ کو قتل کر ڈالا۔ عقیدہ ملعونہ صلیبیہ کی تردید کرتی ہے۔ یہ ہے کہ جن جرائم کے سبب اللہ تعالیٰ جبار قہار نے یہود پر لعنت کی، منجملہ ان کے ان کا قول بہ قتل وصلب مسیح علیہ السلام ہے۔ ان جرائم میں سے بعض تو محض اقوال ہیں اور بعض افعال جیسا کہ ”فَبِمَا نَقْضِهِمْ مِيثَاقَهُمْ“ سے ”وَقَوْلِهِمْ إِنَّا قَتَلْنَا“ تک غور کرنے سے واضح ہوتا ہے۔

افعال یہ ہیں:

اول: نقض میثاق کیونکہ خلاف میثاق فعل سے صادر ہوتا ہے۔

۱۔ اکمل صاحب اس پر کہتے ہیں: یہ صلب آپ نے کہا سے ملا لیا۔ جواب: ما قتلوه کے بعد ما صلبوه سے یعنی قتل کی نفی کے بعد صلب کی نفی کرنے سے معلوم ہوا کہ یہود اس امر کے مدعی تھے کہ ہم نے حضرت مسیح علیہ السلام کو صلیب پر چڑھا کر مار دیا۔ سوا اللہ تعالیٰ نے دونوں باتوں کی الگ الگ نفی کر دی۔ فافہم!

دوم: کفر بآیات اللہ کیونکہ یہ فعل تحریف کلمات اللہ و قتل انبیاء و اخذ رشوت و سود جیسے افعال قبیحہ کی طرف کھینچنے والا ہوا۔

سوم: قتل انبیاء یہ اگرچہ کفر ہی کا نتیجہ ہے۔ مگر چونکہ باصلہ مستقل ایک کفر ہے اس لئے علیحدہ ذکر کیا گیا۔

اور اقوال یہ ہیں:

اول: ان کا ”قُلُوبُنَا غُلْفٌ“ کہنا۔

دوم: حضرت عیسیٰ علیہ السلام کے بے پدر پیدا ہونے پر قدرت قادر عزیز سے انکار کرنا اور چونکہ ان کا کفر دو زمانوں میں ہوا۔ اول قبل مبعث عیسیٰ علیہ السلام پھر بعد آپ کی ولادت اور بعثت کے۔ اس لئے کفر کو مکرر ذکر کیا اور اسی نکتہ کے لئے اعادہ جارہی کیا۔

سوم: مریم صفیۃ اللہ علیہا السلام پر بہتان لگانا۔

چہارم: ان کا یہ کہنا کہ ہم نے حضرت مسیح علیہ السلام کو مار ڈالا ہے۔

ناظرین! قرآن کریم کی فصاحت اور حسن بیان پر غور کریں کہ اللہ تعالیٰ نے ان کے اقوال و افعال میں کس طرح فرق کیا ہے۔ جملہ افعال کو نسبت صدوری و قوعی سے ذکر کیا ہے کہ بے شک ان سے یہ افعال قبیحہ سرزد ہوئے۔ ”کَمَا يَشْهَدُ بِذَلِكَ طَرِيقُ الْبَيَانِ“ جیسا کہ طریق بیان اس کی شہادت دیتا ہے اور جملہ اقوال کو مردود و مکذوب فرمایا۔ چنانچہ ”قَوْلِهِمْ قُلُوبُنَا غُلْفٌ“ کو ”بَلْ طَبَعَ اللَّهُ عَلَيْهَا بِكُفْرِهِمْ“ سے رد کیا اور حضرت مسیح علیہ السلام کی ولادت باسعادت کے بارے میں جو اقوال مردودہ آپ پر اور حضرت صفیۃ اللہ پر کہے تھے۔ ان کو لفظ بہتان سے اور نیز ”إِنَّ مَثَلَ عِيسَىٰ عِنْدَ اللَّهِ كَمَثَلِ آدَمَ“ (بے شک عیسیٰ کا معاملہ خدا کے نزدیک آدم کی طرح ہے) سے اور نیز ”قَالَ إِنِّي عَبْدُ اللَّهِ (مریم: ۳۰)“ (کہا میں خدا کا کامل بندہ ہوں) سے اور نیز ”وَالَّتِي أَحْصَنَتْ فَرْجَهَا (انبیاء: ۹۱)“ سے رد فرمایا اور دعویٰ قتل کو ”وَمَا قَتَلُوهُ وَمَا صَلَبُوهُ“ (اور نہیں قتل کیا انہوں نے اس کو اور نہ اس کو صلیب پر چڑھایا) سے مکذوب کیا۔

اس بیان و تفصیل سے واضح ہو گیا کہ اگر فعل صلب صورت فعلیہ میں صادر ہوا ہوتا تو اللہ تبارک و تعالیٰ فعل کو سبب لعنت قرار دیتا نہ مجرد قول کو اور پھر عبارت ”وَقَوْلِهِمْ إِنَّا قَتَلْنَا الْمَسِيحَ“ کی بجائے ”وَبِصَلْبِهِمُ الْمَسِيحَ“ ہوتی۔ کیونکہ صلیب پر چڑھانا اور

معاذ اللہ! رسول برحق کے پاک ہاتھوں میں میخیں لگانا وغیرہ وغیرہ! زیادہ سخت جرم ہے۔ مجرد افتراء و بہتان سے۔ اس قول بقتل مسیح کے سبب یہود کو ملعون و مردود گرداننے سے یہ بھی ثابت ہوا کہ اللہ تعالیٰ کو حضرت مسیح علیہ السلام کی نسبت یہ قول سخت ناپسند ہے۔ کیونکہ جس حکمت کے لئے اللہ تعالیٰ نے حضرت مسیح علیہ السلام کو آسمان پر مرفوع کیا اور اس وقت تک زندہ رکھا اور پھر آخری زمانے میں دنیا میں نازل کرے گا۔ اس قول مردود سے اس حکمت کا ابطال و بطلان لازم آتا ہے۔ پس اگر اب بھی کوئی شخص حضرت مسیح علیہ السلام کے صلیب پر چڑھائے جانے اور ان کی موت قبل النزول کا قائل ہو تو چونکہ وہ بھی اللہ تعالیٰ کی حکمت بالغہ کو باطل کرنا چاہتا ہے۔ اس لئے اس کا حکم بھی یہود بے بہود کا حکم ہے۔

اس آیت مبارکہ طیبہ میں ایک اور نکتہ یہ ہے کہ چونکہ اس ذکر سے پہلے اللہ تعالیٰ نے یہود کے بعض انبیاء کو قتل کرنے کا ذکر کیا اور حضرت مسیح علیہ السلام کی نسبت بھی یہود و بعض فرق نصاریٰ کا یہی قول تھا کہ وہ مصلوب ہو کر مقتول ہوئے اور حقیقت الامر اس کے خلاف تھی۔ اس لئے اللہ تعالیٰ نے حضرت عیسیٰ علیہ السلام کے قتل و صلب کی نفی علیحدہ طور پر کر دی تاکہ کوئی حقیقت ناشناس آپ کو بھی ان انبیاء کے زمرہ میں شمار نہ کر لے۔ جو یہود کے ہاتھ سے شہید ہوئے اور اس طرز بیان کو ”التخصیص بعد التعمیم لاخراج الخاص عن حکم العام“ کہتے ہیں۔ پس اس آیت سے طہدین کی صلیب بالکل منہزم و منکسر ہو گئی۔ والحمد لله علی ذلک!

کسر صلیب کی تیسری آیت

”وَإِذْ كَفَفْتُ بَنِي إِسْرَائِيلَ عَنْكَ إِذْ جِئْتَهُمْ بِالْبَيِّنَاتِ فَقَالَ الَّذِينَ كَفَرُوا مِنْهُمْ إِنْ هَذَا إِلَّا أَسْحَرُ مُبِينٌ“ (مائدہ: ۱۰۱) ”یعنی (اللہ تعالیٰ قیامت کے دن حضرت عیسیٰ علیہ السلام کو فرمائے گا کہ میری وہ نعمتیں یاد کرو جو میں نے تم پر کی تھیں، منجملہ ان کے ایک یہ ہے کہ) جب تم بنی اسرائیل کے پاس معجزات لائے اور انہوں نے ان معجزات کو جادو کہا (اور تم پر دست درازی کرنی چاہی) تو ہم نے ان کا ہاتھ تم سے (دور) روک رکھا۔ یعنی تمہارے پاس تک نہ آنے دیا۔ یہ آیت بالصرحت صلیب طہدین کو توڑ رہی ہے۔ کیونکہ اللہ تعالیٰ یہود کو حضرت عیسیٰ علیہ السلام سے روکنے کو حضرت عیسیٰ علیہ السلام پر نعمت فرماتا ہے اور آپ کو اتنا نایا دکر اتا ہے۔ معاذ اللہ! اگر حضرت مسیح علیہ السلام یہود کے ہاتھ سے صلیب پر چڑھائے جائیں تو اس صورت میں

امتان سے کذب باری سبحانہ لازم آتا ہے۔ ایسا اعتقاد کفر ہے۔ اعاذنا اللہ من ذلک!

اسی سورت مائدہ میں صحابہ رضی اللہ عنہم کو بھی ایسے ہی کلمات طیبات سے نعمت یاد کرائی ہے۔ چنانچہ فرمایا: ”يَا أَيُّهَا الَّذِينَ آمَنُوا اذْكُرُوا نِعْمَةَ اللَّهِ عَلَيْكُمْ إِذْ هُمْ قَوْمٌ أَنْ يَبْسُطُوا إِلَيْكُمْ أَيْدِيَهُمْ فَكَفَّ أَيْدِيَهُمْ عَنْكُمْ (مائدہ: ۱۱)“، یعنی اے مسلمانو! تم اللہ تعالیٰ کی وہ نعمت یاد کرو جو اس نے تم پر کی۔ جب قوم کفار نے تم پر دست درازی کرنی چاہی تو ہم نے ان کے ہاتھ تم سے روک رکھے۔

جس طرح حضرت عیسیٰ علیہ السلام کے حق میں کفار یہود نے مکر ایصال شر کیا اور اللہ تبارک و تعالیٰ نے ان کو آپ تک نہ پہنچنے دیا۔ اسی طرح حضرت محمد رسول اللہ صلیب خدا، اشرف انبیاء علیہ السلام کے حق میں بھی طائفہ یہود بنی نضیر نے ارادہ کیا اور اللہ تعالیٰ نے آپ رضی اللہ عنہ کو ان کے شر سے بالکل محفوظ رکھا۔ (ابن کثیر سورۃ مائدہ) اور اللہ ان ہی پر وبال جلا وطنی نازل کیا۔ (ابن کثیر سورۃ حشر) یہ آیت اس نعمت عظمیٰ کی تذکیر و یاد دہانی کے لئے ہے۔

سبحان اللہ! جس طرح حضرت مسیح علیہ السلام کو خطاب ”يَعِيسَى ابْنُ مَرْيَمَ اذْكُرْ نِعْمَتِي عَلَيْكَ“ فرمایا اسی طرح اپنے حبیب رضی اللہ عنہ اور آپ رضی اللہ عنہ کے اصحاب رضی اللہ عنہم کو ”يَا أَيُّهَا الَّذِينَ آمَنُوا اذْكُرُوا نِعْمَةَ اللَّهِ عَلَيْكُمْ“ سے خطاب کیا اور جس طرح حضرت عیسیٰ کو ”وَإِذْ كَفَفْتُ بَنِي إِسْرَائِيلَ عَنْكَ“ سے نعمت یاد دلائی۔ اسی طرح اپنے حبیب رضی اللہ عنہ اور آپ کے اصحاب رضی اللہ عنہم کو ”وَإِذْ هُمْ قَوْمٌ أَنْ يَبْسُطُوا إِلَيْكُمْ أَيْدِيَهُمْ فَكَفَّ أَيْدِيَهُمْ عَنْكُمْ (المائدہ: ۱۱)“ سے انعام یاد کرایا۔ پس جس طرح سے اس واقعہ میں رسول اللہ رضی اللہ عنہ کو کوئی گزند اور آسیب نہیں پہنچا۔ اسی طرح حضرت مسیح علیہ السلام کو بھی ہرگز صلیب کی تکلیف نہیں اٹھانی پڑی۔

اس آیت مبارکہ میں لفظ کف کے متعلق ایک دقیق نکتہ یہ ہے کہ اللہ تعالیٰ نے فرمایا: ”وَإِذْ كَفَفْتُ بَنِي إِسْرَائِيلَ عَنْكَ“ یعنی اور جب ہٹا رکھا میں نے تجھ سے بنی اسرائیل کو اور یہ نہیں فرمایا: ”وَإِذْ نَجَّيْتُكَ مِنْ بَنِي إِسْرَائِيلَ“ یعنی جب بچایا تجھ کو! جیسے کہ دوسرے مقام پر بنی اسرائیل کو اپنی نعمت یاد کرائی۔ ”وَإِذْ نَجَّيْنَاكَ مِنَ آلِ فِرْعَوْنَ يَسُومُونَكَ سُوءَ الْعَذَابِ (بقرہ: ۴۹)“ اور جب بچایا ہم نے تم کو آل فرعون سے، پہنچاتے تھے تم کو بہت برا عذاب۔

کیونکہ اس صورت میں وہم پڑ سکتا ہے کہ یہود نے حضرت عیسیٰ علیہ السلام کو گرفتار کر لیا ہوگا اور آپ کو کچھ اذیت بھی پہنچائی ہوگی۔ مگر آخر کار اللہ تعالیٰ نے آپ کو ان کے ہاتھ سے بچا لیا ہوگا۔ جیسا کہ عقیدہ ملعونہ ذکر کیا جاتا ہے۔ جس طرح کہ بنی اسرائیل فرعون کے ملک میں غلام تھے اور وہ ان کو ہر طرح کی تکلیف پہنچاتا تھا۔ مگر آخر کار اللہ تعالیٰ نے ان کو اس کے ظلم سے نجات دی۔ لیکن پہلی صورت میں یعنی قرآن شریف کے الفاظ میں اس وہم کی سراسر تردید ہے۔ یعنی اول تو لفظ نجات (بچانا) کی بجائے لفظ کف (ہٹا رکھنا) استعمال کیا۔ دوم یہ کہ کف کا مفعول ”بَنِي إِسْرَائِيلَ“ کو کیا نہ ”ک“ ضمیر مخاطب کو جو عیسیٰ علیہ السلام کے لئے ہے۔ یعنی یہ نہیں کہا: ”كَفَفْتُكَ عَنْ بَنِي إِسْرَائِيلَ“ (ہٹا رکھا تجھ کو بنی اسرائیل سے) کیونکہ ارادہ ضرور پہنچانے کا یہودیوں کا تھا۔ پس انہی کو ہٹا رکھنے کا ذکر مناسب ہے۔ سوم یہ کہ کف کا صلہ عن ذکر کیا جو بعد (دوری) کے لئے آتا ہے۔ پس جب اللہ تعالیٰ نے اپنے رسول برحق سے دشمنوں کو بالکل دور ہٹائے رکھا اور آپ کے پاس تک بھی پھٹکنے نہ دیا تو پھر وہ کس طرح آپ کو کوئی اذیت پہنچا سکتے ہیں اور کیسے صلیب پر کھینچ سکتے ہیں!۔

یہی آیت یعنی ”وَإِذْ كَفَفْتُ“ دوسری آیت: ”وَمُطَهَّرُكَ مِنَ الَّذِينَ كَفَرُوا“ (کافروں سے تجھے پاک رکھنے والا ہوں) کی صحیح تفسیر ہے کہ اس میں بھی تطہیر سے مراد یہی ہے کہ حضرت عیسیٰ علیہ السلام یہودیوں کے ہاتھ سے پاک رہیں گے۔ جملہ معتبر تفاسیر میں اس آیت ”وَإِذْ كَفَفْتُ“ کے ذیل میں ایسا ہی مذکور ہے۔ جیسا کہ ذکر کیا گیا کہ اللہ تعالیٰ نے اپنے پاک رسول حضرت روح اللہ علیہ السلام کو یہود کے ہاتھ میں گرفتار نہیں ہونے دیا اور کوئی گزند پہنچنے نہیں دیا۔ بلکہ مبسوط تفاسیر میں ”رَفَعَ إِلَى السَّمَاءِ“ کی بھی تصریح ہے۔

۱۔ اکل صاحب فرماتے ہیں باوجود وعدہ ”وَاللَّهُ يَعْصِمُكَ مِنَ النَّاسِ“ (المائدہ: ۶۷) کے حضرت رسول کریم ﷺ کا دانت مبارک شہید ہوا..... کففت کا لفظ بعصمک سے زیادہ نہیں۔ جواب: اولاً تو یہ ہے کہ: ”وَاللَّهُ يَعْصِمُكَ مِنَ النَّاسِ“ دانت مبارک شہید ہونے کے بعد نازل ہوئی۔ ثانیاً یہ کہ عصمت کا لفظ اس موقع پر بولا جاتا ہے۔ جب کوئی گرفتار مصیبت ہو اور پھر اس سے بچا لیا جائے۔ دیکھو سورہ ہود میں ہے کہ نوح علیہ السلام کے بیٹے نے طوفان میں مبتلا ہونے کے وقت کہا: ”سَأْوِي إِلَى جَبَلٍ يَعْصِمُنِي مِنَ الْمَاءِ“ اور حضرت نوح علیہ السلام نے اس کے جواب میں کہا: ”لَا عَاصِمَ الْيَوْمَ مِنْ أَمْرِ اللَّهِ“ پس کف کا لفظ عصمت کی نسبت زیادہ ہوا۔

چنانچہ فتح البیان میں ہے: ”وَلَمَّا أَتَىٰ عِيسَىٰ بِهَذِهِ الْآيَاتِ الْبَيِّنَاتِ قَصَدَ الْيَهُودَ بِقَتْلِهِ فَخَلَصَهُ اللَّهُ مِنْهُمْ وَرَفَعَهُ إِلَى السَّمَاءِ“ (فتح البیان ج ۲) اور جب عیسیٰ علیہ السلام نے یہ روشن نشانات (معجزات) دکھلائے تو یہود نے آپ کے قتل کا قصد کیا۔ سو خدا تعالیٰ نے آپ کو ان میں سے صاف نکال لیا اور آسمان کی طرف اٹھالیا۔

اور اسی طرح تفسیر ابن کثیر میں یہ لکھا ہے: ”أَيُّ وَادُّكُرُ نِعْمَتِي عَلَيْكَ فِي كَفِي إِيَّاهُمْ عَنْكَ حِينَ جَنَّتَهُمْ بِالْبُرَاهِينِ وَالْحُجَجِ الْقَاطِعَةِ عَلَى نُبُوتِكَ وَرِسَالَتِكَ مِنَ اللَّهِ إِلَيْهِمْ فَكَذَّبُوكَ وَاتَّهُمُوكَ بِأَنَّكَ سَاحِرٌ وَسَعَوْا فِي قَتْلِكَ وَصَلَبِكَ فَنَجَّيْتُكَ مِنْهُمْ وَرَفَعْتُكَ إِلَىٰ وَطَهَّرْتُكَ مِنْ ذُنُوبِهِمْ وَكَفَيْتُكَ شَرَّهُمْ. انتہی! (ابن کثیر زیر آیت ہذا)“ یعنی اے مسیح علیہ السلام تو وہ نعمت یاد کر جو ان یہود کو تجھ سے دور ہٹا رکھنے کے بارے میں کی۔ جب تو ان کے پاس یقینی دلائل اور قطعی ثبوت اپنی نبوت اور رسالت کے لایا تو انہوں نے تیری تکذیب کی اور تجھے تہمت لگائی کہ تو جادوگر ہے اور تیرے قتل و عذاب میں سعی کرنے لگے تو ہم نے تجھ کو ان میں سے نکال لیا اور اپنی طرف اٹھالیا اور تجھے ان کی میل سے پاک رکھا اور ان کی شرارت سے بچالیا۔

اور اسی طرح تفسیر کبیر میں ہے: ”رُوي أَنَّهُ عَلَيْهِ الصَّلَاةُ وَالسَّلَامُ لَمَّا أَظْهَرَ هَذِهِ الْمُعْجَزَاتِ الْعَجِيبَةِ قَصَدَ الْيَهُودَ قَتْلَهُ فَخَلَصَهُ اللَّهُ مِنْهُمْ حَيْثُ رَفَعَهُ إِلَى السَّمَاءِ. انتہی!“ مروی ہے کہ جب حضرت عیسیٰ علیہ السلام نے یہ معجزات مذکورہ دکھلائے تو یہود نے آپ کے قتل کا قصد کیا۔ سو خدا تعالیٰ نے آپ کو ان میں سے اس طرح صاف نکال لیا کہ انہیں آسمان پر اٹھالیا۔

اور اسی طرح تفسیر خازن میں ہے: ”وَذَلِكَ أَنَّ عِيسَى عَلَيْهِ السَّلَامُ لَمَّا أَتَى بِهَذِهِ الْمُعْجَزَاتِ الْعَجِيبَةِ الْبَاهِرَةِ قَصَدَ الْيَهُودَ قَتْلَهُ فَخَلَصَهُ اللَّهُ مِنْهُمْ وَرَفَعَهُ إِلَى السَّمَاءِ“ اور اس کا سبب یہ تھا کہ جب عیسیٰ علیہ السلام ایسے عجیب اور روشن معجزات لے کر آئے تو ان تفسیر میں اس موقع پر جو خَلَصَهُ اللَّهُ وَغَيْرِهِ الْفَاعِلُ كُنْ كُنْ تُوهِرَ اَكْمَلُ صَاحِبِ نَهَايَتِ

بھولے پن سے کہتے ہیں کہ بس ہمارا مدعا ثابت ہو گیا کہ کففت اور نجیت مترادف ہیں (ص ۱۸، ۱۹) جواب: آپ نے ان تفسیروں میں ٹھیک و غیرہ دیکھ لیا اور تصریح ”رَفَعَ إِلَى السَّمَاءِ“ نہ دیکھی۔ حَفِظْتَ شَيْئًا وَغَابَتْ عَنْكَ أَشْيَاءُ!

یہود نے آپ کے قتل کا قصد کیا۔ پس اللہ تعالیٰ نے آپ کو ان میں سے صاف ہی نکال لیا اور آسمان پر اٹھالیا۔

مرزا قادیانی نے اپنے رسالہ ازالہ اوہام میں ان آیات تذکیر انعامات میں کہا ہے کہ اگر حضرت مسیح علیہ السلام آسمان پر اٹھائے گئے ہیں تو ایسا بھاری انعام ان نعمتوں میں کیوں معدود نہیں ہوا۔ جو باعرض ہے کہ اگر چشم حق بین سے دیکھیں تو ”وَإِذْ كَفَفْنَا بَنِي إِسْرَائِيلَ عَنْكَ“ اسی نعمت جلیلہ کی تذکیر کے لئے کافی ہے۔ کیونکہ جب بیان قرآنی کی رہنمائی سے مفسرین رضی اللہ عنہم نے صورت واقع کو ملحوظ رکھ کر اس آیت سے سمجھ لیا تو جس شخص پر یہ انعام وارد ہوا۔ ہو کیوں نہ سمجھے گا۔ ”فَتَدَبَّرْ لَعَلَّكَ تَرْشُدَ“

سوال: حضرت ابراہیم علیہ السلام کو کفار نے آگ میں ڈال دیا اور اللہ تعالیٰ نے آپ کو اس آگ سے بچالیا۔ اگر یہ کہا جائے کہ یہود نے حضرت روح اللہ کو صلیب پر چڑھا دیا۔ مگر اللہ تعالیٰ نے آپ کو زندہ رکھا اور ان کے ہاتھ سے مرنے نہ دیا تو اس میں کیا حرج ہے؟

جواب: مصنف رسالہ ”جواب باصواب“ کو بھی (ص ۱۰) میں یہی خطبہ ہوا ہے۔

جناب! وقائع اور امور تاریخیہ میں قیاس کو بالکل دخل نہیں ہوتا۔ بلکہ ان کا مدار صرف روایت و شہادت ہی پر ہوتا ہے۔ وقائع میں قیاسات کے مفید نہ ہونے کی وجہ یہ ہے کہ وقوع حوادث کی صورت واحد و دوں آخر نہیں ہوتی۔ پس حضرت روح اللہ کے واقعہ کو قیاس محض سے واقعہ حضرت خلیل اللہ کا ہرنگ بنانا جہالت و سفاہت ہے۔ کیونکہ صورت نجات اسی ایک طریق میں منحصر نہیں ہے۔ ”كَمَا لَا يَخْفَى عَلَى مَنْ لَهُ أذْنٌ تَأْمُلُ“ دیگر یہ کہ ہمارا دین سماعی ہے، قیاسی نہیں۔ یعنی جو امر جس طرح قرآن و حدیث میں وارد ہے۔ اسے اسی طرح تسلیم کرتے ہیں اور اپنے قیاسات سخیفہ اور خیالات ضعیفہ پر مدار نہیں رکھتے۔ چونکہ قرآن مجید میں حضرت خلیل اللہ علیہ السلام کا آگ میں پڑنا اور پھر سلامت رہنا ذکر کیا گیا ہے۔ اس لئے اس واقعہ کو اسی طرح مانتے ہیں اور چونکہ حضرت روح اللہ علیہ السلام کا صلیب پر نہ چڑھایا جانا اور یہود کا آپ کو مس تک بھی نہ کر سکنامذکور ہے۔ اسی لئے اسی طرح یقین رکھتے ہیں۔ اپنے خیال و قیاس سے کچھ نہیں کہتے۔

حضرت خلیل اللہ کے واقعہ نار کی بابت سورہ انبیاء میں فرمایا: ”قُلْنَا يَا نَارُ كُونِي بَرْدًا وَسَلَامًا عَلَىٰ إِبْرَاهِيمَ“ وَأَرَادُوا بِهِ كَيْدًا فَجَعَلْنَاهُمُ الْأَخْسَرِينَ

(انبیاء: ۶۹، ۷۰) ”ہم نے کہا اے آگ تو ابراہیم پر ٹھنڈی اور سلامتی والی ہو جا اور انہوں نے ابراہیم سے داؤ کرنا چاہا تھا۔ پس ہم نے انہی کو نہایت زیاں کار کر دیا۔

اور سورت صافات میں ”الاسفلین“ (نہایت پست) فرمایا۔ سوان آیات میں امر ”يَا نَارُ كُونِي بَرْدًا وَسَلَامًا عَلَيَّ اِبْرَاهِيمَ“ مشعر اس امر کا ہے کہ آپ آگ میں ڈالے گئے تھے۔ کیونکہ امر ”يَا نَارُ كُونِي بَرْدًا وَسَلَامًا“ نہیں ہو سکتا، جب تک آگ موجود نہ ہو اور ”علی ابراہیم“ صادق نہیں ہو سکتا، جب تک حضرت ابراہیم علیہ السلام اس میں واقع نہ ہوں۔

علاوہ اس کے حدیث میں رفعاً وارد ہوا۔ ”عَنْ أَبِي هُرَيْرَةَ قَالَ قَالَ رَسُولُ اللَّهِ ﷺ لَمَّا أُلْقِيَ اِبْرَاهِيمَ عَلَيْهِ السَّلَامُ فِي النَّارِ قَالَ اَللّٰهُمَّ اِنِّكَ وَاِحَدٌ فِي السَّمَاءِ وَاَنَا فِي الْاَرْضِ وَاِحَدٌ اَعْبُدُكَ (ابن کثیر ج ۶، ص ۲۸۵)“ یعنی رسول اللہ ﷺ نے فرمایا کہ جب حضرت ابراہیم علیہ السلام آگ میں ڈالے گئے تو آپ نے کہا اے خدا! تو آسمان میں واحد (لا شریک) ہے اور (اس وقت) زمین میں صرف میں اکیلا تیری (خالص) عبادت کرتا ہوں الخ!

نیز صحیح بخاری میں حضرت ابن عباس رضی اللہ عنہما سے موقوفاً وارد ہے: ”عَنْ اِبْنِ عَبَّاسٍ قَالَ كَانَ اٰخِرُ قَوْلِ اِبْرَاهِيمَ حِيْنَ اُلْقِيَ فِي النَّارِ حَسْبِيَ اللّٰهُ وَنِعْمَ الْوَكِيْلُ (کتاب التفسیر سورۃ آل عمران)“ یعنی حضرت ابراہیم علیہ السلام جب آگ میں ڈالے گئے تو آخری بات جو آپ نے کی وہ یہ تھی ”حَسْبِيَ اللّٰهُ وَنِعْمَ الْوَكِيْلُ“ یعنی مجھے صرف اللہ ہی کافی ہے اور وہی بہتر کارساز ہے۔ پس اس سے آگ کا واقعہ صاف ثابت ہو گیا۔ نیز یہ کہ کفار کو ”اخصسین“ اور ”اسفلین“ نہ فرمایا بلکہ اسم تفضیل میں اسم فاعل پر از روئے معنی زیادتی ہوتی ہے۔ جیسا کہ اس کے نام سے ہی ظاہر ہے۔ پس کفار ”الاحسسرین“ یعنی سخت زیاں کار اور ”الاسفلین“ یعنی نہایت پست اور ذلیل تب ہی ہو سکتے ہیں۔ جب اپنا سارا زور بل لگا چکیں اور اپنے اسباب کو استعمال میں لا چکیں اور پھر اپنے ارادے میں ناکام رہیں۔

۱۔ وجود خارجی بھی ہوتا ہے اور ذہنی بھی خدا کے امر میں دونوں برابر ہیں۔ صورت اس کی یہ ہے کہ اگر خدا کے امر کے وقت مامور خارج میں موجود نہ بلکہ خدا کے علم میں ہو تو خدا تعالیٰ اس صورت علمیہ کو امر کرتا ہے تو لرواً خارج میں اس کا وجود ہوتا ہے۔ چنانچہ فرمایا: ”اِنَّمَا اَمْرُهُ اِذَا اَرَادَ شَيْئًا اَنْ يَقُوْلَ لَهُ كُنْ فَيَكُوْنُ (یس: ۸۲)“

جیسا کہ سورہ کہف کے اخیر میں فرمایا: ”قُلْ هَلْ نُنَبِّئُكُمْ بِالْأَخْسَرِينَ أَعْمَالًا الَّذِينَ ضَلَّ سَعِيَّهُمْ فِي الْحَيَاةِ الدُّنْيَا وَهُمْ يَحْسَبُونَ أَنَّهُمْ يُحْسِنُونَ صُنْعًا (کہف: ۱۰۳، ۱۰۴)“ ترجمہ: (اے پیغمبر! ان سے) کہو کیا ہم تم کو بتائیں کہ اے اعمال میں کون نہایت زیاں کار رہتے ہیں؟ ایسے وہ لوگ ہوتے ہیں، جن کی سعی اسی زندگی میں اکارت جائے اور وہ گمان کرتے ہیں کہ ہم نیک کام کرتے ہیں۔

اس سے ظاہر ہے کہ ”اخسر“ اس کو کہتے ہیں۔ جس کی سعی اکارت جائے نیز فرمایا: ”فَمَا كَانَ جَوَابَ قَوْمِهِ إِلَّا أَنْ قَالُوا اقْتُلُوهُ أَوْ حَرِّقُوهُ فَأَنْجَاهُ اللَّهُ مِنَ النَّارِ (عنکبوت: ۲۴)“ یعنی ان کی قوم سے کوئی جواب اس کے سوائے بن نہ آیا کہ وہ کہنے لگا کہ اسے قتل کر ڈالو یا اسے آگ میں جلا دو۔ پس خدا نے اسے اس آگ سے نجات دی۔ اس آیت میں حضرت ابراہیم علیہ السلام کے خلاف آپ کی قوم کی دو تجویزیں ذکر کی گئیں ہیں۔ قتل یا آگ میں جلانا۔ پھر آگ سے بچالینے کا ذکر کیا ہے۔ اس سے معلوم ہو گیا کہ کفار آگ میں ڈالنے کی تجویز کو عمل میں لائے تھے۔ لیکن خدائے قہار نے آپ کو اس کے گزند سے محفوظ رکھا۔ دیگر یہ لفظ لفظ نجات جو اس آیت میں وارد ہے۔ اس جگہ بولا جاتا ہے جہاں کوئی بتلائے مصیبت ہو اور پھر اس سے بچ جائے۔ چنانچہ فرمایا ”قُلْ مَنْ يُنَجِّبِكُمْ مِنْ ظُلْمَاتِ الْبَرِّ وَالْبَحْرِ (انعام: ۶۳)“

اور نیز یہی وجوہات مذکورہ اس امر کی مؤید ہیں کہ کفار کا کید حضرت خلیل اللہ علیہ السلام کے خلاف صرف تدبیر تک ہی نہ رہا تھا۔ بلکہ صورت فعلیہ میں سرزد ہوا تھا اور پھر وہ اس میں ناکام رہے۔ بخلاف حضرت مسیح علیہ السلام کے کہ کفار یہود کا مکر صورت فعلیہ میں صادر نہیں ہوا۔ جیسا کہ ”وَمَطَّهْرُكَ مِنَ الَّذِينَ كَفَرُوا“ اور ”وَمَا قَتَلُوهُ وَمَا صَلَبُوهُ“ اور ”وَأَذَّكَفْنَا بَنِي إِسْرَائِيلَ عَنْكَ“ سے ظاہر ہے۔

سوال: جب اللہ تعالیٰ دیگر رسولوں کو انہی اسباب ارضیہ سے۔ اسی زمین میں مکائد کفار سے نجات دیتا رہا۔ جیسے حضرت ابراہیم علیہ السلام اور حضرت لوط علیہ السلام کو ارض مقدسہ کی طرف اور اپنے حبیب ﷺ کو مدینہ طیبہ میں ہجرت کرائی تو حضرت عیسیٰ علیہ السلام کو کیوں آسمان پر اٹھالیا۔ کیا زمین پر نہیں بچا سکتا تھا؟

جواب: مصنف رسالہ ”جواب باصواب“ کو بھی یہی خبط ہوا ہے۔ چنانچہ بڑے مبہوت ہو کر (ص ۱۰) میں یہی سوال کرتے ہیں اور نیز (ص ۱۳) کے حاشیہ میں فرماتے ہیں: ”چونکہ آنحضرت ﷺ کی اس محصوریت سے نجات اس عالم میں ارضی اسباب اور قدرتی تائیدات سے ہو گئی تھی..... الخ!“ سو اس کا جواب بالتحقیق والتفصیل ”بَلْ رَفَعَهُ اللَّهُ إِلَيْهِ“ کی تفسیر میں ذکر کیا جائے گا۔ ان شاء اللہ تعالیٰ!

کسر صلیب کی چوتھی آیت

”وَجِيهًا فِي الدُّنْيَا وَالْآخِرَةِ (آل عمران: ۴۵)“ ترجمہ: صاحب وجاہت ہوگا دنیا و آخرت میں۔ اس آیت میں اللہ تعالیٰ نے حضرت عیسیٰ علیہ السلام کو صفت ”وَجِيهًا فِي الدُّنْيَا وَالْآخِرَةِ“ سے موصوف کیا۔ اس لئے آپ مصلوب نہیں ہو سکتے۔ کیونکہ مصلوبیت اس عالم دنیوی میں لحوق ذلت و خزی کا سبب ہے اور خزی و خذلان منافی وجاہت ہے۔ جیسا کہ سورہ مائدہ: ۳۳ میں بعد ذکر تصلیب وغیرہ کے فرمایا: ”ذَلِكَ لَهُمْ خِزْيٌ فِي الدُّنْيَا“ یہ ان کے لئے اس زندگی میں خواری ہے۔ معاذ اللہ! اگر حضرت روح اللہ علیہ السلام صلیب پر لٹکائے جائیں تو وجاہت باقی نہیں رہتی۔ خواہ صلیب سے زندہ اتارے جائیں۔ کیونکہ لحوق خزی کے لئے مجرد صلیب پر لٹکایا جانا کافی ہے۔ موت بالصلیب ضروری نہیں۔ ”وَحَاشَا شَانِ رُوحِ اللّٰهِ الْوَجِيهِي فِي الدُّنْيَا وَالْآخِرَةِ عَنْ ذَلِكَ“ پس عقیدہ ملعونہ صلیبیہ بالکل مردود ہے۔

سوال: حضرت مسیح علیہ السلام اور آپ کی والدہ ماجدہ کی شان میں یہود بے بہود نے کیسے کیسے ناشائستہ کلمات کہے۔ کیا یہ امر منافی وجاہت نہیں؟

جواب: جھوٹے طعن اور بہتان سے شان بری میں کوئی قدح واقع نہیں ہوتا۔ کیونکہ اذی بالقول اور وجاہت میں منافات نہیں۔ چنانچہ حضرت موسیٰ علیہ السلام کی شان میں فرمایا: ”فَبَرَأَهُ اللّٰهُ مِمَّا قَالُوا وَكَانَ عِنْدَ اللّٰهِ وَجِيهًا (احزاب: ۶۹)“ یعنی پس خدا نے موسیٰ علیہ السلام کو اس سے جو انہوں نے کہا تھا، بری کیا اور وہ خدا کے نزدیک صاحب وجاہت تھا۔ پس جس طرح حضرت کلیم اللہ کو مضمون مقولہ یہود سے بری کیا اور آپ کی وجاہت میں کوئی نقص نہ آیا۔ اسی طرح حضرت روح اللہ اور کلمۃ اللہ کو معجزہ تکلم فی المہد سے طعن یہود سے بری کیا۔ پس آپ کی وجاہت میں بھی کوئی فرق نہیں آ سکتا۔ فافہم وتدبر! لے حضرت روح اللہ جو دنیا اور آخرت میں وجاہت والے ہیں، ان کی شان اس سے پاک ہے۔ (عبدالقیوم میر)

فصل ثانی

در اثبات حیات و رفع عیسیٰ علیہ السلام

حضرت عیسیٰ علیہ السلام کی حیات اور رفع الی السماء بخصوص قطعہ ثابت ہے۔ چنانچہ پہلی آیت یہ ہے: ”اِذْ قَالَ اللَّهُ يٰعِيسٰى اِنِّى مُتَوَفِّىْكَ وَرَافِعُكَ اِلٰى وَمُطَهِّرُكَ مِنَ الَّذِيْنَ كَفَرُوْا (آل عمران: ۵۴)“ جب کہا اللہ تعالیٰ نے اسے عیسیٰ علیہ السلام میں ہوں تیرا بھر لینے والا اور اٹھانے والا تجھ کو اپنی طرف اور پاک رکھنے والا تجھ کو کافروں سے۔

اس آیت معنوں کا آیت مقدمہ سے ارتباط اس طرح ہے کہ پہلی آیت میں اللہ تعالیٰ کے مکر (تدبیر محکم) کا ذکر تھا۔ اس آیت میں اس مکر کے وقت وقوع اور صورت وقوع کا ذکر کیا۔ نیز یہ کہ پہلی آیت میں اللہ تعالیٰ نے اپنی صفت ”خَيْرُ الْمَاكِرِيْنَ“ فرمائی تھی۔ اس آیت میں اپنے مکر (تدبیر محکم و کامل) کی ایک مثال ذکر کی جو اسی قصہ کے متعلق تھی۔ چنانچہ تفسیر کشاف میں ہے: ”وَ اِذْ قَالَ اللّٰهُ تَعَالٰى ظَرَفٌ لِّخَيْرِ الْمَاكِرِيْنَ اَوْ مَكْرَ اللّٰهِ“ اذ قال الله ظرف ہے خیر الماکرین کا یا مکر اللہ کا۔

اسی طرح دیگر تفاسیر میں بھی ہے۔ مثلاً بیضاوی، سراج منیر وغیرہ۔ غرض مفسرین کا اس پر اتفاق ہے کہ یہ آیت جملہ مکر اللہ کی تفسیر کرتی ہے اور واضح طور پر کیفیت اور صورت مکر یعنی تدبیر الہی کو بیان کرتی ہے اور چونکہ اللہ تعالیٰ نے اپنی صفت ”خیر الماکرین“ فرمائی۔ اس لئے الاحوالہ اس کی تدبیر رسول برحق کی شان میں خیر ہونی چاہئے اور اعداء الرسول کے حق میں مضر۔ ظاہر ہے کہ کفار نانبجار کے ناپاک ہاتھوں سے صلیب پر چڑھایا جانا رسول مؤید بالہجرات کی شان میں خیر نہیں ہے۔ بلکہ ”رَفَعَ اِلٰى السَّمَاۗءِ خَيْرَ الْخَيْرَاتِ وَاَحْسَنَ التَّدْبِيْرَاتِ“ سے ہے۔

وقوع مکر یعنی ”رَفَعَ اِلٰى السَّمَاۗءِ“ سے پیشتر ”يٰعِيسٰى اِنِّى مُتَوَفِّىْكَ وَرَافِعُكَ اِلٰى“ کی یہ ضرورت تھی کہ چونکہ کفار نے حضرت عیسیٰ علیہ السلام کے قتل و صلب میں از حد کوششیں کیں اور آپس میں منصوبے باندھے اور آپ کے منزل مہبط رحمت الہیہ کا محاصرہ کر لیا۔ اس لئے ایسے نازک وقت میں تسلی کے لئے بشارت تخلص از مکر اعداء ضروری تھی کہ اے عیسیٰ! میں ان کافروں کو ان کے مکر میں کامیاب نہ ہونے دوں گا۔ بلکہ تجھ کو اپنی طرف پورا پورا اٹھالوں گا۔ ایسا کہ ان کے ہاتھ میں تیرا ایک بال بھی نہ آئے۔

چنانچہ تفسیر رحمانی میں ہے: ”اِذْ قَالَ اللّٰهُ لِيَعِيسٰى اِعْلَمِ اَنَّكَ بِمَكْرِهِ بِالْاَعْدَاءِ وَتَخْلِيصِهِ عَنْ مَكْرِهِمْ“ جب اللہ تعالیٰ نے عیسیٰ علیہ السلام کو اپنی اس تدبیر پر واقف کرنے کے لئے کہا جو اس نے آپ کے دشمنوں سے کرنی تھی اور ان کے مکر سے آپ کو سلامت نکال لینے کے متعلق تھی۔

تحقیق لفظ توفی

واضح ہو کہ توفی کی نسبت مرزا قادیانی کا یہ دعویٰ ہے کہ یہ لفظ صرف موت اور قبض روح کے لئے موضوع ہے اور یہ امر اس کے علوم رسمیہ اور لیاقت علمیہ سے بالکل بے بہرہ اور عاری ہونے پر دلیل بین ہے۔ کیونکہ لفظ توفی لفظ وفا سے ماخوذ ہے اور وفا کے معنی ہیں پورا کرنا۔ چنانچہ ”لسان العرب“ میں ہے: ”الْوَفَاءُ ضِدُّ الْغَدْرِ يُقَالُ وَفَى بِعَهْدِهِ وَ اَوْفَى بِمَعْنَى (ج ۲۰)“ یعنی وفا غدر کی ضد ہے۔ چنانچہ محاورہ ہے کہ فلاں شخص نے اپنا عہد پورا کیا اور اوفی (باب افعال) اسی کا ہم معنی ہے۔ پس توفی باب تفاعل ہے، اسی مادہ وفا سے۔ اس کے معنی ہوئے ”اَخَذَ الشَّيْءَ وَ اَفِيَا“ یعنی کسی چیز کو پورا پورا لے لینا۔

چنانچہ تفسیر کبیر، خازن، جامع البیان، بیضاوی، سراج منیر، ابی السعود اور فتح البیان ان سب تفاسیر میں اس امر کی تصریح موجود ہے اور دیگر ابواب جو مادہ وفا سے آئے ہیں۔ ان سب میں بھی یہی معنی ملحوظ ہیں اور جس طرح سے مادہ کے حروف ہر صیغہ میں باقی رہتے ہیں۔ اسی طرح مادہ کے معنی بھی ہر باب و صیغہ میں باقی رہتے ہیں۔ علم صرف میں ادنیٰ مہارت رکھنے والا بھی اسے بخوبی جانتا ہے۔

چنانچہ ہم ناظرین کی سہولت اور مزید تسلی کے لئے اس مادہ وفی سے جو جو باب زبان عرب میں مستعمل ہیں۔ ان سب کا نقشہ مع مثالوں کے لکھتے ہیں۔ جس سے ظاہر ہو جائے گا کہ ہر باب کے ہر صیغہ میں اس کے مادی معنی یعنی ”پورا کرنا“ ملحوظ ہیں۔

باب	مادہ وفا سے مصدر	معنی صدری	امثال
بجر ثلاثی	وفاء	پورا کرنا، نبھانا	(۱) ”اَمَّا ابْنُ طَوْقٍ فَقَدْ اَوْفَى بِذِمَّتِهِ كَمَا وَفَى بِقِلَاصِ النُّجْمِ هَادِيَهَا“ یعنی ابن طوق نے تو اپنا ذمہ پورا کر دیا الخ۔ لسان العرب اور مصباح میں زیر لفظ وفی اس شعر کو اس لئے ذکر کیا ہے کہ مجرد وفی اور مزید فیہ اوئی دونوں ہم معنی ہیں۔

<p>(۲) لسان العرب۔ میں یہ بھی ہے۔ ”وَفِي الْحَدِيثِ فَمَرَزَتْ بِقَوْمٍ تَقْرَضُ شِفَاهَهُمْ كُلَّمَا قُرِضَتْ وَفَتْ أَيْ تَمَّتْ وَطَالَتْ“ یعنی حدیث میں آیا ہے کہ میں دوزخیوں کی ایک قوم پر گزرا۔ جن کے ہونٹ کاٹے جاتے تھے جب جب کاٹے جاتے تھے، پھر پورے ہو جاتے تھے۔</p>	<p>پورا کرنا، نبھانا</p>	<p>وفاء</p>	<p>ثلاثی مجرد</p>
<p>(۱) ”أَوْفُوا بِعَهْدِي أَوْفٍ بِعَهْدِكُمْ (البقرہ: ۴۰)“ اے بنی اسرائیل تم میرا عہد (جو مجھ سے کیا ہے) پورا کرو۔ میں تمہارا عہد (جو تم سے کیا ہے) پورا کروں گا۔ اس کی مثالیں قرآن کریم میں بکثرت ہیں۔</p> <p>(۲) ”أَوْفُوا الْكَيْلَ وَالْمِيزَانَ بِالْقِسْطِ (انعام: ۱۵۲)“ اور پیانے اور ترازو کو عدل سے ”پورا کرو“ یعنی پورا پورا ماپ کر اور تول کر دو۔</p> <p>(۳) ”إِذَا عَدَلْتُمْ حَسَنَاءُ أَوْفَتْ بِعَهْدِهَا وَمِنْ عَهْدِهَا أَنْ لَا يَلِدُوهَا لَهَا عَهْدٌ (متبی)“ ترجمہ: جب خوبصورت محبوبہ عہد شکنی کرے تو وہ اپنے عہد کو ”پورا“ کرتی ہے۔ کیونکہ اس کے عہد میں سے یہ بھی ہے کہ اس کا عہد مدامی نہ ہو۔</p>	<p>پورا کرنا، پورا دینا</p>	<p>ایفاء</p>	<p>افعال مزید فیہ</p>
<p>(۱) ”فَيُوفِّيهِمْ أُجُورَهُمْ (آل عمران: ۵۷)“ (اسی آیت: ”إِنِّي مُتَوَقِّئُكُمْ“ سے تھوڑا آگے) ترجمہ: پس خدا تعالیٰ ان کو ان کے اجر پورے دے گا۔</p> <p>(۲) ”وَإِنَّمَا تُوَفُّونَ أُجُورَكُمْ يَوْمَ الْقِيَامَةِ (آل عمران: ۱۸۵)“ ترجمہ: سوائے اس</p>	<p>پورا دینا</p>	<p>توفیۃ</p>	<p>تفعیل</p>

<p>کے نہیں کہ تمہارے اجر ”پورے پورے“ تم کو قیامت کے دن دیئے جائیں گے۔ (۳) ”وَإِبْرَاهِيمَ الَّذِي وَفَى (النجم: ۳۷)“ اور ابراہیم علیہ السلام کے (صحیفوں میں) جس نے پورا کر دکھایا۔ لسان العرب میں یہ بھی لکھا ہے ”وَفَى بِالشَّيْءِ وَ أَوْفَى وَ وَفَى بِمَعْنَى وَاحِدٍ“ یعنی اس کا مجز داور باب افعال اور باب تفعیل (تینوں) ہم معنی ہیں۔</p>			
<p>(۱) ”إِذَا كُنَّا لِلْأَعْلَىٰ وَالنَّاسِ يَسْتَخْفُونَ (المطففين: ۲)“ جب لوگوں سے ماپ کر لیتے ہیں تو پورا پورا لیتے ہیں۔ (۲) ”تَوَفَّيْتُ مِنْهُ دَرَاهِمِي“ ترجمہ: میں نے اس سے اپنے درہم پورے وصول پائے۔ یہ محاورہ تفسیر کبیر، خازن، سراج منیر میں زیر آیت ”انی متوفیک“ لکھا ہے۔</p>	<p>پورا پورا لے لینا</p>	<p>استیفاء</p>	<p>استفعال</p>
<p>(۱) ”إِسْتَوْفَاهُ وَتَوَفَّاهُ إِسْتَكْمَلَهُ (اساس البلاغہ)“ ترجمہ: استوفاہ اور توفاہ کے معنی یہ ہیں کہ اس نے اسے کامل اور پورا لے لیا۔ (۲) ”تَوَفَّيْتُ الْمَالَ مِنْهُ وَاسْتَوْفَيْتُهُ إِذَا أَخَذْتُهُ كُلَّهُ (لسان العرب ج ۲۰)“ یعنی ”توفیت المال“ اور ”استوفیتہ“ دونوں کے معنی یہ ہیں کہ میں نے اس سے اپنا مال پورا پورا لے لیا۔ (۳) ”وَتَوَفَّاهُ هُوَ مِنْهُ وَاسْتَوْفَاهُ لَمْ يَدْعُ مِنْهُ شَيْئًا (لسان العرب ج ۲۰)“ ”توفامہ“ اور استوفاہ دونوں کے یہ معنی ہیں کہ اس نے پورا پورا</p>	<p>موافقت باب استفعال یعنی توفی واستیفاء دونوں کے ایک ہی معنی ہیں، کامل اور پورا لے لینا</p>	<p>توفی</p>	<p>تفعل</p>

<p>لے لیا اور اس سے کچھ بھی نہ چھوڑا۔ (۴) ”تَوَفِّيْتُهُ وَامْتَوَفِّيْتُهُ بِمَعْنَى“ یعنی ”توفیت“ اور استوفیت د دونوں ہم معنی ہیں (مصباح المنیر للعلامة القیومی) (۵) ”اِسْتِيفَاءٌ تَوَفَّى“ تمام گرفتن حق یعنی دونوں کے معنی ہیں حق پورا لے لینا۔</p>			
<p>(۱) ”تَوَفِّيْتُ عَدَدَ الْقَوْمِ اِذَا عَدَدْتُهُمْ كُلَّهُمْ (لسان العرب ج ۲۰)“ یعنی میں نے سب قوم کی گنتی پوری لے لی۔ اس کی شہادت کے لئے لسان العرب میں یہ شعر لکھا ہے: (۲) ”اِنَّ بَنِي الْاَزْدِ لَيَسُوْا مِنْ اَحَدٍ وَلَا تَوَفَّاهُمْ فَرِيْشٌ فِي الْعَدَدِ“ تحقیق بنی اورد کسی میں سے نہیں اور قریش نے ان کی گنتی پوری پوری نہیں کی۔ (۱) ”وَهُوَ الَّذِي يَتَوَفَّكُم بِاللَّيْلِ (انعام: ۶۰)“ خدا ایسی ذات ہے کہ تم کو رات کے وقت پورا لیتا ہے، یعنی سلا دیتا ہے۔ (۲) ”اَللّٰهُ يَتَوَفَّى الْاَنْفُسَ حِيْنَ مَوْتِهَا وَالَّتِي لَمْ تَمُتْ فِيْ مَنَامِهَا (زمر: ۴۲)“ خدا ہی پورا پکڑتا ہے، جانوں کو ان کی موت (جسم اور روح کی مفارقت) کے وقت اور جو (ابھی) نہیں مرے (ان کو پورا پکڑتا ہے) ان کی نیند کے وقت یعنی سلا کر۔ (۳) ”فَلَمَّا تَوَفَّاهُ رَسُوْلُ الْكُرَيِّ وَدَبَّتِ الْعَيْنَانِ فِي الْجَفْنِ“</p>	<p>پورا پورا گن لینا (مجازاً) سلا دینا بقرینہ لیل (رات) اور منام و کرئی (نیند) وغیرہ</p>	<p>توفی</p>	

<p>ترجمہ: جب اسے نیند کے فرشتے نے پکڑ لیا۔ الخ یعنی وہ سو گیا۔ (۳) لسان العرب میں کہا ہے: ”وَأَمَّا تَوَفَّى النَّائِمِ فَهَذَا اسْتِيفَاءٌ وَقَتِ عَقْلِهِ وَتَمِيْزِهِ إِلَى أَنْ نَامَ“</p>			
<p>(۱) ”اللَّهُ يَتَوَفَّى الْأَنْفُسَ حِينَ مَوْتِهَا (زمـ: ۴۲)“ یعنی خدا ہی جانوں کو قبض کرتا ہے، ان کی موت کے وقت، یعنی مارتا ہے۔ (۲) ”قُلْ يَتَوَفَّكُم مَّلَكُ الْمَوْتِ (الم سجده: ۱۱)“ (اے پیغمبران سے) کہو تم کو قبض کرے گا ملک الموت یعنی تم کو مار لے گا۔ (۳) ”حَتَّى يَتَوَفَّيَنَّ الْمَوْتُ (النساء: ۱۵)“ نوٹ: ان سب آیات میں توفی سے موت مراد لینے کے لئے موت اور ملک الموت قرآن ہیں اور یہ معنی مجازی ہیں۔ چنانچہ آئندہ واضح ہوگا۔ ان شاء اللہ!</p>	<p>(مجازاً) مار لینا بقرینہ موت و ملک الموت وغیرہ</p>	<p>توفی</p>	<p>تفعل</p>

تشبیہ: واضح ہو کہ توفی بمعنی موت مجازاً ہے نہ حقیقتاً و وضعاً جیسا کہ اساس البلاغہ

میں ہے۔

ومن المجاز: ”تَوَفَّى فُلَانٌ وَتَوَفَّاهُ اللَّهُ وَادْرَكَتُهُ الْوَفَاةُ“ یعنی یہ مجازات
 ہیں اور لسان العرب میں اس کی وجہ میں کہا ہے۔ ”تَوَفَّى الْمَيِّتِ اسْتِيفَاءً مُدْتَبِهِ الْيَتِي
 وَفَيْتْ لَهُ وَعَدَدِ أَيَّامِهِ وَشُهُورِهِ وَأَعْوَامِهِ فِي الدُّنْيَا“ ترجمہ: میت کی توفی مراد ہے۔
 اس کی مقررہ مدت اور اس کے دنیا میں رہنے کے دنوں، مہینوں اور سالوں کی گنتی کو پورا کرنا۔

۱۔ اکل صاحب اپنی شہادت کے (ص ۲۰) میں خاکسار کو الزاماً کہتے ہیں: ”موت کے معنی کو مجاز کہنا
 آپ ہی کی ایجاد ہے۔“ جواب: مرزا قادیانی خود اور ان کی جماعت بھی علوم عربیہ سے بالکل بے بہرہ ہے میں تو
 علامہ زحشری کا حوالہ دیتا ہوں اور وہ کہتے ہیں کہ یہ آپ ہی کی ایجاد ہے۔ چہ خوش! (سعادت)

ائمہ لغت اور ائمہ تفسیر بلا خلاف مادہ وفا کے باب تفعّل اور استفعال کو ہم معنی ذکر کرتے ہیں۔ چنانچہ علامہ قیومی مصباح میں فرماتے ہیں: "تَوْفَيْتُهُ وَاسْتَوْفَيْتُهُ" بمعنی ترجمہ توفیتہ اور استوفیتہ ہم معنی ہیں۔ یعنی دونوں کے معنی ہیں۔ میں نے اسے پورا لے لیا۔ اسی طرح تفسیر کبیر، تفسیر خازن اور تفسیر معالم میں بھی ان کو ہم معنی ذکر کیا گیا ہے اور صراح اور قاموس میں بھی ایسا ہی بیان ہے اور اساس البلاغۃ میں لکھا ہے: "وَاسْتَوْفَاهُ وَتَوْفَاهُ اسْتَكْمَلَهُ" کہ استوفاہ اور توفاہ دونوں کے معنی ہیں اس نے اسے کامل لے لیا۔

مرزا قادیانی نے اپنے (آئینہ وسواوس ص ۵۶۴، خزائن ج ۵ ص ۵۷۱) میں جہاں اپنے آپ کو خدا بنایا ہے۔ استوفانی لکھا ہے اور اس جگہ فاعل اللہ تعالیٰ ہے اور مفعول خود مرزا قادیانی ذی روح اور اس سے مراد موت نہیں ہے۔ پس مرزا قادیانی کا یہ کہنا کہ لفظ توفی سوائے قبض روح کے کسی اور معنی میں مستعمل نہیں ہوتا۔ بالکل غلط اور مردود ٹھہرا۔ کیونکہ جب بتصریح ائمہ لغت و تفسیر ثابت ہو چکا ہے کہ توفی اور استیفاء ہم معنی ہیں تو جس طرح استیفاء سوائے معنی موت کے مستعمل ہوتا ہے۔ اسی طرح توفی کے سوائے معنی موت کے استعمال کو کون مانع ہے۔ خصوصاً جب محاورہ تَوْفَيْتُ مِنْهُ ذَرَاهِمِي مندرجہ (تفسیر کبیر ج دوم ص ۴۸۱) یعنی میں نے اس سے اپنے درہم پورے بھر پائے۔ زبان عرب میں ذائع و شائع ہو۔

پس جب ائمہ لغت و تفسیر بالاتفاق لکھتے ہیں کہ اس مادہ کے باب تفعّل اور استفعال کے معنی ایک ہی ہیں اور قرآن مجید اور لغت میں سے استیفاء کے معنی پورا پورا لے لینا ثابت کیا گیا ہے تو اب توفی کے معنی پورا پورا لینا کرنے میں کیا تردد باقی رہا۔ علاوہ بریں جب علم اشتقاق و تصریف سے بھی واضح ہو گیا کہ یہ لفظ توفی مادہ وفا کا مزید فیہ ہے اور وفا کے معنی بحسب الوضع موت نہیں۔ بلکہ پورا کرنے کے ہیں تو پھر بھی باوجود اتنی تصریحات کے کوئی شخص اپنی ضد نہ چھوڑے اور بے تکی ہانکتا جائے کہ توفی موت اور قبض روح کے لئے موضوع ہے تو کیا اس کی لیاقت علمی ہنسی کے قابل نہیں ہوگی؟

باقی رہا یہ امر کہ یہ لفظ قرآن شریف میں بمعنی موت مستعمل ہوا ہے۔ سو ہم اس سے انکار نہیں کرتے۔ کیونکہ معنی مستعمل فیہ اور موضوع لہ میں فرق ہوتا ہے۔ استعمال سے یہ! یہ کتاب مرزا قادیانی کی تصنیف ہے۔ اس کے دو نام ہیں آئینہ کمالات اسلام اور دافع الوسواس۔ ہم نے دونوں کو ترکیب احتراجمی سے ایک کر کے لکھا ہے۔

لازم نہیں آتا کہ یہ لفظ اصل میں موت کے لئے وضع کیا گیا تھا اور اس کے حقیقی معنی بس قبض روح ہی کے ہیں۔ جس قدر محاورات میں لفظ توفی جن معنوں میں مستعمل ہوا ہے۔ اگر ان میں سے کسی میں بھی کوئی مدعی علم و فضل ہم کو اس کے وضعی اور حقیقی معنوں ”پورا پورالے لینا“ سے باہر ثابت کر دے تو بے شک ہم اس کے لے بے درم غلام ہیں۔ اس لفظ کا اطلاق موت کے معنی پر بھی صرف اس لئے ہے کہ موت بھی ایک قسم کی توفی یعنی پوری پوری گرفت ہوتی ہے۔ نہ اس اعتبار سے کہ یہ لفظ بمعنی موت موضوع ہے۔

چنانچہ تفسیر بیضاوی میں زیر آیت: ”فَلَمَّا تَوَفَّيْتَنِي“ لکھا ہے: ”التَّوَفَّى أَخْذًا لَشَيْءٍ وَافِيًا وَالْمَوْتُ نَوْعٌ مِنْهُ“ توفی کے معنی ہیں کسی چیز کو پورا پورا لینا اور موت اس کی ایک نوع ہے۔

اسی طرح توفی کا اطلاق قرآن شریف میں نیند پر بھی آیا ہے۔ یہ بھی اسی لئے ہے کہ نیند بھی ایک قسم کی توفی یعنی پوری پوری گرفت ہوتی ہے اور عیسیٰ علیہ السلام کے مقدمہ میں جو توفی کے معنی ”رفع الی السماء“ لئے جاتے ہیں تو اسی اعتبار سے کہ یہ بھی ایک قسم کی توفی یعنی پوری پوری گرفت ہے اور قرض وصول کر لینے پر بھی اس کا اطلاق محاورہ زبان عرب میں پایا گیا ہے تو وہ بھی اسی لحاظ سے کہ قرض پورا پورالے لیا جاتا ہے۔ الغرض توفی کے جس قدر محاورات و استعمالات ہیں۔ خواہ وہ قرآن مجید میں ہیں، خواہ حدیث شریف میں، خواہ دو اویں عرب میں، ان سب میں اس کے وضعی اور حقیقی معنی ”أَخْذًا لَشَيْءٍ وَافِيًا“ یعنی کسی چیز کو پورا پورالے لینا ہی ملحوظ ہیں اور بس..... اور ظاہر ہے کہ جس لفظ کے کئی معنی یا کئی استعمالات ہوں۔ اس کو ایک معنی میں معین کرنے کے لئے ضرور ضرور کوئی قرینہ موجود ہونا چاہئے۔ کیونکہ متکلم کی مراد ایک وقت میں اس لفظ سے ایک ہی ہے۔ پس توفی کے ساتھ اگر موت اور اس کے لوازمات کا ذکر ہوگا تو اس کے معنی موت ہوں گے اور اگر نیند اور اس کے لئے اکمل صاحب قادیانی علمی باتوں کے نہ سمجھنے میں بہت کامل ہیں۔ ہم نے جو تفاسیر معتبرہ کی عبارات سے موت کو توفی کی ایک نوع ثابت کر کے ظاہر کر دیا کہ توفی موت کے لئے موضوع نہیں تو ہمارے اکمل صاحب ایسی بات کو بھی نہ سمجھ کر اس پر لکھتے ہیں: ”جب موت توفی کی قسم ہے تو بھی وضعی معنی ہوئے نہ کہ مجازی“ (ص ۲۰) جواب: ”بریں اکملیت بیاندگریست“ جناب من! قسم اور قسم کی وضع ایک نہیں ہوتی۔ لہذا کوئی لفظ اپنے مفہوم کلی اور اس کی انواع ہر دو کے لئے موضوع نہیں ہوتا۔ فافہم!

مقتضیات مذکور ہوں گے تو توفی کے معنی سلا دینا ہوں گے اور اگر اس کے ساتھ ذکر فرغ کا ہوگا تو اس سے مراد فرغ ہوگی اور اگر اس کے ساتھ درہم و دینار وغیرہ اشیاء کا ذکر ہوگا تو اس کے معنی ان کا قبض کرنا ہوں گے اور اگر اس کے ساتھ عدد اور گنتی کا ذکر ہوگا تو اس کے معنی پورا پورا گن لینا ہوں گے۔

ثانیاً برائے اثبات جہالت قادیانی

سورہ زمر میں ہے: ”اللَّهُ يَتَوَفَّى الْأَنْفُسَ حِينَ مَوْتِهَا وَالَّتِي لَمْ تَمُتْ فِي مَنَامِهَا فَيُمْسِكُ الَّتِي قَضَىٰ عَلَيْهَا الْمَوْتَ وَيُرْسِلُ الْأُخْرَىٰ إِلَىٰ أَجَلٍ مُّسَمًّى (زمر: ۴۲)“ اللہ ہی پورا پکڑتا ہے جانوں کو ان کی موت کے وقت اور جو ابھی نہیں مریں ان کو (پورا پکڑتا ہے) ان کی نیند کے وقت۔ پس اس جان کو بند رکھتا ہے، جس پر موت کا حکم جاری کیا اور دوسری کو چھوڑ دیتا ہے۔ مقررہ مدت تک۔

سورہ انعام میں فرمایا: ”وَهُوَ الَّذِي يَتَوَفَّكُم بِاللَّيْلِ وَيَعْلَمُ مَا جَرَحْتُم بِالنَّهَارِ ثُمَّ يَبْعَثُكُمْ فِيهِ لِيُقْضَىٰ أَجَلٌ مُّسَمًّى (انعام: ۶۰)“ اللہ وہ ہے جو تم کو رات کے وقت پوری گرفت کرتا ہے اور جو کچھ تم دن کو کرتے ہو جانتا ہے۔ پھر تم کو دن میں اٹھا کھڑا کرتا ہے تاکہ اجل مسمی پوری کی جائے۔

ان آیتوں میں توفی کی دو انواع اموات اور منام، مذکور ہوئی ہیں، توفی بالموت کی صورت قبض روح مع الامساک ذکر کی گئی ہے اور توفی بالنوم کی صورت قبض روح مع الارسال بیان کی گئی ہے۔ پس قبض روح جو دونوں میں مشترک ہے، جنس ہے امساک اور ارسال فصل ہے۔ ”وَهُوَ الَّذِي يُمَيِّزُ الشَّيْءَ عَمَّا يُشَارِكُهُ فِي الْجِنْسِ (کتب منطق)“

یعنی فصل اسے کہتے ہیں جو کسی چیز کو اس چیز سے متمیز کرے جو جنس میں اس کی شریک ہو۔ پس بموجب مذہب مرزا قادیانی توفی صرف قبض روح کے لئے موضوع چاہئے، نہ موت اور قبض روح ہر دو کے لئے۔ کیونکہ ان دونوں میں نسبت عموم و خصوص ہے اور کوئی لفظ معنی اعم و اخص ہر دو کے لئے موضوع نہیں ہوتا۔ فافہم!

۱۔ اکل صاحب نے اس عموم و خصوص کے متعلق ایک خاص علمی کمال دکھایا ہے۔ فرماتے ہیں: ”حالانکہ قبض روح عین موت کا مرادف ہے۔“ (ص ۲۱) بندہ خدا! عام و خاص میں ترادف کہاں؟ ترادف میں تو اتحاد و مساوات کا لحاظ ہوتا ہے اور عام و خاص میں کمی بیشی ہوتی ہے۔ پس ان میں ترادف کا اڈعا باطل ہے۔ (سعادت)

ثالثاً: اگر مرزا قادیانی صرف قبض روح ہی کو مدلول وضعی قرار دین تو یہ بھی ان کی بے علمی و بے استعدادی پر دلیل ظاہر ہوگی۔ کیونکہ توئی لفظ مفرد ہے اور قبض روح مرکب، زیرا کہ ثانی میں جز و لفظ جزء معنی پر دال ہے۔ یعنی قبض دال ہے، اخذ پر اور روح دال ہے شے مقبوض پر۔ بخلاف اول کے کہ اس میں جزء لفظ جزء معنی پر دلالت نہیں کرتی۔ لہذا لفظ توئی مفرد کا مدلول قبض روح جو مرکب ہے۔ درست نہیں۔ اسی لئے سورہ زمر کی آیت میں صرف تیوئی نہیں کہا۔ بلکہ تیوئی الانفس کہا ہے تاکہ توئی دلالت کرے۔ اخذ پر اور انفس کے مدلول اس کا ارواح ہے دلالت کرے شے مقبوض پر اور بعد ترکیب کے معنی مرکب پیدا ہوں۔ اگر توئی (مفرد) کے معنی قبض روح (مرکب) ہیں تو لفظ انفس کی کیا ضرورت تھی۔ پس ثابت ہوا کہ توئی کے حقیقی معنی مطلق قبض کے ہیں، نہ قبض روح کے۔ و هذا هو المراد!

رابعاً: بالفرض اگر مان بھی لیں کہ توئی کے حقیقی معنی قبض روح ہیں تو پھر بھی آیت: ”إِنِّي مُتَوَفِّيكَ وَرَافِعُكَ إِلَيَّ“ سے عیسیٰ علیہ السلام کی موت ثابت نہیں ہو سکتی۔ کیونکہ جب قبض روح کی کیفیتیں دو ہیں۔ ایک مع الامساک اور دوسری مع الارسال تو آیت: ”إِنِّي مُتَوَفِّيكَ وَرَافِعُكَ إِلَيَّ“ میں توئی بقرینہ ”وَرَافِعُكَ إِلَيَّ“ جو رفع جسمی پر روز روشن کی طرح دلالت کر رہی ہے۔ بمعنی نیند معین ہوگی۔ کیونکہ منام اور رفع جسمی میں منافاة نہیں۔ بلکہ ان میں جمع ممکن ہے۔ جیسا کہ ایک جماعت مفسرین رحمہم اللہ اس طرف بھی گئی ہے۔ چنانچہ تفسیر خازن میں ہے:

(الثانی) ”الْمُرَادُ بِالْتَوَفِّيِ النَّوْمَ وَمِنْهُ قَوْلُهُ تَعَالَى اللَّهُ يَتَوَفَّى الْأَنْفُسَ حِينَ مَوْتِهَا وَالَّتِي لَمْ تَمُتْ فِي مَنَامِهَا فَيَجْعَلُ النَّوْمَ وَفَاةً وَكَانَ عِيسَى قَدْ نَامَ فَرَفَعَهُ اللَّهُ وَهُوَ نَائِمٌ لِئَلَّا يَلْحِقَهُ خَوْفٌ (تفسیر خازن)“ (اس جگہ) توئی سے مراد نیند ہے اور اسی سے ہے آیت: ”اللَّهُ يَتَوَفَّى الْأَنْفُسَ الخ“ پس اس میں خدا تعالیٰ نے نیند کو بھی وفات کہا ہے۔ پس ”إِنِّي مُتَوَفِّيكَ“ سے مراد یہ ہوئی کہ حضرت عیسیٰ علیہ السلام سو گئے تھے۔ پس خدا نے آپ کو نیند ہی میں اوپر اٹھالیا تاکہ آپ کو خوف لاحق نہ ہو۔

اور اسی طرح دیگر تفاسیر مثل درمنثور، ابن کثیر، فتح البیان، معالم، تفسیر کبیر میں بھی اس امر کی تصریح موجود ہے۔

پس اب تو مرزا قادیانی کا سارا تانا بانا ٹوٹ گیا اور ان کے ہاتھوں میں سوائے ابلہ فریبی و تاویلات باطلہ و تحریفات کا سدھ کے اور کچھ نہ رہا۔ کیونکہ صاف ثابت ہو گیا کہ تونی کے معنی ”أَخَذُ الشَّيْءَ وَافِيًا“ ہیں۔ اس پر ”زیادۃ بالنظر الی المتعلق والقرائن“ کی جائے گی۔ نہ بحسب الوضع۔ پس تونی کا متعلق یا تو صرف جسم ہوگا یا صرف روح یا جسم مع روح۔ پھر اگر روح ہے تو یا تو مقبوض مع الامساک ہوگا۔ اسے موت کہیں گے یا مع الارسال اسے (نیند) بولیں گے۔ ان ہر دو میں دو دوا مر علاوہ مفہوم تونی کے اعتبار کئے گئے۔ موت میں روح اور امساک اور منام میں روح اور ارسال۔ پس مرکب معانی کے لئے ترکیب الفاظ بھی ضروری ہے۔ لہذا اس ترکیب کے لئے ضروری ہوا کہ متعلق تونی اور قرائن کی طرف نظر کی جائے۔

..... قبض روح مع الامساک اور قبض روح مع الارسال کی مثال سورۃ زمر کی وہ آیت ہے جو اوپر مذکور ہو چکی ہے۔ یعنی: ”اللَّهُ يَتَوَفَّى الْأَنْفُسَ حِينَ مَوْتِهَا وَالَّتِي لَمْ تَمُتْ فِي مَنَامِهَا فَيُمْسِكُ الَّتِي قَضَىٰ عَلَيْهَا الْمَوْتَ وَيُرْسِلُ الْأُخْرَىٰ إِلَىٰ أَجَلٍ مُّسَمًّى (زمر: ۴۲)“ اللہ ہی روحوں کو قبض کرتا ہے۔ ان کی موت (مفارقت روح و بدن) کے وقت اور جو روحیں ابھی نہیں مریں، ان کو قبض کرتا ہے، ان کی نیند میں۔ پس جس روح پر موت کا حکم جاری کیا ہے اس کو تو روک رکھتا ہے اور دوسری (نیند والی) کو مدت مقرر (موت) تک بھیجتا رہتا ہے۔

اس آیت میں ہر معنی کے لئے ایک لفظ مذکور ہے۔ یعنی قبض کے لئے تیوفی اور روح کے لئے الانفس اور مرنے کے موت اور امساک کے لئے یمسک اور نیند کے لئے منام اور ارسال کے لئے یرسل۔

..... ۲ صرف قبض جسم کی مثال محاورہ عرب شائعہ فی اللسان مندرجہ تفسیر کبیر، خازن وغیرہ ”تَوَفَّيْتُ مِنْهُ دَرَاهِمِي“ (میں نے اس سے اپنے درہم پورے پالئے)

..... ۳ قبض جسم مع روح یعنی زندہ چیز کو اخذ کرنے کی مثال آیات ”إِنِّي مُتَوَفِّيكَ وَرَافِعُكَ إِلَيَّ“ اور ”فَلَمَّا تَوَفَّيْتَنِي“ بقرینہ ”رَافِعُكَ إِلَيَّ“ اور ”بَلْ رَفَعَهُ اللَّهُ إِلَيْهِ“ فافہم و تدبر!

سوال: بے شک علم تشریف اور علمی تحقیق سے ثابت ہو گیا کہ تونی کے معنی پورا پورا لے لینا ہیں۔ لیکن لغت کی بعض کتابوں میں جو تونی بمعنی موت کہا ہے، اس کا کیا جواب ہے؟

جواب: کتب لغت میں حقیقی، منقولی اور مجازی ہر طرح کے معنی لکھے ہوتے ہیں۔ مگر ان کی تعیین حسب قرآن حالیہ و مقالیہ سلسلہ عبارت سے مفہوم ہوتی ہے۔ تفصیل اس اجمال کی یوں ہے کہ ابتداء میں لفظ جس معنی کے لئے وضع کیا گیا تھا۔ اسے اس کے حقیقی اور وضعی معنی کہتے ہیں۔ پھر یا تو لفظ کا ایک ہی معنی ہوگا یا زیادہ۔ پھر زیادہ یا تو بحسب الوضع ہوں گے، اسے مشترک کہتے ہیں۔ مثلاً عین جو بمعنی زر، زانو، چشمہ، آب اور آنکھ ہے یا وضع میں تو ایک معنی تھا۔ مگر اس کے مفہوم میں کئی چیزیں پائی گئیں، اسے جنس کہتے ہیں اور ہر اس چیز کو جس پر اس کا اطلاق ہو سکتا ہے۔ اس کی نوع کہتے ہیں۔ مثلاً حیوان کہ جنس ہے اور گھوڑا اور گدھا اس کی انواع ہیں، صرف اس اعتبار سے کہ وہ جاندار ہیں۔ نہ اس لئے کہ حیوان بحسب الوضع ان سب کے لئے موضوع ہے۔

اور یا کثرت بہ سبب دیگر معانی میں منقول ہونے کے ہوگی۔ پھر اگر عرف عام نے نقل کیا ہے تو اسے منقول عربی کہتے ہیں۔ مثلاً دابۃ کہ اصل میں موضوع ہے ہر جاندار کے لئے جو زمین پر چلے اور غالب معنی اس کے سواری کے جانور ہیں اور اس کی ناقل شرع ہے تو اسے منقول شرعی کہتے ہیں۔ مثلاً صوم و صلوة و زکوٰۃ و حج کہ لغت میں ان کے وضعی معنی اور ہیں۔ مگر شریعت میں یہ الفاظ اور معانی میں مخصوص ہیں اور اگر اس کا ناقل کوئی خاص طائفہ ہے تو اسے منقول اصطلاحی کہیں گے۔ مثلاً مصطلحات علمیہ (کتب منطق، قطبی وغیرہ)

اب ظاہر ہے کہ توفی بحسب الوضع بمعنی موت موضوع نہیں۔ کیونکہ اس کا ماخذ مادہ وفا ہے اور نہ یہ لفظ مشترک المعنی ہے کہ اس کے معانی متعددہ میں اسے ایک موت بھی ہو اور نہ منقول شرعی ہے۔ کیونکہ ایسے الفاظ میں تصرف کرنے سے شریعت کو کچھ تعلق نہیں اور نہ منقول اصطلاحی ہے۔ کیونکہ یہ کسی علم اور فن کی اصطلاح نہیں۔ اگر ہے تو یہی کہ یہ لفظ بروئے علم اشتقاق و فاسے ماخوذ ہے اور اس کے حقیقی اور وضعی معنی **أَخَذَ الشَّيْءَ وَافِيًا** یعنی ”کسی چیز کو پورا پورا پکڑ لینا“ ہیں اور چونکہ اس کے مفہوم میں رفع اور موت اور نیند بھی داخل ہیں۔ کیونکہ یہ بھی پوری پوری گرفت ہیں۔ اس لئے اس لفظ کا اطلاق رفع اور موت اور نیند پر بھی درست ہوگا۔ صرف اس اعتبار سے کہ توفی جنس ہے اور رفع اور موت اور نوم اس کی انواع ہیں۔ نہ اس لئے کہ یہ لفظ بحسب الوضع موت کے لئے موضوع ہے۔ توفی کے جنس اور رفع

اور موت اور نیند کے انواع ہونے پر تفاسیر معتبرہ شاہد ہیں۔ چنانچہ تفسیر کبیر میں امام رازی رحمۃ اللہ علیہ فرماتے ہیں: ”قَوْلُهُ اِنِّي مُتَوَفِّيكَ يَدُلُّ عَلَى حُصُولِ التَّوَفِّيِ وَهُوَ جِنْسٌ تَحْتَهُ اَنْوَاعٌ بَعْضُهَا بِالْمَوْتِ وَبَعْضُهَا بِالْاِصْغَادِ اِلَى السَّمَاءِ فَلَمَّا قَالَ بَعْدَهُ وَرَافِعُكَ اِلَى كَانِ هَذَا تَعْيِينًا لِلنُّوعِ وَلَمْ يَكُنْ تَكَرُّارًا“ خدا تعالیٰ کا قول ”اِنْسِي مُتَوَفِّيكَ“ صرف حصول توفی پر دلالت کرتا ہے اور وہ جنس ہے جس کے تحت کئی انواع ہیں۔ کوئی بالموت اور کوئی بالرفع الی السماء۔ پس جب خدا تعالیٰ نے اس کے بعد ”ورافعک الی“ فرمادیا تو یہ نوع کی تعیین کے لئے ہوا نہ کہ تکرار۔

اسی طرح تفسیر بیضاوی و سراج منیر میں بذیل آیت: ”فَلَمَّا تَوَفَّيْتَنِي“ لکھا ہے: ”تَوَفَّيْتَنِي بِالرَّفْعِ اِلَى السَّمَاءِ لِقَوْلِهِ تَعَالَى اِنِّي مُتَوَفِّيكَ وَرَافِعُكَ اِلَى وَالتَّوَفِّيِ اِخْتِاَافِ الشَّيْءِ وَافِيَا وَالْمَوْتُ نَوْعٌ مِنْهُ قَالَ اللّٰهُ تَعَالَى اللّٰهُ يَتَوَفَّى الْاَنْفُسَ حِيْنَ مَوْتِهَا وَالتِّي لَمْ تَمُتْ فِي مَنْامِهَا (بيضاوی والسراج المنیر)“ ”فَلَمَّا تَوَفَّيْتَنِي“ کے معنی یہ ہیں کہ خدا یا جب تو مجھے آسمان پر اٹھالیا بدلیل ”اِنْسِي مُتَوَفِّيكَ وَرَافِعُكَ اِلَى“ کیونکہ توفی کے معنی ہیں کسی شے کو پورا پورا لے لینا اور موت اس کی ایک نوع ہے۔ چنانچہ خدا تعالیٰ نے فرمایا: ”اللّٰهُ يَتَوَفَّى الْاَنْفُسَ (زمر: ۴۲)“

حاصل مطلب یہ کہ لفظ توفی بحسب الوضع موت کے لئے موضوع نہیں ہے۔ صرف اس کا استعمال اس نسبت سے جو جنس اور نوع میں ہوا کرتی ہے، بمعنی موت ہے اور بس اور چونکہ تعیین نوع کے لئے حاجت قرینہ کی پڑا کرتی ہے۔ لہذا اسلسلہ عبارت میں قرائن حالیہ و مقالیہ پر نظر کریں گے۔ جیسے کہ عین کہ یہ موضوع ہے، معانی متعددہ مثل زر، چشم، زانوا اور

۱۔ اکل صاحب نے تفسیر کبیر کے اس حوالہ پر بہت غضب ڈھایا ہے کہ امام رازی رحمۃ اللہ علیہ کی شان میں حقارت آمیز طریق بیان اختیار کیا ہے۔ افسوس اکل صاحب نے یہ کتاب مرزا قادیانی آنجنمانی کی وفات کے بعد لکھی۔ اگر وہ ان کی زندگی میں لکھتے تو ہم امام رازی رحمۃ اللہ علیہ کی کسی کتاب کا کوئی ورق جناب مرزا قادیانی کے سامنے رکھ کر کہتے کہ جناب اسے حل کیجئے۔ پھر اگر وہ اپنے مددگاروں سمیت اسے حل فرمادیتے تو جانتے۔ اگرچہ امام رازی رحمۃ اللہ علیہ کی تصنیف کا امتحان کے لئے بھی مرزا قادیانی کے سامنے پیش کرنا امام رازی رحمۃ اللہ علیہ کی تصانیف کی بے قدری ہے۔ سبحان اللہ! کجرام رام، کجائیں نہیں! (سعادت)

چشمہ آب کے لئے (بالا و ضاع المختلفہ) تو اب ہر جگہ اس کا ایک ہی معنی نہ ہوگا اور نہ ایک جگہ سارے معنی مراد ہوں گے۔ بلکہ حسب حال مضمون عبارت و الفاظ جس معنی کو اس جگہ مناسبت ہوگی وہ اس جگہ معین ہو جائے گا۔

چنانچہ آیت: ”فَانْفَجَرَتْ مِنْهُ اِنَّتَا عَشْرَةَ عَيْنًا (البقرہ: ۶۰)“ میں عین کے معنی چشمہ آب ہیں۔ کیونکہ اس جگہ استثناء یعنی طلب آب اور انہجاری یعنی پانی کا پھوٹ پڑنا اور مشرب یعنی پانی کی گھاٹ کا ذکر ہے۔ ان قرآن حالیہ و مقالیہ نے اسے اس جگہ چشمہ آب کے معنوں میں کر دیا اور آیت: ”فِي عَيْنٍ حَمِئَةٍ“ میں قرینہ حمۃ نے اس سے چشمہ آب مراد ہونے پر دلالت کی اور آیت: ”اَمْ لَهُمْ اَعْيُنٌ لَا يُبْصِرُونَ بِهَا“ میں قرینہ بصارت نے جارحہ (بمعنی عضو) یعنی آنکھ پر دلالت کی۔ اسی طرح جنس کو اس کی کسی نوع میں معین کرنے کے لئے حاجت قرینہ کی ہوتی ہے۔ ورنہ مضمون و مفہوم میں خلل پڑتا ہے۔ پس چونکہ ”انسی متوفیک“ کو ”ورافعک الی“ کے ساتھ ضم کیا۔ اس لئے عیسیٰ علیہ السلام کی تونی ”بالرفع الی السماء“ ہوئی۔ مزید تفصیل لفظ تونی کی اس وقت کی جائے گی۔ جب آیات قرآنیہ جن میں لفظ تونی کے مشتقات آئے ہیں۔ ان کا ایک نقشہ کھینچ کر ہر ایک کے ساتھ اس کے قرینہ صارفہ کا ذکر کیا جائے گا اور عن قریب آئے گا۔ ان شاء اللہ تعالیٰ!

کسی لفظ کے کسی معنی میں زیادہ مستعمل ہونے سے یہ نتیجہ نہیں نکلتا کہ وہ ان معنوں میں مخصوص ہو گیا ہے اور اس کے دیگر معانی و اطلاقات متروک و مجبور ہو گئے ہیں۔ مثلاً قاموس میں دابہ کی نسبت لکھا ہے: ”وَالدَّابَّةُ مَا دَبَّ مِنَ الْحَيَوَانِ وَغَلَبَ عَلٰی مَا يُرْكَبُ (قاموس)“ کہ دابہ اصل میں ہر جاندار چیز کو کہتے ہیں جو زمین پر چلے اور غالب استعمال اس کا سواری والے جانوروں پر ہوتا ہے تو قاموس کے لکھنے سے آیت: ”وَمَا مِنْ دَابَّةٍ فِي الْاَرْضِ اِلَّا عَلٰی اللّٰهِ رِزْقُهَا (ہود: ۶)“ یعنی زمین میں کوئی جانور نہیں جس کا رزق خدا کے ذمہ نہ ہو۔ اس کے معنی یہ نہ ہوں گے کہ اللہ تعالیٰ صرف سواری کے جانوروں کا رازق ہے۔

بلکہ یہ لفظ اپنے اصلی و سبع معنوں میں لیا جائے گا کہ جو چیز زمین پر حرکت کرنے والی ہے۔ ان سب کا رزق حسب وعدہ اللہ تعالیٰ کے ذمہ ہے۔ اسی طرح اگر کتب لغت میں ہر قسم کے معانی وضعی، مجازی اور منقولی خواہ منقول شرعی ہوں، خواہ عرفی، خواہ اصطلاحی سب لکھے ہوتے ہیں۔ ان میں سے کسی خاص مقام پر معانی مخصوصہ کا چسپاں ہونا سلسلہ عبارت اور قرآن حالیہ و مقالیہ

پر موقوف ہے اور یہ ضروری نہیں کہ جملہ قرآن کتب لغت میں مصرح ہوں۔ کیونکہ قرآن محصور نہیں ہو سکتے۔ بلکہ حسب مقام سلسلہ عبارت و مفہوم کلام میں قرآن مختلف ہوتے ہیں۔

چنانچہ حصول المامول جو امام شوکانی کی کتاب ارشاد اللجول کا اختصار ہے۔ اس میں لکھا ہے: ”وَلَا يُشْتَرَطُ النَّقْلُ فِي أَحَادِ الْمَجَازِ بَلِ الْعِلَاقَةُ كَافِيَةٌ وَالْمُعْتَبَرُ نَوْعُهَا وَإِلَيْهِ ذَهَبَ الْجَمْهُورُ وَهُوَ الْحَقُّ وَلَمْ يَأْتِ مِنْ اشْتِرَاطِ ذَلِكَ بِحُجَّةٍ يُّصْلِحُ لِذِكْرِهَا وَتَسْتَدْعِي التَّعَرُّضَ لِذَفْعِهَا وَكُلُّ مَنْ لَّهُ عِلْمٌ وَفَهُمْ يَعْلَمُ أَنَّ أَهْلَ الْعَرَبِيَّةِ مَا زَالُوا يَخْتَرِعُونَ الْمَجَازَاتِ عِنْدَ وُجُودِ الْعِلَاقَةِ وَنَصَبِ الْقَرِينَةِ وَهَكَذَا مَنْ جَاءَ بَعْدَهُمْ مِنْ أَهْلِ الْبَلَاغَةِ فِي فَنِي النُّظْمِ وَالنَّثْرِ وَيَتِمَّادُ حُونَ بِاخْتِرَاعِ الشُّيْءِ الْغَرِيبِ مِنَ الْمَجَازَاتِ عِنْدَ وُجُودِ الْمُصَحِّحِ لِلتَّجْوِزِ. انتہی!“ اور مجاز کے افراد میں (اہل لغت سے) نقل ضروری نہیں۔ بلکہ صرف علاقہ کافی ہے اور (زیادہ تر) اس کی نوع کا اعتبار ہے اور جمہور علماء کا یہی مذہب ہے اور یہی حق ہے اور جس نے اس کے (نقل کو) ضروری قرار دیا ہے۔ اس نے ایسی حجت کوئی بھی پیش نہیں کی۔ جو ذکر اور پھر اس کی تردید کے لائق ہو۔ یعنی بالکل قابل التفات نہیں اور جو شخص علم اور فہم رکھتا ہے، وہ جانتا ہے کہ اہل عربیت ہمیشہ علاقہ کے پائے جانے پر مجازات اور قرآن کا مقرر کرنا اختراع کرتے رہے ہیں اور اسی طرح نظم اور نثر کے علمائے بلاغت جو ان سے بعد ہوتے آئے ہیں (وہ بھی اس بارہ میں اختراعات کرتے رہے ہیں) اور صحت مجاز کے قرینہ کے وقت کسی نادر مجاز کے اختراع کے سبب ایک دوسرے پر فخر کرتے رہے ہیں۔

حاصل اس تقریر کا یہ ہوا کہ جس جگہ تونی کے ساتھ موت اور اس کے لوازمات کا ذکر ہو۔ اس جگہ تونی کی تعیین نوع موت میں ہوگی اور جہاں نیند اور اس کے مقتضیات موجود ہوں گے۔ وہاں اس کی تعیین نوع نوم میں ہوگی اور جس مقام پر قرینہ رفع مذکور ہو۔ اس جگہ یہ لفظ نوع رفع میں معین ہوگا۔ جیسا کہ عن قریب نقشہ آیات تونی سے ظاہر ہوگا۔ ان شاء اللہ! غرض کتب لغت میں تونی بمعنی موت لکھا ہونے سے یہ ثابت نہیں ہو سکتا کہ یہ لفظ موت کے لئے موضوع ہے۔ کیونکہ علم تصریف اس کا برملا انکار کر رہا ہے اور نہ یہ ثابت ہو سکتا ہے کہ یہ لفظ اپنے اصلی معنوں سے ہٹ کر بمعنی موت مخصوص ہو گیا ہے۔ کیونکہ اہل لغت کا اس کو مجاز لکھنا اس کی صریح تردید کر رہا ہے۔ چنانچہ تاج العروس شرح قاموس میں ہے: ”وَمِنْ

الْمَجَازِ أَدْرَكَتُهُ الْوَفَاةُ أَيْ الْمَوْتُ وَالْمَنِيَّةُ وَتُوفِي فَلَانٌ إِذَا مَاتَ وَتَوَفَّاهُ اللَّهُ عَزَّ وَجَلَّ إِذَا قَبِضَ رُوحَهُ (سیف) ”اور مجاز میں سے ایک یہ ہے ”ادرکتہ الوفاة“ یعنی اسے موت نے پالیا یا پکڑ لیا اور توفی فلان وہ پورا ہو گیا، کے معنی ہیں وہ مر گیا اور توفاه اللہ (خدا نے اسے پورا کر لیا) کے معنی ہیں خدا نے اس کی روح قبض کر لی۔

اور اسی طرح اساس البلاغۃ زخشری میں لکھا ہے: ”وَمِنَ الْمَجَازِ تُوْفِي فَلَانٌ وَتَوَفَّاهُ اللَّهُ وَأَدْرَكَتُهُ الْوَفَاةُ“ توفی فلان اور توفاه اللہ اور ادرکتہ الوفاة سب مجازیں ہیں اور مجاز بولنا تب ہی درست ہے جب حقیقی معنی متروک نہ ہوں۔

چنانچہ قطبی میں بعد تقسیم لفظ باعتبار معانی جو اوپر گزر چکی ہے یہ لکھا ہے کہ: ”وَإِنْ لَمْ يُتْرَكِ الْأَوَّلُ بَلْ يُسْتَعْمَلُ فِيهِ أَيْضًا سُمِّيَ حَقِيقَةً أَنْ اسْتُعْمِلَ فِي الْأَوَّلِ وَهُوَ الْمَنْقُولُ عَنْهُ وَمَجَازٌ أَنْ اسْتُعْمِلَ فِي الثَّانِي وَهُوَ الْمَنْقُولُ إِلَيْهِ (قطبی ص ۴۴ مطبع رحیمیہ دیوبند)“ اگر معنی اول متروک نہ ہوں بلکہ اس میں بھی اس لفظ کا استعمال ہو تو اسے حقیقت کہتے ہیں۔ جب پہلے معنوں میں مستعمل ہو اور وہ اس کا معنی منقول عنہ (جس سے نقل کر کے مجازی معنی لئے گئے ہیں) ہے اور اگر دوسرے معنوں میں مستعمل ہو تو اسے مجاز کہتے ہیں اور وہ معنی منقول الیہ ہے (نقل کر کے جو معنی مراد لئے گئے ہیں)

ائمہ لغت کے توفی کو مجازاً بمعنی موت لکھنے سے صاف ثابت ہو گیا کہ توفی کے اپنے وضعی معنی أَخَذُ الشَّيْءَ وَإِيَّا مَتْرُوكٌ نہ ہوں گے۔ آسان طریق جو جلدی راہ راست پر لادے۔ وہ یہ ہے کہ توفی کو کتب لغت سے تلاش کرو۔ اگر یہ لفظ وفا کے ضمن میں مذکور ہو تو اسے وفا سے ماخوذ سمجھو، ورنہ نہیں اور پھر جملہ تصریفات و فائر نظر کرو تو صاف معلوم ہو جائے گا کہ اس کے معنی پورا کرنے کے ہیں اور جو معنی مجازی ہوں گے وہ باعتبار اس علاقہ کے ہوں گے جو حقیقت اور مجاز میں ضروری ہے۔

چنانچہ حصول المامول میں ہے: ”لَا بُدَّ مِنَ الْعِلَاقَةِ فِي كُلِّ مَجَازٍ فِي مَا بَيْنَهُ وَبَيْنَ الْحَقِيقَةِ وَالْعِلَاقَةُ هِيَ اتِّصَالُ الْمَعْنَى الْمُسْتَعْمَلِ فِيهِ بِالْمَوْضُوعِ الْأَكْلِ صَاحِبِ بَعْضِ عَجَبِ كَمَالِ كَيْفِيَّةِ هِيَ كَيْفِيَّةٌ لَمْ يَكُنْ يَتْلُو هِيَ كَيْفِيَّةٌ لَمْ يَكُنْ يَتْلُو هِيَ كَيْفِيَّةٌ لَمْ يَكُنْ يَتْلُو“

ہے الزاماً لکھتے ہیں۔ ”موت کے معنی کو مجازاً کہنا آپ ہی کی ایجاد ہے۔ (ص ۲۰) کیا تاج العروس اور اساس

البلاغۃ بھی میری تصانیف ہیں؟

لَهُ (حصول ص ۱۴ مصری) ”ہر مجاز میں اس علاقہ کا ہونا ضروری ہے جو اس میں اور حقیقت میں ہوتا ہے اور علاقہ اس اتصال (معنوی) کو کہتے ہیں جو معنی مستعمل فیہ (مجازی) اور معنی موضوع لہ (حقیقی) میں ہوتا ہے۔

اور چونکہ علاقات و اتصالات معنی مستعمل فیہ اور موضوع لہ میں حسب اقتضائے مقام مختلف ہوتے ہیں۔ اس لئے ان کی تقریر کتب لغت میں ضروری نہیں۔ چنانچہ حصول المامول میں سے گزر چکا ہے کہ علاقات منتضیہ مجاز کے لئے ضروری نہیں کہ وہ کتاب میں مذکور ہوں بلکہ وہ علاقہ جس سے معنی مستعمل فیہ و موضوع لہ میں نسبت پیدا ہو سکے، کافی ہے۔ پس کتب لغت میں سے وضعی اور منقول اور مجازی معنی میں تمیز کرنے کے لئے ان قواعد کا جاننا ضروری ہے۔ جن پر ان کی سمجھ موقوف ہے اور وہ کتب اصول و بلاغت میں بالتفصیل مذکور ہیں۔ فافہم!

پہلے ثابت ہو چکا ہے کہ تونی کے معنی أَخَذَ الشَّيْءَ وَافِيًا ہیں اور یہ بھی محقق ہو چکا ہے کہ تونی جنس ہے اور ”رفع“ اور ”موت“ اور ”نیند“ اس کی انواع ہیں اور یہ بھی مذکور ہو چکا ہے کہ تعین نوع کے لئے وجود قرینہ یا تعذر حقیقت کا ہونا ضروری ہے۔ کیونکہ بغیر اس کے مراد متکلم (کہ ان معنی و انواع میں سے کون سی نوع اس کی مراد ہے) معین نہیں ہو سکتی۔ لہذا قرآن شریف وہ سب آیات جن میں مشتقات تونی (باب تفاعل) وارد ہوئے ہیں، لکھ کر ناظرین کے پیش کرتے ہیں اور ساتھ ہی قرآن صارفہ پر بھی اشارات کرتے جاتے ہیں۔

نقشہ آیات تونی مع بیان قرینہ

..... (۱) ”وَالَّذِينَ يُتَوَفَّوْنَ مِنْكُمْ وَيَذُرُونَ أَزْوَاجًا يَتَرَبَّصْنَ بِأَنْفُسِهِنَّ أَرْبَعَةَ أَشْهُرٍ وَعَشْرًا (بقرہ: ۲۳۴)“ ترجمہ: تم میں سے جو قبض کئے جاتے ہیں اور بیویاں چھوڑ جاتے ہیں۔ ان کی بیویاں (دوسرے نکاح کے لئے) چار مہینے اور دس دن رات انتظار کریں۔

بیان قرینہ: ان ہر دو آیات میں عورتیں بیوہ چھوڑنا اور عدت حالت بیوگی اور وصیت تونی سے موت مراد لینے کے قرینے ہیں۔

..... (۲) ”وَالَّذِينَ يُتَوَفَّوْنَ مِنْكُمْ وَيَذُرُونَ أَزْوَاجًا وَصِيَّةً لِّأَزْوَاجِهِمْ مَتَاعًا إِلَى الْحَوْلِ غَيْرِ إِخْوَاجٍ (بقرہ: ۲۴۰)“ ترجمہ: تم میں سے جو لوگ قبض لئے جاتے ہیں۔ یعنی مر جاتے ہیں اور (پچھے) بیویاں چھوڑ جاتے ہیں۔ وہ اپنی بیویوں کے لئے ایک سال کے گزارے اور سکونت کی وصیت کر جائیں۔

۳..... (۱) ”حَتَّى يَتَوَفَّهِنَّ الْمَوْتُ (نساء: ۱۵)“ ترجمہ: حتیٰ کہ قبض کرے ان کو موت۔

بیان قرینہ: نمبر ۳ سے نمبر ۱۱ تک ان نو آیات میں تو فی سے موت مراد لینے کے لئے ملائکہ موت اور جان کنڈن کے وقت کفار کو عذاب کرنا اور مومنوں کو سلام اور بشارت جنت سنانا صاف اور صریح قرینے ہیں۔ احادیث میں ان کی تفصیل موجود ہے۔

۴..... (۲) ”إِنَّ الَّذِينَ تَوَفَّهُمُ الْمَلَائِكَةُ ظَالِمِي أَنفُسِهِمْ

(نساء: ۹۷)“ ترجمہ: جن کو فرشتے قبض کرتے ہیں۔ حالانکہ وہ (فرشتے) ان (کفار) کی جانوں پر سختی کرتے ہیں۔

۵..... (۳) ”حَتَّى إِذَا جَاءَ أَحَدَكُمُ الْمَوْتُ تَوَفَّتْهُ رُسُلُنَا (انعام: ۶۱)“ ترجمہ:

حتیٰ کہ جب تم میں سے ایک کی موت آ جاتی ہے تو ہمارے فرشتے اس کو قبض کر لیتے ہیں۔

۶..... (۴) ”حَتَّى إِذَا جَاءَ نُهُم رُسُلُنَا يَتَوَفَّوْنَهُمْ (اعراف: ۳۷)“ ترجمہ: حتیٰ

کہ جب ان کے پاس ہمارے فرشتے آ جاتے ہیں تو ان کو قبض کر لیتے ہیں۔

۷..... (۵) ”وَلَوْ تَرَىٰ إِذْ يَتَوَفَّى الَّذِينَ كَفَرُوا الْمَلَائِكَةُ يَضْرِبُونَ

وُجُوهُهُمْ وَأَذْبَارَهُمْ (انفعال: ۵۰)“ ترجمہ: کاش تو دیکھے جب قبض کرتے ہیں فرشتے کفار کو مارتے ہیں، ان کے چہروں پر اور پشتوں پر۔

۸..... (۶) ”فَكَيْفَ إِذَا تَوَفَّتْهُمُ الْمَلَائِكَةُ يَضْرِبُونَ وُجُوهُهُمْ وَأَذْبَارَهُمْ

(محمد: ۲۷)“ ترجمہ: پس کس طرح ہوگا جب قبض کریں گے، ان کو فرشتے مارتے ہوئے ان کے چہروں پر اور ان کی پشتوں پر۔

۹..... (۷) ”الَّذِينَ تَتَوَفَّهُمُ الْمَلَائِكَةُ ظَالِمِي أَنفُسِهِمْ (نحل: ۲۸)“ ترجمہ:

جن کو قبض کرتے ہیں۔ فرشتے سختی کرتے ہوئے ان کی جانوں پر۔

۱۰..... (۸) ”الَّذِينَ تَتَوَفَّهُمُ الْمَلَائِكَةُ طَيِّبِينَ (نحل: ۳۲)“ ترجمہ: جن کو قبض

کرتے ہیں فرشتے خوشحالی میں۔

۱۱..... (۹) ”قُلْ يَتَوَفَّكُم مَّلَكُ الْمَوْتِ الَّذِي وُكِّلَ بِكُمْ (الم سجدہ: ۱۱)“

ترجمہ: (اے پیغمبر) ان سے کہو تم کو قبض کر لے گا ملک الموت جو تم پر مقرر کیا گیا ہے۔

۱۲..... (۱) ”وَأَمَّا نُورِينَاكَ بَعْضَ الَّذِي نَعِدُهُمْ أَوْ نَتَوَفَّيَنَّكَ (یونس: ۳۶)“

ترجمہ: اگر ہم تجھ کو اپنے وعدے کے ایک حصہ کی باتیں دکھادیں یا تجھ کو قبض کر لیں۔

بیان قرینہ: ان تین آیات میں توفی بمقابلہ نرینک آئی ہے۔ جو معنی موت کے لئے قوی قرینہ ہے۔ کیونکہ وعدہ نرینک زندگی چاہتا ہے۔ پس نتوفینک ضرور اس کی ضد یعنی موت ہونا چاہئے۔ دیگر یہ کہ اس مضمون میں سورۃ (زخرف: ۴۲) میں نتوفینک کی بجائے مذہبن بک وارد ہے جو کنایہ ہے فنا سے۔

..... ۱۳ (۲) ”وَمَا نُرِيكَ بِعَضِّ الذِّبْنِ نَعْدَهُمْ أَوْ نَتَوَفَّيْكَ (رعد: ۴۰)“

..... ۱۴ (۳) ”فَإِذَا نُرِيكَ بِعَضِّ الذِّبْنِ نَعْدَهُمْ أَوْ نَتَوَفَّيْكَ (مؤمن: ۷۷)“

..... ۱۵ (۱) ”وَاللَّهُ خَلَقَكُمْ ثُمَّ يَتَوَفَّكُمْ وَمِنْكُمْ مَنْ يُرَدُّ إِلَىٰ أَرْدَلِ الْعُمْرِ لِكَيْ

لَا يَعْلَمَ بَعْدَ عِلْمٍ شَيْئًا (نحل: ۷۰)“ ترجمہ: خدا نے تم کو پیدا کیا۔ پھر تم کو قبض کرے گا اور بعض تم میں سے اس لئے ارذل عمر تک پہنچائے جاتے ہیں کہ بعد جاننے کے کچھ بھی نہ جانیں۔

بیان قرینہ: ان آیات میں جس جس موقع پر لفظ توفی وارد ہوا ہے۔ سورت

(مؤمن: ۱۵) میں اس موقع پر لفظ میتون وارد ہوا ہے۔ پس صاف معلوم ہو گیا کہ یہ آیت

توفی کی تفسیر موت سے کرتی ہے۔ علاوہ بریں یہ کہ قبل پیدائش سے موت تک جس قدر مختلف

قدرتی حالات انسان پر وارد ہوتے ہیں۔ ان آیات میں ان سب کا بالتفصیل ذکر ہے۔ مثلاً

پہلے مٹی، پھر نطفہ، پھر علقہ، پھر مضغہ (گوشت کا ٹکڑا) پھر ہڈی پر گوشت پھر مدت حمل تک رحم

میں رہنا، پھر طفل ہو کر پیدا ہونا پھر بڑھنا پھر جوان ہونا، پھر بوڑھا ہونا، پھر اجل مقرر تک پہنچ

کر مرنا۔ یہ سب حالتیں اس بات کے قرائن ہیں کہ ان مقامات پر توفی سے مراد موت ہے۔

کیونکہ موت بھی ایک حالت ہے۔ پچھلی آیت (سورہ مؤمن) میں ایک اور نکتہ ہے کہ چونکہ

جملہ معللہ ”لِتَبْلُغُوا أَشَدَّكُمْ“ کا عطف خبر یہ یُخْرِجُكُمْ پر نہیں ہو سکتا۔ اس لئے لامحالہ

يُبْقِيكُمْ مقدر نکالنا پڑے گا (جامع البیان زیر آیت ہذا) لہذا بقا کے مقابلے میں جو توفی ہوگی

ضرور اس سے مراد فنا یعنی موت ہوگی۔

..... ۱۶ ”يَا أَيُّهَا النَّاسُ إِن كُنْتُمْ فِي رَيْبٍ مِّنَ الْبَعْثِ فَإِنَّا خَلَقْنَاكُمْ مِّن

تُرَابٍ ثُمَّ مِّن نُّطْفَةٍ ثُمَّ مِّن عِلْقَةٍ ثُمَّ مِّن مُّضْغَةٍ مُّخَلَّقَةٍ وَغَيْرِ مُّخَلَّقَةٍ لِّنُبَيِّنَ لَكُمْ

وَنُقَرِّفِي الْأَرْحَامَ مَا نَشَاءُ إِلَىٰ أَجَلٍ مُّسَمًّى ثُمَّ نُخْرِجُكُمْ طِفْلًا ثُمَّ لِتَبْلُغُوا

أَشَدَّكُمْ وَمِنْكُمْ مَّن يُتَوَفَّىٰ وَمِنْكُمْ مَّن يُرَدُّ إِلَىٰ أَرْدَلِ الْعُمْرِ لِكَيْلَا يَعْلَمَ مِن

بَعْدَ عِلْمٍ شَيْئًا (حج: ۵)“ ترجمہ: اے لوگو! اگر تم (دوبارہ) جی اٹھنے سے شک میں ہو تو (خیال کرو کہ) ہم نے (پہلے) تو تم کو مٹی سے پیدا کیا۔ پھر نطفہ سے پیدا کیا۔ پھر نطفہ سے پھر جے خون سے، پھر پورے بنے ہوئے اور نہ بنے ہوئے گوشت کے ٹکڑے سے۔ تاکہ تم کو بتائیں اور ٹھہرائے رکھتے ہیں۔ ہم رحموں میں جو چاہیں، مدت مقرر تک پھر تم کو بچے کی صورت میں باہر نکالتے ہیں۔ پھر (تم کو زندہ رکھتے ہیں) تاکہ تم اپنی جوانی کو پہنچو اور بعض تم میں سے (پہلے) قبض کئے جاتے ہیں اور بعض ارذل عمر تک پہنچائے جاتے ہیں تاکہ جاننے کے بعد کچھ بھی نہ جانیں۔

۱۷..... ”هُوَ الَّذِي خَلَقَكُمْ مِنْ تُرَابٍ ثُمَّ مِنْ نُطْفَةٍ ثُمَّ مِنْ عَلَقَةٍ ثُمَّ يُخْرِجُكُمْ طِفْلًا ثُمَّ لِتَبْلُغُوا أَشُدَّكُمْ ثُمَّ لِتَكُونُوا شُيُوخًا وَمِنْكُمْ مَنْ يُتَوَفَّى مِنْ قَبْلٍ وَلِتَبْلُغُوا أَجَلًا مُّسَمًّى (مؤمن: ۶۷)“ ترجمہ: پیدا کیا، پھر نطفہ سے، پھر جے خون سے، پھر تم کو بچے کی صورت میں نکالتا ہے۔ پھر (تم کو زندہ رکھتا ہے) تاکہ تم اپنی جوانی کو پہنچو۔ پھر تاکہ تم بوڑھے ہو جاؤ اور بعض تم میں سے (پہلے) بھی قبض کر لئے جاتے ہیں اور تاکہ تم اپنی اجل مقررہ کو پہنچو۔

۱۸..... ”رَبَّنَا فَاعْفُرْ لَنَا ذُنُوبَنَا وَكَفِّرْ عَنَّا سَيِّئَاتِنَا وَتَوَفَّنَا مَعَ الْأَبْرَارِ (آل عمران: ۱۹۳)“ ترجمہ: خداوند! ہمارے گناہ بخش دے اور ہماری برائیاں دور کر دے اور ہم کو نیکوں کے ساتھ قبض کرنا۔

بیان قرینہ: ان آیات میں قرینہ صارفہ موجود ہے اور وہ دعائے لحوق بال صالحین والا برار ہے۔ کیونکہ یہ الفاظ کنایہ ہیں موت سے جیسا کہ صحیح بخاری میں ہے کہ فرمایا رسول اللہ ﷺ نے ”أَوْلُكُنَّ لِحُوقًا بِي أَطْوَلُكُنَّ يَدًا“ اور نیز صحیح بخاری میں ہے کہ آنحضرت ﷺ نے مرض الموت میں ”مَعَ الَّذِينَ أَنْعَمَ اللَّهُ عَلَيْهِمْ. الْآيَةُ“ پڑھا اور نیز ”اللَّهُمَّ اغْفِرْ لِي وَارْحَمْنِي وَالْحَقْنِي بِالرَّفِيقِ“ اور نیز آخر کلمہ آپ ﷺ کا ”اللَّهُمَّ الرَّفِيقَ الْأَعْلَى“ تھا۔ ان سب احادیث سے ثابت ہوا کہ دعائے لحوق بال صالحین والا برار والرفیق الاعلیٰ سے موت بخاتمہ حسنہ مراد ہوتی ہے۔ لہذا یہ آیات بھی قرینہ سے خالی نہیں۔

۱۹..... ”رَبَّنَا أَفْرِغْ عَلَيْنَا صَبْرًا وَتَوَفَّنَا مُسْلِمِينَ (اعراف: ۱۲۶)“ ترجمہ: خداوند! ہم پر فضل انڈیل دے اور قبض کرنا ہم کو مسلمان کر کے۔

۲۰..... (۲) ”أَنْتَ وَلِيَّ فِي الدُّنْيَا وَالْآخِرَةِ تَوَفَّنِي مُسْلِمًا وَأَلْحِقْنِي بِالصَّالِحِينَ (يوسف: ۱۰۱)“ ترجمہ: تو ہی میرا مددگار ہے دنیا میں بھی اور آخرت میں بھی قبض کرنا مجھے مسلمان کر کے اور ملانا مجھے صالحین سے۔

۲۱..... (۱) ”وَهُوَ الَّذِي يَتَوَفَّكُم بِاللَّيْلِ وَيَعْلَمُ مَا جَرَحْتُم بِالنَّهَارِ ثُمَّ يَبْعَثُكُمْ فِيهِ لِيُقْضَىٰ أَجَلٌ مُّسَمًّى (انعام: ۶۰)“ ترجمہ: خدا وہ ذات ہے جو تم کو رات کو قبض کرتا ہے اور جانتا ہے جو تم دن کو کرتے ہو۔ پھر تم کو دن کے وقت اٹھا کھڑا کرتا ہے تاکہ زندگی کی مدت مقرر پوری کی جائے۔

۲۲..... (۲) ”اللَّهُ يَتَوَفَّى الْأَنْفُسَ حِينَ مَوْتِهَا وَالَّتِي لَمْ تَمُتْ فِي مَنَامِهَا فَيُمْسِكُ الَّتِي قَضَىٰ عَلَيْهَا الْمَوْتَ وَيُرْسِلُ الْأُخْرَىٰ إِلَىٰ أَجَلٍ مُّسَمًّى (زمر: ۴۲)“ ترجمہ: خدا ہی قبض کرتا ہے جانوں کو موت (روح اور جسم کی مفارقت) کے وقت اور جو ابھی نہیں مرے ان کو (قبض کرتا ہے) ان کی نیند میں۔ پس جس پر موت (کا حکم) جاری کیا ہے۔ اس کو تو بند رکھتا ہے اور دوسری (نیند والی) کو مدت مقرر (موت) تک بھیجتا رہتا ہے۔

بیان قرینہ: ان آیتوں میں بھی قرآن موجود ہیں۔ پہلی آیت میں توفی سے مراد نیند ہے۔ کیونکہ قرینہ لیل (رات) موجود ہے اور پھر ساتھ ہی پھر دن کو اٹھ کھڑے ہونے اور کام کاج کرنے کا ذکر ہے، جس سے صاف معلوم ہوتا ہے کہ مراد اس توفی سے جو رات کے وقت ہو اور پھر اس کے بعد دن کو کھڑے ہوں، نیند ہے۔ اسی طرح دوسری آیت میں پہلے موقع پر توفی سے مراد موت ہے بقرینہ ”حین موتها“ اور دوسرے موقع پر جو بقاعدہ عطف محذوف ہے۔ اس سے مراد نیند ہے۔ بقرینہ منامها۔

اس پچھلی آیت میں ایک اور نکتہ ہے کہ جس نفس کی توفی بالموت ہوتی ہے اس کے لئے اللہ تعالیٰ نے ”فَيُمْسِكُ الَّتِي قَضَىٰ عَلَيْهَا الْمَوْتَ“ فرمایا جس سے معلوم ہوا کہ توفی کے وضعی معنی صرف أَخْذُ الشَّيْءِ وَافِيًا ہیں۔ کیونکہ امساک سے مراد ابقاء ہے۔ اسی حالت ماخوذہ پر نہ تجدد اور اسی لئے قضا بالموت کی تصریح ضروری ہوئی۔ اس آیت کی دوسری شق میں جہاں توفی سے مراد نیند ہے۔ علاوہ قرینہ ”فی منامها“ کے ”يُرْسِلُ الْأُخْرَىٰ إِلَىٰ أَجَلٍ مُّسَمًّى“ قرینہ ہے۔ توفی سے نیند مراد لینے پر۔ کیونکہ اس کے معنی

وہی ہیں جو پہلی آیت سورت انعام میں ”ثُمَّ يَعْثُكُم فِيهِ لِيُقْضَىٰ أَجَلٌ مُّسَمًّى“ کے ہیں۔ غرض ان آیات میں حسب قرائن لیل و منام وبعثۃ فی النہار (دن کو اٹھا کھڑا ہونا) توفیٰ سے مراد نیند ہے اور یہ توفیٰ کی دوسری نوع ہے۔

گزشتہ آیات میں توفیٰ کی ایک نوع موت آئی تھی بقرائن موجبہ معنی موت اور اس جگہ بقرائن موجبہ معنی نیند توفیٰ کی دوسری نوع نیند ثابت ہوئی۔ کیا اب بھی توفیٰ کے جنس اور موت اور نیند کے انواع ہونے میں شک باقی رہا ہے۔

تنبیہ: واضح ہو کہ نیند کے موقع پر قبض روح کا لفظ بولنے سے کسی کو یہ دھوکہ نہ لگ جاوے کہ نیند موت ہوتی ہے، نفی کے لئے اسی آیت سورہ زمر میں ”وَالَّتِي لَمْ تَمُتْ“ موجود ہے۔ مرزا قادیانی نے اس آیت میں لفظ ”لَمْ تَمُتْ“ چھوڑ دیا ہے۔ تاکہ کسی کو یہ خبر نہ ہو جائے کہ سوئے ہوئے کا حکم ”لَمْ تَمُتْ“ ہے یعنی یہ کہ وہ مردہ نہیں اور حدیث شریف میں جو ”أَحْيَانًا بَعْدَ مَا أَمَاتْنَا“ آیا ہے۔ وہ اس آیت کے معارض نہیں۔ کیونکہ قرآن شریف میں نفی حقیقت موت کی گئی ہے اور حدیث میں نیند کو موت مجازاً کہا گیا ہے۔ بموجب اس تحقیق کے جو ہم نے ذکر کی، نہ مطابق زعم مرزا قادیانی کے۔

اور اہل علم پر روشن ہے کہ حقیقت و مجاز کے رو سے نفی و اثبات کا فرق ہو تو ان میں تعارض و تناقض نہیں ہوتا۔ کیونکہ ہر دو میں ذوات مختلف ہیں۔

۲۳..... (۲) ”قُلْ يَا أَيُّهَا النَّاسُ إِن كُنْتُمْ فِي شَكٍّ مِّنْ دِينِي فَلَا أَعْبُدُ الَّذِينَ تَعْبُدُونَ مِنْ دُونِ اللَّهِ وَلَكِنْ أَعْبُدُ اللَّهَ الَّذِي يَتَوَفَّكُمُ وَأُمِرْتُ أَنْ أَكُونَ مِنَ الْمُؤْمِنِينَ (یونس: ۱۰۴)“ ترجمہ: (اے پیغمبر) کہو اے لوگو! اگر تم میرے دین سے شک میں ہو تو (سن رکھو) میں تو ان کو جن کو تم پوجتے ہو کبھی نہیں پوجوں گا۔ ہاں! میں تو صرف اللہ کی عبادت کروں گا جو تم کو قبض کرتا ہے اور مجھے حکم ہوا ہے کہ ایمانداروں میں سے ہوں۔

بیان قرینہ: مراد اس آیت سے یہ ہے کہ میں تو اپنا معبود صرف اس ذات برحق کو بناتا ہوں۔ جس کے قبضہ و اختیار میں تمہارا ایجاد و ابقا اور اعدام و انفاء اور ارجاع ہے۔ جیسا کہ آیت: ”كَيْفَ تَكْفُرُونَ بِاللَّهِ وَكُنْتُمْ أَمْوَاتًا فَأَحْيَاكُمْ ثُمَّ يُمِيتُكُمْ ثُمَّ يُحْيِيكُمْ ثُمَّ إِلَيْهِ تُرْجَعُونَ (البقرہ: ۲۸)“ و امثالہا سے ظاہر ہے اور صرف اعدام و انفا کے ذکر پر اکتفاء کی یہ وجہ ہے کہ علوم عقلیہ میں ثابت شدہ ہے کہ ذکر احد الصّدين کا استلزاماً ضد آخر پر دلالت

کرتا ہے۔ جیسے نور کہ اس کے ذکر سے اس کی ضد ظلمت کا بھی تصور حاصل ہوتا ہے اور اسی طرح سواد سے بیاض۔ پس اسی طرح ذکر اعدام استلزاماً ایجاد کا بھی مشعر ہے۔ قرآن شریف میں اس کی نظائر بہت ہیں۔ دیکھو تفسیر کبیر و کشاف و ابی السعود تحت آیت: ”سَرَابِيلٌ تَقِيكُمُ الْخَرَّ“ کہ مجر د گرمی کے ذکر سے اس کی ضد سردی بھی معلوم ہو سکتی ہے اور نیز فتح الباری شرح صحیح بخاری باب ذکر الملائکہ میں تحت ”نَمَّ يَعْرُجُ إِلَيْهِ الَّذِينَ بَاتُوا فِيكُمْ“ مسطور ہے کہ اس سے ”الذین ظلوا“ پر بھی دلالت ہو سکتی ہے۔ پس ثانی کو استغناء حذف کیا۔ ”لِأَنَّ ذِكْرًا أَحَدِ الضَّالِّينَ تَبِيئَةٌ عَلَى الضَّالِّينَ الْآخِرِ“ نیز اس لئے کہ تحقق فناء و اعدام بغیر تحقق ایجاد کے متصور نہیں ہو سکتا۔ پس جو توفیٰ بمقابلہ ایجاد مذکور ہو لا بد اس سے مراد اعدام ہوگی ”و هو الموت“ اور باوجود ہر شے کے قبضہ قدرت باری عز اسمہ میں ہونے کے جیسا کہ ”فَسُبْحَانَ الَّذِي بِيَدِهِ مَلَكُوتُ كُلِّ شَيْءٍ (يسين: ۸۳)“ سے ثابت ہے۔ صرف مخاطبین یعنی کفار ہی کو متعلق توفیٰ گردانے میں تہدید کفار طحوظ ہے۔ جیسا کہ سباق سے ظاہر ہے اور یہی امر مؤید ہے تخصیص ذکر توفیٰ کا ”ذُونَ ذِكْرِ نِعْمَةِ الْإِجَادِ لِأَنَّ الْمَقَامَ مَقَامُ تَخْوِيفٍ وَتَهْدِيدٍ“ یعنی ایجاد و خلق کی نعمت کا ذکر اس لئے نہیں کیا کہ یہ مقام تخويف و تہدید کا ہے اور اصل بلاغت یہی ہے کہ مقتضائے حال کا لحاظ کیا جائے۔

اور نیز چونکہ اس آیت: ”مَأْنَحُنْ فِيهَا“ سے پہلے اہلاک کفار اور ”انجاء رسل اللہ مومنین“ کا ذکر ہے۔ اس لئے مراد اس پارہ آیت سے یہ ہوگی کہ میں اسی ایک معبود برحق کی پرستش کرتا ہوں۔ جس نے مجھ سے تمہاری ہلاکت اور میرے بقاء کا وعدہ کیا ہے۔ پس اس طریق سے بھی توفیٰ بمقابلہ ابقاء مذکور ہوئی۔ ”فَثَبَّتِ الْقُرَيْبَةُ وَانْدَفَعَتِ الرَّيْبَةُ“ مضمون مذکورہ تقاسیر معتبرہ مثل تفسیر کبیر، ابن کثیر، فتح البیان، ابی السعود، رحمانی، کشاف وغیرہ سے ماخوذ ہے۔ فتأمل ولا تعجل!

۲۴ (۲) ”يَعِيسَى ابْنُ مَرْيَمَ وَرَافِعَكَ إِلَىٰ وَمُطَهَّرَكَ مِنَ الَّذِينَ كَفَرُوا (آل عمران: ۵۵)“ ترجمہ: اے عیسیٰ! میں ہوں تیرا بھرا لینے والا اور تجھے اپنی طرف اٹھالینے والا اور کافروں سے تجھے پاک رکھنے والا۔

بیان قرینہ: ان ہر دو آیات میں توفیٰ سے مراد رفع جسمی ہے بقرینہ صریحہ ”رَافِعَكَ إِلَىٰ وَمُطَهَّرَكَ مِنَ الَّذِينَ كَفَرُوا“ (اٹھالینے والا ہوں تجھ کو اپنی طرف) اور آیت وافیہ

”بَلْ رَفَعَهُ اللَّهُ إِلَيْهِ (النساء: ۱۵۸)“ (بلکہ اٹھالیا خدا نے اس کو طرف اپنی اور بموجب حدیث نزول کے بتصریح ”من السماء“ (کتاب الاسماء والصفات للبيهقي رحمته الله و نیز کنز العمال) کما سیجیء ذکر ذلک مستوفی ان شاء الله تعالیٰ!

بس اب قرآن شریف کی جملہ آیات توئی کا پورا بیان ہو چکا اور ایک نیک باطن، پاک طینت، صاحب بصیرت کے لئے کوئی گنجائش انکار باقی نہ رہی اور مرزا قادیانی کے طعن کا جواب جس میں انہوں نے اپنے (ازالہ اوہام ص ۳۳۵، خزائن ج ۲ ص ۲۷۰) میں کل علمائے سلف و خلف کو ملحد و محرف قرار دے دیا ہے، کافی طور پر ہو چکا کہ دیگر مواقع پر توئی سے موت اور نیند مراد لینے کی یہ وجہ ہیں اور حضرت عیسیٰ علیہ السلام کے بارے میں توئی سے رفع مراد لینے کی یہ وجہ ہے۔ لہذا مرزا قادیانی کو کوئی حق نہیں کہ ناحق علمائے اسلام کی شان میں بدزبانی کر کے اپنا نامہ اعمال سیاہ کریں!

چوں خدا خواہد کہ پردہ کس درد
میلش اندر طعمہ پا کاں کند
اگر کوئی لفظ کئی معنوں میں اطلاق پذیر ہے۔ خواہ وہ معنی حقیقی ہوں خواہ منقولی باقسامہا تو قرآن شریف میں اس کے مواضع کثیرہ میں ایک ہی معنی میں مستعمل ہونے سے یہ نتیجہ نہیں نکلتا ہے کہ دیگر مواضع میں بھی اس کے یہی معنی لیں گے۔ کیونکہ ایسی کئی مثالیں ہیں کہ سارے قرآن شریف میں کسی لفظ کے ایک ہی معنی ہیں اور صرف ایک جگہ پر اس لفظ کے اور معنی ہیں۔ یہاں صرف پانچ مثالوں پر اکتفاء کی جاتی ہے۔ زیادہ تحقیقات کے لئے تفسیر اتقان کو ملاحظہ فرماویں۔
اول: لفظ ”اصحاب النار“ (قرآن مجید میں جس جگہ آیا ہے اس کے معنی دوزخ میں جلنے والے کفار و فستاق ہیں) سوائے سورت مدثر کے کہ اس میں اس کے معنی وہ فرشتے ہیں جو دوزخ پر مقرر ہیں۔

دوم: ”بعل“ کے معنی سورہ بقرہ اور نساء میں شوہر ہیں اور صاغات میں نام ہے، اس بت کا جسے وہ قوم پوجتی تھی۔ جن کی طرف حضرت الیاس علیہ السلام بھیجے گئے تھے۔
سوم: ”عود اور عادیة“ کے معنی سارے قرآن شریف میں تکرار فعل کے ہیں۔ بجز آیت: ”وَالَّذِينَ يُظَاهِرُونَ مِنْ نِسَائِهِمْ ثُمَّ يَعُودُونَ لِمَا قَالُوا (المجادلہ: ۳)“ کے کہ اس میں توبہ اور پشیمانی مراد ہے۔

۱۔ اب تو برزخ میں اس بدزبانی کا مزہ چکھ رہے ہوں گے۔

چہارم: ”ریب“ کے معنی ہر جگہ شک ہیں۔ مگر آیت: ”زَيْبَ الْمُنُونِ (الطور: ۳۰)“ میں حوادث زمانہ مراد ہے۔

پنجم: ”بروج“ سے مراد ہر جگہ کواکب ہیں۔ مگر ”بُرُوجٍ مُّشِيدَةٍ (نساء: ۷۸)“ میں اونچے اور محکم محل مراد ہیں۔

ورافعک الیّ

لفظ تونی کی نسبت کافی طور پر تحقیق ہو چکی اور علم تشریف اور کتب لغت اور تفاسیر معتبرہ سے بہ سبب محقق ہو چکا کہ لفظ ”تَوَفَّيْ أَخْذُ الشَّيْءِ وَافِيًا“ یعنی کسی چیز کو پورا پورا لے لینے کے لئے موضوع ہے اور موت اور نیند اور رفع اس کے انواع ہیں اور یہ بھی ثابت ہو چکا ہے کہ کسی ایک نوع کی تعیین کے لئے حاجت قرینہ کی ہوتی ہے۔ جیسا کہ نقشہ آیات تونی سے ظاہر ہو چکا ہے۔ پس قول الہی ”يُعِيْسِي اِنْسِي مُتَوَفِّيكَ“ سے رفع جسد الی السماء مراد لینے کے لئے پہلا قرینہ ”وَرَاْفِعْكَ اِلَى“ ہے اور ”رَاْفِعْكَ اِلَى“ سے رفع روح اور عزت کی موت مراد نہیں ہے۔ جیسا کہ مرزا قادیانی کہتے ہیں۔ بلکہ مراد اس سے رفع جسم الی السماء ہے۔ لا غیر! تفصیل اس اجمال کی یوں ہے کہ صراح میں لکھا ہے ”رفع برداشتن“ ”وَهُوَ خِلَافُ الْوَضْعِ“ یعنی رفع کے معنی اوپر کی طرف اٹھانا ہیں۔ برخلاف لفظ وضع کے کہ اس کے معنی ”نیچے رکھنا“ ہیں۔ اسی طرح ”المصباح المنیر“ میں لکھا ہے: ”رَفَعْتُهُ رَفْعًا خِلَافَ خَفِضْتُهُ“ لغت کی کسی کتاب میں رفع کے معنی ”عزت کی موت“ نہیں لکھے اور نہ کسی محاورہ میں اس کا استعمال اس معنی میں پایا گیا ہے۔ یہ صرف مرزا قادیانی کا تصرف فی اللغۃ ہے۔ جس طرح چاہتے ہیں قرآن وحدیث اور لغت کو اپنی مرضی کے تابع کر لیتے ہیں۔

۱۔ اکمل صاحب قادیانی نے اس موقع پر عجیب کمال دکھایا ہے۔ آپ رفع الی اللہ سے ”عزت کی موت“ مراد لینے کی وجہ میں فرماتے ہیں: ”اگر کہیں عزت کی موت (مرزا قادیانی نے) لکھا ہے تو اس کی یہ وجہ ہے کہ تونی کے معنی موت اور رفع الی اللہ سے مراد عزت دونوں کو ملا کر حاصل ”میں نے اس کو اوپر اٹھایا“ برخلاف میں نے اسے نیچے رکھا۔ (عبدالقیوم میر) مطلب عزت کی موت ہوا۔“ (ص ۲۷) جواب: سبحان اللہ! دو اور دو چار روٹیاں اسی کو کہتے ہیں۔ جناب! عیسیٰ علیہ السلام کی نسبت تونی اور رفع الی اللہ ہر دو مستعمل بالمفہوم یہ اور متساق ہیں۔ ایک کو دوسرے کا ضمیمہ بنا کر مجوں مرکب نہیں بنا سکتے۔ ”سخن شناس نہ اکملا! خطا میں جاست“ (سعادت)

اگر کہا جائے کہ جب رفع کا صلہ الی آتا ہے تو یہ کنایہ ہوتا ہے۔ اعزاز و اکرام سے۔ جیسا کہ محاورہ ”رَفَعْتُهُ اِلَى السُّلْطَانِ“ صراح میں موجود ہے تو اس کا جواب اوّل تو یہ ہے کہ اس محاورہ سے تمسک کرنے سے مرزا قادیانی کو کوئی فائدہ نہیں۔ کیونکہ وہ تو رفع الی اللہ سے ”عزت کی موت“ مراد لیتے ہیں۔ پس جب تک محاورہ ”رَفَعْتُهُ اِلَى السُّلْطَانِ“ میں بھی عزت کی موت مراد نہ ہو۔ تب تک اس سے ان کو کوئی فائدہ نہیں۔

ثانیاً یہ کہ محاورہ ”رَفَعْتُهُ اِلَى السُّلْطَانِ“ کو رفع جسمی کے انکار میں پیش کرنا استعداد علمی سے عاری ہونے کا نتیجہ ہے۔ کیونکہ صراح کی پوری عبارت یوں ہے ”و نزدیک گردانیدن کسے رابکے“ ”صِلْتُهُ بِالِی وَ مِنْ ذَلِکَ قَوْلُهُمْ رَفَعْتُهُ اِلَى السُّلْطَانِ“ جب عبارت ”دیک گردانیدن کسے رابکے“ موجود ہے تو اس سے ذی علم و فہم کو یہ وہم نہیں ہو سکتا کہ اس جگہ رفع سے مراد صرف رفعت منزلت ہے۔ کیونکہ کسی کو کسی کے نزدیک کرنے میں قرب جسمی ملحوظ ہوتا ہے۔ پس محاورہ ”رَفَعْتُهُ اِلَى السُّلْطَانِ“ کے معنی یہ نہیں کہ اس شخص کو گھر بیٹھے بٹھائے عزت دلا دی۔ بلکہ معنی تو یہ ہیں کہ میں اس کو پادشاہ کے حضور لے گیا۔ عزت اور ذلت سے اس میں کوئی بحث نہیں۔ اگر وہ شخص منظور نظر شاہی ہے تو حضور شاہی میں اس کی عزت ہوگی اور اگر کوئی مجرم ہے تو مورد سخطات شاہی ہوگا۔ کیونکہ بادشاہ اور حاکم کی حضوری میں عزت و ذلت اپنی حیثیت اور استعداد کے لحاظ سے ہے۔ نہ باعتبار بادشاہ کے..... چنانچہ (فتح الباری شرح صحیح بخاری جزء ۹ ص ۴۳۱) میں محاورہ ”رَفَعْتُهُ اِلَى السُّلْطَانِ“ کے معنی جو ہر طرح سے ”رَفَعْتُهُ اِلَى السُّلْطَانِ“ کا ہم پلہ ہے ”اَحْضَرَهُ لِلشَّكْوَى“ یعنی شکایت کے لئے حاکم کے حضور میں لے جانا لکھے ہیں۔

ثالثاً یہ کہ صراح کی عبارت کا مطلب عند ارادۃ الاعزاز یہ ہے کہ بر تقدیر ارادۃ معنی اعزاز و مرتبہ رفع کا صلہ الی آنا چاہئے۔ نہ یہ کہ جس جگہ رفع کا صلہ الی ہو۔ اس سے بغیر اعزاز و اکرام کے اور کچھ ارادہ ہی نہیں کر سکتے۔ تاکہ رفع جسمی ممنوع خیال کیا جائے اور مخالف کو کامیابی ہو۔ بلکہ الی کے صلہ ہونے کے وقت نظر بر اصل واقعہ کہیں رفع جسمی اور اعزاز دونوں مجتمع ہو سکتے ہیں۔ چنانچہ محاورہ ”رَفَعْتُهُ اِلَى السُّلْطَانِ“ میں، جس صورت میں کہ متکلم نے مفعول کو اصالۃ یا کالۃ بجسمہ لے جا کر سلطان کے ہاں معزز بنایا ہو اور ظاہر ہے کہ معنی وضعی ہے جیسا کہ مولوی مبارک علی صاحب سیالکوٹی احمدی نے اپنے رسالہ ”القول الجلیل“ میں لکھا ہے۔

اور معنی کنائی کا اجتماع متمتع نہیں بخلاف حقیقی اور مجازی کے۔ کما سیجی!
اور کسی جگہ صرف رفع جسمی بغیر ارادہ اعزاز کے پایا جاتا ہے جیسا کہ مثلہ ذیل اس
امر کی مشعر ہیں۔

المثال الاول: المصباح المنیر میں بذیل لفظ رفع لکھا ہے۔ ”رَفَعْتُ الزَّرْعَ
إِلَى الْبَيْدْرِ“ اور اس کے معنی صراح میں یوں کئے ہیں ”برداشتم غلہ درودہ و بخرمن گاہ
آوردم“ یعنی ”میں کھیت کو کاٹ کر اور غلہ اٹھا کر خرمن گاہ میں لے آیا“
ایسا ہی قاموس میں ہے: ”الزَّرْعَ حَمَلُوهُ بَعْدَ الْحِصَادِ إِلَى الْبَيْدْرِ“
رفعوا الزرع کے یہ معنی ہیں کہ کسان کھیت کاٹنے کے بعد اٹھا کر خرمن گاہ میں لے آئے۔
اسی طرح اساس البلاغۃ میں بھی ہے۔

المثال الثانی: صحیح بخاری باب ”أَذَا وَكَلَّ رَجُلًا فَتَرَكَ الْوَكِيلُ شَيْئًا“
میں حدیث: ”وكالة ابي هريرة بحفظ زكوة رمضان“ میں الفاظ ”لَا رَفَعْنَاكَ
إِلَى رَسُولِ اللَّهِ ﷺ“ وارد ہیں اور (فتح الباری شرح صحیح بخاری باب الوکالۃ جزء ۹ ص ۴۳۱) میں
”لَا رَفَعْنَاكَ“ کے ذیل میں لکھا ہے: ”أَيُّ لَا ذَهَبَنَّ بِكَ أَشْكُوكَ يُقَالُ رَفَعَهُ إِلَى
الْحَاكِمِ إِذَا أَحْضَرَهُ لِلشُّكْوَى“ یعنی ابو ہریرہ نے (شیطان لعین سارق غلہ صدقات کو
کہا کہ) آج تو میں تجھے ضرور رسول اللہ ﷺ کی جناب میں تیری (بد عملی) کی شکایت
کے لئے لے چلوں گا۔

اور اسی طرح یہ محاورہ ہے: ”رَفَعَهُ إِلَى الْحَاكِمِ“ یعنی وہ اس کو حاکم کے حضور
میں اس کی (بد عملی) کی شکایت کے لئے لے گیا۔ اگر رفع کے معنی بوقت صلہ الی صرف اعزاز
و اکرام ہوتے ہیں تو کیا معاذ اللہ حضرت ابو ہریرہ رضی اللہ عنہ نے شیطان سارق (چور) کو عزت
دلانی چاہی تھی؟ اور پھر رسول اللہ ﷺ کی جناب پاک میں؟ نعوذ باللہ من ذلک!

المثال الثالث: صحیح بخاری باب: ”فَضْلِ الْكَهْفِ وَنُزُولِ السَّكِينَةِ“ و نیز
(مکھوۃ المصابیح ص ۱۷۶) حدیث قراۃ اسید بن حضیر رضی اللہ عنہ سورۃ الکہف میں: ”رَفَعَ رَأْسَهُ إِلَى
السَّمَاءِ“ یعنی پس اس نے اپنا سر آسمان کی طرف اٹھایا اور نیز ”فَرَفَعْتُ رَأْسِي إِلَى
السَّمَاءِ“ یعنی پس میں نے اپنا سر آسمان کی طرف اٹھایا، وارد ہے۔ اس حدیث میں بھی دو
دفعہ رفع کے ساتھ صلہ الی آیا ہے اور دونوں جگہ رفع جسمی مراد ہے بغیر ارادہ رفع منزلت کے۔

المثال الرابع: صحیح بخاری و صحیح مسلم و نیز (مشکوٰۃ کتاب الجنائز باب البرکاء علی المیت ص ۱۳۲) میں رسول اللہ ﷺ کی بیٹی زینب رضی اللہ عنہا کے فرزند ارجمند رضی اللہ عنہ کے فوت ہونے کی حدیث میں: ”فَرَفَعَ إِلَى رَسُولِ اللَّهِ ﷺ الْأَصْبِيَّ“ یعنی وہ لڑکا (رسول اللہ ﷺ کا نواسہ) آپ ﷺ کے پاس اٹھا کر لایا گیا۔ سبحان اللہ! رفع جسمی کے لئے کیا عمدہ مثال ہے۔ موت کا وقت بھی ہے اور پھر یہاں عزت کی موت مراد نہیں۔

المثال الخامس: اللہ تعالیٰ نے سورہ فاطر میں فرمایا: ”إِلَيْهِ يَصْعَدُ الْكَلِمُ الطَّيِّبُ وَالْعَمَلُ الصَّالِحُ يَرْفَعُهُ“ (فاطر: ۱۰) ”کلمہ طیب خدا ہی کی طرف چڑھتا ہے اور نیک عمل کو خدا بلند کرتا ہے۔“

تفسیر فتح البیان میں اس آیت کے ذیل میں لکھا ہے: ”(إِلَيْهِ) تَعَالَى لَا إِلَى غَيْرِهِ (يَصْعَدُ الْكَلِمُ الطَّيِّبُ) الصُّعُودُ هُوَ الْحَرَكَةُ إِلَى فَوْقٍ وَهُوَ الْعُرُوجُ أَيْضًا وَمَوْضِعُ الثَّوَابِ فَوْقَ وَمَوْضِعُ الْعَذَابِ أَسْفَلَ وَمَعْنَى صُّعُودِهِ إِلَيْهِ قُبُولُهُ لَهُ أَوْ صُّعُودُ الْكُتُبِ مِنَ الْمَلَائِكَةِ بِمَا يَكْتُبُونَهُ مِنَ الصُّحُفِ انْتَهَى!“ کلمہ طیب صرف خدا ہی کی طرف چڑھتا ہے اور صعود اس حرکت کو کہتے ہیں جو اوپر کی جانب ہو اور اسے عروج بھی کہتے ہیں اور ثواب کی جگہ اوپر کو ہے اور عذاب کی جگہ نیچے کو ہے اور خدا کی طرف کلمہ کے صعود کے معنی ہیں۔ خدا کا اس کو قبول کر لینا یا اس کے معنی ہیں۔ کراما کا تین فرشتوں کا ان صحیفوں کو لے کر چڑھنا جو وہ لکھتے ہیں۔

قلت: صورت ثانیہ یعنی ملائکہ کا اعمال عباد کو کتابت میں لا کر صعود الی السماء کرنا حدیث شریف کے بالکل موافق ہے۔ جیسا کہ اسی تفسیر میں آگے بروایت ابن مسعود رضی اللہ عنہ ذکر کیا ہے: ”إِنَّ الْعَبْدَ الْمُسْلِمَ إِذَا قَالَ سُبْحَانَ اللَّهِ وَبِحَمْدِهِ وَالْحَمْدُ لِلَّهِ وَلَا إِلَهَ إِلَّا اللَّهُ وَاللَّهُ أَكْبَرُ وَتَبَارَكَ اللَّهُ، قَبِضَ عَلَيْهِنَّ مَلَكٌ فَضَمَّهُنَّ تَحْتَ جَنَاحِهِ ثُمَّ يَصْعَدُ بِهِنَّ إِلَى السَّمَاءِ فَلَا يَمُرُّ بِهِنَّ عَلَى جَمْعٍ مِنَ الْمَلَائِكَةِ إِلَّا اسْتَغْفَرَ لِقَائِلِهِنَّ حَتَّى يُحَيَّ بِهِنَّ وَجْهَ الرَّحْمَنِ ثُمَّ قَرَأَ ”إِلَيْهِ يَصْعَدُ الْكَلِمُ الطَّيِّبُ“ الاية“ یعنی جس وقت کوئی مسلمان سبحان اللہ و بجمہ..... الخ! پڑھتا ہے تو ایک فرشتہ (جو ان کلمات پر موکل ہوتا ہے) ان کلمات کو لے لیتا ہے اور اپنے بازوؤں کے نیچے لگا کر آسمان پر لے چڑھتا ہے۔ پس فرشتوں کی جس جماعت کے پاس سے وہ گزرتا ہے۔ وہ

سب اس کے قائل کے لئے دعائے استغفار کرتے ہیں۔ حتیٰ کہ اللہ تعالیٰ کی جناب پاک میں تحفہ پیش کئے جاتے ہیں۔

(عبداللہ بن مسعود رضی اللہ عنہ نے یہ حدیث سنا کر) پھر یہ آیت: ”يُصَعِدُ الْكَلِمَ الطَّيِّبَ“ پڑھی۔

اور اسی طرح تفسیر ابن کثیر میں بھی اس آیت کے ذیل میں اس حدیث کو نقل کیا ہے اور یہ معنی دیگر کئی احادیث سے بھی ثابت ہیں۔ چنانچہ صحیح بخاری باب ذکر الملائکہ میں کراما کاتبین کی نسبت ”ثُمَّ يَعْرُجُ إِلَيْهِ الَّذِينَ بَاتُوا فِيكُمْ“ (پھر وہ جو رات کو تم میں رہے خدا کی طرف اوپر چلے جاتے ہیں) وارد ہے۔ نیز معلوم رہے کہ اس جگہ بھی عروج جو صعود کا مترادف ہے۔ اس کا صلہ الی آیا ہے اور مراد عروج حقیقی ہے، نہ کنائی، نہ مجازی۔

دیگر یہ کہ ”صعود الی اللہ“ قبولیت مراد رکھنا بنا برادہ معنی لازمی کے ہے اور ممارس کتب فن پر ظاہر ہے کہ لازمی معنوں کے ساتھ حقیقی معنوں کا ارادہ جائز ہے۔ جیسا کہ آگے بحث کنایہ میں مفصل طور پر مطوّل سے نقل کیا جائے گا۔ ان شاء اللہ! کیونکہ کلمات طہیات مکتوب ہو کر آسمان کی طرف مرفوع ہوتے اور جناب خدا میں قبول ہوتے ہیں۔ فافہم!

المثال السادس: صحیح مسلم میں ہے: ”يُرْفَعُ إِلَيْهِ عَمَلُ اللَّيْلِ قَبْلَ عَمَلِ النَّهَارِ (الحديث)“ رات کا عمل خدا کی طرف مرفوع ہو جاتا ہے۔ پیشتر اس کے کہ دن کا عمل صادر ہو۔

اس میں بھی رفع کا صلہ الی آیا ہے اور صورت صعود اعمال کی اوپر کی مثال میں گزر چکی۔ گویا یہ حدیث من وجہ تفسیر ہے آیت: ”إِلَيْهِ يَصْعَدُ الْكَلِمَ الطَّيِّبَ“ کی۔ شیخ عبدالحق صاحب محدث دہلوی رحمۃ اللہ علیہ شرح مشکوٰۃ میں اس حدیث کی شرح میں یوں فرماتے ہیں ”يُرْفَعُ إِلَيْهِ عَمَلُ اللَّيْلِ قَبْلَ عَمَلِ النَّهَارِ“ یعنی برداشتہ می شود و بالا بردہ می شود بسوئے درگاہ وے علمائے بندگان کہ در شب مے کند پیش از عملہائے کہ دوروزے کنند ”وَعَمَلُ النَّهَارِ قَبْلَ عَمَلِ اللَّيْلِ“ و برداشتہ می شود عمل روز پیش از عمل شب نرسیدہ کہ عمل روز بیرند و دریں مبالغہ است در مساعت ملائکہ مؤکل باعمال عباد و امثال امر و سرعت عروج ایشان بجال عرض و مصاعد سلّمات ایشان بر رفع اعمال در ادنی ساعت، چه فرق میان روز و شب جز آنی و جز ولا متجزئی نبود۔ اتھی!

ایسا ہی امام نووی رحمۃ اللہ علیہ نے اس حدیث کی شرح میں فرمایا: ”فَإِنَّ الْمَلَائِكَةَ الْحَفَظَةَ يَصْعَدُونَ بِأَعْمَالِ اللَّيْلِ بَعْدَ انْقِضَائِهِ فِي أَوَّلِ النَّهَارِ وَيَصْعَدُونَ بِأَعْمَالِ النَّهَارِ بَعْدَ انْقِضَائِهِ فِي أَوَّلِ اللَّيْلِ“ ملائکہ محافظین رات کے اعمال اس کے گزر جانے پر دن کے اول وقت میں لے چڑھتے ہیں اور (اسی طرح) دن کے اعمال اس کے گزرنے پر رات کے شروع میں لے چڑھتے ہیں۔

المثال السابع: مجمع البحار میں زیر لفظ رفع لکھا ہے: ”رَفَعَهُ إِلَى يَدِهِ أَيْ رَفَعَهُ إِلَى غَايَةِ طُولِ يَدِهِ لِيَرَاهُ النَّاسُ فَيُفِطِرُونَ“ (ج ثانی ص ۲۳) یعنی آنحضرت صلی اللہ علیہ وسلم نے پیالہ اپنے دست مبارک کی لمبائی کے برابر اوپر اٹھایا تاکہ لوگ اسے دیکھ لیں اور روزے افطار کریں۔ اس حدیث میں بھی رفع کا صلہ الی آیا ہے اور اس سے حقیقتاً مفعول رفع یعنی برتن کا مدخول الی کی طرف اٹھانا ہے۔ پس رفع جسمی ثابت ہے۔

المثال الثامن: (مجمع البحار ج ۲ ص ۲۳) ”يُرَفَعُهُ إِلَى النَّبِيِّ صلی اللہ علیہ وسلم“ اس میں بھی صلہ الی آیا ہے اور مراد اس سے مدخول الی کی طرف بات کو نسبت کرنا اور اس تک پہنچانا ہے ”وَفِي تِلْكَ الْأَمْثِلَةِ كِفَايَةٌ لِمَنْ لَهُ دَرَايَةٌ“ (اتنی مثالیں سمجھ والے کے لئے کافی ہیں) ان عبارات سے صاف ظاہر ہے کہ جب رفع کا صلہ الی آتا ہے تو اس کے معنی ”شے مذکور کو مدخول الی کی طرف اٹھانا۔“ ہوا کرتے ہیں بغیر ارادہ معنی موت و اعزاز و اکرام کے، خواہ وہ شے جو ہر ہو خواہ عرض۔ خلاصہ المرام یہ کہ لغت میں رفع کے حقیقی اور وضعی معنی ”اوپر کو اٹھانا“ ہیں۔ برخلاف وضع اور خفض کے کہ ان کے معنی ”نیچے رکھنا“ ہیں۔ پس جہاں رفع کا مفعول کوئی جسم ہوگا۔ وہاں اس سے مراد نیچے سے اوپر کو حرکت دینا ہوگی اور اگر اس کا متعلق و معمول کوئی معنی ہوگا تو اقتضاء مقام پر محمول ہوگا۔ جیسے محاورہ ”رَفَعْتُهُ إِلَى الْحَاكِمِ“ میں اگر ضمیر منصوب سے مراد کوئی جسم ہو تو اس سے مراد رفع جسمی ہوگی اور اگر کوئی امر و معاملہ ہو تو صرف اس امر کا پیش کرنا مراد ہوگا۔ اس بیان کی تصدیق کے لئے المصباح ۱۔ مولوی اکمل صاحب مہاجر قادیانی ان مثالوں کی کثرت سے سخت گھبرا گئے ہیں اور ایسی بہکی ہوئی باتیں کرنے لگے ہیں کہ بانہذاق آدمی کو بے اختیار ہنسی آجائے اور علمی کمال کا قدر دان نفرت سے ان کی کتاب کے دیکھنے سے بیزار ہو جائے۔ میں تو حیران ہوں کہ انہوں نے اپنا تخلص اکمل کیوں رکھ لیا جو شخص شہادت القرآن نہیں سمجھ سکتا وہ اکمل کیوں بنے۔ (سعادت)

المعیر کی عبارت ذیل ملاحظہ ہوتا کہ اللہ تعالیٰ ظلمات شکوک سے نجات دے۔

”فَالرَّفْعُ فِي الْأَجْسَامِ حَقِيقَةٌ فِي الْحَرَكَةِ وَالْإِنْتِقَالَ فِي الْمَعَانِي عَلَى مَا يَفْتَضِيهِ الْمَقَامُ“ لفظ رفع جسموں کے متعلق حقیقی معنی کے رو سے حرکت اور انتقال کے لئے ہوتا ہے اور معانی کے متعلق جیسا موقع و مقام ہو، ویسی مراد ہوتی ہے۔

مصباح کی اس تصریح سے واضح ہو گیا کہ رفع کے حقیقی اور وضعی معنی نیچے سے اوپر کو حرکت اور انتقال کے ہوتے ہیں اور نیز محاورات سابقہ سے روشن ہو گیا کہ رفع کا صلہ جب الی آئے تو اس کے معنی شے مذکور کا مدخول الی کی طرف مرفوع ہونا ہوا کرتے ہیں۔ پس اس بیان و تحقیق سے ”ورافعك الی“ سے یہ محقق ہوا کہ عیسیٰ علیہ السلام بحسدہ زندہ مرفوع الی السماء ہوئے۔ کیونکہ ”رافعك“ میں ضمیر مخاطب راجع بطرف منادی یعنی عیسیٰ علیہ السلام ہے اور اسماء اجسام مع ارواح کے ہوا کرتے ہیں، نہ مجرد ارواح کے اور نہ مجرد اجسام کے اور کلمات الی اللہ والی السماء ہر دو سے ایک ہی مقصود ہے۔ علی ما سنبتن ان شاء اللہ!

ثالثاً یہ کہ کنایات بغیر ارادہ و معنی کنائی و بغیر مطابقت باصل واقعہ کے اور مجازات بغیر تعذر حقیقت یا وجود قرینہ صارفہ کے مراد نہیں لئے جاسکتے۔ مثلاً کشف عن الساق جو کنایہ ہدایت اور مستعدی سے ذکر کیا جاتا ہے۔ اس کا یہ مطلب نہیں کہ یہ محاورہ اپنے معانی حقیقیہ یعنی ”پنڈلی کو برہنہ کرنا“ پر کبھی بھی دال نہیں ہوگا۔ اس کا مطلب یہ ہے کہ اگر کوئی شخص پانی سے گزرنے کے وقت یا کسی اور تقریب سے اپنی ساق (پنڈلی) کو فی الواقع برہنہ کرے تو یہ الفاظ معانی حقیقیہ پر محمول ہوں گے۔ جیسے آیت سورہ نمل میں ہے: ”وَكَشَفَتْ عَنْ سَاقَيْهَا (نمل)“ کہ بلیقہس نے (شیش محل میں جاتے وقت شیشے کے فرش کو پانی خیال کر کے اپنے پائینچوں کو سمیٹا اور) اپنی پنڈلی کو ننگا کیا (علی قول) اور اگر حالات اس امر کے مقتضی ہیں کہ اس شخص نے اپنی پنڈلی برہنہ نہیں کی اور متکلم نے بھی اس معنی کا ارادہ نہیں کیا تو یہی الفاظ کنایہ ہوں گے۔ مستعدی یا ہدایت سے جیسا کہ اس شعر میں ہے:

اصبر عناق انه شرباق قد سنّ لی قومک ضرب الاعناق

وقامت الحرب بنا علی ساق

(تفسیر اتقان)

مع ہذا معنی حقیقی اور معنی کنائی دونوں جمع ہو سکتے ہیں۔ برخلاف مجاز کے کہ یہ حقیقت کے ساتھ جمع نہیں ہو سکتی اور کنایہ اور مجاز میں یہی فرق ہے۔ جیسا کہ مطوّل میں بالصریح مذکور ہے: ”الکنایة لفظ ارید بہ لازم معناه مع جواز ارادته معہ ای ارادة ذلك المعنى مع لازمه كلفظ ”طویل النجاد“ والمراد بہ لازم معناه اعنى طول القامة مع جواز ان يراد حقیة طول النجاد ایضاً فظہر انها تخالف المجاز من جهة ارادة المعنى الحقیقى للفظ مع ارادة طول القامة بخلاف المجاز فانه لا یصح فیہ ان يراد المعنى الحقیقى. انتهى!“ کنایہ ایک ایسا لفظ ہے جس سے اس کے لازمی معنی کا ارادہ کیا جائے اور اس لازمی معنی کے ساتھ اس لفظ کے اصلی معنی کا ارادہ بھی جائز ہو۔ مثلاً لفظ ”طویل النجاد“ کہ اس سے اس کے لازمی معنی یعنی ”قد کی درازی“ مراد ہیں اور ساتھ ہی اس کے حقیقی معنی (شرافت نسب) بھی مراد لینے جائز ہیں۔ پس ظاہر ہو گیا کہ کنایہ اور مجاز میں یہی فرق ہے کہ کنایہ میں حقیقی اور لازمی ہر دو معنی جمع ہو سکتے ہیں۔ بخلاف مجاز کہ اس کے ساتھ حقیقی معنی جمع نہیں ہو سکتے۔

اسی بناء پر ہم کہہ سکتے ہیں کہ: ”رافعک الی“ کے معنی حقیقی یعنی رفع جسمی جو بالکل حق ہیں اور معنی کنائی (فرضی) یعنی رفع منزلت جو مراد نہیں ہیں۔ ان دونوں میں تباہن کلی و منافات نہیں ہے۔ بلکہ دونوں معاً مجتمع و متحقق ہو سکتے ہیں۔ کیونکہ رفع جسمی بہ نسبت عبد صالح مستلزم اعزاز و اکرام ہوتی ہے۔ جیسا کہ اس آیت سے ظاہر ہے: ”وَرَفَعَ أَبَوَيْهِ عَلَى الْعَرْشِ“ یعنی یوسف علیہ السلام نے اپنے والدین کو تخت پر چڑھا کر بٹھایا۔

خصوصاً مسئلہ ”مَا نَحْنُ فِيهَا“ یعنی رفع مسیح علیہ السلام الی السماء میں رفعت قدر و منزلت بھی بطریق اولیٰ و احسن پائی جاتی ہے۔ پس معنی کنائی ہم کو مضرت نہیں۔ جب تک یہ ثابت نہ کیا جائے کہ ارادہ معنی کنائی کے وقت ارادہ معنی حقیقی بالضرور ممنوع ہے اور معنی مجازی کی نسبت یہ جواب ہے کہ ارادہ مجازات بغیر حقیقت کے ممنوع ہونے کے یا بغیر قرینہ موجود ہونے کے ممنوع ہے جیسا کہ علم اصول اور بیان میں مصرح ہے۔

اسی لئے قرآن شریف میں جہاں کہیں رفع سے مراد رفع بحسب الدرجہ مراد ہے۔ وہاں بالضرور قرآن صارفہ موجود ہیں۔ مثلاً آیات: ”رَفَعَ بَعْضَهُمْ دَرَجَاتٍ (بقرہ: ۲۵۳)“ اور ”نَرَفَعُ دَرَجَاتٍ مِّنْ نَّشَاءٍ (انعام: ۸۳، یوسف: ۷۶)“ اور ”رَفَعَ

بَعْضُكُمْ فَوْقَ بَعْضٍ دَرَجَاتٍ (انعام: ۱۶۵) ”اور رَفَعْنَا بَعْضَهُمْ فَوْقَ بَعْضٍ دَرَجَاتٍ (زخرف: ۳۲)“ میں لفظ درجات بالتصریح موجود ہے۔ پس چونکہ آیت: ”وَرَفَعْنَا إِلَيْهِ“ میں ارادہ رفع جسم الی السماء کے لئے نہ تو تعذر حقیقت لازم آتا ہے اور نہ کوئی قرینہ موجود ہے۔ اس لئے اس جگہ محض رفع منزلت مراد نہیں لے سکتے۔

عوام کے افہام کے لئے اس قدر کافی ہے کہ وہ آیت: ”وَرَفَعْنَا أَبَوِيهِ عَلَى الْعَرْشِ (یوسف: ۱۰۰)“ کو جو کہ حضرت یوسف علیہ السلام کے اپنے والدین کو تخت کے اوپر بٹھانے کے بارے میں ہے۔ یاد رکھیں کہ جس طرح اس آیت میں مفعول ”رفع“ کا مدخول ”علی“ پر حقیقتاً بالجسد مرفوع ہونا مراد ہوتا ہے۔ اسی طرح ”يَعْبُدُونِي أَنِّي مُتَوَفِّيكَ وَرَفَعْنَا إِلَيْهِ“ میں حضرت مسیح علیہ السلام کا جسدہ العنصری مرفوع الی السماء ہونا مراد ہے اور اسی طرح آیت: ”إِلَيْهِ يَصْعَدُ الْكَلِمُ الطَّيِّبُ وَالْعَمَلُ الصَّالِحُ يَرْفَعُ (فاطر: ۱۰)“ میں مفعول ”يصعد“ یعنی کلمہ طیب کا مدخول الی یعنی جناب باری عز اسمہ میں آسمان پر مرفوع ہونا مراد ہے۔ جیسا کہ اس کی تفصیل حدیث شریف میں وارد ہے اور اس کی کچھ شرح (ص ۴۱، ۴۲) میں گزر چکی ہے۔ نیز آیت ثانیہ سورہ فاطر سے یہ بھی مستفاد ہوا کہ ارتفاع الی اللہ اور صعود الی السماء تساوق فی المعنی ہیں۔ کیونکہ صورت صعود کلمات طیبات کی یہ ہے کہ کراماً کاتبین اعمال عباد لکھ کر آسمان پر جناب باری عز اسمہ میں پیش کرتے ہیں۔

جملہ تفاسیر معتبرہ مثل (۱) تفسیر کبیر، (۲) معالم، (۳) جلالین، (۴) سواطع الالہام، (۵) تفسیر رحمانی جو بیان نکات قرآنی میں بے مثل و لا ثانی ہے اور (۶) تفسیر فتح البیان، (۷) جامع البیان، (۸) ابن کثیر، (۹) مدارک، (۱۰) درمنثور، (۱۱) بیضاوی، (۱۲) السراج المنیر، (۱۳) خازن، (۱۴) کشاف، (۱۵) ابی السعود اور (۱۶) عباسی ان سب منقولی و معقولی تفاسیر میں بلا خلاف ”رافعک الی“ سے رفع الی السماء مراد لکھا ہے۔ چنانچہ بعض کی عبارات احاطہ تحریر میں لائی جاتی ہیں۔

تفسیر رحمانی جو بیان معارف قرآنی میں لا ثانی ہے اس میں لکھا ہے: ”(و) لا ادع لک شهوة طعام و شراب فتحتاج الی مساکنۃ الارض و رافعک الی الی سمانی (و) انما ارفعک لانی (مُطَهَّرُكَ مِنْ) جوار (الَّذِينَ كَفَرُوا) لئلا یصل الیک من آثارہم شیء (و) کما جعلک فوق اهل الارض فانا (جَاعِلُ

الَّذِينَ اتَّبَعُوكَ) من المسلمین والنصارى (فَوْقَ الَّذِينَ كَفَرُوا) لك من اليهود يغلو نهم (إِلَى يَوْمِ الْقِيَامَةِ) "اور میں تجھے کھانے پینے کی خواہش ہی باقی نہ رکھوں گا کہ تجھے زمینی سکونت کے اسباب کی حاجت پڑے۔ کیونکہ میں تجھے اپنے آسمان کی طرف اٹھانے والا ہوں کہ تجھے کفار کی مصاحبت سے پاک رکھوں تاکہ تجھے ان کے ہاتھ سے کوئی گزند نہ پہنچے اور جس طرح تجھے زمین والوں سے اونچا کروں گا۔ اسی طرح تیرے تابعداروں کو (جو مسلمان اور عیسائی ہیں) تیرے منکروں پر قیامت تک غالب رکھوں گا۔

علامہ صوفی علی مہائمی رحمۃ اللہ علیہ نے اس عبارت جامعہ میں منکرین کے شبہ کا بھی ازالہ کر دیا ہے کہ اگر حضرت روح اللہ آسمان پر موجود ہیں تو کھاتے کہاں سے ہیں؟ اسی طرح تفسیر کشاف اور مدارک میں ہے: "وَرَأَفْعُكَ إِلَىٰ اى السَّمَاءِ سَمَائِي وَمَقَرَّ مَلَائِكَتِي" یعنی تجھے کو اپنے آسمان اور اپنے فرشتوں کی قرار گاہ میں اٹھا لینے والا ہوں۔ یہ اس لئے کہ حضرت روح اللہ بوجہ ولادت بلا پدر مشابہ بالملائکہ ہیں۔ جیسا کہ عنقریب بالتفصیل مذکور ہوگا۔ ان شاء اللہ!

سبحان اللہ! علامہ محمود جار اللہ زحشری باوجود اہل اعتزال کا امام ہونے کے اپنی اس تفسیر میں جو قرآن مجید کی عربیت کے بیان کرنے میں سب کی استاد تسلیم کی گئی ہے "رَأَفْعُكَ إِلَىٰ" میں حقیقی معنی "رَفَعَ إِلَى السَّمَاءِ" کو چھوڑ کر تاویل نہیں کر سکے۔ اگر ان کو عربیت اجازت دیتی تو وہ ضرور تاویل کرتے۔ اسی طرح تفسیر بیضاوی و سراج منیر اور ابی سعود میں بھی ہے۔

وَمُطَهِّرُكَ مِنَ الَّذِينَ كَفَرُوا

دوسرا قرینہ: "وَمُتَوَفِّيكَ" سے رفع جسم مراد لینے کے لئے الفاظ "وَمُطَهِّرُكَ مِنَ الَّذِينَ كَفَرُوا" ہیں۔

اس جگہ تطہیر سے مراد کفار کے ہاتھ سے صاف بچا لینا ہے۔ کیونکہ اللہ تعالیٰ نے مشرکین کو نجس اور پلید قرار دیا ہے۔ چنانچہ فرمایا: "إِنَّمَا الْمُشْرِكُونَ نَجَسٌ" (توبہ: ۲۸) "یعنی مشرکین (بوجہ خباثت شرک) نجس ہیں۔

محدث ابن جریر اپنی تفسیر میں حضرت ابن جریج رومی رحمۃ اللہ علیہ سے نقل کرتے ہیں: "عن ابن جریج قوله إني متوفيك ورأفحك إلى ومطهرك من الذين كفروا قال

فرفعہ ایاہ الیہ توفیہ ایاہ وتطہیرہ من الذین کفروا (ج ۳ ص ۱۴۷، ۱۴۸) کہ انہوں نے قول الہی ”اِنِّی مُتَوَفِّیْکَ..... الخ!“ کے بارے میں کہا کہ خدا تعالیٰ کا حضرت عیسیٰ علیہ السلام کو اپنی طرف اٹھالینا ہی آپ کی توفی ہے اور یہی کفار سے تطہیر ہے۔

جملہ تفاسیر معتبرہ کیا معقولی اور کیا منقولی مثل (۱) تفسیر کبیر و (۲) معالم و (۳) جلالین و (۴) تفسیر فیضی و (۵) رحمانی و (۶) فتح البیان و (۷) جامع البیان و (۸) مدارک و (۹) سراج منیر و (۱۰) خازن و (۱۱) کشاف و (۱۲) تفسیر ابی السعود و (۱۳) عباسی و (۱۴) بیضاوی و (۱۵) تفسیر ابن کثیر میں: ”وَمُطَهِّرُکَ مِنَ الذِّیْنِ کَفَرُوْا“ کے معنی کفار کے ہاتھ سے خلاصی اور نجات لکھے ہیں۔ بلکہ تفسیر فتح البیان اور ابن کثیر میں اس جگہ رفع الی السماء بھی ذکر کیا ہے۔

پس آیت: ”اِنِّی مُتَوَفِّیْکَ..... الخ!“ کے صحیح معنی یہ ہوئے کہ اے عیسیٰ! میں تجھے پورا پورا لے لوں گا اور تجھے اپنی طرف آسمان پر اٹھالوں گا اور تجھے کفار کے شر سے صاف بچالوں گا۔

۱۔ ہمارے اکمل صاحب اس مقام پر سخت حیران ہیں، کبھی تو تطہیر سے مراد تخلص مان جاتے ہیں۔ گو الٹی طرف سے ناک پکڑ کر اور کبھی صاف انکار کر جاتے ہیں اور کبھی نہایت سادگی سے کہتے ہیں۔ مگر یہ تخلص و انجاء کیا آسمان پر جانے ہی سے ممکن ہے؟ کیا دوسرے ملک میں چلے جانے سے ممکن نہ تھی؟ (ص ۳۱) جواب: جناب معقولات جانے آپ کی بلا۔ سنئے! ممکنات میں سے جب ایک صورت واقع ہو جائے تو وہ ممکن درجہ و وجوب میں آجاتا ہے۔ پس اس کے علاوہ دوسری ممکن صورتوں کے امکان کی وجہ سے اس ”واجب“ کا انکار سفاہت ہے اور اس جگہ تطہیر سے مراد تخلص بنا بر موقع ذکر ہے۔ اسے اصطلاح علمائے اصول میں ”سوق کلام“ کہتے ہیں جو آپ نہیں جانتے اور قرآن حالیہ اور مقالہ اس کے مؤید ہیں۔ (سعادت الاقران)

۲۔ اکمل صاحب نہایت بے باکی سے لکھتے ہیں: ”اور پندرہ تفاسیر کا حوالہ جو دیا کہ ان میں اس آیت کے معنی کفار کے ہاتھ خلاصی و نجات کے لکھے ہیں۔ وہ برابر ہمارے اعتقاد کی تصدیق کر رہے ہیں کہ اللہ تعالیٰ نے اپنے نبی کو ان کے ہاتھوں سے خلاصی و نجات دی اور وہ کشمیر چلے آئے۔“ (ص ۳۷) جواب: اکمل صاحب! مفسرین پر یہ افتراء کیسا؟ ان میں سے جس تفسیر میں کشمیر کی تصدیق لکھی ہے۔ بھلا کسی مجلس میں دکھائیں تو سہی ورنہ قادیان میں ہی شرم چھوڑیں۔ ہاں ساء کے معنی کشمیر کر لیں تو امر دیگر ہے۔ سچ ہے: ”اِنَّمَا یَفْتَرِی الْکَذِبَ الذِّیْنِ لَا یُؤْمِنُوْنَ بِآیَاتِ اللّٰهِ وَ اُوْلٰئِکَ هُمُ الْکٰذِبُوْنَ (نحل: ۱۰۵)“ یعنی افتراء باندھنا بے ایمانوں کا کام ہے اور وہ سب جھوٹے ہوتے ہیں۔ قادیان میں بھی تو مزے ہیں کہ جھوٹ بنایا اور خلقت کو لوٹا۔

تجب ہے کہ قرآن مجید کی صاف صاف تصریحات کے برخلاف ایک مسلمان کس طرح تسلیم کر سکتا ہے کہ یہود نے آپ کو پکڑوا کر صلیب پر چڑھا دیا اور آپ کے سر پر (استہزاء) کانٹوں کا تاج پہنایا گیا اور آپ کے ہاتھ پاؤں میں میخیں ٹھونکی گئیں اور آپ کی پسلی میں نیزہ مارا گیا۔ نعوذ باللہ من ذلک!

۱۔ یہ سب امور نصاریٰ کی کتابوں میں پائے جاتے ہیں۔ جن کے اعتبار سے سرسید احمد صاحب علی گڑھی اور مرزا قادیانی تصلیب مسیح علیہ السلام کے قائل ہوئے ہیں۔ نہ تو یہ کتابیں معتبر ہیں اور نہ ان کے بیانات قابل اعتبار ہیں۔ (اول) اس وجہ سے کہ ان کتابوں کے مصنفین تک ان کی سند متصل نہیں اور نہ ان کی طرف ان کی نسبت کا صحیح ہونا ثابت ہوتا ہے۔ (دوم) اس وجہ سے کہ جن مصنفوں نے بھی ان کو لکھا۔ انہوں نے واقعات مندرجہ کی کوئی سند نہیں بیان کی اور نہ سلسلہ روایت ذکر کیا۔ (سوم) اس وجہ سے کہ ان میں یہ بھی مرقوم ہے کہ جب سپاہی حضرت مسیح علیہ السلام کو گرفتار کرنے آئے تو آپ کے ”شاگرد بھاگ گئے“ دیکھو (متی باب ۲۶ آیت ۵۶) اور (مرقس باب ۱۴ آیت ۵۰) پس جب واقعہ کے وقت کوئی بھی مومن موجود نہیں تھا تو کس کی شہادت سے اس کا اعتبار کیا جائے؟ (چہارم) اس وجہ سے کہ واقعہ صلیب اور اس کے ضمیمہ جات کی نسبت انہیں مصنفین اناجیل میں کئی قسم کی اختلاف بیانیاں ہیں۔ مثلاً (۱) (متی باب ۲۶ آیت ۴۸ اور مرقس باب ۱۴ آیت ۴۴ اور لوقا باب ۴۲ آیت ۴۷) میں مرقوم ہے کہ: ”یہوداہ اسکر یوٹی نے آپ کی پیشانی پر بوسہ دے کر آپ کو شناخت کرایا۔“ لیکن اس کے برخلاف (یوحنا باب ۱۸ آیت ۵) میں مرقوم ہے کہ: ”خود حضرت مسیح نے سپاہیوں کو اپنے آپ بتایا کہ میں مسیح علیہ السلام ہوں اور انہوں نے آپ کو گرفتار کر لیا۔“ (۲) اسی طرح (متی باب ۲۷ آیت ۳۲ اور مرقس باب ۱۵ آیت ۲۱ اور لوقا باب ۲۳ آیت ۲۶) میں مسطور ہے کہ: ”سپاہیوں نے ایک دیہاتی شخص شمعون کرینی کو جو دیہات سے آ رہا تھا، بیگاری پکڑا اور اسے حضرت مسیح علیہ السلام کی صلیب اٹھائی اور وہ اسے اٹھا کر مقام گلگتا تک جہاں وہ صلیب دیئے گئے لے گیا۔“ لیکن اس کے برخلاف (انجیل یوحنا باب ۱۹ آیت ۱۷) میں مسطور ہے کہ ”صلیب خود حضرت مسیح علیہ السلام نے اپنے کندھوں پر اٹھائی اور مقام گلگتا تک لے گئے۔“ (۳) اسی طرح (متی باب ۲۷ آیت ۵) میں اس روپیہ کی بابت جو یہوداہ اسکر یوٹی نے حضرت مسیح علیہ السلام کو پکڑوانے کی رشوت میں لیا۔ یہ لکھا ہے کہ: ”واقعہ صلیب کے بعد یہوداہ وہ روپیہ مقدس میں پھینک کر چلا گیا اور جا کر اپنے آپ کو پھانسی دی۔“ لیکن اس کے برخلاف کتاب (رسولوں کے اعمال باب ۱ آیت ۱۸) میں لکھا ہے کہ: ”اس نے اس روپے سے ایک کھیت حاصل کیا اور سر کے بل گرا اور اس کا پیٹ پھٹ گیا اور اس کی ساری انتڑیاں نکل پڑیں۔“ پس ایسے صاف اختلافات کے ہوتے ان کا بیان ہرگز قابل اعتبار نہیں رہتا اور صاف ظاہر ہو جاتا ہے کہ خدا تعالیٰ نے جو فرمایا:

اگر کوئی کہے کہ اس جگہ تطہیر سے مراد ان الزاموں سے بری کرنا ہے جو یہود آپ کی ولادت بلا پدر کے بارے میں لگاتے تھے تو اس کا جواب یہ ہے کہ بے شک اللہ تعالیٰ نے آپ کو ان سب الزاموں سے پاک کیا اور بری بیان کیا اور یہ امر قرآن شریف میں متعدد مقامات پر اشارۃً و صراحتہً مذکور ہے۔ لیکن خاص اس مقام پر تطہیر سے مراد سوائے ان کے مکر سے بچالینے کے اور کچھ نہیں۔ تفصیل اس اجمال کی یہ ہے کہ ”مطہرک“ کا وعدہ بوقت تبلیغ رسالت ہے۔ جب یہود آپ کے قتل کے درپے تھے۔ جیسا کہ سابقاً ”فَلَمَّا أَحَسَّ عِيسَى مِنْهُمْ الْكُفْرَ (آل عمران: ۵۲)“ اور ”وَمَكْرُوا وَمَكَّرَ اللَّهُ“ کی تفسیر میں مذکور ہو چکا اور ان الزامات سے برأت اس سے پیشتر تکلم فی المہد سے ہو چکی تھی اور جو امر پہلے گزر چکا ہو، اس کا آئندہ وعدہ نہیں ہو سکتا۔ کیونکہ وعدہ ہمیشہ اس امر کا کیا جاتا ہے جو حاصل نہ ہو۔ پس وعدہ ”وَمُطَهِّرُكَ مِنَ الَّذِينَ كَفَرُوا (آل عمران: ۵۵)“ جو تکلم فی المہد سے کئی سال بعد ہوا۔ اس سے برأت از طعن مراد نہیں ہو سکتی اور چونکہ بالکلیہ صاف بچالینا تھا۔

(بقیہ حاشیہ گزشتہ صفحہ) ”وَأَنَّ الَّذِينَ اخْتَلَفُوا فِيهِ لَفِي شَكٍّ مِنْهُ مَا لَهُمْ بِهِ مِنْ عِلْمٍ إِلَّا اتِّبَاعَ الظَّنِّ (نساء: ۱۵۷)“ بالکل حق ہے۔ یعنی جن لوگوں نے اس امر میں (حق سے) اختلاف کیا وہ بالضرور شک میں ہیں ان کو سوائے گمان کی پیروی کے کوئی بھی علم نہیں۔ کتاب ہذا جو وعدہ کیا گیا ہے اس کا کسی قدر ایفاء اس جگہ کر دیا ہے۔ (سعادت)

۱۔ اکل صاحب بھی عجب کمال کے بندے ہیں کہ لفظ مکر کی اس تشریح کو جو ہم نے سابقاً کئی صفحات میں بیان کی ہے، نظر انداز کر کے فرماتے ہیں ”مکر کیا تھا؟“ آپ خود ہی حسب قول اپنے بول اٹھے ”قتل“ بس اس سے اللہ نے نجات دے دی۔ (ص ۳۰) جواب: جناب والا! اس جگہ مکر سے مراد قتل مع اس کے اسباب کے ہے۔ کیونکہ قتل کے لئے کوئی نہ کوئی صورت اور اس کے اسباب ضروری ہیں اور وعدہ مطہرک میں قتل اور اس کے اسباب سے بالکلیہ صاف بچالینا مقصود ہے۔ پس نہ قتل ہوا اور نہ اسباب قتل جن کا انہوں نے منصوبہ باندھا تھا۔ منعقد ہو سکے۔ اسی لئے ما قتلوه کے بعد ما صلبوه کی تصریح ضروری ہوئی کہ صلیب پر چڑھانا قتل کا ذریعہ اور سبب تھا۔ پس اس کی بھی نفی کر دی۔ فافہم ولا تکن من القاصرین!

۲۔ اکل صاحب نے اس موقع پر عجب کمال دکھایا ہے کہ صلیب پر کئی ایک مصیبتیں اٹھا کر اور نیم مردہ ہو کر صرف موت سے بچ رہنے کی بابت بھی لکھتے ہیں ”صاف بچ نکلے“ جواب: سبحان اللہ! صاف صاف بچنے کی یہ صورت قادیان والے ہی سمجھتے ہوں گے۔ بندہ خدا! کیوں عقل کے پیچھے لٹھ لے کر پڑے ہو اور جس امر کو خدا تعالیٰ نے صاف الفاظ میں کہہ دیا کہ ”وما صلبوه“ یعنی اسے سولی پر بھی نہ چڑھایا۔ خواہ خواہ اس کے خلاف کیوں باتیں بناتے ہو؟ (سعادت)

اس لئے مبالغہ اس معنی کو لفظ تطہیر سے بیان کیا۔ چنانچہ اس کی کچھ تفصیل ”متوفیک“ کی بحث میں گزر چکی اور کچھ ابھی مذکور ہوگی۔ ان شاء اللہ!

اگر کہا جائے کہ تطہیر از طعن، محمد رسول اللہ ﷺ کی معرفت قرآن شریف میں کی جانے کی بابت وعدہ ہو سکتا ہے تو اس کا جواب یہ ہے کہ قرآن شریف نے صرف حکایت وہ مضمون بیان کیا ہے جو عیسیٰ علیہ السلام نے عادتاً کلام نہ کرنے کی عمر میں بیان کیا تھا۔ پس اصل برأت تو اس سے ہوگئی اور کوئی فعل نقل کرنے والے کی طرف اصالتاً منسوب نہیں ہو سکتا۔ پس یہ عذر بھی درست نہیں۔

۱۔ اکل صاحب نے یہاں پر نئی توجیہ نکالی ہے۔ چنانچہ فرماتے ہیں: ”یہ وعدہ تطہیر علاوہ اس کے اس الزام کے متعلق ہے جو لعنتی موت کا یہود لگاتے تھے۔“ (ص ۳۱) جواب: جناب من! علاوہ کا علاوہ کیوں ساتھ رکھ دیا۔ اس کی تو کافی تردید ہو چکی۔ کچھ جواب تو بن آئے ہیں اور علاوہ یونہی لکھ مارا۔ دیگر یہ کہ: ”لگاتے تھے“ کیسے دھر کھیلا۔ ذرا سوچو تو یہ بشارت تو آپ کو زندگی میں واقعہ صلیب سے پیشتر لعنتی موت کا الزام کیسے متصور ہو سکتا ہے کہ آپ نے ”لگاتے تھے“ بصیغہ ماضی لکھ مارا۔ ”بریں اکملیت بپاید گریست“ دیگر یہ کہ صلیب پر چڑھایا جانا یا اس سے قتل کیا جانا کوئی گناہ نہیں کہ موجب الزام ہو سکے۔ پس اس سے تطہیر کی کیا ضرورت ہے؟ اگر کہا جائے کہ یہود کے خیال میں صلیب کی موت لعنتی تھی جیسا کہ کتاب استثناء میں مذکور ہے۔ پس اس نظر سے صلیب کی موت موجب الزام ہو سکتی ہے تو اس کا جواب یہ ہے کہ کتاب استثناء کے اس حوالہ سے یہ نتیجہ نکالنا قادیانی ایجاد ہے۔ وہاں کہیں بھی مذکور نہیں کہ مطلقاً ہر صلیب پر لٹکایا ہوا لعنتی ہوتا ہے۔ بلکہ خاص اسی شخص کو ملعون کہا گیا ہے جو کسی جرم واجب الصلیب کی سزا میں مصلوب ہو۔ جیسا کہ نفس عبارت میں مذکور ہے۔ (دیکھو کتاب استثناء باب ۲۱ آیت ۲۲) میں مکتوب ہے (۲۲) اور اگر کسی نے ایسا گناہ کیا ہو جس سے اس کا قتل واجب ہو..... الخ! دیگر یہ کہ قرآن شریف میں یہود کا ادعائے قتل صرف ان الفاظ میں ذکر کیا ہے: ”إِنَّا قَتَلْنَا الْمَسِيحَ..... الخ!“ اور اس کے ساتھ ان کے قول سے صلیبنا ذکر نہیں کیا۔ اس سے صاف کھل سکتا ہے کہ یہود نفس قتل پر فخر کرتے تھے اور اس کے ذریعہ یعنی صلیب کی کوئی اہمیت ان کی نظر میں نہ تھی۔ ورنہ اللہ تعالیٰ اسے بھی ان کی طرف اس ادعائے مفاخرت کے ساتھ ہی ذکر کرتا۔ پس جب وہ صلیب پر لٹکانے پر فخر ہی نہیں کرتے تو اسے ان کے نزدیک موجب طعن و الزام گردانا صرف قادیانی تصور تخیل کا نتیجہ ہے اور ”بلی کو چھپڑوں کے خواب“ کے مصداق ہے۔ اس کی مزید تشریح آیت: ”وَقَوْلِهِمْ إِنَّا قَتَلْنَا الْمَسِيحَ“ کی تفسیر میں مذکور ہوگی۔ (سعادت)

نکتہ: اس جگہ رفع الی السماء کو توفی سے تعبیر کرنے میں ایک خاص نکتہ ہے جو تفسیر کبیر اور خازن میں مذکور ہے کہ: ”إِنَّ التَّوْفِیَّ أَخَذَ الشَّیْءَ وَافِیًا وَلَمَّا عَلِمَ اللَّهُ أَنَّ مِنَ النَّاسِ مَنْ یُخْطَرُ بِبَالِهِ أَنَّ الدُّنْیَ رَفَعَهُ اللَّهُ هُوَ رُوحُهُ لَا جَسَدُهُ ذَكَرَ هَذَا الْكَلَامَ لَیْدُلُ عَلَی أَنَّهُ عَلَیهِ الصَّلَوةُ وَالسَّلَامُ رُفِعَ بِتَمَامِهِ أَلِی السَّمَاءِ بِرُوحِهِ وَبِجَسَدِهِ (تفسیر کبیر ج دوم)“ توفی کے معنی ہیں کسی چیز کو بتامہ لے لینا اور چونکہ اللہ تعالیٰ کو معلوم تھا کہ کسی شخص کے دل میں یہ بھی گزرے گا کہ اللہ تعالیٰ نے حضرت عیسیٰ علیہ السلام کی (صرف) روح کو اٹھایا تھا اور جسم کو نہیں اٹھایا تھا۔ اس لئے اللہ نے یہ کلام ”إِنِّی مُتَوَفِّیْکَ“ فرمایا تاکہ اس امر پر دلالت کرے کہ اللہ تعالیٰ نے آپ کو بتامہ مع جسم اور روح کے (زندہ) آسمان پر اٹھالیا۔

سبحان اللہ! قرآن شریف کیسا معجز کلام ہے اور امام رازی رحمۃ اللہ علیہ بھی قرآن شریف کے کیسے رمز شناس ہیں کہ جو بات مرزاجی کئی صدیاں بعد کہنے والے تھے۔ اس کی تردید پہلے ہی فرمادی۔ یہ ایک عظیم الشان پیش گوئی ہے، جو پوری پوری واقع ہوئی۔ سُبْحَانَ مَا أَصْدَقَ كَلَامَهُ!

کشف مغالطہ

صحیح بخاری میں مذکور ہے: ”قَالَ ابْنُ عَبَّاسٍ مُتَوَفِّیْکَ مُمِیْتُکَ (کتاب التفسیر سورۃ مائدہ)“ یعنی ابن عباس رضی اللہ عنہ ”مُتَوَفِّیْکَ“ کے معنی ”مُمِیْتُکَ“ کرتے ہیں۔ مرزا قادیانی کو الہام بانی کے علاوہ مغالطہ دہی میں خاص کمال تھا اور کسی سیدھی بات کو بھی الٹا کر کے کیا کچھ کر دکھانا ان کے بائیں ہاتھ کا کھیل تھا۔ بس اس ”مُمِیْتُکَ“ سے پہاڑ سر پر اٹھالیا اور ایک طوفان برپا کر دیا کہ لوجی ”حضرت ابن عباس رضی اللہ عنہ بھی وفات مسیح صلی اللہ علیہ وسلم کے قائل تھے اور امام بخاری کا بھی یہی مذہب تھا۔“ (حماتہ البشری ص ۵۶، خزائن ج ۷ ص ۲۵۴) مرزا قادیانی نے نہ تو صحیح بخاری کسی استاد حدیث سے پڑھی کہ اسے سمجھتے اور نہ اس کے سمجھنے کی قابلیت ہی رکھتے تھے، بلکہ جیسا کہ وہ اقرار کرتے ہیں: ”علم حدیث سے مناسبت ہی نہ رکھتے تھے۔“ (حماتہ البشری و تبلیغ مصنفہ مرزا قادیانی)

پھر علم حدیث میں ان کے قول کا کیا اعتبار؟

کسی روایت کی تشریح کے لئے ضروری ہے کہ اس کی صحت معلوم کرنے کے بعد اوّل تو اس کے جملہ طرق جمع کئے جائیں۔ پھر اس مضمون کی جملہ روایات کو سامنے رکھ کر علوم آلہ کی مدد سے اسے حل کیا جائے۔ مرزا جی کی علمی بضاعت جاننے والے اصحاب جانتے ہیں کہ مرزا جی کی نظر علم روایت میں بہت ناقص تھی اور فہم قاصر۔ پھر خود غرضی کا بھوت سر پر سوار مزید برآں کذب و افترا اور مغالطہ سے بے خوفی، پھر وہ ایک مضمون کی جملہ روایات اور ایک روایت کے جملہ طرق کو کس طرح اور کیوں جمع کریں۔ بالخصوص جب اس طرح کی تحقیقات کا نتیجہ اپنے اڈعا اور مدعا کے خلاف ہو، وہ تو صرف ”لَا تَقْرُبُوا الصَّلَاةَ“ جانتے تھے اور ”اَنْتُمْ سُكَّارٌ“ سے ان کا کچھ واسطہ نہ تھا۔

چنانچہ ہم خدا کے فضل سے ان کے ہر دو مغالطات کو دور کر کے حقیقت الامر کو منکشف کرتے ہیں۔

حضرت ابن عباس رضی اللہ عنہما اور عقیدہ حیات مسیح علیہ السلام

پہلا مغالطہ یہ ہے کہ حضرت ابن عباس رضی اللہ عنہما وفات مسیح علیہ السلام کے قائل تھے۔ اس کا جواب یہ ہے کہ یہ سراسر افتراء ہے۔ حضرت ابن عباس رضی اللہ عنہما، حضرت عیسیٰ علیہ السلام کی وفات قبل النزول کے قائل ہرگز نہ تھے۔ صحابہ میں سے حضرت عیسیٰ علیہ السلام کی رفع آسمانی کی بیشتر روایات حضرت ابن عباس رضی اللہ عنہما اور ان کے شاگردوں ہی سے مروی ہیں۔ چنانچہ تفاسیر مبسوط ان سے بھری پڑی ہیں۔ آپ نے جو ”متوقیک“ سے مراد ”ممیتک“ بتائی ہے تو اس کے یہ معنی نہیں کہ حضرت عیسیٰ علیہ السلام مر چکے ہیں، بلکہ اس کے معنی یہ ہیں کہ اللہ تعالیٰ آپ کو آئندہ زمانہ میں کسی وقت فوت کرے گا۔ کیونکہ ”متوقی“ اسم فاعل کی وضع میں زمان مستقبل ہوتا ہے۔ کیونکہ اس کا اشتقاق فعل مضارع سے ہوتا ہے۔

چنانچہ صراح میں ہے: ”اسْمُ الْفَاعِلِ وَهُوَ اسْمٌ مَشْتَقٌّ مِنَ الْمَضَارِعِ“ اور اس امر کا لحاظ قرآن شریف میں بھی کیا گیا ہے۔

چنانچہ فرمایا: ”وَلَا تَقُولَنَّ لِشَيْءٍ اِنِّي فَاعِلٌ ذٰلِكَ غَدًا اِلَّا اَنْ يَشَاءَ اللّٰهُ

(کھف: ۲۳، ۲۴) ”اس آیت میں فاعل سے جو اسم فاعل کا صیغہ ہے لفظ غدا منضم کیا ہے جس کے معنی کل آئندہ کے ہیں۔ حاصل کلام یہ کہ ”ممیتک“ سے مقصد یہ ہے کہ میں تجھے آئندہ زمانہ میں ماروں گا۔“

پس ابن عباس رضی اللہ عنہما اس آیت کے اجزا میں تقدیم و تاخیر کے قائل ہیں۔ جیسے کہ مفسرین کی ایک جماعت اس طرف بھی گئی ہے کہ اگر اس جگہ تونی سے مراد موت بھی لی جائے تو اس کا مطلب یہ ہوگا کہ تونی بالموت کا تحقق و وقوع بعد آسمان سے نازل ہونے کے ہوگا۔ اگرچہ آیت میں مقدم ہے اور ”رَفَعَ اِلَى السَّمَاءِ“ کا تحقق و وقوع قبل موت کے ہو چکا۔ اگرچہ ذکر میں مؤخر ہے۔ کیونکہ ترتیب ذکر اور ترتیب وقوعی میں مطابقت ضروری نہیں۔ اس لئے کہ واو عاطفہ ترتیب کے لئے نہیں ہوتی۔ بلکہ صرف جمع کے لئے آتی ہے۔

چنانچہ امام رازی رحمۃ اللہ علیہ اس آیت میں تقدیم و تاخیر کی بحث میں فرماتے ہیں کہ جو لوگ اس میں تقدیم و تاخیر کے قائل، ان کا قول یہ ہے کہ: ”قالوا ان قوله ورافعك الی يقتضى انه رفعه حيا والواو لا يقتضى الترتيب فلم يبق الا ان يقول فيها تقديم و تاخير والمعنى انى رافعك الی ومطهرک من الذین کفروا ومتوفیک بعد انزالی ایاک فی الدنیا ومثله من التقديم والتاخير کثیر فی القرآن (تفسیر کبیر ج دوم)“ قول الہی ”ورافعک الی“ تقاضا کرتا ہے کہ اللہ تعالیٰ نے آپ کو زندہ اٹھالیا اور واو (عاطفہ) ترتیب کی مقتضی نہیں۔ پس سوائے اس کے اور کچھ نہ رہا کہ کہا جائے کہ اس میں تقدیم و تاخیر ہے اور معنی یہ ہیں کہ میں تجھے اپنی طرف اٹھا لینے والا ہوں اور کفار سے بالکل پاک صاف رکھنے والا ہوں اور تجھے دنیا میں نازل کرنے کے بعد فوت کرنے والا ہوں اور اس قسم کی تقدیم و تاخیر قرآن شریف میں بکثرت ہے۔

۱۔ چنانچہ اکمل صاحب نے بھی اس آیت کے ترجمہ میں سب جگہ مستقبل کے صیغہ لکھے ہیں۔ دیکھو ان کی کتاب کا (ص ۳۱ ط ۱۵ء ۲۰ء)۔ (سعادت)

۲۔ جیسا کہ حضرت ابن عباس رضی اللہ عنہما کی روایت سے مرفوعاً مروی ہے کہ آنحضرت صلی اللہ علیہ وسلم نے فرمایا کہ ان (مذکورہ) واقعات کے وقت میرا بھائی عیسیٰ بن مریم علیہ السلام آسمان سے اترے گا۔ (مختصر کنز العمال) (سعادت)

۳۔ چنانچہ کافی میں ہے: ”الواو للجمع المطلق لا ترتیب فیہا“

اور اس سے پیشتر فرماتے ہیں: ”(الوجه الرابع) فی تاویل الایة ان الواو فی قوله متوفیک ورافعک الی لا تفیذ الترتیب فالایة تدل علی انه تعالیٰ یفعل به هذه الافعال فاما کیف یفعل ومتی یفعل فالامر فیہ موقوف علی الدلیل وقد ثبت الدلیل انه حی وورد الخبر عن النبی ﷺ انه سینزل ویقتل الدجال ثم انه تعالیٰ یتوفاه بعد ذلك (تفسیر کبیر ج دوم سورہ آل عمران)“ (چوتھی وجہ یہ کہ) اس آیت کی تفسیر یہ ہے کہ واو عاطفہ جو ”متوفیک ورافعک الی“ میں ہے وہ مفید ترتیب نہیں۔ پس یہ آیت صرف اس بات پر دلالت کرتی ہے کہ اللہ تعالیٰ آپ سے یہ سب معاملے کرے گا۔ لیکن کس طرح کرے گا اور کب کرے گا۔ پس یہ سب کچھ کسی اور دلیل پر موقوف ہے اور (اس کی) دلیل ثابت ہو چکی ہے کہ آپ زندہ ہیں اور نبی ﷺ سے حدیث وارد ہے کہ آپ ضرور اتریں گے اور دجال کو قتل کریں گے۔ پھر اللہ تعالیٰ آپ کو اس کے بعد فوت کرے گا۔

امام رازی رحمۃ اللہ علیہ کے حوالہ میں جو یہ مذکور ہے کہ قرآن مجید میں تقدیم و تاخیر کی مثالیں بکثرت ہیں بالکل درست ہے۔ مثلاً اسی مقام سے تھوڑا پیشتر سلسلہ ذکر مریم علیہا السلام میں آیت: ”یَمْرِیْمُ اقْتِنِیْ لِرَبِّکِ وَاسْجُدِیْ وَارْکَعِیْ مَعَ الرَّاكِعِیْنَ (آل عمران: ۴۳)“ میں سجدہ کو رکوع سے پہلے ذکر کیا۔ حالانکہ ترتیب خارجی و عملی میں متاخر ہوتا ہے۔ اس کی دیگر مثالوں کے لئے تفسیر اتقان فی علوم القرآن کا مطالعہ کرنا چاہئے کہ اس میں مستقل طور پر ایک خاص فصل اسی امر کے لئے مقرر کی گئی ہے۔

رفع و توفی کے بارہ میں ابن عباس رضی اللہ عنہ کا مذہب

اب معتبر کتابوں سے حضرت ابن عباس رضی اللہ عنہ کا مذہب دربارہ رفع و توفی حضرت مسیح علیہ السلام بیان کیا جاتا ہے۔

۱۔ ہر چند کہ تقدیم و تاخیر کی مثالیں قرآن مجید میں بکثرت ہیں۔ لیکن اکمل صاحب کبھی تو اسے غیر معقولی کہہ دیتے ہیں اور کبھی الٹی طرف سے ناک پکڑ کر تسلیم کر لیتے ہیں۔ مگر شاباش ان کی ہمت پر کہ اپنی ہٹ سے نہیں ہٹتے۔ سوان کے جواب میں حضرت سعدی رحمۃ اللہ علیہ کا یہ شعر مناسب و کافی ہے:

آکس کہ بقرآن و خبر زوزنی آنت جوابش کہ جوابش ندی

اسی طرح ابی السعود میں ہے: ”والصحيح ان الله تعالى رفعه من غير وفات ولا نوم كما قال الحسن وابن زيد وهو اختيار الطبري وهو الصحيح عن ابن عباس (ابی السعود)“ کہ صحیح یہی ہے کہ اللہ تعالیٰ نے آپ کو بغیر موت اور نیند کے اٹھالیا۔ جیسے کہ حضرت حسن بصری اور ابن زید تابعین نے کہا اور یہی امام ابن جریر طبری رحمۃ اللہ علیہ نے اختیار کیا ہے اور یہی حضرت ابن عباس رضی اللہ عنہ سے صحیح (طور پر ثابت) ہے۔

اسی طرح تفسیر ابن کثیر اور تفسیر فتح البیان میں بذیل آیت: ”وَانَّهُ لَعَلَّمُ لِلسَّاعَةِ (زخرف: ۶۱)“ یعنی تحقیق وہ (حضرت عیسیٰ علیہ السلام) قیامت کا ایک نشان ہے۔ حضرت ابن عباس رضی اللہ عنہ کا مذہب دربارہ نزول عیسیٰ علیہ السلام مذکور ہے کہ وہ اس آیت سے حضرت عیسیٰ علیہ السلام کے نزول کو قرب قیامت کی ایک نشانی جانتے تھے۔

اسی طرح محدث ابن جریر رحمۃ اللہ علیہ نے آیت: ”وَانْ مِنْ اَهْلِ الْكِتَابِ الْاَلُوْمِنْنَ بِهٖ قَبْلَ مَوْتِهٖ (نساء: ۱۶۹)“ کی تفسیر میں حضرت ابن عباس کے شاگرد حضرت سعید بن جبیر تابعی کی روایت سے حضرت ابن عباس رضی اللہ عنہ سے نقل کیا کہ: ”عن سعید بن

۱۔ باوجود اس کے کہ ابن عباس رضی اللہ عنہ تصریح کرتے ہیں اور ہم سب کا یہی مذہب ہے کہ حضرت عیسیٰ علیہ السلام آخری زمانہ میں فوت ہوں گے۔ پھر بھی اکمل صاحب کہتے ہیں ”جب قیامت کے بعد تک موت نہ ہوئی تو اچھے خاصے خدا بن گئے۔“ (ص ۲۴) جواب: جناب والا! پھر روح بھی خدا ہوئی، کیونکہ اسے بھی فنا نہیں۔ غالباً اس لئے مولوی سید سرور شاہ صاحب احمدی قادیانی نے مباحثہ سیالکوٹ میں پادری عبدالحق صاحب مسیحی مناظر کے جواب میں کہا تھا کہ خدا روح ہے (معاذ اللہ) ان لوگوں کو نہ علم ہے نہ عقل۔ (سعادت)

۲۔ اکمل صاحب قادیانی بد مذہبی میں نہایت کامل ہیں۔ اس مقام پر اعتراض کرتے ہیں: ”اگر نزول ثانی کے اعتقاد کا ذکر ہے تو آپ نے اسے مفصل کیوں نہ لکھا۔“ (ص ۳۴) جواب: جناب! مفصل اس لئے نہ لکھا کہ اس کتاب کا موضوع نزول مسیح نہیں۔ فافہم! آداب تصنیف سیکھے پھر اعتراض کیجئے۔ (سعادت)

جبیر عن ابن عباس وان من اهل الكتاب الا ليومنن به قبل موته قال قبل موت عيسى (ابن جریر ج ۵ ص ۱۲) "آپ نے فرمایا کہ: "قَبْلَ مَوْتِهِ" سے مراد قبل موت عیسیٰ علیہ السلام ہے۔

نیز فتح الباری، ارشاد الساری اور عمدة القاری ہر سہ شرح صحیح بخاری میں آیت: "وَإِنْ مِنْ أَهْلِ الْكِتَابِ إِلَّا لِيُؤْمِنَنَّ بِهِ قَبْلَ مَوْتِهِ" میں قبل موتہ کی ضمیر کے بارے میں لکھا ہے کہ بسند صحیح حضرت ابن عباس رضی اللہ عنہما سے یہی ثابت ہے کہ یہ ضمیر عیسیٰ علیہ السلام کی طرف پھرتی ہے اور ان سے جو یہ مروی ہے کہ یہ ضمیر کتابی کی طرف پھرتی ہے، اسے ضعیف لکھا ہے۔ کیونکہ اس کی اسناد میں ایک راوی ضعیف ہے جو ضعیف ہے۔ (فتح)

پس تصریحات بالا سے ثابت ہو گیا کہ حضرت ابن عباس رضی اللہ عنہما کا اعتقاد یہی تھا کہ حضرت عیسیٰ علیہ السلام زندہ آسمان پر اٹھائے گئے ہیں اور آخری زمانہ میں آسمان سے نازل ہوں گے اور اس کے بعد فوت ہوں گے۔ چنانچہ حضرت ابن عباس رضی اللہ عنہما سے مرفوعاً مروی ہے کہ اے اکمل صاحب علم میں تو جو کمال رکھتے تھے وہ معلوم ہو چکا ہوگا۔ آپ عقل میں بھی اکمل ہی ہیں۔

حضرت ابن عباس رضی اللہ عنہما کا مذہب ہم نے بدلائل ثابت کر دیا کہ وہ نزول من السماء اور بعد نزول کے وفات مسیح علیہ السلام کو مانتے ہیں۔ اس پر اکمل صاحب سے کچھ بن نہ پڑا تو آپ فرماتے ہیں: "ان کا اپنا مذہب خواہ کیا ہو ایک اہل زبان اور پھر صحابی کی شہادت تو مل گئی کہ تونی کے وضعی معنی موت کے ہیں۔" (ص ۳۲) جواب: اس وقت زیر نزاع یہی امر ہے کہ ابن عباس رضی اللہ عنہما کا مذہب دربارہ وفات و نزول مسیح علیہ السلام کیا ہے؟ پس جب ثابت ہو گیا کہ وہ رفع و نزول ہر دو کے قائل ہیں اور وفات بعد التزول مانتے ہیں جو اہل سنت کا مذہب ہے تو آپ کے مرزا قادیانی کا مغالطہ کہ حضرت ابن عباس رضی اللہ عنہما وفات قبل النزول کے قائل ہیں، طشت از بام ہو گیا اور یہ جو آپ نے لکھا کہ تونی کے وضعی معنی موت کے ثابت ہو گئے۔ یہ آپ کی علمی بے کمالی ہے۔ اس سے بعض اوقات موت مراد ہونا تو محل کلام نہیں، تحقیقات تو یہ ہے کہ اس سے مراد موت از روئے حقیقت ہے یا از روئے مجاز سو حضرت ابن عباس رضی اللہ عنہما والی روایت میں اس امر کا کوئی فیصلہ نہیں ہے۔ پھر ثابت کس طرح ہو گیا؟ فافہم! (سعات الاقران)

۲ اکمل صاحب کو قادیانی تقلید میں اسلام اور کفر میں بھی تمیز نہیں رہتی۔ چنانچہ اس نزول کی بابت فرماتے ہیں "نزول سے مراد کسی چیز کا بروزی طور سے آنا ہے۔ یعنی اس کی روح و قوت میں۔" (ص ۳۲) جواب: جناب والا! پھر تنازع کیا ہوا؟ (سعادت)

آنحضرت ﷺ نے فرمایا: ”فَعِنْدَ ذَلِكَ يَنْزِلُ أَخِي عَيْسَى بْنُ مَرْيَمَ مِنَ السَّمَاءِ (مختصر کنز العمال)“ پس ان مذکورہ واقعات کے وقت میرا بھائی عیسیٰ بن مریم آسمان سے اترے گا۔

امام بخاری رحمۃ اللہ علیہ اور حیات مسیح علیہ السلام

باقی رہا دوسرا مغالطہ کہ امام بخاری رحمۃ اللہ علیہ بھی وفات مسیح علیہ السلام کے قائل تھے۔ سواس کا جواب یہ ہے کہ یہ پہلے سے بھی بڑا دلیرانہ افتراء ہے۔ حضرت امام بخاری رحمۃ اللہ علیہ ائمہ محدثین سے ہیں۔ وہ خلاف قرآن و حدیث و اجماع صحابہ کوئی اعتقاد کیسے رکھ سکتے ہیں۔ یہ مرزا قادیانی کا افتراء ہے اور عوام کو دھوکا ہے۔

اول: اس وجہ سے کہ ابن عباس رضی اللہ عنہما کی روایت کے معنی معلوم ہو چکے کہ محدثین کے نزدیک کیا ہیں۔ پس امام بخاری رحمۃ اللہ علیہ کا قول بھی بوجہ امام حدیث و حافظ روایات ہونے کے وہی ہے، نظر بر روایات دیگر۔

دوم: اس وجہ سے کہ نقل قول صحابی مستلزم اعتقاد ناقل نہیں۔ کما لا یخفی علی

الماہر الذکی!

سوم: یہ کہ امام بخاری رحمۃ اللہ علیہ نے اپنی صحیح میں نزول عیسیٰ علیہ السلام کا مستقبل باب باندھا ہے اور اس کے ذیل میں صحیح حدیث نزول کی ذکر کی ہے اور اسی حدیث کو سب محدثین نے نزول عیسیٰ علیہ السلام کے لئے اصل دستاویز بنایا اور دیگر سب روایات کو اس کے تابع رکھا۔

چہارم: یہ کہ امام بخاری رحمۃ اللہ علیہ نے اسی موقع پر آیت: ”وَإِذْ قَالَ اللَّهُ يٰعِيسَى ابْنُ مَرْيَمَ أَنْتَ قُلْتَ..... الخ (المائدہ: ۱۱۶)!“ کی تفسیر میں کہا کہ اذ صلہ ہے اور قال معنی یقول یعنی بمعنی مستقبل ہے اور اس صورت میں معاملہ قیامت پر جا پڑتا ہے اور امام بخاری رحمۃ اللہ علیہ اہل سنت کے ساتھ رہتے ہیں۔ پس امام بخاری رحمۃ اللہ علیہ وفات قبل النزول کے قائل ہرگز نہیں ہو سکتے۔ لہذا مرزا قادیانی کا دعویٰ بالکل بے بنیاد ہے۔ واللہ الموفق!

تذہیب و تمہ

اب ذیل میں بطور تمہ کے ان کتابوں کا نام لکھا جاتا ہے، جن میں اس امر کی تصریح

! اس امر کی مزید تفصیل (شہادت القرآن حصہ دوم میں دیکھو۔

کی گئی ہے کہ واؤ عاطفہ ترتیب کے لئے نہیں۔ بلکہ مطلق جمع کے لئے آتی ہے۔ یہ اس لئے کہ اگر بالفرض تونی سے مراد موت بھی لی جائے تو بھی رفع و نزول سے پیشتر حضرت عیسیٰ علیہ السلام کی موت کا واقع ہونا ثابت نہیں ہو سکتا۔ بلکہ واقعات کی صورت یوں ہوگی کہ پہلے رفع آسمانی ہوئی۔ پھر قرب قیامت میں نزول ہوگا۔ پھر اس کے چند سال بعد وفات ہوگی۔

جیسا کہ ابن عباس رضی اللہ عنہما صحاح اور ائمہ مفسرین کا مذہب ہے۔ کیونکہ آیت: ”بَلْ رَفَعَهُ اللَّهُ إِلَيْهِ“ رفع آسمانی میں نص قطعی ہے۔ ”كَمَا سَيَجِيءُ بَيَانُهُ إِنْ شَاءَ اللَّهُ! اور مجموع احادیث نزول جن میں حضرت عیسیٰ علیہ السلام کا آسمان سے نزول اور ان کے بعض کام اور حج و عمرہ اور مدت اقامت اور وفات اور مدفن کا ذکر ہے۔ اسی ترتیب کو چاہتی ہیں۔

چنانچہ محدث ابن جریر تونی کی مختلف صورتیں نقل کرنے کے بطور فیصلہ لکھتے ہیں:

”قال ابو جعفر و اولی هذه الاقوال بالصحة عندنا قول من قال معنى ذلك انى قابضك من الارض و رافعك الی لتواتر الاخبار عن رسول الله ﷺ انه قال ينزل عيسى بن مريم فيقتل الدجال ثم يمكث في الارض مدة ذكرها اختلف الروايات في مبلغها ثم يموت فيصلى عليه المسلمون ويدفنونه (ج سوم ص ۱۸۴)“ ابو جعفر (محدث بن جریر) کہتا ہے کہ ان سب اقوال میں سے ہمارے نزدیک اولی بصحت ان کا قول ہے جو یہ کہتے ہیں کہ اس کے معنی یہ ہیں کہ میں تجھے زمین سے لے لینے والا ہوں اور اپنی طرف اٹھالینے والا ہوں۔ کیونکہ آنحضرت ﷺ سے متواتر حدیثیں مروی ہیں کہ آپ ﷺ نے فرمایا کہ عیسیٰ بن مریم اتریں گے اور دجال کو قتل کریں گے۔ پھر

۱۔ اکل صاحب بڑے مزے کی باتیں بتاتے ہیں۔ چنانچہ آپ عنوان آیت: ”انسی متوفیک“ کی ترتیب کی حکمت میں فرماتے ہیں ”پھر حضرت عیسیٰ علیہ السلام کو چونکہ یہ خیال تھا کہ مشابہ بالمصلوب کی حالت پیش آنے سے فائدہ اٹھا کر یہود میری لعنتی موت کی خبر اڑادیں گے تو اس کے جواب میں فرمایا۔ میں تجھے کفار کے الزام سے پاک رکھوں گا۔“ (ص ۳۱) جواب: سبحان اللہ! جناب والا! صلیب سے قبل حضرت عیسیٰ علیہ السلام کو کیا معلوم تھا کہ مجھے نیم جان اتارا جائے گا اور یہ پروپیگنڈا بنایا جائے گا۔ اکل صاحب تو اس طرح لکھتے ہیں کہ: ”گو یا آپ موقع پر موجود تھے۔ بلکہ شریف کا رتھے۔ لیکن لطف یہ ہے کہ بات ایسی بہکی ہوئی کہتے ہیں کہ موقع پر چسپاں ہی نہیں ہو سکتی۔“ سچ ہے تعصب سے عقل بھی ماری جاتی ہے۔ (سعادت الاقران)

زمین میں اتنی مدت رہیں گے جو آپ نے ذکر کی اور اس کی تحدید میں مختلف روایتیں ہیں۔ پھر مریں گے اور مسلمان ان کا جنازہ پڑھیں گے اور ان کو دفن کریں گے۔

اس کے بعد امام مدوح نے بعض احادیث نزول ذکر کی ہیں جن کی بناء پر انہوں نے فیصلہ بالا دیا ہے۔

اب ہر فن کی کتابوں کے نام لکھے جاتے ہیں، جن میں لکھا ہے کہ واؤ ترتیب کے لئے نہیں ہوتی۔

علم نحو

(۱) کافیہ، (۲) شرح جامی، (۳) رضی شرح کافیہ، (۴) زینی زادہ، (۵) ترتیب سعیدی، (۶) تکملہ مولانا عبدالکیم سیالکوٹی، (۷) الفیہ ابن مالک، (۸) حاشیہ الفیہ، (۹) شرح الفیہ لابن عقیل، (۱۰) للرحمشری، (۱۱) الفیہ للسیوطی۔

علم اصول

(۱۲) حصول المامول، (۱۳) ارشاد الفحول، (۱۴) اصول شاشی، (۱۵) حواشی اصول شاشی، (۱۶) حسامی، (۱۷) نور الانوار، (۱۸) کاشف اسرار اصول بزدوی، (۱۹) آیات پینات شرح جمع الجوامع، (۲۰) منہاج للیضاوی، (۲۱) شرح الاسنوی، (۲۲) مسلم الثبوت، (۲۳) فواتح الرحموت، (۲۴) توضیح تلوتح، (۲۵) حاشیہ للغزوی، (۲۶) تحریر لابن الہمام، (۲۷) تقریر لابن امیر الحجاج۔

علم بلاغت

(۲۸) مختصر المعانی، (۲۹) مواہب المفتاح، (۳۰) عروس الاقراح، (۳۱) نہایت الایجاز للامام الرازی رحمہ اللہ۔

۱۔ مشکوٰۃ میں باب نزول عیسیٰ علیہ السلام میں عبداللہ بن عمر کی روایت میں مرفوعاً مذکور ہے کہ عیسیٰ علیہ السلام (مدینہ طیبہ) داخل حجرہ نبویہ صلی اللہ علیہ وسلم مدفون ہوں گے۔ اس کا پورا بیان ہم نے ”رسالة الخبر الصحيح عن قبر المسيح“ میں کر دیا ہے۔

علم ادب

شرح سبعہ معلقہ، قصیدہ لبید بن ربیعہ میں مولوی فیض الحسن صاحب مرحوم سہارنپوری جو ہندیوں میں زبان عربی کے ماہر ادیب مانے گئے ہیں۔ اس کی تصریح فرماتے ہیں، یہ شعر ہے:

أَغْلَى السَّبَاءِ بِكُلِّ أَدْكَنِ عَاتِقِي
أَوْ جَوْنَةَ قُدْحَتْ وَفُضَّ خِتَامُهَا

اس شعر میں شراب کا نکالنا پہلے مذکور ہوا اور ڈاٹ کا کھولنا پیچھے۔ حالانکہ ترتیب واقعی و عملی میں معاملہ اس کے برعکس ہوتا ہے۔ یعنی بوتل کا ڈاٹ پہلے کھولا جاتا ہے اور شراب یا جو کچھ بوتل کے اندر ہو پیچھے نکالا جاتا ہے۔

(۱) قرآن کریم سورہ نحل میں فرمایا: ”وَاللَّهُ أَخْرَجَكُمْ مِنْ بُطُونِ أُمَّهَاتِكُمْ لَا تَعْلَمُونَ شَيْئًا وَجَعَلَ لَكُمُ السَّمْعَ وَالْأَبْصَارَ وَالْأَفْئِدَةَ لَعَلَّكُمْ تَشْكُرُونَ“ (نحل: ۷۸) اور خدا نے تم کو تمہاری ماؤں کے پیٹوں سے اس حال میں خارج کیا تھا کہ تم کچھ نہ جانتے تھے اور تمہارے لئے کان اور آنکھیں اور دل بنائے تاکہ تم شکر کرو۔

اس آیت میں ماں کے پیٹ سے نکالنا پہلے ذکر کیا گیا ہے اور دل اور آنکھ اور کان کا بنانا پیچھے، لیکن ترتیب واقعی میں معاملہ اس کے برعکس ہے۔ یعنی اعضا پہلے بنتے ہیں اور بہت مدت بعد ازاں بچہ پیٹ سے خارج ہوتا ہے۔

(۲) سورہ (بقرہ: ۵۸) میں ہے: ”وَإِذْ خُلُوا الْبَابَ سُجَّدًا وَقَوْلُوا حِطَّةٌ“ یعنی خدا تعالیٰ نے یہودیوں کو حکم کیا کہ دروازہ شہر میں سجدہ کرتے ہوئے داخل ہونا اور (زبان سے) کہنا بخشش۔“

اسی مضمون کو سورہ (اعراف: ۱۶۱) میں یوں بیان کیا ہے: ”وَقَوْلُوا حِطَّةٌ وَإِذْ خُلُوا الْبَابَ سُجَّدًا“ اس جگہ اوپر کے مقام کی ترتیب کے خلاف کلمہ ”حِطَّةٌ“ کا کہنا پہلے ذکر کیا اور شہر کے دروازہ میں سجدہ کرتے ہوئے داخل ہونے کا ذکر پیچھے کیا، حالانکہ واقعہ ایک ہی ہے۔

چنانچہ شرح رضی میں اسی آیت کی بناء پر کہا ہے کہ: ”ولو كانت للترتيب لناقض قوله تعالى واذخلوا الباب سجداً وقولوا حطة قوله في موضع اخرى وقولوا حطة واذخلوا الباب سجداً اذا لقصة واحدة (رضی شرح کافیہ ص ۵۰۳)“

اگر واؤ ترتیب کے لئے ہو تو اللہ تعالیٰ کا قول ”وَادْخُلُوا الْبَابَ سُجَّدًا..... الخ!“ اس قول کو جو دوسری جگہ بالفاظ ”وَقُولُوا حِطَّةً“ وارد ہے۔ توڑ دیوے۔ کیونکہ ہر (دو آیات میں) قصہ ایک ہی ہے۔

(۳) سورہ (مومنون: ۳۷) میں فرمایا کہ منکرین قیامت کہتے ہیں: ”نَمُوتُ وَنَحْيَا وَمَا نَحْنُ بِمَبْعُوثِينَ“ یعنی ہم مرتے ہیں اور زندہ رہتے ہیں اور (اس کے بعد) ہم (دوسری دفعہ) زندہ نہیں کئے جائیں گے۔

اس جگہ مرنے کو پہلے ذکر کیا اور زندہ رہنے کو پیچھے، حالانکہ ترتیب خارجی میں پہلے ”جینا“ ہوتا ہے، پیچھے ”مرنا“ علامہ رضی اس آیت کو بھی واؤ عاطفہ کے ترتیب کے لئے نہ ہونے پر شاہد لائے ہیں۔ قرآن شریف میں اس کی مثالیں اس قدر ہیں کہ ان کے نقل کرنے سے خوف طوالت ہے۔

غرض جمہور ائمہ نحو و اصول کے نزدیک یہ امر مسلم ہے کہ واؤ عاطفہ ترتیب کے لئے نہیں ہوتی اور نیز یہ کہ ترتیب ذکر اور ترتیب خارجی یا وقوعی و عملی میں مطابقت ضروری نہیں۔ پس جب اس قدر شواہد و اسناد سے یہ مسئلہ پایہ یقین کو پہنچ گیا تو حضرت ابن عباس رضی اللہ عنہما کا مذہب کہ آیت: ”إِنِّي مُتَوَفِّيكَ وَرَافِعُكَ“ میں تقدیم و تاخیر ہے، خلاف محاورہ زبان عرب نہ ہوا۔

”فالحمد لله معلم الحقائق وملهم الدقائق ومعطى الخيرات من معادنها ومنزل الرحمة من اماكنها ومعجى البركات على اهلها“ ترجمہ: پس سب تعریف خدا کو ہے جو سچے امور کا سکھانے والا اور باریک امور کا الہام کرنے والا اور نیکیوں کا ان کی معدنوں سے عطاء کرنے والا اور رحمت کا اس کی جگہ سے نازل کرنے والا اور برکات کا ان کے اہل پر جاری رکھنے والا ہے۔

دوسری آیت جس سے حضرت عیسیٰ علیہ السلام کی حیات اور رفع آسمانی قطعی طور پر ثابت ہے۔ آیت سورہ نساء ہے: ”وَقَوْلِهِمْ إِنَّا قَتَلْنَا الْمَسِيحَ عِيسَى ابْنَ مَرْيَمَ رَسُولَ اللَّهِ وَمَا قَتَلُوهُ وَمَا صَلَبُوهُ وَلَكِنْ شُبِّهَ لَهُمْ وَإِنَّ الَّذِينَ اخْتَلَفُوا فِيهِ لَشِقَاقٌ أَكْثَرٌ“

ا۔ واؤ عاطفہ کے مفید ترتیب نہ ہونے کے متعلق علامہ فزری رضی اللہ عنہ نے حاشیہ تلویح میں انہی دو آیتوں کو ذکر کر کے پھر ان پر یہی نوٹ لکھا ہے جو علامہ رضی نے لکھا ہے۔ (سعادت)

لَفِي شَكِّ مَنْهُ مَا لَهُمْ بِهِ مِنْ عِلْمٍ إِلَّا اتِّبَاعَ الظَّنِّ وَمَا قَتَلُوهُ يَقِينًا . بَلْ رَفَعَهُ اللَّهُ إِلَيْهِ وَكَانَ اللَّهُ عَزِيزًا حَكِيمًا (نساء: ۱۵۷، ۱۵۸) ” اور ہم نے ان کو اس قول کے بدلے (بھی ملعون کیا) کہ ہم نے مسیح عیسیٰ بن مریم رسول خدا کو قتل کر دیا۔ حالانکہ انہوں نے اس کو نہ قتل کیا اور نہ اس کو صلیب پر چڑھایا۔ لیکن انہوں نے اس شخص کو قتل کیا اور صلیب دیا جو ان کے لئے مسیح علیہ السلام کا ہم شکل بنایا گیا تھا اور بے شک وہ لوگ جنہوں نے اس کے بارے میں اختلاف کیا۔ (یعنی نصاریٰ) البتہ وہ اس شک میں پڑے ہیں۔ ان کو اس کو ہرگز ہرگز قتل نہیں کیا۔ بلکہ خدا نے اس کا کوئی بھی علم نہیں۔ سوائے ظن کی پیروی کے اور انہوں نے اس کو اوپر اپنی طرف اٹھالیا اور خدا غالب اور حکمت والا ہے۔

”وَقَوْلِهِمْ إِنَّا قَتَلْنَا الْمَسِيحَ“ کی تفسیر اور ”وَمَا قَتَلُوهُ وَمَا صَلَبُوهُ“ کی تشریح اور ”وَلَكِنْ شُبِّهَ لَهُمْ“ کی توضیح و تنقیح بہ بسط بیان ہو چکی اور حوالہ جارج سیل صاحب جو پر منقول ہو چکا۔

اس سے ظاہر ہو چکا کہ حضرت روح اللہ علیہ السلام کے واقعہ صلیبی کی نسبت صرف فرق نصاریٰ ہی مختلف الٰہ راہیں۔ لہذا ”إِنَّ الَّذِينَ اخْتَلَفُوا فِيهِ“ سے یہی نصاریٰ مراد ہیں ”ذُونَ الْيَهُود“ کیونکہ یہود تو اپنے زعم میں قتل حضرت روح اللہ علیہ السلام پر جزم رکھتے ہیں۔ کما هو واضح من قوله ”إِنَّا قَتَلْنَا الْمَسِيحَ“ اور گزر چکا کہ ”وَمَا قَتَلُوهُ يَقِينًا“ سے یہود کے اس جزم مزعوم کا ابطال اور اس کی تردید منظور ہے۔ ”فَلَا تَكْفُرُوا بِاللَّهِ“ (پس اس صورت میں اس میں کوئی تکرار نہیں)

بَلْ رَفَعَهُ اللَّهُ كِي مَرَاد

اب کلمات طیبات ”بَلْ رَفَعَهُ اللَّهُ إِلَيْهِ“ کی صحیح مراد بیان کی جاتی ہے کہ یہ آیت متبرکہ دربارہ حیات و رفع مسیح الی السماء نص قطعی بعبارة النص ہے۔ سو واضح ہو کہ مرزا قادیانی کا یہ قول ہے کہ ”حضرت مسیح علیہ السلام صلیب پر چڑھائے تو گئے۔ مگر زندہ اتارے گئے اور پھر خفیہ طور پر علاج کراتے رہے اور بعد ازاں بھاگ کر کشمیر میں آ گئے۔ جہاں ستاسی (۸۷) سال زندہ رہ کر فوت ہو گئے۔“ ”أَعَاذَنَا اللَّهُ مِنْ هَذِهِ الْخُرَافَاتِ!“

”بَلْ رَفَعَهُ اللَّهُ إِلَيْهِ“ سے کبھی رفع روح بتاتے ہیں اور کبھی عزت کی موت مراد رکھتے ہیں۔ مرزا قادیانی کی صلیب تو فصل اول سے بالکل منکسر ہو گئی اور معنی کنائی کی تردید ”رَافِعُكَ إِلَيَّ“ میں بالاستیفا ہو چکی اور ہجرت الی کشمیر کی تردید ابھی آگے مذکور ہوگی۔ ان شاء اللہ!

چونکہ مرزا قادیانی ”رَفَعَهُ اللَّهُ إِلَيْهِ“ سے رفع روح مراد لیتے ہیں اور اہل سنت والجماعت سلفاً وخلفاً مطابق مراد الہی رفع جسم پر یقین رکھتے ہیں۔ اس لئے بہر دو صورت رفع کے معنی تو حقیقی ہی لئے گئے اور نیز چونکہ مرزا قادیانی بھی رفع روح الی اللہ کی صورت رفع الی السماء ہی بتاتے ہیں جیسا کہ انہوں نے اپنی کتاب (ازالہ اوہام ص ۲۶۶، خزائن ج ۳ ص ۲۳۴) میں اس آیت کے ذیل میں بالتصریح لکھا ہے اور اہل سنت بھی رفع الی اللہ اور رفع الی السماء کو متساوق فی المعنی جانتے ہیں۔ جیسا کہ ”رَافِعُكَ إِلَيَّ“ میں محقق ہو چکا ہے۔ اس لئے ”الیہ“ سے الی السماء مراد ہونا بھی مسلم فریقین ہو گیا۔ پس تنازع صرف جسم و روح کے مرفوع ہونے میں رہا اور بس۔ لہذا رفع روح کا ابطال اور رفع جسم کا اثبات مدلل طور پر کیا جاتا ہے۔ وَاللَّهُ الْمُؤَقِّقُ وَهُوَ نَعَمَ الْمُعِينُ!

۱۔ اکل صاحب بے سبھی میں بھی کامل ہیں، فرماتے ہیں ”رفع روح الی اللہ کو رفع الی السماء بنانے سے یہ مطلب ہے کہ روح کی رفع الی اللہ ہو تو وہ عند اللہ عند الملائکہ فی السماء چلا جاتا ہے نہ یہ کہ رفع الی اللہ اور رفع الی السماء کے معنی ایک ہیں۔“ (ص ۳۶) جواب: جناب والا! بات تو پھر بھی وہی رہی کہ روح خدا کے پاس آسمان پر چلی گئی۔ بس یہی تو مقصود تھا کہ مرزا قادیانی بھی روح آسمان پر جانا مانتے ہیں۔ حالانکہ آسمان کا لفظ موجود نہیں۔ آپ نے بھی اسے بحال رکھا۔ ہاں! کمال یہ کیا کہ تسلیم کر کے سر کھسکا گئے۔ مان کر بگڑ جانا اسے ہی کہتے ہیں۔ (سعادت)

۲۔ اکل صاحب شاید قرآن کی بھی ترمیم کر ڈالیں گے (معاذ اللہ) آپ رفع الی اللہ اور رفع الی السماء کے تساووق کو نہ سمجھ کر فرماتے ہیں ”ایسا کہنا خداوند کریم کو ممانی بنانا ہے جو کفر ہے۔“ (ص ۲۶) جواب: جناب عالی! پھر ”أَمِنتُمْ مَنْ فِي السَّمَاءِ (ملک: ۱۶)“ وغیرہ آیات میں کیا فرمائیں گے۔ کیا قرآن بھی کفر سکھاتا ہے۔ سنئے! خداوند کریم کے لئے جہت فوق کی طرف ماننا تمھارے فطرت ہے۔ لیکن اسے کسی ”جہت میں“ ماننا اور ہے اور یہی کفر ہے۔ (سعادت)

وجہ اول برائے ابطال رفع روحی و اثبات رفع جسمی

چونکہ یہودیوں کا قول ”اِنَّا قَتَلْنَا الْمَسِيْحَ“ ہے اور ظاہر ہے کہ قتل و صلب کے قابل جسم ہے نہ روح۔ اس لئے مرموع یہود قتل جسد ہوا، نہ قتل روح، بنا برآں ”وَمَا صَلَّبُوهُ“ اور ”مَا قَتَلُوهُ يَقِيْنًا“ میں بھی نفی قتل و صلب جسم ہی سے کی گئی ہے۔ پس چونکہ جملہ ضمائر منصوب و متصل جو افعال منفیہ و فعل مثبت کے ساتھ ہیں۔ یعنی جو ”وَمَا قَتَلُوهُ وَمَا صَلَّبُوهُ“ اور ”وَمَا قَتَلُوهُ يَقِيْنًا بَلْ رَفَعَهُ اللّٰهُ اِلَيْهِ“ میں واقع ہیں۔ ان سب کا مرجع مسیح علیہ السلام ہے۔ اس لئے لامحالہ جسد مسیح علیہ السلام مرفوع ماننا پڑے گا۔ بنا بر اتحاد مرجع اور پھر چونکہ رفع اللہ الیہ میں رفع کو بصیغہ ماضی تعبیر کیا ہے اور ظاہر ہے کہ زمانہ کی ماضویت و استقبال اضافی امور سے ہے، ذاتی نہیں۔ یعنی ایک ہی زمانے بہ نسبت ایک کے ماضی ہو سکتا ہے اور بہ نسبت دوسرے کی استقبال اس لئے رفع کی ماضویت بھی کسی کی نسبت سے ہوگی اور وہ ماقبل بل ہے۔ یعنی واقعہ صلیبی جس طرح کہ آیات ذیل سے ظاہر ہے۔

(۱) ”اَمْ يَقُولُوْنَ بِهٖ جِنَّةٌۢ بَلْ جَاءَهُمْ بِالْحَقِّ (مومنون: ۷۰)“ کیا یہ کفار کہتے ہیں کہ اسے (پیغمبر ﷺ کو) جنون ہے۔ نہیں بلکہ وہ اس کے پاس حق لے کر آیا ہے۔
(۲) اور آیت: ”وَيَقُولُوْنَ اِنَّا لَنَارِ كُوَا۟لِ الْهَيْتٰنَا لِشَاعِرٍۭ مَّجْنُوْنٍۭ بَلْ جَاءَ بِالْحَقِّ (صافات: ۳۶، ۳۷)“ اور یہ (دوزخی) کہتے ہیں تھے کہ کیا ہم اس شاعر مجنون کے کہنے سے اپنے معبودوں کو چھوڑ دیں (ہمارا پیغمبر شاعر و مجنون نہیں) بلکہ وہ تو حق لے کر آیا۔ واقعہ میں ”یجسی بالحق“ کا تحقق پہلے ہوا۔ بعد ازاں ان کفار بدکردار نے آپ ﷺ کی نسبت زعم جنون کیا۔

۱۔ اکمل صاحب میں خاص کمال یہ ہے کہ بات تسلیم کر کے بھی سرکھسکا جاتے ہیں۔ چنانچہ (ص ۳۶) پر لکھتے ہیں: ”رفع کی ماضویت آپ نے پوچھی وہ واقعہ صلیبی کی نسبت ہی سہی تو یہ معنی ہوئے کہ واقعہ صلیبی سے پہلے ہی حضرت مسیح علیہ السلام مرفوع الشان عند اللہ تھے۔“ جواب: اکمل صاحب! نے بڑا کمال دکھلانا چاہا تھا۔ لیکن افسوس! بات نہ بن سکی۔ کیونکہ مرزا قادیانی کا ساختہ برداختہ سب برباد ہو گیا۔ یعنی رفع الی اللہ سے مراد عزت کی موت نہ رہی۔ فالہم! (سعادت)

(۳) اور آیت: ”وَقَالُوا اتَّخَذَ الرَّحْمَنُ وَلَدًا سُبْحَانَهُ بَلْ عِبَادٌ

مُكْرَمُونَ (الانبیاء: ۲۶)“ اور یہ (مشرک) کہتے ہیں کہ خدا نے اولاد بنائی وہ پاک ہے بلکہ (وہ تو) اس کے معزز بندے ہیں۔ واقعہ میں تکریم بعض عباد اللہ کا تحقق پہلے ہوا، پیچھے مشرکین نے ان کی نسبت زعم الوہیت کیا۔ اسی طرح ”بَلْ رَفَعَهُ اللَّهُ إِلَيْهِ“ میں بھی یہی ملحوظ ہے کہ ما قبل ”بل“ یعنی واقعہ صلیبی پر زعم یہود بہ نسبت مسیح عَلَيْهِ السَّلَام پیچھے ہوا اور اس سے پیشتر اللہ تعالیٰ نے آپ کے جسد مبارک کو مرفوع الی السماء کر لیا تھا اور چونکہ واقعہ صلیبی کے پیشتر حیات مسیح عَلَيْهِ السَّلَام عند الخضم بھی مسلم ہے۔ اس لئے اللہ تعالیٰ نے جسد حضرت روح اللہ کو آسمان پر زندہ اٹھا لیا اور یہود کے ہاتھ میں ہرگز نہ آنے دیا اور یہی امتنان باری آیہ وانی ہدایہ ”وَإِذْ كَفَفْتُ بَنِي إِسْرَائِيلَ عَنْكَ“ میں مذکور ہے اور یہی تھا وعدہ الہی ”وَمُطَهِّرُكَ مِنَ الَّذِينَ كَفَرُوا“ یعنی میں تجھ کو کفار سے بالکل پاک رکھوں گا۔

نیز اس لئے کہ چونکہ ”وَمَا قَتَلُوهُ يَقِينًا بَلْ رَفَعَهُ اللَّهُ إِلَيْهِ“ میں ہر دو منصوب متصل ضمیرین مسیح عَلَيْهِ السَّلَام کی طرف راجع ہیں اور اس مسیح عَلَيْهِ السَّلَام معتبر ہے جسد مع روح سے اس لئے صرف ”انّی“ ضمیر سے رفع جسد مع روح ثابت ہو سکتا ہے۔ کیونکہ ارواح مجردہ بغیر تعلق بالبدن کے قابل تسمیہ نہیں ہوتے اور نہ جسم بے روح حامل اسم ہوتا ہے۔

مشق اول (یعنی جمر دارواح کا نام نہ رکھا جانا) آیت: ”وَإِذْ أَخَذَ رَبُّكَ مِنْ بَنِي آدَمَ مِنْ ظُهُورِهِمْ ذُرِّيَّتَهُمْ (اعراف: ۱۷۲)“ (علی قول) اور باب صحیح بخاری ”الْأَرْوَاحُ جُنُودٌ مُجَنَّدَةٌ“ سے ثابت ہے۔ جس سے معلوم ہوا کہ خلق ارواح کا تحقق خلق اجسام سے متقدم ہے اور اس حالت میں ان کے نام نہیں ہوتے اور شق ثانی (یعنی مجرد جسم کا نام نہ رکھا جانا) مسئلہ فقہیہ عدم تسمیہ صحیحی در صورت غیر مستہیل ہونے سے ظاہر ہے۔

پس واضح ہو گیا کہ اللہ تعالیٰ نے مسیح یعنی جسم مع روح کو جس کا نام مسیح عَلَيْهِ السَّلَام ابن مریم تھا، آسمان کی طرف اٹھا لیا اور یہ امر بشارت حضرت مریم صفیۃ اللہ سے بھی معلوم ہو سکتا ہے کہ اللہ تعالیٰ نے علی لسان الملائکہ فرمایا: ”يَا مَرْيَمُ إِنَّ اللَّهَ يُبَشِّرُكَ بِكَلِمَةٍ مِنْهُ اسْمُهُ الْمَسِيحُ عِيسَى بْنُ مَرْيَمَ (آل عمران: ۴۵)“ اس سے واضح ہو گیا کہ مسیحی مسیح عیسیٰ بن مریم ہونا بعد تحقق اثر کلمہ ”کن“ کے ہے اور وہ کیا ہے؟ ولادت مسیح عَلَيْهِ السَّلَام

”قَبَّتِ الْمُرَادُ فَالْحَمْدُ لِلَّهِ“ اور ایسا ہی ”إِنَّا نُبَشِّرُكَ بِغُلَامٍ“ اسْمُهُ يَحْيَىٰ (مریم: ۷) سے ظاہر ہے۔ فافہم وتدبّر وتامل ولا تعجل!

وجہ ثانی برائے ابطال مزعوم قادیانی

آیت: ”بَلْ رَفَعَهُ اللَّهُ إِلَيْهِ“ میں قتل و صلب کی نفی کے بعد اثبات رفع بواسطہ حرف ”بل“ کیا گیا ہے اور ماہرین علم اصول و نحو پر روشن ہے کہ ”بل“ ابطالیہ کے اطراف متضاد فی الحکم ہوتے ہیں اور باہم متحقق نہیں ہو سکتے۔ کیونکہ اجتماع ضدین عقلاً محال ہے۔ جیسا کہ آیات مذکورہ ذیل سے واضح و لائح ہے: ”الایة الاولى الاولى: وَقَالُوا اتَّخَذَ اللَّهُ وَلَدًا سُبْحَانَهُ بَلْ لَّهُ مَا فِي السَّمَوَاتِ وَالْأَرْضِ (بقرہ: ۱۱۶)“ اور یہ (مشرک) کہتے ہیں کہ خدا نے فرزند اختیار کیا۔ وہ پاک ہے بلکہ زمین و آسمان میں جو کچھ ہے سب اسی کی ملک ہے۔

”الایة الثانية: وَقَالُوا اتَّخَذَ الرَّحْمَنُ وَلَدًا سُبْحَانَهُ بَلْ عِبَادٌ مُّكْرَمُونَ (انبیاء: ۲۶)“ اور یہ (مشرک) کہتے ہیں کہ خدائے رحمن نے فرزند اختیار کیا۔ وہ اس سے پاک ہے، بلکہ وہ تو اس کے معزز بندے ہیں۔

ان آیتوں میں ولدیت و عبودیت میں کلمہ ”بل“ سے تضاد و تانی ظاہر کر کے تنزیہ باری سبحانہ از اتحاد ولد کی گئی ہے۔

”الایة الثالثة: أَمْ يَقُولُونَ بِهِ جِنَّةٌ بَلْ جَاءَهُمُ بِالْحَقِّ (مومنون: ۷۰)“ کیا یہ (منکر) کہتے ہیں کہ اسے (یعنی ہمارے پیغمبر ﷺ) کو جنون ہے (نہیں) بلکہ وہ تو ان کے پاس حق لے کر آیا ہے۔

”الایة الرابعة: وَيَقُولُونَ إِنَّا لَنَرِيكَ كَوَالِهَتِنَا لِشَاعِرٍ مُّجْنُونٍ بَلْ جَاءَهُ بِالْحَقِّ وَصَدَّقَ الْمُرْسَلِينَ (صافات: ۳۶، ۳۷)“ اور یہ (دوزخی) کہتے تھے کہ کیا ہم اس شاعر مجنون کے کہنے سے اپنے معبودوں کو چھوڑ دیں (ہمارا پیغمبر شاعر و مجنون نہیں) بلکہ وہ ان کے پاس حق لایا اور دیگر رسولوں کی تصدیق کی۔

ان آیتوں میں کلمہ ”بل“ سے رسول اللہ ﷺ سے نسبت مجنونیت و شاعریت کا ابطال اور آپ کے مجی بالحق و تصدیق المرسلین کا اثبات کیا گیا ہے۔ کیونکہ جب آپ ﷺ اللہ تعالیٰ کی طرف سے حق لے کر آئے ہیں اور دیگر مرسلین علیہم السلام کی تصدیق کرتے ہیں تو پھر

آپ کی طرف نسبت مجنونیت و شاعریت بالکل باطل ٹھہری۔ اگر کلمہ ”بل“ کو افادہ مذکور کے لئے مفید تسلیم نہ کیا جائے تو معاذ اللہ! پھر تقریب نام تمام رہتی ہے۔ پس آیت معنوںہ میں بھی ماقبل ”بل“، یعنی مقتولیت و مصلوبیت اور مابعد ”بل“، یعنی مرفوعیت میں منافات و عدم اجتماع فی الحقیق پایا جانا چاہئے۔ اگر ”رَفَعَهُ اللَّهُ إِلَيْهِ“ سے مراد رفع روح یا اعزاز و اکرام لیا جاوے تو ناقد لیبیب پر اس کا بطلان ظاہر ہے۔ کیونکہ مابین مقتولیت و مصلوبیت اور رفع روح و اعزاز و اکرام کے اصلاً منافات نہیں۔ کیونکہ شہداء جو ظلماً مقتول ہوتے ہیں۔ ان کے ارواح عالم بالا کو مرفوع ہوتے ہیں اور وہ جناب باری عز اسمہ میں بغایت معظم و مکرم بھی ہوتے ہیں۔ پس بمقتضائے کلمہ ”بل“ ارادہ رفع روح باطل ٹھہرا اور چونکہ مقتولیت و مصلوبیت اور رفع جسمی بحالت زندگی میں منافات ہے اور ہر دو معاً متحقق نہیں ہو سکتے۔ لہذا لابد ارادہ رفع جسمی تسلیم کرنا پڑے گا۔ کیونکہ جب زندہ جسم مرفوع الی السماء ہو گیا تو پھر اس کو صلیب پر نہیں چڑھا سکتے۔

سوال: مرزا قادیانی مقتولیت مسیح علیہ السلام کے قائل نہیں۔ لہذا تقریب بالا ان کے مذہب کے خلاف مؤثر نہیں اور نیز بموجب ان کے مذہب کے مابعد ”بل“، یعنی رفع جو کتنا یہ ہے، اعزاز و اکرام سے اس میں اور ماقبل ”بل“، یعنی قتل بالصلیب میں جو بحکم تورات مستزم لعن ہے، تنافی و تضاد و متصور ہے۔ کیونکہ ملعون عند اللہ معزز نہیں ہو سکتا۔

اما الجواب عن الشق الاول: پس واضح ہو کہ تقریر بالا گورڈا بزعم الیہود ہے۔ کیونکہ وہی بالجزم اس کے خلاف کہتے تھے۔ مگر اس میں من وجہ قادیانی کے اعتقاد فاسد کا ابطال و استیصال بھی بکمال وضوح عیاں ہے۔ اگرچہ انہوں نے یہودیت و نصرانیت کے رنگ میں ایک الگ مسلک اختیار کیا ہے۔ وہ مسلک یہ ہے کہ حضرت مسیح علیہ السلام صلیب پر تو چڑھائے گئے۔ مگر اس سے مرے نہیں۔

۱۔ اکمل صاحب اسے تسلیم تو کرتے ہیں۔ لیکن فرماتے ہیں: ”اس بروز محمدیہ (چشم بد دور مرزا قادیانی) نے دو قوموں میں بطور حکم فیصلہ کر دیا۔ ایک گروہ قائل تھا کہ صلیب پر چڑھائے گئے اور قتل ہو گئے۔ دوسرا گروہ کہتا تھا کہ نہ قتل ہوئے نہ صلیب پر چڑھائے گئے۔ آپ (مرزا قادیانی) نے فرمایا صلیب پر چڑھائے تو گئے۔ مگر قتل نہیں ہوئے۔“ (ص ۳۶) جواب: اکمل صاحب بقول شاعر:

الجھا ہے پاؤں یار کا زلف دراز میں لو آپ اپنے دام میں صیاد آ گیا
اپنی تحریر سے آپ ہی پھنس گئے۔ اس کی توضیح یوں ہے کہ وہ ایک گروہ (بقیہ حاشیہ اگلے صفحہ پر)

تفصیل اس کی یوں ہے کہ مضمون کسر صلیب میں محقق ہو چکا ہے کہ صلیب کے معنی صرف سولی پر لٹکانے کے ہیں۔ پس چونکہ مرزا قادیانی صاحب مصلوبیت حضرت مسیح علیہ السلام کے قائل ہیں۔ اس لئے تقریب بالا سے ان کے مذہب کا بھی ابطال ہوا۔ کیونکہ ”بَلْ رَفَعَهُ اللَّهُ إِلَيْهِ“ الیہ میں ابطال مصلوبیت بھی ملحوظ ہے۔ بوجہ ”بل“ کے قبل مذکور ہونے کے۔ چنانچہ تفسیر (بقیہ حاشیہ گزشتہ صفحہ) کی نسبت قتل و صلیب ہر دو کا قائل لیکن دوسرے کی نسبت فرماتے ہیں کہ وہ ہر دو سے منکر تھا۔ سو معلوم ہے کہ پہلے قول کے قائل یہود و نصاریٰ ہیں اور قادیانی علماء اس واقعہ کے تواتر کے ثبوت میں یہی دلیل پیش کیا کرتے ہیں۔ چنانچہ پر مولوی مبارک علی صاحب سیالکوٹی احمدی کا قول مع تردید گزر چکا۔

اب دریافت طلب یہ ہے کہ دوسرا گروہ جو قتل و صلب میں سے کسی بات کا بھی قائل نہیں، وہ کون سا ہے؟ ماننا پڑے گا کہ وہ دوسرا گروہ مسلمانوں کا ہے جو حکم ”مَا قَتَلُوهُ وَمَا صَلَبُوهُ“ حضرت مسیح علیہ السلام کو ہر دو سے بری و محفوظ مانتے ہیں۔ پس اکمل صاحب نے تسلیم کر لیا کہ مرزا قادیانی سے پیشتر حضرت مسیح علیہ السلام کے مقتول نہ ہونے اور صلیب پر بھی نہ چڑھائے جانے پر امت مرحومہ کا اجماع ہو چکا تھا۔ لہذا مرزا قادیانی کا یہ قول کہ حضرت مسیح علیہ السلام صلیب پر چڑھائے گئے، اجماع امت کے خلاف ہونے کی وجہ سے باطل ٹھہرا۔ صاحبان! آپ اسی کتاب میں میرے اشتہار بنام مرزا قادیانی پر ایک نظر پھر ڈالیں۔ جہاں لکھا ہے۔ جناب مرزا قادیانی بندہ (محمد ابراہیم میر سیالکوٹی) جمیع اہل سنت والجماعت سلف و خلف کی طرح اس بات کا قائل ہے کہ: ”حضرت مسیح علیہ السلام صلیب پر نہیں چڑھائے گئے اور اب تک فوت بھی نہیں ہوئے۔“

الحمد للہ! کہ اب ہمارے اکمل صاحب نے بھی خود ہی مان لیا کہ مرزا قادیانی سے پیشتر مسلمانوں کا یہی اعتقاد تھا ”شکر اللہ کہ میان من اوصل فناد“ ہم اکمل صاحب کو اس تسلیم حق پر مبارک باد دیتے ہیں۔ دیگر یہ کہ یہ بھی بالکل صاف ہو گیا کہ چونکہ یہود حضرت عیسیٰ علیہ السلام کے قتل و صلیب ہر دو کے قائل تھے۔ اس لئے خدا تعالیٰ نے ہر دو امر کی تردید کرنے کے لئے فرمایا: ”وَمَا قَتَلُوهُ وَمَا صَلَبُوهُ“ یعنی نہ تو انہوں نے مسیح رسول خدا کو قتل کیا اور نہ سولی دیا۔ (سعادت)

۱۔ کلمہ ”بل“ کے استعمال کی تحقیق و تدقیق سے اکمل صاحب کے سارے بل بیچ نکل گئے اور انہوں نے بلا تردید اسے تسلیم کر لیا۔ چنانچہ میری عبارت نقل کر کے تصدیق فرماتے ہیں: ”بَلْ رَفَعَهُ اللَّهُ إِلَيْهِ“ میں ابطال مصلوبیت بھی ملحوظ ہے۔ ”بے شک“ (ص ۳۷) لیکن اس کے بعد پھر مرنے کی راہ نکالتے ہیں اور لکھتے ہیں..... مگر مصلوبیت کے معنی صلیب پر موت واقع ہونے کے ہیں۔ ”ورنہ ماننا پڑے گا کہ ”لَا صَلْبَ لَكُمْ“ اور ”أَوْ يُصَلَّبُوا“ میں بھی صرف صلیب پر چڑھنا مراد ہے۔“ (ص ۳۷) جواب: جناب والا! (بقیہ حاشیہ اگلے صفحہ پر)

خازن میں ”بَلْ رَفَعَهُ اللَّهُ“ کی تفسیر میں لکھا ہے: ”والمعنى انهم لم يقتلوا عيسى ولم يصلبوه ولكن الله عز وجل رفعه الله اليه (خازن ص ۴۲۰)“ اس کے معنی یہ ہیں کہ یہود نے عیسیٰ علیہ السلام کو نہ تو قتل کیا اور نہ اسے صلیب دیا۔ بلکہ اس کو خدائے عزوجل نے اپنی طرف (اوپر کو) اٹھالیا۔

اور شق ثانی کے جواب میں اول تو یہ معروض ہے کہ کتب محرفہ سے استدلال و تمسک کرنا اور بیان قرآنی میں تحریف کرنا سب سے زیادہ موجب لعن ہے۔ جو توریت موسیٰ کلیم اللہ علیہ السلام پر نازل کی گئی تھی۔ وہ تو صفحہ دنیا پر نظر نہیں آتی ہے اور اس کا کہیں بھی پتہ نہیں ملتا جو پانچ کتابیں بنام توریت مجموعہ بائبل کے ابتداء میں منضم ہیں۔ وہ اس سے زیادہ اور کچھ نہیں کہ کسی مؤرخ نے حضرت موسیٰ علیہ السلام کی وفات کے بہت دیر بعد واقع و شراعی موسویہ کو تاریخی طور پر جمع کیا۔ جیسا کہ اس کی اندرونی شہادات سے ثابت ہے۔ مثلاً کتاب استثناء باب اخیر واقعہ وفات حضرت کلیم اللہ اور اسی طرح کئی دیگر مواضع۔ دیگر یہ کہ توریت اور انجیل شریف اور قرآن عظیم، غرض جملہ کتب سماویہ میں اللہ تعالیٰ کا یہی وعدہ ہے کہ شہدا بمراتب عالیہ فائز ہوں گے۔ چنانچہ (سورہ توبہ: ۱۱۱) میں فرمایا: ”إِنَّ اللَّهَ اشْتَرَىٰ مِنَ الْمُؤْمِنِينَ أَنفُسَهُمْ وَأَمْوَالَهُمْ بِأَنَّ لَهُمُ الْجَنَّةَ يُقَاتِلُونَ فِي سَبِيلِ اللَّهِ فَيَقْتُلُونَ وَيُقْتَلُونَ وَعَدًّا عَلَيْهِ حَقًّا فِي التَّوْرَةِ وَالْإِنْجِيلِ وَالْقُرْآنِ (توبہ: ۱۱۱)“ بے شک خدانے مومنوں سے ان کی جانیں اور مال جنت کے بدلے خرید لئے ہیں۔ وہ خدا کی راہ میں لڑتے ہیں تو (کبھی تو فریق مقابل کو) قتل کرتے ہیں اور (کبھی) خود قتل ہو جاتے ہیں، خدانے حق وعدہ کیا ہے توریت میں بھی اور انجیل میں بھی اور قرآن میں بھی۔

دیگر یہ کہ توریت موجودہ میں بھی مطلقاً قتل بالصلیب کو مستزم لعن قرار نہیں دیا گیا۔ بلکہ خاص اسی شخص کو ملعون کہا گیا ہے جو کسی سخت جرم واجب الصلیب کی سزا میں مصلوب ہو (بقیہ حاشیہ گزشتہ صفحہ) مصلوب کی تحقیق سابقاً مولوی مبارک علی صاحب کے جواب باصواب کی تردید میں مفصل گزر چکی۔ اس سے عشوہ نمائی کیوں کی۔ دیکھئے کتاب ہذا اور جو آیات آپ نے لکھی ہیں۔ ان میں بھی وہی تحقیق ملحوظ ہے۔ ”فَلَا جَبِّحَ الْبَصَرَ (الملک: ۳)“

۱۔ مرزا قادیانی نے اپنی آخری کتاب (چشمہ معرفت ص ۲۵۵، خزائن ج ۲۳ ص ۲۶۶) میں خود ان کتابوں کو لچر پوچ اور محرف مبدل لکھا ہے۔

جیسا کہ سیاق و سباق بلکہ صریح عبارت سے ظاہر ہے۔ (۲۲) ”اور اگر کسی نے کچھ ایسا گناہ کیا ہو جس سے اس کا قتل واجب ہو اور وہ مارا جائے اور تو اسے درخت میں لٹکاوے۔ (۲۳) تو اس کی لاش رات پھر لٹکی نہ رہے۔ بلکہ تو اسی دن اسے گاڑ دے۔ کیونکہ وہ جو پھانسی دیا جاتا ہے، خدا کا ملعون ہے۔ اس لئے چاہئے کہ تیری زمین جس کا وارث خداوند تیرا خداوند تجھ کو کرتا ہے ناپاک نہ کی جاوے۔“ (استثناء باب ۲۱) مزید برآں ظاہر ہے کہ کافر مجرم کا مقتول بالصلیب ہونا ہی موجب لعن نہیں ہے۔ بلکہ اگر کوئی شریعت حقہ کے حکم سے کسی اور طریق سے بھی قتل کیا جائے یا سزا دیا جائے تو پھر بھی وہ زمرہ مردودین میں معدود ہوگا۔

جیسا کہ آیت ماندہ سے ثابت ہے: ”إِنَّمَا جَزَاءُ الَّذِينَ يُحَارِبُونَ اللَّهَ وَرَسُولَهُ وَيَسْعَوْنَ فِي الْأَرْضِ فَسَادًا أَنْ يُقَتَّلُوا أَوْ يُصَلَّبُوا أَوْ تُقَطَّعَ أَيْدِيهِمْ وَأَرْجُلُهُمْ مِنْ خِلَافٍ أَوْ يُنْفَوْا مِنَ الْأَرْضِ ذَلِكَ لِمَنْ حَزَبُوا فِي الدُّنْيَا وَلَهُمْ فِي الْآخِرَةِ عَذَابٌ عَظِيمٌ (ماندہ: ۳۳)“ سوائے اس کے نہیں کہ ان لوگوں کی جزا جو خدا اور اس کے رسول سے لڑتے ہیں اور زمین میں فساد مچاتے ہیں۔ یہ ہے کہ ان کو خوب قتل کیا جائے یا صلیب پر لٹکایا جائے یا ان کے ہاتھ اور پاؤں الٹے کاٹ دیئے جائیں یا ان کو جلاوطن کیا جائے۔ یہ ان کے لئے دنیا میں خواری ہے اور آخرت میں ان کو بڑا عذاب ہوگا۔ اور یہ بھی یاد رہے کہ مومن عاصی کے لئے حدود کفارہ ہوتی ہیں جیسا کہ صحیح بخاری سے ثابت ہے۔

پس اس بیان سے واضح ہو گیا کہ عند اللہ ملعون وغیر ملعون اور مردود و مقبول ہونا وہ صلاح و فساد کے سبب ہے نہ قتل و صلب کے سبب۔

پس جب ثابت ہو چکا کہ توریت موجودہ میں بھی مطلقاً مقتولیت بالصلیب کو موجب لعن قرار نہیں دیا گیا بلکہ وہ حکم مجرم فی الواقع کی نسبت ہے تو چونکہ حضرت روح اللہ فی الواقع غیر مجرم تھے۔ لہذا بنا بر واقعہ ما قبل ”بل“ یعنی قتل بالصلیب اور ما بعد ”بل“ یعنی رفع اِ خدا جانے اکمل صاحب بات کے نہ سمجھنے میں نہایت کمال رکھنے کے سبب اکمل ہیں یا نہ ماننے کے سبب، عبارت میں تو صاف لکھا ہے کہ اگر کسی نے کچھ ایسا گناہ کیا ہو جس سے اس کا قتل واجب ہو۔ پھر بھی ہمارے اکمل صاحب (ازید کمالہ فی الاثکار) فرماتے ہیں ”تورات کی آیات میں پہلے مجرم کا بیان ہو یا نہ ہو الخ (ص ۳۸) ”بریں اکملیت بپایدگریست“ (سعادت الاقران)

عزازی میں تانی و تضاد متحقق نہ ہوا بلکہ مومن جو ظلماً مقتول ہو وہ عند اللہ معزز ہوتا ہے۔ پس تقریب کلمہ بل بعد ابطال تاویل قادیانی رفع جسمی میں محکم رہی۔

اور اگر مسیح علیہ السلام کو معاذ اللہ! بزعم یہود مجرم خیال کر کے تانی پیدا کی جائے تو ماہر ذکی پر ظاہر ہے کہ ”وَمَا قَتَلُوهُ يَقِينًا بَلْ رَفَعَهُ اللَّهُ إِلَيْهِ“ قصر قلب ہے جس میں مزعوم مخاطب کو برعکس مایذ کرہ المتکلم ظاہر کر کے رد کیا جاتا ہے اور چونکہ صورت اعتراضیہ میں بحسب علم المتکلم بھی وصف مزعوم مخاطب کا وجود متصور ہے و ہذا خلف۔ لہذا قول قائل باطل ہوا۔ فافہم!

ثانیاً یہ کہ (ص ۷۲) میں بوضوح محقق ہو چکا ہے کہ: ”وَمَا قَتَلُوهُ وَمَا صَلَبُوهُ“ میں نفی قتل و صلب مقصور علی المفعول ہے یعنی قتل و صلب کی نفی صرف بہ نسبت حضرت مسیح علیہ السلام کی گئی ہے۔ ”دون غیرہ“ بلکہ ”وَلَكِنْ شُبِّهَ لَهُمْ“ سے وہی قتل و صلب غیر مسیح علیہ السلام کے لئے ثابت کیا گیا ہے اور نیز مذکور ہو چکا ہے کہ مفعول ”قتلنا“ یعنی ”المسیح“ کو موصوف ”برسول اللہ“ ذکر کرنا بنا برا ظہار مفاخرت یہود ہے جو قصر مذکور کے لئے مؤید قوی ہے۔ پس ماہر ذکی پر ظاہر ہو سکتا ہے کہ کلام الہی ”وَمَا قَتَلُوهُ يَقِينًا بَلْ رَفَعَهُ اللَّهُ إِلَيْهِ“ جو کلام قسری ہے وہ ”مِنْ بَابِ الْقَصْرِ الْمَوْصُوفِ عَلَى الصِّفَةِ“ ہے ”وَهُوَ أَنْ لَا يَتَجَاوَزَ الْمَوْصُوفُ تِلْكَ الصِّفَةَ أُرَى“ اور پھر قصر قلب ہے ”لَوْ جُودٍ مُّوجِبِهِ وَ لَيْسَ قَصْرٌ أَفْرَادٍ وَلَا تَعْيِينٌ لِفُقْدَانِ مُوجِبَاتِهِمَا“ اور پھر قصر کے طرق اربعہ مشہورہ میں سے قصر بالعطف ہے۔ ”لِأَنَّهُ اشْتَمَلَ عَلَى كَلِمَةِ بَلِ الَّتِي تَقْتَضِي ثُبُوتَ صِدْقِ حُكْمٍ مَا قَبْلَهُ لِمَا بَعْدَهُ“ اور چونکہ قصر میں تمیز بین الخطا والصواب ملحوظ ہوتی ہے اور قصر قلب میں متکلم پر واجب ہوتا ہے کہ مثبت و منفی کو منصوص ذکر کرے۔ کیونکہ اس میں نفی غیر اور اثبات مذکور بطریق حصر بیان کرنا پڑتا ہے۔ تاکہ مخاطب کے اعتقاد میں جو خطاء ہے۔ اس کی تردید بھی ہو جائے اور یہ بھی ظاہر ہو جائے کہ مخاطب کا اعتقاد برعکس مایذ کرہ المتکلم ہے۔ خصوصاً قصر بالعطف میں تو کسی صورت میں بھی ترک تصریح بالمراد جائز نہیں۔ کیونکہ پھر ما بعد عاطفہ کا حکم ما قبل کی ضد ثابت نہیں ہو سکتا۔

بعد تمہید اس تقریب کے واضح ہو کہ اگر رفع الی اللہ سے موت طبعی بعد از واقعہ صلیب بعرضہ دراز بملک کشمیر مراد لی جائے۔ جیسا کہ مزعوم مرزا قادیانی ہے تو بمقتضائے تمہید

مذکور تصریح ”وَمَا قَتَلُوهُ بِالصَّلِيبِ بَلْ بَقِيَ حَيًّا زَمَانًا طَوِيلًا ثُمَّ أَمَاتَهُ اللَّهُ وَرَفَعَهُ إِلَيْهِ“ ضروری ہے۔ کیونکہ جب مزعوم یہود قتل مسیح بالصلیب تھا اور مراد الہی اثبات واقعہ صلیبی مگر برعکس زعم یہود ابطال قتل بالصلیب اور اثبات حیات بعد واقعہ صلیب بعرضہ دراز تھا تو اتنی تصریحات کا ترک کر دینا حسب قواعد علم معانی و بیان فصاحت و بلاغت کے بالکل منافی ہے اور شان قرآن عظیم کے ہرگز شایان نہیں۔ پس چونکہ بنا بر مذہب مرزا قادیانی بوجہ فقدان نص علی المعبوت یعنی واقعہ صلیبی و حیات بعرضہ دراز بعد از ان یہود کے زعم باطل کا ابطال ہرگز نہیں ہو سکتا اور نہ مدعائے الہی کا اثبات۔ اس لئے لامحالہ قول مرزا قادیانی باطل ٹھہرے گا اور چونکہ بموجب مذہب فرقہ ھٹہ ناجیہ اہل سنت و الجماعت کے نص علی المعبوت و المصطفیٰ موجود ہے۔ یعنی ابطال واقعہ صلیبی بہ نسبت مسیح ﷺ ”مَا صَلَّبُوهُ“ میں منصوص ہے اور رفع الی السماء ”بَلْ رَفَعَهُ اللَّهُ إِلَيْهِ“ میں مصرح ہے اور قتل و صلب غیر مسیح ﷺ جس پر آپ کی شبہت ڈالی گئی۔ ”وَلَكِنْ شُبِّهَ لَهُمْ“ میں مذکور ہے۔ ”بَلْ رَفَعَهُ اللَّهُ إِلَيْهِ“ سے سوائے رفع جسد کے اور کچھ مراد لینا ہرگز جائز نہیں۔ فافہم و تدبر!

۱۔ مطابق مذہب مرزا قادیانی لکھا گیا ہے۔ فافہم!

۲۔ ہمارے اکمل صاحب نے ہمارے اس بیان قصر قلب کو کان لپیٹ کر مان لیا ہے اور قاعدے کی رو سے ہم نے جتنی تصریحات کا ضروری ہونا ذکر کیا ہے۔ ان سب کو بھی تسلیم کر لیا ہے۔ چنانچہ فرماتے ہیں: ”قصر قلب جس میں مزعوم مخاطب کو برعکس مایذکرہ المتکلم ظاہر کر کے رد کیا جاتا ہے۔ بے شک! چنانچہ اس آیت میں بھی مزعوم مخاطب کے برعکس ہی کیا گیا ہے۔ کیونکہ مجرم مزعمی کا مدار قتل بالصلیب تھا۔ جس کی نفی کی گئی اور اصل حال بتا دیا گیا کہ مسیح ﷺ صلیب پر چڑھائے گئے اور مشبہ بالمصلوب ہو گئے۔ مگر یونس نبی کی طرح قبر میں زندہ ہی رکھے گئے اور پھر وہاں سے نکل کر لبا سفر کیا اور کشمیر میں شاہزادہ نبی کہلائے اور باعزت وہاں رہے اور کامیابی کے ساتھ دنیا سے فوجوائے ”فَلَمَّا تَوَفَّيْتَنِي“ اٹھائے گئے ”بَلْ رَفَعَهُ اللَّهُ إِلَيْهِ“ میں یہ سارا مضمون بالتصریح بتلایا گیا ہے۔“ (ص ۳۹) حضرات! جناب اکمل صاحب نے ہمارے بیان کو حرف بحرف تسلیم کر لیا ہے۔ فرقہ صرف یہ ہے کہ وہ فرماتے ہیں کہ یہ سب اور مذکورہ ”بَلْ رَفَعَهُ اللَّهُ“ میں بالتصریح بتلادینے گئے ہیں اور ہم عرض کرتے ہیں کہ قرآن شریف میں ان امور کا ذکر مطلقاً نہیں۔ اب آپ خود انصاف کر لیں کہ آیا قرآن شریف میں یہ امور مذکور ہیں یا نہیں۔ اگر مذکور ہیں تو بہتر و نہ سمجھ لیں کہ قادیانی دعویٰ اسی طرح بے بنیاد ہوتے ہیں۔ (سعادت الاقران)

ثالثاً یہ کہ اس سے اوپر انہی یہود کی نسبت کہا گیا ہے ”وَقْتَلِهِمُ الْاَنْبِيَاءَ بِغَيْرِ حَقِّ“ (آل عمران: ۱۸۱) ”اور وہ سب مقتول انبیاء عند اللہ ماجور و مرفوع المدرجات ہوئے اور ہیں۔ اگرچہ وہ یہود کے نزدیک مجرم و لائق قتل تھے۔ پس اس مقام پر رفعت درجہ اور قتل بالظلم جمع ہو گئے۔ اسی طرح اگر حضرت مسیح علیہ السلام ان کے ہاتھ سے قتل بھی ہو جاتے تو پھر بھی عند اللہ مرفوع المدرجات ہی ہوتے۔ کیونکہ آپ نبی صادق ہیں اور مثل دیگر نبیوں کے ناحق قتل کئے جاتے۔

لیکن ظاہر ہے کہ اللہ تعالیٰ نے حضرت مسیح علیہ السلام کے واقعہ کو دوسرے انبیاء مقتولین کی شمولیت میں بیان نہیں کیا۔ بلکہ ان سے جدا طور پر کیا ہے۔ جو ”بَلْ رَفَعَهُ اللّٰهُ اِلَيْهِ“ ہے اور سابقاً اچھی طرح بدلائل واضح ہو چکا ہے کہ ”بل“ ابطالیہ کے ماقبل و مابعد میں جمع ممکن نہیں اور مرزا قادیانی ان کو واقعاً جمع کرتے ہیں۔ لہذا ان کا قول باطل ہے اور بموجب مذہب اہل سنت جمع ممکن نہیں۔ کیونکہ جب آپ واقعہ صلیبی سے پیشتر آسمان کی طرف اٹھائے گئے تو صلیب پر کس طرح چڑھائے جاسکتے ہیں۔ جیسا کہ سابقاً محقق ہو چکا ہے۔

رابعاً یہ کہ وجہ اول میں بالدلیل ثابت ہو چکا ہے کہ رفع کی ماضویت بہ نسبت ماقبل ”بل“ یعنی واقعہ صلیبی کے ہے گو اگر رفع اللہ الیہ سے موت طبعی بعد از مدت مدید مراد لی جائے تو معاذ اللہ! کلام باری سبحانہ میں کذب لازم آتا ہے۔ کیونکہ جب موت مسیح علیہ السلام قبل از واقعہ صلیبی واقع ہی نہیں ہوئی تو پھر اس کو قبل از واقعہ ذکر کرنا کذب نہیں تو اور کیا ہے؟

حاشا شانہ عن ذلک!

بعد از قطع احتمالات مردودہ مذکورہ آیت: ”بَلْ رَفَعَهُ اللّٰهُ اِلَيْهِ“ رفع جسمی میں محکم ٹھہری اور مخالف کے لئے اس میں کوئی گنجائش باقی نہ رہی۔ اسی لئے صحابہ کرام رضی اللہ عنہم جو اہل لسان تھے اور اپنی عربی زبان کے محاورات کو خوب سمجھتے تھے اور انہوں نے قرآن شریف ”من اولہ الی اخرہ“ رسول اللہ ﷺ کی خدمت بابرکت میں شب و روز اقامت کر کے آپ ﷺ کی زبان وحی ترجمان سے مع اس کے بیان و تفسیر کے سیکھا تھا اور علمائے عظام کیا متقدمین اور کیا متاخرین جو اکثر علماء عربیہ کے موجد اور مجدد اور میدان فصاحت کے فارس اور بحر بلاغت کے غواص تھے اور جن کے مساعی جمیلہ سے آج کل علوم عربیہ زندہ نظر آتے ہیں۔ ان میں سے ایک سے بھی اس آیت میں اختلاف مروی نہیں اور کسی نے بھی سوائے رفع جسمی کے مراد نہیں لی۔

چنانچہ تفسیر کبیر میں امام ہمام فخر الدین رازی رحمۃ اللہ علیہ فرماتے ہیں: ”رَفَعَ عَيْسَىٰ إِلَى السَّمَاءِ ثَابِتٌ بِهَذِهِ الْآيَةِ وَنَظِيرُ هَذِهِ الْآيَةِ قَوْلُهُ فِي آلِ عِمْرَانَ إِنِّي مُتَوَفِّيكَ وَرَافِعُكَ إِلَيَّ وَمُطَهِّرُكَ مِنَ الَّذِينَ كَفَرُوا وَاعْلَمَ أَنَّهُ تَعَالَى لَمَّا ذَكَرَ عَقِيبَ مَا شَرَحَ أَنَّهُ وَصَلَ إِلَى عَيْسَى أَنْوَاعَ كَثِيرَةً مِنَ الْبَلَاءِ وَالْمَحْنَةِ أَنَّهُ رَفَعَهُ إِلَيْهِ دَلَّ ذَلِكَ أَنَّ رَفَعَهُ إِلَيْهِ اعْظَمُ فِي بَابِ الثَّوَابِ مِنَ الْجَنَّةِ وَمِنْ كُلِّ مَا فِيهَا مِنَ الْأَذَاتِ الْجِسْمَانِيَّةِ وَهَذِهِ الْآيَةُ تَفْتَحُ عَلَيْكَ بَابَ مَعْرِفَةِ السَّعَادَاتِ الرُّوحَانِيَّةِ“ اس آیت سے حضرت عیسیٰ علیہ السلام کا آسمان پر اٹھایا جانا ثابت ہے اور اس کی نظیر سورہ آل عمران کی آیت: ”إِنِّي مُتَوَفِّيكَ!“ ہے اور جان تو کہ جب خدا تعالیٰ نے اس کے بعد کہ عیسیٰ علیہ السلام کو کئی قسم کی تکالیف اور مصائب پہنچیں یہ ذکر کیا کہ خدا نے ان کو اپنی طرف اٹھالیا تو اس امر نے یہ بتایا کہ حضرت عیسیٰ علیہ السلام کا خدا کی طرف مرفوع ہونا جنت وغیرہ ہر جسمانی لذت کے ثواب سے زیادہ ہے اور یہ آیت تجھ پر سعادت روحانیہ کی معرفت کا دروازہ کھول دے گی۔

سوال: اگر یہ سوال کیا جائے کہ جسم خاکی کا آسمان کی طرف صعود کرنا ممتنعات و محالات میں سے ہے اور نیز یہ کہ جب اللہ تعالیٰ دیگر رسولوں کو انہی اسباب معتادہ سے بچا کر اسی کرۂ زمین میں بساتا رہا ہے۔ جیسا کہ حضرت ابراہیم علیہ السلام اور لوط علیہ السلام کو ارض مقدسہ اور آنحضرت صلی اللہ علیہ وسلم کو مدینہ طیبہ کی طرف ہجرت کرائی تو حضرت روح اللہ کو کیوں آسمان پر اٹھالیا اور کس لئے اتنی دیر تک زندہ رکھ کر پھر زمین میں نازل کرے گا؟

۱۔ اکمل صاحب بھی کمال کے پتلے ہیں۔ امام رازی رحمۃ اللہ علیہ نے جو فرمایا کہ یہ آیت تجھ پر سعادت روحانیہ کی معرفت کا دروازہ کھول دے گی تو اکمل صاحب نے اپنی اکملیت سے یہ سمجھ لیا کہ بس حضرت عیسیٰ علیہ السلام کی رفع روحانی ہے۔ چنانچہ (ص ۴۱) میں فرماتے ہیں ”تفسیر کبیر میں پیش کردہ عبارت ”تَفْتَحُ عَلَيْكَ..... السَّخ“ میں اشارہ ہے رفع روحانی کی طرف۔“ جواب: حالانکہ اس عبارت کے شروع میں الی السماء کی تصریح موجود ہے۔ پھر بھی بے تکی ہانکے جاتے ہیں کہ اشارہ ہے رفع روحانی کی طرف، صحیح مطلب امام رازی رحمۃ اللہ علیہ کی عبارت کا یہ ہے کہ حضرت عیسیٰ علیہ السلام کو رفع آسمانی کی جو نعمت ملی وہ دیگر جسمانی نعمتوں سے برتر ہے۔ اس سے قبولیت اور قرب الہی کی حقیقت معلوم ہو کر سعادت روحانی حاصل ہو سکتی ہے۔ (سعادت الاقران)

جواب: تو سوال کی شق اول کا جواب حسب وعدہ اولاً یہ ہے کہ امر خارق عادت کے وقوع میں شک بدو وجہ ہو سکتا ہے۔ اول واقع کرنے والے کے نقص علم کی نظر سے۔ دوم اس کے عجز و نقص قدرت کے اعتبار سے اور یہ امر عندا لخصم بھی مسلم ہے کہ اللہ تعالیٰ ان ہر دو نقصوں سے مبرا و منزہ ہے۔ اسی لئے اللہ تعالیٰ نے ”بَلْ رَفَعَهُ اللَّهُ إِلَيْهِ“ میں ”رفع“ کو اپنی طرف منسوب کیا۔ کیونکہ ”صَعُودُ إِلَى السَّمَاءِ“ اگرچہ عیسیٰ علیہ السلام کی اپنی حول و قوت سے بعید ہے۔ مگر اللہ عزیز کی قدرت کاملہ کے سامنے کچھ بھی نہیں اور اسی طرح اللہ سبحانہ نے اسراء نبوی کو اپنی طرف نسبت کیا اور فرمایا: ”سُبْحَانَ الَّذِي أَسْرَى بِعَبْدِهِ لَيْلًا (بنی اسرائیل: ۱)“

پاک ہے وہ (خدا) جس نے اپنے بندے (محمد ﷺ) کو راتوں رات سیر کرائی۔
یعنی اتنی مسافت بعید اتنے تھوڑے وقت میں طے کرنا اگرچہ بہ نسبت محمد رسول اللہ ﷺ کی قدرت کے مستعذر ہے۔ مگر اللہ سبحانہ کی قدرت کے سامنے مہمل ہے۔

چنانچہ امام رازی رحمۃ اللہ علیہ نے ”وَكَانَ اللَّهُ عَزِيزًا حَكِيمًا“ کے ذیل میں کہا کہ:
”كما قال الامام الرازی رحمۃ اللہ علیہ تحت قوله تعالى الاتى وكان الله عزيزاً حكيماً
حيث قال والمراد من العزة كمال القدرة ومن الحكمة كمال العلم فنبه بهذا على ان رفع عيسى من الدنيا الى السموات وان كان كالمتعذر على البشر لكنه لا تعذر فيه بالنسبة الى قدرتي والى حكمتي وهو نظير قوله تعالى سبحان الذي اسرى عبده ليلاً فان الاسراء وان كان متعذراً بالنسبة الى قدرة محمد ﷺ الا انه سهل بالنسبة الى قدرة الحق سبحانه!“ اس آیت میں عزت سے کمال قدرت مراد ہے اور حکمت سے کمال علم مراد ہے۔ پس اس سے خدا نے اس امر پر متنبہ کیا کہ حضرت عیسیٰ علیہ السلام کا دنیا سے آسمان پر اٹھایا جانا۔ اگرچہ بشر کی طاقت سے بالا ہے۔ لیکن میری قدرت اور حکمت کی نسبت کوئی چیز بھی نہیں اور یہ آیت دوسری آیت: ”سُبْحَانَ الَّذِي أَسْرَى بِعَبْدِهِ“ کی نظیر ہے کہ اسراء اگرچہ آنحضرت ﷺ کی قدرت کی نسبت مشکل ہے۔ مگر حق سبحانہ کی قدرت کے آگے بالکل سہل ہے۔

اور اسی نکتہ عجیبہ کے لئے ”بَلْ رَفَعَهُ إِلَيْهِ“ میں اسم جلالہ (اللہ) ذکر کیا کیونکہ یہ اسم دلالت کرتا ہے۔ اس ذات پر جو مستجمع جمیع صفات کمال ہو ”هُوَ اللَّهُ الَّذِي لَا إِلَهَ إِلَّا

هُوَ“ مزید برآں اسی دقیق لطفہ کے لئے اپنی اور دو صفتیں جو کمال علم اور کمال قدرت کی مظہر و مثبت ہیں، ذکر کریں۔ جیسا کہ مذکور ہو چکا ہے کہ چونکہ قرآن عظیم کی آیات مثل دعاوی مع پینات کے ہیں۔ اس لئے ذکر ہر اسم اور صفت کا حسب اقتضائے مقام و مفہوم کلام ہوتا ہے اور وہ اسم بمنزلہ عُلّت مضمون ہوتا ہے۔ پس چونکہ ”رَفَعَ اِلَى السَّمَاءِ“ میں وہم و استبعاد و سوسہ عبثیت واقع ہو سکتا تھا۔ اس لئے اس کے ازالہ کے لئے ”وَكَانَ اللّٰهُ عَزِيزًا حَكِيْمًا“ فرمایا۔ یعنی اللہ تعالیٰ مستجمع جمیع صفات کمال اپنے ارادے پر غالب اور قادر ہے جو کچھ چاہتا ہے کر سکتا ہے۔ لہذا حضرت روح اللہ کو آسمان پر چڑھا سکتا۔ اس کے دائرہ قدرت سے خارج نہیں اور چونکہ وہ حکیم ہے۔ اس لئے آپ کا رفع الی السماء اور حیات سماوی اور نزول بعینہم عبث اور خلاف حکمت نہیں ہے۔

سائنس کا کمال

دیگر یہ کہ سائنس اس کمال پر پہنچ گیا ہے اور نئی نئی انسانی ایجادات اور عجائب و مخلوقات کے نئے نئے انکشافات اس حد تک ہو چکے ہیں کہ گزشتہ زمانہ کے بہت سے محالات عادیہ مشاہدات و واقعات سے ثابت ہو چکے ہیں۔ جن پر قیاس کر کے ہم کہہ سکتے ہیں کہ دیگر امور بھی اسی طرح ممکنات سے ہیں اور اس ذہنیہ کی تصدیق کر سکتے ہیں کہ ہر محال عادی ممکن بالذات ہوتا ہے۔

اسفل (نیچے) سے اعلیٰ (اوپر) کی طرف حرکت کرنے کو صعود کہتے ہیں۔ انسان طبعی طور پر اپنے ارادہ و قوت سے ایک چھلانگ سے زیادہ ایسی حرکت نہیں کر سکتا۔ لیکن ایروپلین (ہوائی جہاز) نے ثابت کر دیا کہ کسی تدبیر و حکمت عملی سے انسان بھی پرواز کر سکتا ہے۔ بشرطیکہ وہ تدبیر ہمارے علم میں آجائے اور ہم عملی طور پر اس پر قدرت و قابو بھی رکھ سکیں۔ حضرت سلیمان علیہ السلام کا تخت ہوا میں اڑتا تھا۔ اس کے لئے بھی عالم اسباب میں کوئی سبب ہوگا۔ جس کا ہم کو علم نہیں۔ ہم ایروپلین (ہوائی جہاز) سے سمجھ سکتے ہیں کہ وہ ممکن ہے۔

اسی بناء پر خداوند عزوجل نے حضرت عیسیٰ علیہ السلام کی رفع کے ساتھ فرمایا ”وَكَانَ اللّٰهُ عَزِيزًا حَكِيْمًا“ یعنی سمجھایا کہ میں حکیم ہوں۔ مجھے سب تدبیریں آتی ہیں اور عزیز ہوں، سب تدبیریں اور حکمتیں میرے احاطہ قدرت میں ہیں۔ جس امر کا ارادہ کروں۔ اس

کے وجود میں لانے سے کوئی امر مجھے عاجز نہیں کر سکتا۔ چنانچہ دوسری جگہ فرمایا ”وَمَا كَانَ اللَّهُ لِيُعْجِزَهُ مِنْ شَيْءٍ فِي السَّمَوَاتِ وَلَا فِي الْأَرْضِ إِنَّهُ كَانَ عَلِيمًا قَدِيرًا“ (فاطر: ۴۴) ”یعنی خداوند عز و جل ایسا نہیں ہے کہ اسے کوئی شے بھی آسمانوں یا زمین میں عاجز کر دیوے، بے شک وہ سب کچھ جانتا ہے اور بڑی قدرت والا ہے۔“

صحیح بخاری وغیرہ کتب حدیث سے ثابت ہے کہ معراج کی رات سرور عالم آنحضرت ﷺ کی سواری کے لئے براق لایا گیا، یہ کیا تھا؟ خدا تعالیٰ نے جب چاہا کہ اپنے حبیب ﷺ کو بیت المقدس اور آسمانوں کی سیر کرائے اور تجلیات و نشانات قدرت دکھائے تو اس ارادہ کے فعل میں آنے کی ایک عملی تدبیر تھی اور صحیح بخاری میں وارد ہے کہ آنحضرت ﷺ نے فرمایا: ”ثُمَّ أُخِذَ بِيَدِي فَعُرِجَ بِي إِلَى السَّمَاءِ (كتاب الصلوة)“ یعنی پھر جبرئیل علیہ السلام نے میرا ہاتھ پکڑا اور مجھے آسمان کی طرف لے چڑھا۔ یہ بھی عالم اسباب میں سے ایک سبب تھا کہ ایک فرشتہ جس کے لئے اوپر چڑھنا۔ اس کی طبیعت کے برخلاف نہیں۔ ایک انسان کو جو طبعی طور پر اپنے ارادہ و قوت سے آسمان پر نہیں چڑھ سکتا، چڑھا کر لے گیا۔ اسی طرح ہو سکتا ہے کہ اللہ عز و جل نے حضرت عیسیٰ علیہ السلام کو حضرت جبرئیل علیہ السلام کے ذریعہ آسمان پر اٹھایا ہو۔ چنانچہ امام رازی رحمۃ اللہ علیہ آیت: ”وَأَيُّدْنَاهُ بِرُوحِ الْقُدُسِ“ (بقدرہ: ۲۵۳) کی تفسیر میں اس امر کے بیان میں کہ حضرت عیسیٰ علیہ السلام کو حضرت جبرئیل علیہ السلام سے دیگر انبیاء کی نسبت مزید اختصاص ہے۔

فرماتے ہیں: ”لأنه هو الذي بشر مريم بولادته انما ولد عيسى عليهما السلام بنفخة جبرئيل عليهما السلام وهو الذي رتاه في جميع الاحوال وكان يسير معه حيث سار وكان معه حين صعد الى السماء (ج اول ص ۴۲۶)“ یعنی اس لئے کہ حضرت جبرئیل علیہ السلام ہی نے حضرت مریم علیہا السلام کو پیدائش کی بشارت دی تھی اور حضرت عیسیٰ علیہ السلام حضرت جبرئیل ہی کی پھونک سے پیدا ہوئے اور اسی (جبرئیل) نے سارے احوال میں آپ کی تربیت کی اور جہاں آپ جاتے تھے۔ وہ بھی ساتھ ساتھ جاتا تھا اور وہ اس وقت بھی آپ کے ساتھ تھا جب آپ آسمان کو چڑھے۔

فرشتہ تو بڑی شے ہے، واقعات میں تو یہ بھی ہو چکا ہے کہ حضرت عمر فاروق رضی اللہ عنہ کے عہد میں ایک صحابی کو جن اٹھا کر لے گیا۔ کئی سالوں کے بعد پھر مدینہ طیبہ میں چھوڑ گیا۔ یہ وہی

واقعہ ہے، جس پر حضرت نے اس کی بیوی کو چار سال کے بعد بیوہ ہونے کی عدت (یعنی چار مہینے اور دس دن رات) گزار کر دوسرا نکاح کر لینے کی اجازت دی تھی۔ (مستفاد از سبل السلام)

ثانیاً یہ کہ کسی امر کا امکان شے دیگر ہے اور اس کا وقوع شے دیگر عقل کے متعلق صرف اثبات امکان ہے نہ وقوع۔ جس طرح کہ وقوع صرف رویت یا نقل یعنی خبر صادق کی روایت و خبر کے متعلق ہے نہ کہ عقل کے۔ پس برہان عقلی سے صعود الی السماء کے امکان کا بیان اس طریق سے ہے کہ ممتمعات دو قسم پر ہیں۔ بالذات و بالغیر اور ہر ممتمتع بالغیر ممکن بالذات ہوتا ہے۔ کیونکہ عرف میں امکان بد معنی مستعمل ہوتا ہے اور ان میں سے امکان ذاتی ہے کہ اس کا وجود و عدم بالنظر الی ذات امکان متساوی ہوتا ہے۔ گو بلحاظ امور خارجیہ از علل موجبہ یا موانع و عوائق احد ہا واقع بلکہ واجب ہو اور یہ (امکان ذاتی) جامع ہوتا ہے و جب بالغیر اور امتناع بالغیر کو یعنی واجب بالغیر اور ممتمتع بالغیر عین حالت و وجوب و امتناع میں ممکن ذاتی ہوتے ہیں۔ کیونکہ عین حالت و وجوب و امتناع میں بھی اس کا وجود عدم متساوی ہوتا ہے۔ اگرچہ بلحاظ امور خارجیہ احد ہا واجب ہو گیا ہو۔

۱۔ اس مقام پر امکان و امتناع اور وقوع و لا وقوع کی بحث ایسی صفائی اور سہولت سے بیان کی گئی ہے کہ محققات میں کچھ بھی دسترس رکھنے والا آسانی سے سمجھ کر شکر گزار ہو سکتا ہے۔ لیکن ہمارے اکمل صاحب ایسے کوڑ مغز ہیں کہ آپ اس سے کچھ بھی حاصل نہیں کر سکے۔ چنانچہ آپ خیریت سے فرماتے ہیں۔ آپ (خاکسار) نے صعود کو ممتمتع بالغیر ثابت کیا ہے۔ بہت اچھا! اب آپ فرمائیے! کیا آپ کو معلوم نہیں کہ ممتمتع بالغیر کے لئے امکان وقوعی نہیں ہوتا۔ (ص ۴۲) اس کا جواب ہم سوائے اس کے اور کیا دیں کہ اکمل صاحب باوجود ادعائے اکملیت نہ تو ان مصطلحات سے واقف ہیں اور نہ شہادت القرآن کے اس مقام کو سمجھ سکتے ہیں۔ ایسے اجہل اکمل سے کون کہے کہ جب ممتمتع بالغیر ہو تو اس کا وقوع کیوں ممکن نہیں کیونکہ ممتمتع بالغیر اسے کہتے ہیں جو اپنی ذات میں ناممکن ہو۔ لیکن موانع و عوائق کے وقت واقع ہو جاتا ہے۔ اس لئے ہر ممتمتع بالغیر بھی وقوع میں آ سکتا ہے۔ کیونکہ امکان ذاتی جامع و شامل ہوتا ہے۔ وجوب بالغیر اور امتناع بالغیر کو جیسا کہ متن میں مدلل و مفصل بیان ہو چکا ہے۔ ہاں وقوع کی دلیل کا سوال باقی رہ جاتا ہے۔ سو اس کے لئے ہم نے شروع تقریر میں صاف طور پر لکھ دیا ہے کہ اثبات وقوع صرف رویت یا نقل (یعنی خبر صادق کی خبر رویت یا شہادت کے متعلق ہے نہ کہ عقل کے اور وہ خبر و شہادت آیت: "بَلْ رَفَعَهُ اللَّهُ إِلَيْهِ" میں مذکور ہے جس کی تفسیر تو ضیح ہم کر رہے ہیں۔ فافہم! (سعادت القرآن)

پس چونکہ صعود و نزول سماوی ممتنع بالذات نہیں ہے بلکہ واجب بالغیر ہے ”لثبوت صعود الملائكة ونزولهم“ اس لئے بہ نسبت بشر کے ممتنع بالغیر ہوگا، بالنظر الی الامور الخارجیہ۔ مثل عدم استعداد در فطرت انسان و عدم صعود فردے از افراد بنی آدم قبل از مسیح علیہ السلام اور تمہید بالا سے محقق ہو چکا ہے کہ ہر ممتنع بالغیر ممکن بالذات ہوتا ہے۔ کیونکہ امکان ذاتی جامع ہوتا ہے۔ وجوب بالغیر اور امتناع بالغیر کو۔ اس لئے صعود البشر الی السماء ممکن بالذات ہوا۔

دیگر یہ کہ صعود البشر الی السماء محالات عادیہ میں سے ہوگا، نہ کہ عقلیہ میں سے اور محالات عادیہ کا ممکنات ذاتیہ میں سے ہونا ظاہر ہے ”لِتَعَذِّرِ الْإِحْاطَةَ بِقُدْرَةِ الْحَقِّ سُبْحَانَهُ“ پس جب صعود البشر الی السماء ممکن بالذات ٹھہر اور یہ امر عند الخضم بھی مسلم ہے کہ اللہ تعالیٰ ہر ممکن پر قادر ہے تو رفع مسیح علیہ السلام الی السماء بہر دو طریق تحت قدرت باری عز اسمہ ثابت ہوا۔ یعنی اس نظر سے بھی کہ اللہ تعالیٰ نے حضرت مسیح علیہ السلام کی فطرت میں نسیخ روح قدسی مادہ ملکیت پیدا کیا تھا اور حضرت عیسیٰ علیہ السلام بلکہ کل بنی آدم کی فطرت میں مادہ ملکیت یا ان کی مثل ملائکہ پیدا کر لینا داخل قدرت باری عز اسمہ ہے۔ کیونکہ جب الوف الوف ملائکہ کو پیدا کر لیا تو ان کی مثل پیدا کر لینے پر بھی قادر ہے۔

جیسا کہ ضمن ذکر مسیح علیہ السلام ہی میں فرمایا: ”وَلَوْ نَشَاءُ لَجَعَلْنَا مِنْكُمْ مَلَائِكَةً فِي الْأَرْضِ يَخْلُقُونَ“ (زخرف: ۶۰) ”اگر ہم چاہتے تو تم میں سے فرشتے پیدا کرتے جو زمین میں آباد ہوتے۔“

۱۔ ہم نے ”لَجَعَلْنَا مِنْكُمْ مَلَائِكَةً“ کا ترجمہ کیا ہے: ”ہم (چاہتے تو) تم میں سے فرشتے پیدا کرتے۔“ اس پر جناب اکمل صاحب (لکھنہ نہ پڑھے نام محمد فاضل) فرماتے ہیں: ”لَجَعَلْنَا مِنْكُمْ“ کے معنی تمام معتبر تفسیروں میں ”بَدَلًا مِنْكُمْ“ لکھے ہیں۔ یہ تو نہیں کہ: ”تم میں سے فرشتے پیدا ہونے لگ جائیں۔“ جواب: خدا جانے اکمل صاحب بلا مطالعہ کتب و بلا استعداد اکمل کس طرح بن گئے۔ (اول) تو یہ کہ آپ تو میرے حوالہ جات تفسیری سے سخت شاک ہیں اور اب تفاسیر ہی کا حوالہ پیش کرتے اور حقیقت میں طلب کرتے ہیں۔ دوم: یہ کہ لیجئے جناب عالی! ان تفاسیر کے نام سنتے جائیں جن میں اس کے معنی ”تم سے فرشتے پیدا کر دیں یا کر دیتے“ لکھے ہیں۔ تفسیر کشف جو بلحاظ عربیت کے سب سے اول نمبر پر ہے۔ اس میں بھی یہی معنی لکھے ہیں۔ دیگر یہ کہ امام زنجیری کے بعد امام رازی، قاضی بیضاوی، امام خطیب شرنینی، نواب صدیق حسن صاحب اور مخدوم علی مہائی مفسرین نے بھی یہ معنی ذکر کئے ہیں۔ بلکہ حضرت نواب صاحب نے امام سمین سے اسی کو مشہور نقل کیا ہے۔ سنئے ابھی تسلی ہوئی یا نہیں۔ یہ عذر نہ کرنا کہ یہ کتابیں میں نے دیکھی نہ تھیں کیونکہ پھر اکملیت کی شیخی کر کر ہی ہو جائے گی۔ (سعادت)

اور اس اعتبار سے بھی کہ افراد بنی آدم میں سے حضرت مسیح علیہ السلام کو اپنی قدرت کاملہ کا نمونہ بنانے کے لئے مخصوص کیا۔ جیسا کہ فرمایا: ”وَلَنَجْعَلُهَا آيَةً لِلنَّاسِ (مریم: ۲۱)“ اور تاکہ ہم اس کو اپنی قدرت کا ایک نشان بنائیں۔

نیز فرمایا: ”اِنَّ هُوَ اِلَّا عَبْدٌ اَنْعَمْنَا عَلَيْهِ وَجَعَلْنَاهُ مِثْلًا لِّبَنِي اِسْرَائِيْلَ (زخرف: ۵۹)“ وہ تو ہمارا ایک بندہ ہی ہے جس پر ہم نے انعام کیا اور اس کو بنی اسرائیل کے لئے (اپنی قدرت کا) نمونہ بنایا۔

اور اس نظر سے بھی کہ صعود الی السماء ممکن بالذات ہے اور ہر ممکن بالذات تحت قدرت باری تعالیٰ ہے۔ چنانچہ اس کی تفصیل گزر چکی ہے۔

اگر سوال کیا جائے کہ باوجود قادر ہونے کے صرف مسیح علیہ السلام ہی کو کیوں مثل ملائکہ کے پیدا کیا تو اس کا جواب یہ ہے کہ اللہ تعالیٰ قادر مختار ہے، قادر مجبور نہیں جیسا کہ آریوں کے خیال سے لازم آتا ہے اور فاعل مختار فعل کی کسی خاص صورت کو اختیار کر لے تو اس پر کوئی اعتراض نہیں۔ خصوصاً جب کہ وہ علیم کل اور حکیم مطلق بھی ہو۔

جیسا کہ فرمایا: ”وَرَبُّكَ يَخْلُقُ مَا يَشَاءُ وَيَخْتَارُ مَا كَانَ لَهُمُ الْخِيَرَةُ (قصص: ۶۸)“ اور تیرا رب جو کچھ چاہے پیدا کرے اور جو کچھ چاہے پسند کرے۔ اس میں غیروں کا کوئی اختیار نہیں۔

۱۔ اکل صاحب حضرت عیسیٰ علیہ السلام کو مثل ملائکہ کہنے پر سخت ناراض ہیں۔ چنانچہ فرماتے ہیں اور خوب گستاخی سے فرماتے ہیں: ”پھر عیسیٰ علیہ السلام کس طرح فرشتے ہو سکتے ہیں جو عورت کے پیٹ میں حسب معمول نوماہ خون حیض سے پرورش پاتے رہے۔“ (ص ۴۲) جواب: سنئے جناب! خفگی معاف کیجئے۔ میں اکیلا حضرت روح اللہ کو مثل ملائکہ نہیں کہتا۔ بلکہ حضرت شاہ ولی اللہ رحمۃ اللہ علیہ اور ان سے پہلے خمدوم علی مہائمی بھی میرے ساتھ ہیں۔ چنانچہ حضرت شاہ صاحب تو ”تاویل الاحادیث“ میں حضرت عیسیٰ علیہ السلام کے حال میں فرماتے ہیں: ”کمان عیسیٰ علیہ السلام کانہ ملک یمشی علی وجہ الارض (ص ۵۹)“ یعنی عیسیٰ علیہ السلام گویا ایک فرشتہ تھے جو روئے زمین پر چلتے پھرتے تھے۔

اور خمدوم صاحب رحمۃ اللہ علیہ تفسیر رحمانی میں فرماتے ہیں: ”وکیف لا یکون ملکۃ (وأنه لعلم لللساعة) ای من اشراطها ینزل بقریہا والبشیر المحض لا یبقی الی هذه المدة (زخرف: ۶۱)“ یعنی عیسیٰ علیہ السلام میں ملکیت کس طرح نہ ہو، کیونکہ وہ تو قیامت کا ایک نشان ہیں کہ اس کے قریب نازل ہوں گے اور بشرخص اتنی مدت تک زندہ نہیں رہتا۔

اور نیز فرمایا: ”لَا يُسْتَلُّ عَمَّا يَفْعَلُ وَهُمْ يُسْتَلُّونَ (انبیاء: ۲۳)“ جو کچھ خدا کرے اس کی بابت اس سے کوئی پرش نہیں اور دیگر سب کو پرش ہے۔
اور نیز: ”إِنَّ رَبَّكَ فَعَالٌ لِّمَا يُرِيدُ (هود: ۱۰۷)“ بے شک تیرا رب کرنے والے والا ہے اس امر کو جسے وہ چاہے۔

”فلا اعتراض عليه في تخصيص بعض دون بعض (میر)“ پس اس کے ایک کو چھوڑ کر دوسرے کو مخصوص کرنے پر کوئی اعتراض نہیں۔

مرزا قادیانی نے اس مقام پر ایک اور غلطی کی ہے کہ اپنی کتاب (ازالہ اوہام) میں اس آیت: ”وَكَانَ اللَّهُ عَزِيزًا حَكِيمًا“ کے ذیل میں عزیز کا ترجمہ عزت والا یعنی آبرو والا کیا ہے۔ بے شک اللہ تعالیٰ بڑی عزت والا ہے۔ مگر اس کی صفت عزیز سے مراد غلبہ و قدرت ہے۔ چنانچہ علامہ فیومی رحمۃ اللہ علیہ مصباح میں فرماتے ہیں: ”عزالہ جل عزاً بالكسر و عزازة بالفتح قوی و عز یعز من باب تعب لغة فهو عزیز و جمعه اعزة و الاسم العزة و تعزز قوی و عززته باخر قویته بالثقیل و التخیف من باب قتل. انتہی“ مصباح کا سارا بیان قرآن شریف کے بالکل مطابق ہے۔ چنانچہ سورہ یاسین میں ہے: ”فَعَزَّزْنَا بِبَالِثٍ (یس: ۱۴)“ اور سورہ فتح میں اسی معنی میں ”أَشِدَّاءُ عَلَى الْكُفَّارِ (فتح: ۲۹)“ فرمایا اور مواضع متعددہ میں صفت عزیز کو صفت قوی کے ساتھ جمع کیا۔ مثلاً حج، احزاب، شوریٰ اور مجادلہ میں اس بیان سے واضح و لائح ہو گیا کہ اسم الہی عزیز کے معنی ”الْغَالِبُ عَلَى مَا يُرِيدُ“ ہیں۔

سوال کی دوسری دونوں شقوں کے جواب میں اللہ سبحانہ نے اپنی صفت ”حکیم“ فرمائی۔ کیونکہ جب فعل رفع اللہ عزیز حکیم کی طرف منسوب ہوا تو اگرچہ اللہ تعالیٰ حضرت عیسیٰ علیہ السلام کو شریہود سے محفوظ رکھ کر اسی سطح زمین پر زندہ رکھنے پر بھی قادر تھا۔ مگر بحکم ”فِعْلُ الْحَكِيمِ لَا يَخْلُو عَنِ الْحِكْمَةِ“ ضرور ہے کہ اس کا کوئی فعل حکمت سے خالی نہ ہو۔ کیونکہ صفات الہیہ میں سے ایک صفت حکیم بھی ہے اور وہ ہر شے کو اس کے مقام مناسب پر لے اکل صاحب اس کا جواب دیتے ہیں کہ جب عزت کے معنی غلبہ ہیں تو مرزا قادیانی کی عبارت میں عزت کے معنی ”آبرو والا“ کیوں کئے جائیں۔ جواب: جناب اس لئے کہ اردو زبان میں عزت بمعنی غلبہ مستعمل نہیں ہے۔ اگر مرزا قادیانی کے خیال شریف میں عزت کے معنی غلبہ تھے تو وہ خطوط ہلالی میں ظاہر کر دیتے۔ فافہم!

رکھتا ہے اور ہر شخص سے اس کے مادہ فطری کے موافق اور استعداد نفس ناطقہ کے مطابق سلوک کرتا ہے۔ لہذا مقتضائے حکمت الہیہ یہی ہوا ہے کہ چونکہ حضرت روح اللہ ﷺ کی پیدائش پر اسباب ارضیہ منعقد نہیں ہوئے۔ بلکہ آپ کی پیدائش نفع روح القدس سے عالم الامر میں سے۔ یعنی کلمہ ”کن“ سے ہوئی ہے۔ پس آپ کو کمال تشبہ بالملائکہ ایک خاص طور پر حاصل ہے۔ لہذا آپ کو مرفوع الی السماء کر کے آسمان کو آپ کا مقر بنا دینا بمقابلہ آپ کے مادہ فطری کے مقام تعجب و خلاف حکمت نہیں ہے۔ اسی تاثیر جبرائیلیٰ سے معجزہ تکلم فی المہد

۱۔ اکل قادیانی عبارت کو الٹا سمجھنے میں بہت کمال رکھتے ہیں۔ لکھتے ہیں: ”اس عبارت سے یہ ثابت ہوا کہ حضرت نبی کریم ﷺ کا مادہ فطرتی اور استعداد نفس ناطقہ ایسی نہ تھی ورنہ وہ بھی مقر ملائکہ یعنی آسمان پر مرفوع ہوتے۔“ (ص ۲۳) جناب! آنحضرت ﷺ بھی آسمان پر مرفوع ہوئے۔ لیکن آپ اسے بھی نہیں مانتے۔ ”فَأَبَى الظَّالِمُونَ إِلَّا كُفُورًا (بنی اسرائیل: ۹۹)“ ”شب معراج میں نبی کریم ﷺ اپنے جسم پاک سے آسمانوں پر لے جائے گئے اور حضرت عیسیٰ ﷺ کے مقام سے بہت آگے گئے۔ جہاں پر رفیق راہ جبرئیل ﷺ بھی رہ گئے۔ شاید آپ نے بوستان تو پڑھی ہوگی۔ اس میں سعدی مرحوم فرماتے ہیں:

چنان گرم در تہ قربت براند کہ در سدرہ جبرئیل زد با زماند
دیگر یہ کہ شہادت القرآن کی اگلی سطروں میں آپ نے حضرت مسیح ﷺ کی خصوصیت میں الفاظ ”خاص طور پر“ کی طرف نظر نہیں کی۔ حالانکہ آپ اپنی کتاب کے شروع میں لکھتے ہیں: ”شہادت القرآن حصہ اول اس وقت میرے سامنے ہے۔“ (ص ۲) ”حَفِظْتَ شَيْئًا وَغَابَتْ عَنْكَ أَشْيَاءُ“

اسی طرح ہم حضرت آدم ﷺ کے بھی آسمان پر رہنے کے قائل ہیں۔ حدیث صحیح میں وارد ہے کہ قیامت کو لوگ آدم ﷺ کے پاس جا کر شفاعت کے لئے التجا کریں گے تو آپ کی تعریف میں یہ بھی کہیں گے۔ ”وَاسْكُنْكَ جَنَّتَهُ (مشکوٰۃ)“ یعنی اللہ تعالیٰ نے آپ کو اپنے بہشت میں بسایا اور معلوم ہے کہ جنت آسمان پر ہے بدلیل: ”عِنْدَ سِدْرَةِ الْمُنْتَهَىٰ عِنْدَهَا جَنَّةُ الْمَأْوَىٰ (النجم: ۱۴، ۱۵)“ اور حدیث صحیح بخاری میں ہے کہ سدرۃ المنتہیٰ ساتویں آسمان پر ہے۔

۲۔ اکل صاحب کی استعداد و مطالعہ ناقص ہے۔ اس لئے وہ اس تاثیر کا بھی انکار کرتے ہیں۔ حالانکہ ان امور خارقہ کا ذکر قرآن شریف میں موجود ہے۔ لیجئے صاحب! شاید آپ اسے میری ایجاد جانیں، اس لئے میں اپنے سے بہت پیشتر کے دو بڑے بڑے بزرگوں کے کلام اگر اس پر بھی نہ سمجھے تو پھر تم سے خدا سمجھے۔ حضرت شاہ ولی اللہ صاحب مرحوم ”تاویل الاحادیث“ میں فرماتے ہیں:

ظاہر ہوا اور یہی تاثیر روح القدسِ احياء موتی اور دیگر معجزات کا باعث ہوئی۔ اسی لئے قرآن شریف میں خبر سعادت اثر ”وَإَيَّدْنَاهُ بِرُوحِ الْقُدُسِ (بقرہ: ۲۵۳)“ آپ ہی سے مخصوص ہے اور یہی تائیدِ جبرائیلی صعودِ الی السماء کے وقت آپ کے ہمراہ تھی۔ جیسا کہ امام رازی رحمۃ اللہ علیہ نے اسی آیت کے ذیل میں بیان کیا جو سابقاً گذر چکا۔

دوسری حکمت الہیہ حضرت روح اللہ کے زندہ رکھنے اور پھر دنیا میں نازل کرنے میں یہ ہے کہ نظر بر کمالات انبیاء علیہم السلام چار وصف ایسے معلوم ہوتے ہیں۔ جن کا حصول بہ نسبت انبیاءِ اولی العزم علیہم السلام کے ضروری ہے۔ گوان میں سے کسی کی نسبت کوئی وصف باعثِ عدم ضرورت ذکر قرآن شریف میں مذکور نہ ہو یا بسبب موانع و عوائق خارجیہ مثل عدم ضرورت ظہور بالفعل ظاہر نہ ہوا۔ مگر بالقوہ وہ سب ان صفاتِ اربعہ سے متصف ہیں۔ اول مبشر بہ (بصیغہ اسم مفعول) اس اعتبار سے کہ اس پیغمبر کے ہونے کی بشارت پہلے دی جاتی ہے۔ جیسے حضرت روح اللہ علیہ السلام کی نسبت علی لسان الملائکہ حضرت مریم علیہا السلام کو بشارت دی گئی۔ ”يَا مَرْيَمُ إِنَّ اللَّهَ يُبَشِّرُكِ بِكَلِمَةٍ مِنْهُ اسْمُهُ الْمَسِيحُ عِيسَى ابْنُ مَرْيَمَ (ال عمران: ۴۵)“ اے مریم خدا تجھ کو اپنے کلمہ کی جس کا نام مسیح عیسیٰ بن مریم ہوگا، بشارت دیتا ہے اور نیز ”وَرَسُوْلًا اِلَىٰ بَنِي إِسْرَائِيْلَ: (ال عمران: ۴۹)“ اور رسول ہوگا بنی اسرائیل کی طرف۔ پس حضرت مسیح علیہ السلام مبشر بہ ہوئے۔

دوم مصدق، سوم مبشر ہر دو بصیغہ اسم فاعل مصدق اس نظر سے کہ وہ رسول اپنے سے پہلے رسولوں کی تصدیق کرتا ہے اور مبشر اس لحاظ سے کہ وہ رسول کسی دیگر رسول کے آنے کی بشارت سناتا ہے۔ جیسے حضرت عیسیٰ روح اللہ اور موسیٰ کلیم اللہ اور محمد رسول اللہ حبیب اللہ علیہم السلام کی نسبت حکایۃ عن روح اللہ علیہ السلام سورہ وصف میں ذکر کیا۔

(بقیہ حاشیہ گزشتہ صفحہ) ”فحصلت فی جبلتہ ملکہ راسخہ شبیہہ بجبرئیل و هذا معنی تائید اللہ له بروح القدس (ص ۵۹)“، یعنی حضرت جبرئیل کے نفع کی وجہ سے، حضرت عیسیٰ علیہ السلام کی جبلت میں جبرئیل کے مشابہ پختہ ملکہ پیدا ہو گیا اور یہ ہیں معنی خدا تعالیٰ کے آپ کی تائید روح القدس سے کرنے کے اور حضرت شیخ اکبر رحمۃ اللہ علیہ فصوص الحکم میں فرماتے ہیں: ”وما كان فيه من قوة الاحياء والابرء فمن جهة نفع جبرئیل علیہ السلام (ص ۲۵۳)“ (مع شرح بابی افندی مطبوعہ مطبع عثمانیہ) یعنی حضرت عیسیٰ علیہ السلام میں مردوں کو کرنے اور بیماروں اور کوڑھیوں اور اندھوں کو چنگا کرنے کی قوت نفع جبرئیل علیہ السلام کی جہت سے تھی۔ (سعادت الاقران)

”وَمُصَدِّقًا لِّمَا بَيْنَ يَدَيْهِ مِنَ التَّوْرَةِ وَمُبَشِّرًا بِرَسُولٍ يَأْتِيهِ مِنْ بَعْدِي اسْمُهُ أَحْمَدُ (صف: ۶)“ تصدیق کرنے والا توریت کی جو میرے آگے ہے اور بشارت دینے والا ایک رسول کی جو میرے بعد آئے گا اور اس کا نام احمد ہوگا۔

اس آیت سے حضرت عیسیٰ علیہ السلام کے دونوں وصف یعنی مصدق و مبشر ہر دو بصبغہ اسم فاعل ثابت ہوئے اور حضرت موسیٰ علیہ السلام کا مصدق ہونا (بصبغہ اسم مفعول) جو وصف چہارم ہے۔ کیونکہ تصدیق کتاب مستلزم ہے۔ تصدیق رسول کی اور آنحضرت سرور عالم ﷺ کا مبشر بہ ہونا اور وصف چہارم جناب رسالت مآب ﷺ کی نسبت سورہ صافات میں فرمایا: ”بَلْ جَاءَ بِالْحَقِّ وَصَدَّقَ الْمُرْسَلِينَ (صافات: ۳)“ بلکہ حق لے کر آیا ہے اور رسولوں کی تصدیق کرتا ہے۔

اس میں آپ ﷺ کا وصف مصدق اسم فاعل مذکور ہوا اور چونکہ حضرت روح اللہ علیہ السلام بھی زمرہ مرسلین میں سے ہیں۔ اس لئے ان کی صفت مصدق بصبغہ اسم مفعول ثابت ہوئی۔ پس اس سلسلہ میں حضرت روح اللہ علیہ السلام کے چاروں وصف ثابت ہوئے اور آنحضرت ﷺ کے صرف دو یعنی مبشر بہ بصبغہ اسم مفعول اور مصدق بصبغہ اسم فاعل۔ آنحضرت ﷺ کے لئے بوجہ سیادت اور ختم رسالت ان اوصاف اربعہ کا ظہور بالفعل ضروری ہے۔ پس اگر آپ ﷺ کے اوصاف کی تکمیل بالفعل کے لئے کوئی نیا رسول پیدا کیا جاتا تو خاتم النبیین کا شرف باقی نہیں رہتا اور بلحاظ مبشر بصبغہ اسم فاعل اور مصدق بصبغہ اسم مفعول کا ظہور نہیں ہوتا۔ جو شان سیادت کے شایان نہیں ہے۔ اس لئے اللہ حکیم کی حکمت بالغہ اس امر کی مقتضی ہوئی کہ حضرت عیسیٰ علیہ السلام کو زندہ رکھا جائے۔ جن کی آمد ثانی کی بشارت سے آپ کا لقب مبشر بصبغہ اسم فاعل ظاہر ہو جائے اور حضرت مسیح علیہ السلام دنیا میں آ کر اس امر کی تصدیق کریں کہ محمد رسول اللہ ﷺ حق ہے، حق ہے اور آپ ﷺ کی صفت مصدق بصبغہ اسم مفعول بالفعل ظاہر ہو جائے۔ پس اس طریق حکیمانہ سے ختم نبوت بھی قائم رہی۔ کیونکہ حضرت مسیح علیہ السلام آپ ﷺ سے پہلے رسول بن چکے ہوئے ہیں اور اسی نبوت سے پھر آئیں گے اور نیز رسول اللہ ﷺ کے اوصاف اربعہ بھی پورے ہو گئے۔ چنانچہ فتح الباری شرح صحیح بخاری میں باب نزول عیسیٰ بن مریم علیہ السلام میں تخریج طبرانی من حدیث عبد اللہ بن مغفل مذکور ہے۔

”يُنزِلُ عِيسَى ابْنُ مَرْيَمَ مُصَدِّقًا بِمُحَمَّدٍ عَلَيَّ مَلِيَّةً (فتح الباری)“ حضرت عیسیٰ بن مریم، محمد ﷺ کی تصدیق کے لئے نازل ہوں گے اور آپ کی ملت پر ہوں گے۔

اسی طرح تفسیر رحمانی میں اس آیت میں حکیم کی تفسیر کے متعلق لکھا ہے: ”وہی حفظہ لتقویۃ دین محمد ﷺ حین انتہائہ الی غایۃ الضعف لظہور الذجال فیقتلہ (ص ۱۷۳)“ حضرت عیسیٰ علیہ السلام کے رفع میں یہ حکمت ہے کہ خدا نے آپ کو دین محمدی ﷺ کی تقویت کے لئے محفوظ رکھا۔ جب کہ (دین محمدی) دجال کے ظہور سے بہت ہی ضعف میں ہو جائے گا تو آپ اس (دجال) کو قتل کریں گے۔

حضرت مسیح علیہ السلام کو اس نعمتہ جزیلہ و منجہ جلیلہ کے لئے۔ اس واسطے مخصوص کیا گیا کہ آپ کی نسبت حضرت مریم صفیۃ اللہ کو آپ کی ولادت سے پیشتر ہی بشارت سنائی گئی تھی۔

”وَلَنَجْعَلَنَّ آيَةً لِلنَّاسِ (مریم: ۲۱)“ تاکہ ہم اس کو لوگوں کے لئے (اپنی قدرت کا) ایک نشان بنائیں۔

لہذا آپ اس انعام کے زیادہ مستحق ہیں۔ اسی لئے رسول اللہ ﷺ فرماتے ہیں:

”أَنَا أَوْلَى النَّاسِ بِعِيسَى ابْنِ مَرْيَمَ (رواہ البخاری وغیرہ)“ مجھے عیسیٰ بن مریم علیہ السلام کے ساتھ سب لوگوں سے زیادہ نسبت ہے۔

الحمد للہ کہ اس کے فضل غیر متناہی اور حسن توفیق سے آیت: ”بَلْ رَفَعَهُ اللَّهُ إِلَيْهِ وَكَانَ اللَّهُ عَزِيزًا حَكِيمًا (النساء: ۱۵۸)“ کی تفسیر معقولاً و منقولاً پوری ہوئی اور بدلائل قاہرہ و قویہ و براہین ظاہرہ و باہرہ و حجج قاطعہ ساطعہ و بیانات غیر مرفوعہ حضرت مسیح علیہ السلام کا صعود الی السماء اور اب تک زندہ ہونا ثابت کر دیا گیا۔

اب مختصر اُدگیر آیات و دلائل مثبتہ رفع و حیات آسمانی بیان کی جاتی ہیں اور ان میں سے جو مثبتہ نزول بھی ہیں۔ ان کا تفصیلی بیان رسالہ ”نُزُولُ الْمَسِيحِ مِنَ السَّمَاءِ“ میں ۱۔ حافظ ابن حجر نے مقدمہ فتح الباری میں تصریح کی ہے کہ میں اس شرح میں جو حدیث لاؤں گا وہ صحیح

ہوگی یا حسن (مقدمہ ص ۴) مطبوعہ دہلی (سعادت)

۲۔ اس حدیث کی مزید توفیح و تشریح رسالہ ”نُزُولُ الْمَسِيحِ مِنَ السَّمَاءِ“ میں کی جائے گی۔ ان شاء اللہ! اور نیز مخالفین جو جو ایرادات و مناقضات عیسیٰ علیہ السلام کے نزول..... پر وارد کرتے ہیں ان کے مفصل جواب دیئے جائیں گے۔

۳۔ یہ رسالہ مدتوں سے لکھا پڑا ہے کثرت مشاغل کی وجہ سے نوبت چھپوانے کی نہیں آسکی۔ اللہ توفیق دے۔

کیا جائے گا۔ ان شاء اللہ!

تیسری آیت: جس سے حضرت روح اللہ علیہ السلام کی حیات الی الآن اور نزول عیسیٰ فی آخر الزمان ثابت ہوتا ہے، یہ ہے: ”وَإِنْ مِنْ أَهْلِ الْكِتَابِ إِلَّا لَيُؤْمِنَنَّ بِهِ قَبْلَ مَوْتِهِ وَيَوْمَ الْقِيَامَةِ يَكُونُ عَلَيْهِمْ شَهِيدًا (نساء: ۱۵۹)“ اور نہیں ہوگا کوئی اہل کتاب میں سے مگر ایمان لے آئے گا اس پر اس کی موت سے پہلے اور وہ قیامت کے دن ان پر شاہد ہوگا۔

وجہ استدلال کی یہ ہے کہ ”لیؤمنن“ میں لام قسم کا اور نون تاکید کا ہے اور متون و شروح کتب نحو میں مصرح ہے کہ نون تاکید مضارع کو خالص استقبال کے لئے کر دیتا ہے اور ماضی اور حال کے لئے نون تاکید نہیں آتا۔ اس مسئلہ میں کسی نحوی کو خلاف نہیں اور نہ کسی آیت قرآنی یا حدیث نبوی ﷺ یا کلام عرب عرباء میں اس کے خلاف نون تاکید کا استعمال پایا گیا ہے۔

چنانچہ امام ابن ہشام نحوی ”معنی“ میں تحریر کرتے ہیں: ”وَأَمَّا الْمُضَارِعُ فَإِنْ كَانَ حَالًا لَمْ يُؤَكَّدْ بِهِمَا وَإِنْ كَانَ مُسْتَقْبَلًا أُكِّدَ بِهِمَا وَجُوبًا فِي نَحْوِ تَالِهٍ لَا كَيْدَنَّ أَضْنَامَكُمْ (معنی ج ثانی ص ۲۲)“ اگر مضارع حال کے معنی میں ہو تو ان ہردو (نون خفیفہ و ثقیلہ) سے اس کی تاکید نہیں کی جاتی اور اگر مستقبل کے معنی میں ہو تو اس (مستقبل) کی تاکید آیت: ”تَالِهٍ لَا كَيْدَنَّ“ کی مثل میں، یعنی جب فعل کے اول میں قسم کا کوئی حرف ہو، ان ہردو (نون ثقیلہ یا خفیفہ) میں سے کسی کے ساتھ واجب ہوتی ہے۔

اسی طرح علامہ رضی شرح کافیہ میں فرماتے ہیں: ”وَأَمَّا فِي الْمُسْتَقْبَلِ الَّذِي هُوَ خَبْرٌ مَحْضٌ فَلَا يَدْخُلُ إِلَّا بَعْدَ أَنْ يَدْخُلَ عَلَى أَوَّلِ الْفِعْلِ مَا يَدُلُّ عَلَى التَّوَكُّيدِ أَيْضًا كَلَامِ الْقَسْمِ!“ لیکن اس مستقبل میں جو محض خبری ہو نون تاکید (خفیفہ یا ثقیلہ) داخل نہیں ہوگا۔ مگر اس صورت میں کہ فعل کے اول میں کوئی تاکید کا کلمہ بھی داخل ہو، مثلاً لام قسم۔

بعد اس تمہید کے واضح ہو کہ چونکہ آیت: مَا نَحْنُ فِيهَا میں ”لیؤمنن“ مع لام قسم اور نون تاکید ثقیلہ کے ہے۔ پس حسب تصریحات بالا یہ خاص استقبال کا صیغہ ہے۔ اس لئے مراد الہی اس آیت مبارکہ سے یہ ہوئی کہ آئندہ ایک ایسا زمانہ آنے والا ہے۔ جس میں سب اہل کتاب حضرت عیسیٰ علیہ السلام پر آپ کے مرنے سے پہلے ضرور ایمان لے آئیں گے اور آپ ان پر قیامت کے دن شاہد ہوں گے۔

موافق محاورہ کتاب و سنت و قواعد نحو و کلام عرب عرباء اس آیت کے صحیح معنی یہی ہیں اور جتنے معنی اس کے سوا ہیں، وہ سب غلط اور باطل ہیں۔ پس چونکہ ابھی تک اتفاق اہل کتاب قاطبہ (سب کے سب) عیسیٰ علیہ السلام پر ایمان لانے پر محقق نہیں ہوا۔ لہذا آپ ابھی تک فوت نہیں ہوئے۔ ”وَهَذَا هُوَ الْمُرَادُ وَالْحَمْدُ لِلَّهِ عَلَى حُسْنِ تَوْفِيقِهِ“

صحیح بخاری اور صحیح مسلم میں حضرت ابو ہریرہ رضی اللہ عنہ سے روایت ہے: ”عَنْ أَبِي هُرَيْرَةَ رَضِيَ اللَّهُ عَنْهُ قَالَ قَالَ رَسُولُ اللَّهِ ﷺ وَالَّذِي نَفْسِي بِيَدِهِ لَيُوشِكُنَّ أَنْ يَنْزَلَ فِيكُمْ ابْنُ مَرْيَمَ حَكْمًا عَدَلًا فَيَكْسِرُ الصَّلِيبَ وَيَقْبِلُ الْخَنْزِيرَ وَيَضَعُ الْحَرْبَ وَيَفِيضُ الْمَالَ حَتَّى لَا يَقْبَلَهُ أَحَدٌ حَتَّى تَكُونَ السَّجْدَةُ الْوَاحِدَةَ خَيْرًا مِنَ الدُّنْيَا ثُمَّ يَقُولُ أَبُو هُرَيْرَةَ وَاقرأُوا إِنْ شِئْتُمْ ”وَأَنَّ مِنْ أَهْلِ الْكِتَابِ إِلَّا لَيُؤْمِنَنَّ بِهِ قَبْلَ مَوْتِهِ وَيَوْمَ الْقِيَامَةِ يَكُونُ عَلَيْهِمْ شَهِيدًا“ (صحیح بخاری کتاب الانبیاء باب نزول عیسیٰ بن مریم علیہ السلام) ”کہ رسول اللہ ﷺ نے فرمایا: مجھے اس ذات کی قسم ہے جس کے قبضے میں میری جان ہے کہ البتہ عنقریب تم میں (حضرت) ابن مریم علیہ السلام، صاحب عدل و انصاف حاکم ہو کر اتریں گے۔ پس صلیب کو توڑیں گے اور خنزیروں کو قتل کروادیں گے اور لڑائی (بوجہ غلبہ اسلام) موقوف کر دیں گے اور مال اس قدر کثرت سے ہو جائے گا کہ کوئی اس کو قبول نہ کرے گا۔ یہاں تک کہ ایک سجدہ ساری دنیا کے مال و متاع سے بہتر ہوگا۔ پھر حضرت ابو ہریرہ رضی اللہ عنہ نے فرمایا۔ اگر تم چاہو تو یہ آیت پڑھ لو۔ ”وَأَنَّ مِنْ أَهْلِ الْكِتَابِ إِلَّا لَيُؤْمِنَنَّ بِهِ قَبْلَ مَوْتِهِ وَيَوْمَ الْقِيَامَةِ يَكُونُ عَلَيْهِمْ شَهِيدًا“

ارشاد الساری شرح صحیح بخاری میں اس حدیث کے ذیل میں اس آیت کا مفہوم یوں ادا کیا گیا ہے: ”ای وان من اهل الكتاب احد الا ليومنن بعيسى قبل موت عيسى وهم اهل الكتاب الذين يكونون في زمانه فتكون الملة واحدة وهى ملة الاسلام وبهذا جزم ابن عباس فيما رواه ابن جرير من طريق سعيد ابن جبیر عنه باسناد صحيح (ارشاد الساری صحیح بخاری)“ یعنی اہل کتاب میں سے کوئی بھی نہ ہوگا۔ مگر حضرت عیسیٰ علیہ السلام پر حضرت عیسیٰ علیہ السلام کی موت سے پہلے اس کی مفصل بحث ”شہادت القرآن حصہ دوم“ عالمانہ طریق پر نہایت تحقیق و تدقیق سے کی گئی ہے۔ طالب تفصیل اس کا مطالعہ کرے۔ (سعادت القرآن)

ایمان لے آئے گا اور وہ، وہ اہل کتاب ہوں گے جو ان (حضرت عیسیٰ علیہ السلام) کے زمانہ (نزول) میں ہوں گے۔ پس صرف ایک ہی ملت اسلام ہو جائے گی اور حضرت ابن عباس رضی اللہ عنہما نے اسی پر جزم کیا ہے۔ اس روایت کے مطابق جو ابن جریر رضی اللہ عنہ نے ان سے سعید بن جبیر کے طریق سے صحیح اسناد کے ساتھ روایت کی۔

اس آیت کو اپنے ماقبل سے دو ارتباط ہیں۔ اول یہ کہ جب آیت: ”بَلْ رَفَعَهُ اللَّهُ إِلَيْهِ“ میں مسیح علیہ السلام کا صعود الی السماء مذکور ہو تو سامع کے دل میں ایک سوال پیدا ہو سکتا تھا کہ حضرت مسیح علیہ السلام آسمان سے کبھی نازل بھی ہوں گے یا نہیں؟ اللہ تعالیٰ نے بطور استیفاف بیانی (جواب سوال مقدر) فرمادیا کہ زمانہ اخیر میں آپ نزول فرما ہوں گے اور ان کے نزول کے وقت یہ ہوگا کہ اہل کتاب بالاتفاق آپ پر ایمان لے آئیں گے۔ دوم: یہ کہ

۱۔ اہل صاحب قادیانی نے اپنی بے کمالی کی وجہ سے اس مقام پر ایک سوال کیا ہے کہ یہ کس آیت کا ترجمہ ہے۔ (ص ۴۴) جناب والا! فہم سخن نصیب اعداء۔ صحیحین کی احادیث نزول اور سلسلہ کلام کو ملحوظ رکھ کر مراد الہی سمجھائی گئی ہے۔ اسی لئے ”استیفاف بیانی“ کا ذکر کیا گیا ہے۔ جسے آپ غالباً نہیں جانتے۔ (سعادت)

۲۔ اہل صاحب دریافت کرتے ہیں کہ: ”سب اہل کتاب کس طرح ایمان لائیں گے جب کہ جنگ میں تقریباً سب کے سب ہلاک ہو چکیں گے۔“ جواب: سب اہل کتاب کا جنگ میں ہلاک ہونا کسی آیت یا حدیث میں وارد نہیں ہوا۔ ہاں سوائے ملت اسلام کے باقی سب ملتوں کی ہلاکت کا ذکر حدیث ابی داؤد میں آیا ہے۔ سولت کی ہلاکت دیگر امر ہے اور اہل ملت کی ہلاکت دیگر۔ دیکھئے! آنحضرت ﷺ کے وقت کچھ کفار جنگوں میں مارے گئے اور باقی سب اسلام لے آئے۔ پس حجاز سے کفر مٹ گیا۔ اسی طرح حضرت عیسیٰ علیہ السلام کے نزول پر ہوگا۔ فافہم (سعادت)

۳۔ اہل صاحب فرماتے ہیں کہ سب اہل کتاب کا ایمان لے آنا آیت: ”وَالْقَيْنَا بَيْنَهُمُ الْعَهْدَ وَالْبُعْضَاءِ إِلَى يَوْمِ الْقِيَامَةِ (المائدة: ۶۴)“ کے برخلاف ہے۔ (۴۴) جواب: ”سخن شناس نہ اکمل اخطا میں جاست“ جناب من! ایمان اور عداوت میں منافقا نہیں ہے کہ دونوں یکجا جمع نہ ہو سکیں، نہ سمجھ سکیں تو قادیانی اور لاہوری پارٹی کے حالات سے سمجھ لیں۔ دیگر یہ کہ الٰہی یَوْمِ الْقِيَامَةِ سے مراد قرب یوم القیامت ہے۔ کیونکہ فنائے عالم کے بہت عرصہ بعد قیامت ہوگی۔ پس جب کوئی آدمی ہی نہ زندہ نہ ہوگا تو دشمنی کس میں ہوگی؟ پس لامحالہ اس سے قرب یوم القیامت مراد لینی پڑے گی اور جب قرب یوم القیامت مراد ہوئی تو اس سے مراد زمانہ نزول عیسیٰ علیہ السلام ہے۔ چنانچہ صحیح مسلم میں وارد ہے کہ عیسیٰ علیہ السلام کے نزول پر بغض اور عداوتیں جاتی رہیں گی۔ پس آیت کے معنی یہ ہوئے کہ یہودیوں میں آپس میں اور عیسائیوں میں آپس میں بغض رہیں گے۔ جب تک وہ یہودیت و نصرانیت پر رہیں گے اور وہ اس حالت پر حضرت عیسیٰ علیہ السلام کے نزول تک رہیں گے۔ جب وہ نازل ہوں گے تو یہ سب ان پر ایمان لاکر مسلمان ہو جائیں گے۔ پس ان میں عداوتیں بھی نہ رہیں گی۔ کیونکہ اس وقت وہ یہودی اور عیسائی نہ ہوں گے گویا یہ قضیہ مشروط ہے۔ فافہم! (سعادت)

چونکہ اس مضمون کا شروع ”يَسْأَلُكَ أَهْلُ الْكِتَابِ أَنْ تَنْزِلَ عَلَيْهِمْ كِتَابًا مِّنَ السَّمَاءِ“ سے ہے اور اس میں اہل کتاب یہود کا سرور کائنات ﷺ کی جناب میں اقتراحاً یہ سوال پیش کرنا مذکور ہے کہ ہم آپ پر تب ایمان لائیں گے۔ جب آپ ہم پر آسمان سے کتاب نازل کر دکھلائیں۔ جیسا کہ (سورہ بنی اسرائیل آیت: ۹۳) میں بھی مذکور ہے: ”وَلَسَنُ نُؤْمِنُ لَرُؤْيَاكَ حَتَّىٰ تَنْزِلَ عَلَيْنَا كِتَابًا نَقْرَهُ“ یعنی (یہ کفار کہتے ہیں کہ) ہم تیرے (آسمان پر) چڑھنے ہی کو تسلیم نہیں کریں گے۔ جب تک تو ہم پر کوئی کتاب نہ اتارے، جسے ہم خود پڑھ لیں تو اللہ تبارک و تعالیٰ نے اپنے حبیب ﷺ کو اس سوال کے دو جواب تعلیم فرمائے۔ اول یہ ظاہر کیا کہ ایسے ایسے مقترحات کا پیش کرنا ان کی موروثی اور جدی عادت ہے۔ چنانچہ انہوں نے باوجود حضرت موسیٰ علیہ السلام پر ایمان رکھنے کے آپ سے اس سے بھی بھاری سوال کیا۔ یعنی کہا کہ ہم کو اللہ تعالیٰ ظاہر دکھا اور انہوں نے فلاں شرارت کی اور وہ فلاں فعل قبیح اور خلق شنیع کے مرتکب ہوئے۔ اسی سلسلہ ذکر شاعات یہود میں ان کا یہ قول بھی ذکر کیا کہ وہ فخر سے کہتے ہیں کہ ہم نے مسیح عیسیٰ بن مریم رسول اللہ کو قتل کر ڈالا۔ حالانکہ عیسیٰ علیہ السلام کو نہ تو انہوں نے قتل کیا اور نہ اسے صلیب پر چڑھایا۔ لیکن اس شخص کو سولی پر چڑھا کر قتل کیا۔ جس پر حضرت مسیح علیہ السلام کی شکل و شبہت ڈالی گئی تھی۔ ”إِلَىٰ قَوْلِهِ بَلْ رَفَعَهُ اللَّهُ إِلَيْهِ وَكَانَ اللَّهُ عَزِيزًا حَكِيمًا“ پس اس ذکر کے ضمن میں اول تو آیت ما نحن فیہا میں اس طور پر تفریح و تمکیت یہود پائی گئی کہ جس رسول کی نسبت یہود فخر سے بے باکانہ یہ اخبار بے سرو پا اور افواہ بے بنیاد اڑا رہے ہیں۔ کسی زمانہ میں یہود اس نبی برحق روح اللہ علیہ السلام کے سامنے سخت پست اور ذلیل ہو کر ایمان لائیں گے۔

۱۔ ہر چند کہ ہم نے بال کی کھال اتار کر نہایت وضاحت سے ان آیات کا ربط مضمون سابق سے بیان کر دیا اور تائید کے لئے تفسیر رحمانی کا حوالہ بھی دے دیا جو ربط آیات میں لاثانی ہے۔ لیکن ہمارے اکمل صاحب اس پر بھی راضی نہ ہو کر لکھتے ہیں۔ ”سوال تو یہ ہے کہ آسمان سے کوئی کتاب نازل ہو اور جواب یہ کہ مسیح علیہ السلام اتر کر تمہاری خوب خبر لے گا۔ پھر وہ بھی ان کی نہیں، کیونکہ وہ تو مرچکے ہوں گے۔ بلکہ ان کی اولاد کی کسی آخری پشت کی۔“ جواب: جناب! شاید ہمارے الفاظ تفریح و تمکیت پر آپ کی نظر نہیں پڑی۔ جناب من! قرآن شریف میں اس کی نظائر بکثرت ہیں، سیالکوٹ میں آ کر ہم سے تفسیر جلالین پڑھیں، ہم آپ کو اس طریق جواب کی تصریح دکھا دیں گے۔ ہاں! یہ خوب کہا کہ ان کی اولاد کو ڈرا دیا گیا۔ ہاں جناب! یہ بھی قرآن میں بکثرت ہے ”يُنَبِّئُكَ إِسْرَائِيلَ إِذْ كُفِّرُوا“ والے رکوع یہاں آ کر پڑھیں۔ افسوس آپ نے مولوی نور الدین صاحب کو یہ بات نہ بھائی اور نہ وہ مرزا قادیانی کی پشت سے کسی لڑکے کا نکاح محمدی بیگم کے لطن سے کسی لڑکی کے ساتھ تجویز نہ کرتے۔

چنانچہ تفسیر رحمانی میں اسی آیت کے متعلق لکھا ہے: ”ثم اشار الى ان من كان يفتخر بقتله سيتذلل له قبل موته (رحمانی ص ۱۷۲)“ پھر خدا تعالیٰ نے اس امر کی طرف اشارہ کیا کہ جو لوگ حضرت عیسیٰ علیہ السلام کے قتل پر فخر کرتے ہیں۔ وہ عنقریب اس کی موت سے پہلے اس کے تابع ہو کر اس کے سامنے عاجز و ذلیل ہوں گے۔

ثانیاً: اس طور پر کہ جو کتاب ہم اپنے حبیب ﷺ پر بواسطہ رسول امین یعنی جبرئیل علیہ السلام نازل کر رہے ہیں۔ وہ اسی طریق پر نازل ہوتی رہے گی۔ یہود کے اقتراح بے جا پر اس طریق تنزیل کو بدل نہیں دیں گے۔ ہاں! ہم زمانہ اخیر میں مسیح ابن مریم علیہ السلام کو ان کو سرکوبی اور تذلیل کے لئے پھر نازل کریں گے۔ یہ تو جواب اول کی تقریر ختم ہوئی۔ حاصل یہ کہ یہود کے ایسے ناشائستہ و بے جا مقترحات سے دل تنگ نہیں ہونا چاہئے۔ یہ ان کی عادت متوارثہ ہے۔

جواب ثانی یہ تعلیم فرمایا: ”اِنَّا اَوْحَيْنَا اِلَيْكَ كَمَا اَوْحَيْنَا اِلَى نُوْحٍ وَالنَّبِيِّنَ مِنْ بَعْدِهِ (نساء: ۱۶۳)“ بے شک ہم نے تیری طرف ٹھیک اسی طرح وحی کی ہے جس طرح نوح علیہ السلام کی طرف اور اس کے بعد پیغمبروں کی طرف کی تھی۔

یہ طریق جواب احسن الخطاب میں سے ہے۔ واللہ الموفق والملمہ!

وَ اِنَّهٗ لَعِلْمٌ لِّلسَّاعَةِ

چوتھی آیت: جس سے حضرت روح اللہ علیہ السلام کی رفع اور نزول اور حیات الی الآن ہر سہ امور ثابت ہیں آیت: ”وَ اِنَّهٗ لَعِلْمٌ لِّلسَّاعَةِ (زخرف: ۶۱)“ یعنی حضرت عیسیٰ علیہ السلام کا (نزول) علامات قیامت میں سے ہے۔

۳، ۲، ۱ جناب اکمل صاحب نے ہمارے اس ترجمہ پر کمال علمی یا بے کمالی کی بنا پر چند سوالات کئے ہیں۔ چنانچہ فرماتے ہیں۔ کیوں جناب (۱) آیہ عیسیٰ (۵) (ضمیر کے مرجع میں اختلاف ہے) اور پھر (۲) اس کا نزول کہاں سے نکالا اور پھر (۳) ”علم“ یعنی علامات کون سی لغات میں دیکھا اور (۴) ساعت کے معنی عذاب کی گھڑی بھی موافق محاورہ قرآن مجید ہو سکتے ہیں، یقیناً ”قیامت“ کیونکر ہوئے؟ (ص ۴۳، ۴۵)

جوابات: اس آیت سے پیشتر اور بعد حضرت عیسیٰ علیہ السلام کا ذکر صریح الفاظ میں موجود ہے۔ دیکھئے: ”وَلَمَّا ضُرِبَ ابْنُ مَرْيَمَ مَثَلًا (الى قولہ) وَلَمَّا جَاءَ عِيسَى بِالْبَيِّنَاتِ (الزخرف: ۶۳ تا ۶۵)“ ”گر نہ بیند بروز شپہ چشمہ آفتاب راجہ گناہ“ اور قابل لحاظ وہ اختلاف ہوتا ہے (بقیہ حاشیہ اگلے صفحہ پر)

حضرت عبداللہ بن مسعود رضی اللہ عنہ سے سنن ابن ماجہ میں موقوفاً اور مسند امام احمد میں مرفوعاً مروی ہے کہ: ”عن عبداللہ بن مسعود قال لما كان ليلة اسرى برسول الله ﷺ لقي ابراهيم و موسى و عيسى فتذاكروا الساعة نبدو اباراهيم فسألوه عنها فلم يكن عنده منها علم ثم سألوا موسى فلم يكن عنده منها علم فرد الحديث الى عيسى بن مریم فقال قد عهد اليّ فيما دون وجبتها فاما وجبتها فلا يعلمها الا الله فذكروا خروج الدجال قال فانزل فاقتلته“ (بقیہ حاشیہ گزشتہ صفحہ) جو ناشی از دلیل ہو اور اس میں فیصلہ کی قوی دلیل نہ ہو۔ ورنہ ہمیں ڈر ہے کہ کہیں آپ وجود باری تعالیٰ اور نبوت محمد ﷺ سے بھی اس بنا پر انکار نہ کر دیں کہ ان میں بھی اختلاف ہے۔ محققین نے اس ضمیر کے مرجع کی نسبت صاف فیصلہ کر دیا ہے کہ سوائے عیسیٰ علیہ السلام کے سب مرجع ضعیف اور بعید ہیں۔ کیونکہ سابقاً و لاحقاً انہی کا ذکر ہے اور نزول حدیث ابن مسعود سے لیا ہے۔ آپ علم حدیث سے ناواقف ہیں اس لئے آپ نے سوال کر دیا اور یہاں علم یعنی علامت لسان العرب میں مرقوم ہے۔

دیکھیے ہر سہ امور بالا کی نسبت علامہ ابن منظور افریقی فرماتے ہیں: ”وفى التنزيل فى صفة عيسى صلوات الله على نبينا وعليه وانه لعلم للساعة وه قرأة اكثر القراء وقرء بعضهم وانه لعلم للساعة المعنى ان ظهور عيسى ونزوله الى الارض علامة تدل على اقتراب الساعة“ (لسان العرب ج ۱۵ ص ۳۱۴)

اسی طرح تفسیر کبیر میں مسطور ہے: ”وان عيسى لعلم للساعة اى شرط من اشرطها تعلم به فسمى الشرط الدال على الشى علما لحصول العلم به وقرء ابن عباس لعلم وهو العلامة“ اور ایک دوسری حدیث میں جو حضرت حذیفہ رضی اللہ عنہ سے تفسیر ابن جریر میں مذکور ہے کہ آنحضرت ﷺ نے حضرت عیسیٰ علیہ السلام کے نزول کو آیات قیامت میں گنایا ہے۔ ہاں! آپ نے یہ خوب کہا کہ ”چونکہ ساعت بمعنی عذاب کی گھڑی بھی قرآن مجید میں وارد ہے، اس لئے اس کے معنی یقیناً قیامت نہیں لے سکتے۔“ جناب والا! جب مرزا قادیانی آنجمانی نے اس مقام کی نسبت ساعت کے معنی میں یہ حجت نکالی تھی تو ہمیں اس وقت سوچا تھا کہ یہ انکار قیامت کی پیش بندی ہے۔ کیونکہ جب قاعدہ یہ ٹھہرا کہ جس لفظ مفرد سے چند ایک معنی مراد لئے جائیں تو کوئی معنی بھی کسی مقام پر بھی یقینی نہیں ہو سکتا تو جہاں جہاں پر قیامت مراد ہوگی۔ وہاں وہاں پر آپ کہہ سکیں گے کہ چونکہ ساعت کے معنی عذاب کی گھڑی بھی ہیں۔ اس لئے یقیناً قیامت کیونکر ہوئے؟ العیاذ باللہ جب ایمان کمزور ہو جاتا ہے تو حجت باظہار طبیعت کوئی نہ کوئی وجہ تراش لیتی ہے۔ (سعادت)

(الحديث) واللفظ لابن ماجه (ص ۳۰۹ باب فتنه الدجال وخروج عيسى بن مريم عليه السلام) "جس رات رسول اللہ ﷺ کو معراج ہوئی (اس رات) آپ حضرات ابراہیم و موسیٰ و عیسیٰ علیہم السلام سے ملے تو قیامت کے متعلق تذکرہ ہوا اور حضرت ابراہیم علیہ السلام سے سوال شروع ہوا تو ان کو قیامت کا کوئی علم نہ تھا (کہ کب ہوگی) پھر موسیٰ علیہ السلام سے سوال ہوا، تو ان کو بھی اس کا کوئی علم نہ تھا۔ پس حضرت عیسیٰ علیہ السلام کی نوبت آئی تو آپ نے کہا کہ مجھ سے قیامت کے نزدیک کا عہد کیا ہوا ہے۔ پس آپ نے دجال کا بھی ذکر کیا اور کہا کہ میں نازل ہوں گا اور اس کو قتل کروں گا۔ (الحديث بطوله)

اس آیت کی تفسیر میں نزول عیسیٰ علیہ السلام کا قرب قیامت کی علامت ہونا۔ حضرات ابن عباس رضی اللہ عنہما، ابو مالک رضی اللہ عنہ، عوف، مجاہد، قتادہ، سدی، ضحاک اور ابن زید رضی اللہ عنہم سے مروی ہے۔ (ابن جریر) چنانچہ ضحاک کے الفاظ یہ ہیں: "خروج عيسى بن مريم ونزوله من السماء قبل يوم القيامة" (ابن جریر سورہ زخرف) یعنی قیامت سے پیشتر حضرت عیسیٰ علیہ السلام کا آسمان سے نازل ہونا قیامت کی علامت ہے۔

جب اس آیت اور حدیث سے پیشتر حضرت عیسیٰ علیہ السلام کا نزول ثابت ہو گیا تو چونکہ نزول مستلزم صعود ہے۔ "اذ لا يمكن ولا يتصور نزول البشر من السماء الا بعد صعوده اليها" یعنی کیونکہ کسی بشر کا آسمان سے نازل ہونا ممکن و متصور نہیں۔ مگر بعد اس کے کہ وہ اس سے پیشتر آسمان پر چڑھا ہو۔ اس لئے یہ آیت مثبت صعود (رفع) بھی ہے اور چونکہ زمان ما قبل النزول میں حیات بھی ضروری ہے۔ اس لئے یہ آیت مثبت حیات بھی ہے۔

۱۔ مرزا قادیانی نے ازالہ اوہام میں کہا ہے کہ آنحضرت ﷺ نے دیگر انبیاء کے ساتھ حضرت عیسیٰ علیہ السلام سے بھی ملاقات کی۔ پس جس طرح دیگر انبیاء فوت ہو کر آسمان پر ہیں۔ اسی طرح حضرت عیسیٰ علیہ السلام بھی ہیں اس کا مفصل جواب شہادت القرآن حصہ دوم میں دے دیا گیا ہے۔ مختصراً یہ کہ ملاقات کی تین صورتیں ہیں، دونوں طرف سے جسمانی، دونوں طرف سے روحانی، ایک طرف سے روحانی، دوسری طرف سے جسمانی۔ جیسا کہ حدیث صحیح بخاری صحیح مسلم میں ہے کہ دو قبروں میں آپ نے عذاب ہوتے دیکھا۔ اس وقت صحابہ کے ساتھ آپ ﷺ کی ملاقات ہر دو جانب سے جسمانی تھی اور مردوں کے ساتھ آپ ﷺ کی طرف سے جسمانی اور ان کی طرف عالم برزخ کی۔ اسی طرح شب معراج میں حضرت عیسیٰ علیہ السلام سے آپ ﷺ کی ملاقات ہر دو جانب سے جسمانی تھی اور دیگر انبیاء سے آپ ﷺ کی طرف سے جسمانی اور ان کی طرف سے عالم برزخی۔

پانچویں آیت: وَمِنَ الْمُقْرَبِينَ جس سے حضرت عیسیٰ علیہ السلام کا رفع الی السماء ثابت ہے۔ آیت ”وَمِنَ الْمُقْرَبِينَ (آل عمران: ۴۵)“ ہے۔ وجہ استدلال یہ ہے کہ صفت مقرب قرآن شریف میں تین موقع پر وارد ہے۔ اول اسی آیت میں مسیح علیہ السلام کی شان میں۔ دوم فرشتوں کے لئے، آخر سورہ نساء میں ذکر رفع مسیح علیہ السلام کے تھوڑا آگے فرمایا: ”لَنْ يَسْتَنْكِفَ الْمَسِيحُ أَنْ يَكُونَ عَبْدًا لِلَّهِ وَلَا الْمَلَائِكَةُ الْمُقْرَبُونَ (نساء: ۱۷۲)“ نہ تو مسیح خدا کا بندہ بننے کو عار سمجھتا ہے اور نہ ملائکہ مقربین۔

سوم: جنیتوں کے لئے سورہ واقعہ میں فرمایا: ”أُولَئِكَ الْمُقْرَبُونَ فِي جَنَّةِ النَّعِيمِ (واقعہ: ۱۱، ۱۲)“ نعمت کے باغوں میں وہی مقرب ہوں گے۔ ان ہر سہ مقامات پر قرب جسمی، حسی، سماوی ملحوظ ہے نہ فقط رتبی۔

۱۔ اکمل صاحب قادیانی اس پر فرماتے ہیں: ”قرب جسمی، حسی، سماوی کہاں سے نکالا“ جواب: جناب والا! فرشتے اپنے اجسام سے آسمان پر ہیں اور جنتی بھی اپنے اجسام سے جنت میں ہوں گے اور جنت آسمان پر ہے۔ اسی طرح حضرت عیسیٰ علیہ السلام بھی اپنے جسم سے آسمان پر ہیں۔ آپ اپنے دماغ سے اکملیت کا دھواں نکال دیں تو یہ باتیں خود بخود سمجھ میں آ جائیں گی۔ دیگر یہ کہ آپ نے شہادت القرآن کی عبارت ہی نہیں سمجھی۔ وہاں تو صاف لکھا ہے: ”قرب جسمی، حسی، سماوی ملحوظ ہے، نہ فقط رتبی۔“ لیکن جناب نے اس لفظ ”ملحوظ“ کا لحاظ بالکل نہیں کیا اور نہ الفاظ ”فقط رتبی“ کا خیال کیا۔ پھر یہ کہ تفہیم ناقصین کے لئے اس کے بعد معنی کنائی اور معنی حقیقی کا باہم جمع ہو سکتا بھی ذکر کر دیا گیا ہے۔ ورنہ مخلصین جن کی نظر حمد اللہ وغیرہ معقولی کتب پر ہوا ان کے لئے الفاظ ”ملحوظ ہے، نہ فقط رتبی“ ہی کافی تھے۔ (سعادت)

اکمل صاحب نے ایک اور کمال دکھایا کہ قرب سماوی پر ایک اعتراضی حاشیہ بھی جڑ دیا۔ چنانچہ فرماتے ہیں: ”اس سے مکانی ہونا اللہ کا لازم آتا ہے۔“ (حاشیہ نمبر اس ۴۵) جناب من! آپ نہ تو قرآن جانیں، نہ حدیث، نہ فطرت اللہ کو سمجھ سکیں اور دعویٰ اکملیت کا کر دیں تو اس شعر کے مصداق بنیں گے:

آکس کہ نداند و بداند کہ بداند در جہل مرکب ابدالہر بماند
سنے! مکانی ہونا تو لازم آئے۔ جب اسے محصور و محاط مانا جائے اور اگر حد و احاطہ کے تصور کے بغیر فوق العرش اس کیفیت سے مانا جائے جو اس کی شان کے لائق ہے تو اس سے مکانی ہونا لازم نہیں آتا۔ ورنہ معاذ اللہ! تمام سلف صالحین کو مثبت مکان ماننا پڑے گا۔ کسی حافظ قرآن سے پوچھئے کہ آیت: ”ءَأَمِنْتُمْ مَنْ فِي السَّمَاءِ (الملک: ۱۶)“ کہاں سے ہے اور کسی حدیث دان سے دریافت کیجئے (بقیہ حاشیہ اگلے صفحہ پر)

”وَلَوْ أَرَدْنَا بِهٖ لَازِمَ مَعْنَاهُ فَلَا يَضُرُّنَا لِأَنَّ الْمَعْنَى الْحَقِيقِيَّ لِلْفِظِّ
يَجْتَمِعُ مَعَهُ لَازِمٌ مَعْنَاهُ وَهَذَا الرَّسْمُ هُوَ الْمُصْطَلَحُ عِنْدَ عُلَمَاءِ الْبَيَانِ
بِالْكِنَايَةِ كَمَا هُوَ مُصْرَحٌ فِي كُتُبِ الْبَلَاغَةِ وَقَدْ مَرَّ ذَلِكَ إِنْفَاً فَلَا فَائِدَةَ فِي
الْإِعَادَةِ“ اور اگر ہم اس (قرب) سے لازمی معنی بھی مراد لیں تو بھی ہمیں مضرب نہیں۔ کیونکہ
لازمی معنی حقیقی معنوں کے ساتھ جمع ہو سکتے اور اس رسم کا نام علمائے بیان کی اصطلاح میں
کنایہ ہے۔ جیسا کہ کتب بلاغت میں مصرح ہے اور اس کا حوالہ ابھی گزر چکا ہے۔ پس مکرر
ذکر کرنے میں کوئی زیادہ فائدہ نہیں۔

عیسیٰ علیہ السلام کو جو بکلمہ تجعیش ”مِنَ الْمُقْرَبِينَ“ فرمایا تو مراد ان مقربین سے
ملائکہ مقربین ہیں جو آیت سورہ نساء میں بالتقصیص مذکور ہیں۔ چنانچہ وہ آیت ان شاء اللہ!
(بقیہ حاشیہ گزشتہ صفحہ) کہ وہ حدیث جس میں یہ مذکور ہے کہ آنحضرت ﷺ نے ایک لونڈی سے پوچھا تھا:
”أَيُّنَ اللّٰهُ“ یعنی خدا کہاں ہے؟ تو اس نے کہا تھا ”فِي السَّمَاءِ“ یعنی آسمان میں، اس پر آنحضرت ﷺ نے
فرمایا تھا۔ ”إِنَّهَا مُؤْمِنَةٌ“ یعنی بے شک یہ لونڈی ایمان دار ہے اور کسی باہوش دعا گو سے سوال کیجئے کہ دعا کے وقت
تمہاری توجہ اور خیال کدھر کو ہوتا ہے اور ساتھ ہی کسی قرآن دان سے معلوم کر لیں کہ آنحضرت ﷺ تحویل قبلہ کی
آرزو میں آسمان کی طرف کیوں دیکھتے رہتے تھے کہ اللہ تعالیٰ نے فرمایا: ”قَدْ نَرَى نَقْلُوبَ وَجْهَكَ فِي
السَّمَاءِ (البقرة: ۱۴۴)“ اس کے بعد شیخ الاسلام امام ابن تیمیہ رحمۃ اللہ علیہ کی عبارت ذیل پڑھیں تو آپ کو حقیقت
معلوم ہو جائے گی کہ خدا تعالیٰ کو اوپر ماننا علم جلی و فطری ہے۔

چنانچہ آپ فرماتے ہیں: ”ان هذا الامر فطروا عليه وجبلوا عليه كما قال الشيخ
ابو جعفر الهمداني لبعض من اخذ ينكر الاستواء ويقول لو استوى على العرش لقامت به
الحوادث فقال ابو جعفر معناه ان الاستواء علم بالسمع ولو لم يرد به لم نعرفه وانت تناوله
فدعنا من هذا واخبرنا عن هذه الضرورة التي نجدها في قلوبنا فانه ما قال عارف قط يا الله الا
وقيل ان ينطق لسانه يجد في قلبه معنى يطلب العلم يلتفت يمنة ويسرة فهل عندك من حيلة
في دفع هذه الضرورة عن قلوبنا فلطم المتكلم وقال حير الهمداني“

اور اس سے تھوڑا آگے فرماتے ہیں: ”وايضاً فمن المعلوم ان القرآن ينطق بالعلو في
مواضع كثيرة جدا حتى قد قبل انها ثلاثمائة موضع والسنن متواترة عن النبي ﷺ بمثل ذلك
وكلام السلف المنقول عنهم بالتواتر يقتضي اتفاقهم على ذلك (منهاج السنة ج اول ص ۲۶۳)“

ابھی مذکور ہوگی اور یہ بات مسلم ہے کہ فرشتوں کا مقرّ طبعی آسمان ہے۔ پس جب عیسیٰ علیہ السلام ان میں سے ایک فرد ہوئے تو آپ کا صعود ثابت ہو گیا۔ تفاسیر معتبرہ مثل: (۱) تفسیر کبیر، (۲) ابی السعود، (۳) مدارک، (۴) خازن، (۵) بیضاوی، (۶) سراج منیر، (۷) کشاف اور (۸) فیضی۔ ان سب تفاسیر میں اس آیت کے ذیل میں ”رَفَعَ إِلَى السَّمَاءِ“ کو ذکر کیا ہے۔ چنانچہ تفسیر کشاف میں ہے: ”وَكُونُهُ مِنَ الْمُقَرَّبِينَ رَفَعَ إِلَى السَّمَاءِ وَصُحْبَتُهُ لِلْمَلَائِكَةِ“ مقررین میں سے ہونے کے معنی ہیں۔ آپ کا آسمان کی طرف اٹھایا جانا اور فرشتوں کے ساتھ رہنا۔

اور تفسیر سواطع الالہام میں ہے: ”لِصُّعُودِهِ مَصَاعِدَ السَّمَاءِ وَإِذْرَاكِهِ مَدَارِكَ الْمَلِكِ“ کیونکہ آپ آسمان پر اٹھائے گئے اور آپ فرشتوں کے مقام پر پہنچے۔ چھٹی آیت: جو مثبت رفع روح اللہ ہے: ”لَنْ يُسْتَنْكَفَ الْمَسِيحُ أَنْ يَكُونَ عَبْدًا لِلَّهِ وَلَا الْمَلَائِكَةُ الْمُقَرَّبُونَ (نساء: ۱۷۲)“ نہ تو مسیح علیہ السلام خدا کا بندہ ہونے کو عار جانتا ہے اور نہ ملائکہ مقررین۔

وجہ استدلال یہ ہے کہ مناظ (مدار) شرک نصاریٰ تین امر ہیں اور انہیں کے سبب نصاریٰ کو وہم الوہیت مسیح علیہ السلام پیدا ہوا۔ اول: ولادت مسیح علیہ السلام بلا پدر۔ دوم: ظہور معجزات عجیبہ۔ سوم: رفع الی السماء اور ظاہر ہے کہ یہ ہر سہ امور یا تو صحیح ہیں یا نہیں۔ اگر صحیح نہیں تو قرآن شریف میں: ”جِسْمًا لِمَادَّةٍ شَرِكِ النَّصَارِيِّ“ ان سب کا ابطال و تردید چاہئے ۱۔ مطلب یہ کہ فرشتوں کا مسکن طبعی آسمان ہے۔ حضرت عیسیٰ علیہ السلام بھی آسمان پر ہونے کی وجہ سے اس سکونت میں تکان آسمان یعنی جماعت ملائکہ کے ایک فرد ہیں۔ جناب اکمل صاحب اسے سمجھ نہیں سکتے تو اعتراض جانے بیٹھ گئے کہ سب رسول بشر تھے تو حضرت عیسیٰ علیہ السلام فرشتے کس طرح ہو گئے۔ ”لا حول ولا قوۃ الا باللہ“

۲۔ نصاریٰ کے شرک کے مادہ کو نابود کرنے کے لئے۔ (عبدالقیوم میر)

۳۔ مطلب بالکل صاف ہے کہ اگر یہ تینوں امر نفس الامر میں خدا کے نزدیک غلط تھے تو چاہئے تھا کہ خدا تعالیٰ صاف فرمادیتا کہ یہ امر غلط ہیں، افتراء ہیں۔ لیکن خدا تعالیٰ نے بجائے ابطال و تردید کے ان کو ثابت کر دکھایا اور نصاریٰ کی تردید اس طرح کہ یہ باتیں مثبت الوہیت نہیں ہو سکتیں۔ اکمل صاحب ”شہادۃ القرآن“ کے ایسے صاف بیان کو بھی نہیں سمجھ سکے۔ چنانچہ فرماتے ہیں ”رفع جسمانی مسیح علیہ السلام کا تو ضرور ابطال ہونا چاہئے۔ کیونکہ یہی سب سے بڑا بھاری ثبوت ہے۔ نصاریٰ کے پاس الوہیت مسیح علیہ السلام کا۔ (ص ۴۶) (بقیہ حاشیہ اگلے صفحہ پر)

اور اگر صحیح ہیں تو پھر یہ ثابت کرنا چاہئے کہ یہ امور مقتضی الوہیت نہیں ہو سکتے۔ ناقد ممارس کتاب اللہ پر ظاہر ہے کہ اللہ تعالیٰ نے ان امور کو باطل نہیں کہا۔ بلکہ ان کو ثابت رکھ کر یہ ظاہر کیا ہے کہ یہ امور مقتضی الوہیت نہیں ہو سکتے۔ چنانچہ وجہ اول یعنی بلا پدر کو آدم علیہ السلام کی پیدائش سے توڑا اور فرمایا: ”اِنَّ مَثَلَ عِيسَىٰ عِنْدَ اللّٰهِ كَمَثَلِ اٰدَمَ خَلَقَهُ مِنْ تُرَابٍ ثُمَّ قَالَ لَهٗ كُنْ فَيَكُوْنُ (ال عمران: ۵۹)“ عیسیٰ علیہ السلام کی مثال تو خدا کے نزدیک آدم علیہ السلام کی طرح ہے کہ اسے خدا نے مٹی سے بنایا تو پھر اسے کہا کہ ہو جا تو وہ ہو گیا۔

اور یہ ”من باب تمثیل الغریب بالاغرب“ ہے۔

وجہ دوم: یعنی ظہور خوارق کی نسبت فرمایا: ”مَا الْمَسِيْحُ ابْنُ مَرْيَمَ اِلَّا رَسُوْلٌ قَدْ خَلَتْ مِنْ قَبْلِهِ الرُّسُلُ (مائدہ: ۷۵)“ مسیح علیہ السلام تو صرف ایک رسول ہیں۔ اس سے پیشتر کئی رسول ہو چکے ہیں۔

اس میں ظاہر کیا کہ ظہور خوارق دیگر انبیاء کے ہاتھ پر بھی ہوا ہے۔ اس لئے یہ وجہ بھی مثبت لا ہوتی نہیں ہو سکتی۔ مثلاً موسیٰ علیہ السلام کے معجزہ سے آپ کے عصا کا سانپ بن جانا، عیسیٰ علیہ السلام کے معجزہ احیاء موتی سے اعجاب ہے۔ کیونکہ میت وہ چیز ہے جو کسی وقت زندہ ہو اور پھر اس سے حیات منزع ہو اور لکڑی ایسی چیز ہے، جس کی شان میں حیات نہیں ہے۔

وجہ سوم: یعنی ارفع الی السماء کو آیت: ”لَنْ يَسْتَنْكِفَ الْمَسِيْحُ“ سے توڑا اور ظاہر کیا کہ ملائکہ مقربین اور حاملین عرش رفع آسمانی میں حضرت روح اللہ علیہ السلام سے ارفع ہیں۔ پس یہ وجہ بھی مقتضی لا ہوتی نہیں ہو سکتی۔

بادنی تامل ظاہر ہو سکتا ہے کہ اس سچھلی آیت میں ان ہر سہ وجوہ کا جواب ہے۔ کیونکہ ملائکہ کی پیدائش بھی بغیر اسباب کے محض کلمہ کن سے ہے اور اظہار خوارق میں بھی وہ بشر سے زیادہ طاقت رکھتے ہیں اور رفع سماوی میں بھی اکثر ان میں سے حضرت عیسیٰ علیہ السلام سے زیادہ بلند ہیں۔ پس عیسیٰ علیہ السلام کا رفع مع دیگر خوارق کے اسی ایک آیت سے بھی ثابت ہے۔ اس آیت کے ذیل میں رفع عیسیٰ علیہ السلام کو ذکر کرنے میں بندہ منفر د نہیں ہے۔ بلکہ علامہ ابوالسعود (بقیہ حاشیہ گزشتہ صفحہ) جناب من! قرآن نے رفع جسمانی کا ابطال نہیں کیا بلکہ نصاریٰ نے جو اسے وجہ الوہیت بنایا تھا، اس کا ابطال ”وَلَا الْمَلَائِكَةُ الْمُقَرَّبُونَ (النساء: ۱۷۲)“ سے کیا جیسا کہ اگلی سطروں میں مفصل و مدلل مذکور ہے۔ فافہم! (سعادت)

ابوالسعود تفسیر ”ارشاد العقل السليم الى مزايا الكتاب الكريم“ میں یہی لکھتے ہیں۔
 ملاحظہ ہو عبارت ذیل: ”ان مناط كفر النصارى ورفعهم له ﷺ عن رتبة العبودية كما كان اختصاصه ﷺ وامتيازه عن سائر البشر بالولادة من غير اب وبالعلم بالمغيبات وبالرفع على السماء عطف على عدم استنكافه عن عبوديته تعالى عدم استنكاف من هو اعلى درجة منه فيما ذكر فان الملائكة مخلوقون من غير اب وام وعالمون بما لا يعلمه البشر من المغيبات ومقارنهم السموات العلى (ابى السعود زير آيت لن يستنكف الخ)“ نصاریٰ کے کفر اور ان کے حضرت عیسیٰ ﷺ کو رتبہ عبودیت سے برتر جاننے کا مناط و مدار اس وجہ سے ہے کہ آپ بلا باپ پیدا ہونے اور (خدا کے جتانے سے بعض) مغیبات کے جاننے اور آسمان پر چڑھائے جانے میں دیگر بشروں سے ممتاز ہیں۔ اس لئے اللہ تعالیٰ نے آپ کی اس بات پر کہ آپ کو اللہ تعالیٰ کی عبودیت سے عار نہیں۔ ان لوگوں (فرشتوں) کے عدم استنکاف کو عطف کیا جو ان امور مذکورہ میں حضرت عیسیٰ ﷺ سے اعلیٰ وارفع ہیں۔ کیونکہ فرشتے بغیر باپ اور بغیر ماں کے پیدا شدہ ہیں اور وہ (خدا تعالیٰ کے جتانے سے) ان مغیبات کو بھی جانتے ہیں، جو انسان کے علم میں نہیں ہیں اور بلند ان کے رہنے کی جگہ ہے۔

ساتویں آیت: مثبت حیات روح اللہ ﷺ یہ ہے: ”وَيُكَلِّمُ النَّاسَ فِي الْمَهْدِ وَكَهْلًا وَمِنَ الصَّالِحِينَ (ال عمران: ۴۶)“ اور کلام کرے گا لوگوں سے گہوارے میں اور کہولت (کی عمر) میں بھی اور صالحین میں سے ہوگا۔

وجہ استدلال یہ ہے کہ اللہ تعالیٰ نے اس آیت میں حضرت مسیح ﷺ کو ”تکلم فى المهد“ اور ”تکلم فى الكهولة“ کی بخشش سے نوازا نا ذکر کیا اور یہ دونوں اعجازی امر ہیں۔ جیسا کہ سورہ مائدہ کی آیات تذکیر انعامات سے واضح ہے: ”اِذْ اَيَّدْتِكَ بِرُوحِ اِلٰهِكَ لِتَاْمُرَ بِالنَّاسِ بِالْغَيْرَةِ ۗ وَنَحْنُ نُوَفِّيهِمْ مَا نُوَدِّعُ“ (اللہ تعالیٰ نے) میں معمولی احسان تو یاد کرادیئے اور اصلی نعمت جو اس سے پہلے کسی نبی کو نہ دی گئی، وہ نہ جتائی۔ (ص ۴۷) جواب: جناب والا! ”وکھلا“ میں اسی نعمت کی طرف اشارہ ہے: ”الفقيه تكفيه الاشارة“ چونکہ حضرت عیسیٰ ﷺ پر یہ نعمت (آسمان پر اٹھالینا) گزری ہوئی ہے۔ اس لئے وہ تو اسی اشارہ سے سب کچھ سمجھ جائیں گے۔ لیکن قادیانی اصحاب کچھ بھی نہیں سمجھیں گے۔ ”والسفيه لا تفيدہ العبارة“ کیونکہ وہ انکار کے درپے ہیں۔ ”فَمَا كَانُوا لِيُؤْمِنُوا بِمَا كَذَّبُوا مِنْ قَبْلُ كَذٰلِكَ يَطْبَعُ اللّٰهُ عَلَىٰ قُلُوْبِ الْكَافِرِيْنَ (اعراف: ۱۰۱)“ مگر یہ لوگ (ایسی سرشت ہی کے) نہ تھے کہ جس چیز کو پہلے جھٹلا چکے ہوں معجزے دیکھ کر اس پر ایمان لے آئیں۔

الْقُدْسِ تُكَلِّمُ النَّاسَ فِي الْمَهْدِ وَكَهْلًا (مائدہ: ۱۱۰) “(اے عیسیٰ) (وہ وقت یاد کر) جب میں نے تیری تائید روح القدس (جبرئیل فرشتے) سے کی کہ تو نے لوگوں سے اپنے گہوارے میں بھی اور کہولت (کی عمر) میں بھی کلام کیا۔

”تُكَلِّمُ فِي الْمَهْدِ“ یعنی گہوارے کی باتیں سورہ مریم میں مذکور ہیں۔ جب یہود نے حضرت عیسیٰ علیہ السلام کی ولادت پر حضرت مریم علیہا السلام کی عصمت میں شک کیا تو حضرت عیسیٰ علیہا السلام بحکم خدا اپنی ماں کی گود سے بول اٹھے۔

”إِنِّي عَبْدُ اللَّهِ إِنِّي الْكُتُبَ وَجَعَلَنِي نَبِيًّا (مریم: ۳۰)“ میں خدا کا بندہ ہوں، خدا نے مجھے کتاب دی اور نبی بنایا۔

پس جس طرح ”تُكَلِّمُ فِي الْمَهْدِ“ امر اعجازی اور خلاف عادت ہے، اسی طرح حضرت عیسیٰ علیہا السلام کا ”تُكَلِّمُ فِي الْكُهُولَةِ“ بھی امر خارق عادت ہے۔ اگرچہ یہ بظاہر کوئی امر عجیب معلوم نہیں ہوتا۔ کیونکہ کہولت کی عمر میں سب بولنے والے کلام کیا کرتے ہیں۔

۱۔ اکل قادیانی بات نہ سمجھنے اور خواہ بات بنے نہ بنے۔ پھر بھی جواب میں کچھ نہ کچھ کہہ ڈالنے میں بہت کامل ہیں۔ چنانچہ ”تُكَلِّمُ فِي الْكُهُولَةِ“ کی نسبت فرماتے ہیں اور ”تُكَلِّمُ النَّاسَ“ سے تو یہ بھی ثابت ہوتا ہے کہ وہ عمر کہولت بھی لوگوں سے کلام کرتے رہے ہوں اور آپ (خاکسار محمد ابراہیم میرسیا لکوٹی) کے اعتقاد کے موافق تو ان پر کہولت کا زمانہ آسمان پر آیا ہے۔ وہاں کون سے انسانوں کے ساتھ کلام فرماتے ہیں۔“ (ص ۴۷) جواب: ہاں جناب ہم حضرت عیسیٰ علیہا السلام کے ”تُكَلِّمُ فِي الْكُهُولَةِ“ کو تو بلا ریب و شک مانتے ہیں اور اسی امر کا یہاں بیان ہے۔ لیکن اس کے لئے ضروری نہیں کہ وہ دائماً پایا جائے کہ اب ان کے آسمان پر ہونے کے وقت کرنے کے لئے وہاں کئی ایک انسان بک کر رکھیں پڑیں۔ کیونکہ یہ قضیہ مطلقہ ہے اور اطلاق میں اعتبار لا دوام کا ہوتا ہے۔ جیسا کہ جملہ کتب منطق میں مرقوم ہے اور فعلیہ نسبت سے ضرورتاً نسبت کا دوام نسبتاً لازم نہیں آتا۔ بلکہ ثبوت کیے لئے اس کا وجود بالفعل و فی الجملہ احد از منہ تلاش میں کافی ہوتا ہے۔ (قطبی، سلم، حمد اللہ) جس طرح کہ ”تُكَلِّمُ فِي الْمَهْدِ“ میں دوام نہیں تھا، اسی طرح ”تُكَلِّمُ فِي الْكُهُولَةِ“ میں بھی دوام ضروری نہیں۔ پس جب زمانہ نزول میں اس کیفیت سے جو متن میں مذکور ہے۔ اس کا تحقق وقوع ہو جائے گا تو پھر اس کے صدق میں کیا کلام؟ سچ سمجھئے کہ قادیانیوں کے سامنے ایسی باتیں بیان کرنا ”بھینس کے آگے بین بجانا ہے“ لیجئے! تفسیر ابن جریر میں ابن زید رضی اللہ عنہما کا قول ہے: ”قال قد كلمهم عيسى في المهدي وسيكلمهم اذا قتل الدجال وهو يومئذ كهل“ (ج ۳ ص ۱۵۹)

اور تفسیر معالم میں ہے: ”قال الحسين بن الفضل (و كهلًا) بعد نزوله من السماء (ص ۱۵۹)“ دیکھئے! اب تو محقلاً و منقولاً بہر دو طریق مطلع صاف ہو گیا برائے عذاب تو ضد چھوڑیے اور آنکھیں کھولئے۔ ”اللَّهُمَّ ارِنَا الْحَقَّ حَقًّا وَارْزُقْنَا اِتِّبَاعَهُ“ اے اللہ! تو ہمیں حق کو حق دکھا دے اور اس کی پیروی کی توفیق عطا کر۔ (سعادت الاقران) (عبدالقیوم میر)

پس اس معجزہ عیسویہ کی صورت یہ ہے کہ رفع آسمانی کے بعد ایک زمانہ دراز تک بغیر خوراک معتاد کے زندہ رہنا اور اسی حالت میں بغیر کسی قسم کے تغیر و استحالہ (حالت کے بدلنے) کے نازل ہونا امر خارق عادت ہے۔ ورنہ تخصیص مسیح علیہ السلام کی کوئی وجہ نہیں۔ توضیح اس کی یوں ہے کہ آسمان پر ہونے کے اور فرشتوں کی صحبت میں ہونے کے ذکر و عبادت ہے۔ چنانچہ تفسیر رحمانی کی یہ عبارت سابقاً گزر چکی ہے۔ ”(انسی متوفیک) ای اخذ بکلیتک (و) لا ادع لک شهوة طعام ولا شراب فتحتاج الی مساکنة الارض لانی (رافعک الی) ای الی سمانی (ال عمران)“ اور زمانہ رفع و نزول کے درمیان خواہ کتنی ہی مدت مدید وہ آسمان پر رہیں، ان کے جسم میں کوئی بھی تغیر و استحالہ نہیں ہوگا۔ بلکہ جس حالت میں وہ آسمان پر اٹھائے گئے تھے۔ اسی حالت پر نزول فرمائیں گے۔

۱۔ اکمل صاحب قادیانی مذاق علمی سے نہایت کورے ہیں، بہت لمبی عبارت میں جو بے ضرورت مکرر سر کر ذکر کر کے لمبی کی گئی ہے۔ فرماتے ہیں: ”مسیح کی فطرت جن حوائج کی مقتضی تھی، جب اس سے بوجہ رفع علی السماء کے بے نیازی ہوگئی تو یہ مستلزم صمدیت والوہیت ٹھہری۔ اس سے نصاریٰ ثبوت دے سکتے ہیں کہ ان کی فطرت میں ہی الوہیت تھی۔“ (ص ۴۷) جواب: بندہ خدا کبھی تو علم کی بات کیا کرو۔ آپ الفاظ ”مسیح کی فطرت“ قلم سے تو لکھتے جاتے ہیں۔ لیکن دماغ سے نہیں سمجھتے کہ کہتے کیا ہیں؟ سنئے جناب! فطرت مصدر ہے اور یہاں مسیح علیہ السلام کی طرف مضاف ہونے سے مصدر مجہول ہے۔ پس اس کے معنی یہ ہوں گے کہ ”مسیح علیہ السلام جس حالت پر مفلور ہوئے“ پس آپ ہی کے الفاظ سے ثابت ہو گیا کہ حضرت مسیح علیہ السلام صمد نہیں ہیں۔ کیونکہ صمد وہ ہے جو اپنے وجود و بقا میں کسی کا محتاج نہ ہو اور دیگر سب اس کے محتاج ہوں۔ ملاحظہ ہو عبارت ذیل آیت: ”اللَّهُ الصَّمَدُ“ کے ذیل میں:

(۱) ”ثم (بین) صمدية المقتضية لاستغناؤه الذاتي عما سواه وافتقار جميع المخلوقات اليه في وجودهما وبقائهما وسائر احوالها“ یعنی پھر صاف صاف بیان کی اپنی بے نیازی جو اپنے ما سوا سے اپنے ذاتی استغناء اور تمام مخلوقات کے اپنے وجود اور اپنی بقا کے لئے اور تمام احوال میں اس کی طرف محتاج ہونے کی مقتضی ہے۔ (عبدالقیوم میر) دیگر یہ کہ اگر حضرت عیسیٰ علیہ السلام اب آسمان پر بحکم خدا تعالیٰ بعض حوائج بشریہ (کھانا پینا) سے بے نیاز ہیں تو اس سے بھی خدا نہیں بن سکتے۔ کیونکہ موجب الوہیت وہ بے نیازی ہے جو ذاتی ہو اور جو خدا کی عطا سے ہو وہ موجب الوہیت نہیں، جیسے کہ معجزات جو حقیقت میں خدا کے افعال ہیں۔ لیکن خدا کے حکم سے نبی برحق کے ہاتھ پر ان کا ظہور ہوتا ہے۔ دیگر یہ کہ ”کسانا یا کلان“ میں لفظ ماضی ذکر کیا، جس میں اس امر پر دلالت ہو سکتی ہے کہ زمان گزشتہ میں وہ کھانا کھایا کرتے تھے۔ لیکن اب نہیں کھاتے۔ پس کھانے سے استغنا تو قرآن شریف سے ثابت ہوا۔ آپ اس کا انکار کس طرح کر سکتے ہیں۔ (مزید توضیح حصہ دوم میں دیکھئے۔) (سعادت)

کیونکہ آسمان محلِ تاثر و استحالہ نہیں۔ جیسے جنتیوں کے اجسام میں باوجود مدّت ہائے دراز دراز کے کوئی تغیر و استحالہ نہیں ہوگا۔ فافہم!

آٹھویں آیت: مثبت حیات و رفع نزول حضرت روح اللہ ﷺ یہ ہے: **”وَكُنْتُ عَلَيْهِمْ شَهِيدًا مَا دُمْتُ فِيهِمْ فَلَمَّا تَوَفَّيْتَنِي كُنْتُ أَنْتَ الرَّقِيبَ عَلَيْهِمْ وَأَنْتَ عَلَى كُلِّ شَيْءٍ شَهِيدٌ (مائدہ: ۱۱۷)“** اور میں ان پر شاہد رہا جب تک میں ان میں (موجود) رہا۔ پس جب تو نے مجھے اٹھالیا تو تو ہی ان پر نگران تھا اور تو ہر شے پر شاہد ہے۔ آیت: **”إِنِّي مُتَوَفِّيكَ وَرَافِعُكَ إِلَيَّ“** اور **”بَلْ رَفَعَهُ اللَّهُ إِلَيْهِ“** کی تفسیر میں سابقاً امور مندرجہ بہ بط محقق ہو چکے ہیں۔

اول: یہ کہ توفی کا مدلول (معنی) وضعی موت نہیں ہے۔ اس کے معنی ہیں **”أَخَذُ الشَّيْءِ وَافِيًا“** یعنی کسی چیز کو بتامہ لے لینا۔

دوم: یہ کہ چونکہ اس اخذ و قبض کے انواع متعدد ہیں، اس لئے تعیین یک نوع کے لئے وجود قرینہ ضروری ہے۔

سوم: یہ کہ آیت: **”رَافِعُكَ إِلَيَّ“** اور **”بَلْ رَفَعَهُ اللَّهُ إِلَيْهِ“** رفع الی السماء کے لئے نصوص قطعہ ہیں۔ کیونکہ رفع الی اللہ اور رفع الی السماء متساوق فی المعنی ہیں۔ جیسا کہ آیت: **”إِلَيْهِ يَصْعَدُ الْكَلِمُ الطَّيِّبُ وَالْعَمَلُ الصَّالِحُ يَرْفَعُهُ (فاطر: ۱۰)“** اچھی باتیں اسی کی جناب تک پہنچتی ہیں اور (وہی) نیک عمل (کرنے والوں کے درجوں) کو بلند کرتا ہے (عبدالقیوم میر) سے ثابت ہو چکا ہے اور جناب مرزا قادیانی نے ازالہ اوہام میں **”بَلْ رَفَعَهُ اللَّهُ إِلَيْهِ“** کی توضیح کے ضمن میں الیہ سے الی السماء مراد لی ہے۔ پس آیات **”رَافِعُكَ إِلَيَّ“** اور **”بَلْ رَفَعَهُ اللَّهُ إِلَيْهِ“** مسیح ﷺ کی توفی سے رفع آسمانی مراد لینے کے لئے قرآنِ قویہ ہیں۔ لہذا نظر بر آیات مثبتہ رفع **”فَلَمَّا تَوَفَّيْتَنِي“** سے مراد **”فَلَمَّا رَفَعْتَنِي إِلَى السَّمَاءِ“** ہوگی نہ کچھ اور۔

جملہ تفاسیر معتبرہ مبسوطہ و وجیزہ میں **”تَوَفَّيْتَنِي“** سے مراد **”رَفَعْتَنِي“** لکھا ہے، سالک شاہراہ یقین کے لئے اس بیان میں کفایت ہے۔ مگر معتسف کجرو پر اتمام حجت کے لئے

مزید توضیح حصہ دوم میں کی جائے گی۔ ان شاء اللہ تعالیٰ!

مرزا قادیانی کا یہ مذہب ہے کہ حضرت مسیح علیہ السلام نے معاذ اللہ! اہانت صلیب برداشت کرنے کے بعد جو وجاہت کے منافی ہے، کشمیر کی طرف ہجرت کی اور وہاں ستاسی سال زندہ رہ کر فوت ہو گئے۔ یہ سراسر باطل اور دروغ بے فروغ ہے۔ کیونکہ کلمہ ”فَلَمَّا تَوَفَّيْتَنِي“ سوال الہی ”ءَاَنْتَ قُلْتَ لِلنَّاسِ“ کے جواب میں واقع ہے۔ پس اس جگہ توفی سے مراد موت نہیں ہو سکتی۔ کیونکہ حضرت عیسیٰ علیہ السلام کو اہل کشمیر نے الہ نہیں ٹھہرایا۔ بلکہ اہل شام اور اس کے قرب و جوار کے اشخاص نے۔

پس اہل شام جنہوں نے حضرت عیسیٰ علیہ السلام کو معبود بنایا تھا۔ ان کی خبر بموجب قول مرزا قادیانی حضرت عیسیٰ علیہ السلام سے بوجہ ہجرت الی کشمیر آپ کی وفات سے ستاسی سال پیشتر منقطع ہو چکی ہے اور اس ستاسی سال کی حیات مزعومہ مرزا قادیانی میں عیسیٰ علیہ السلام کو اہل شام

۱۔ اکمل صاحب غلط گوئی میں خاص کمال رکھتے ہیں۔ چنانچہ لکھتے ہیں: ”فَلَمَّا تَوَفَّيْتَنِي“ کی تحقیق کو کسی اگلے حصے پر نکالا ہے۔ (ص ۴۷) جواب: بندہ خدا کبھی تو درست لکھا کرو۔ تحقیق تو ساری پوری کر کے یہاں اس کا خلاصہ بھی کر دیا گیا کہ کم علم لوگوں کو پھپھلا پڑھا ہوا یاد آ جائے، اگلے حصے پر تو صرف مزید توضیح چھوڑی گئی تھی نہ کہ تحقیق۔ دیگر یہ کہ دوسرا حصہ بھی آپ کی تصنیف سے کئی سال پیشتر قادیان میں پہنچ چکا تھا، ذرا تکلیف اٹھا کر اسے بھی مطالعہ فرمایا ہوتا اور دیکھا ہوتا کہ اس میں کیا مزید توضیح کی گئی ہے۔ پھر دونوں حصوں کی توضیح کا مقابلہ کر کے نظر کی ہوتی کہ پہلے حصے میں امر مقصود (رفع عیسوی) کے متعلق کیا کس باقی چھوڑ دی گئی ہے۔ اکمل صاحب کی یہ ستم ظریفی دیکھئے کہ عجب ناز و اداسے لکھتے ہیں: ”کسی اگلے حصے پر“ جناب! یہ ”کسی“ تنکیر کا کلمہ کیسا؟ جناب مرزا قادیانی آنجہانی کی وفات سے پیشتر ڈھائی سال اور آپ (اکمل صاحب) کی تصنیف سے سواتین سال پیشتر دوسرا حصہ قادیان میں پہنچ چکا تھا اور ملک میں شائع ہو چکا تھا۔ اس پر بھی آپ کلمہ ”کسی“ فرما رہے ہیں۔ گویا کہ آپ کو اس کا نہ علم ہے نہ علم کی ضرورت ہے۔

دیگر یہ کہ لکھتے ہیں: ”نالہ ہے“ جناب! جس کے پاس قرآن وحدیث صحیح اور قواعد زبان عرب ہوں وہ نالہ کیوں؟ نالہ تو وہ جسے ان ہر سہ سے واسطہ نہ ہو یا ان کا علم نہ ہو۔ (سعادت)

۲۔ عدم اطلاع کا عذر مرزا قادیانی کے قول کے مطابق ذکر کیا گیا۔ چنانچہ (شہادت القرآن حصہ دوم ص ۱۳، ۱۴ طبع دوم) پر بھی بنا بر عدم اطلاع کا عذر ذکر کیا گیا، ورنہ ہماری تحقیق میں اس سے مراد اظہار برأت ہے۔ چنانچہ (شہادت القرآن حصہ دوم ص ۲۹ طبع ثانی) پر اس کی تصریح کر دی گئی ہے۔ (سعادت)

کے تغیر عقائد کی کوئی خبر نہیں کہ پیچھے انہوں نے کیا بنا لیا۔ پس سوال ”ءَاَنْتَ قُلْتَ لِلنَّاسِ“ کے جواب میں عذر موت صحیح نہیں ہے۔ بلکہ عذر خروج الی الکشمیر چاہئے۔ جب بدیں صورت ایک پیغمبر برحق تعلیم کردہ حضرت حق جل و علا کے جواب میں قدر واقع ہوتی ہے تو بالضرور معلوم ہوا کہ یہاں توفی سے مراد موت نہیں ہے اور چونکہ حضرت عیسیٰ علیہ السلام کا مرفوع الی السماء ہو کر اقوال نصاریٰ سے بے خبر ہو جانا جواب با صواب ہے اور یہ ثابت بھی ہو چکا ہے کہ عیسیٰ علیہ السلام کی توفی بالرفع الی السماء ہوئی ہے تو اس لئے ”تَوَفَّيْتَنِي“ کے معنی ”رَفَعْتَنِي اِلَى السَّمَاءِ“ ہیں نہ کچھ اور۔ چنانچہ تفسیر سواطع الالہام میں ہے ”فَلَمَّا تَوَفَّيْتَنِي اَرَادَ اِعْلَانَهُ مَصَاعِدَ السَّمَاءِ“ خدا تعالیٰ نے اس سے آسمان کی بلندیوں پر اٹھالینا مراد رکھا ہے۔

اور تفسیر کبیر اور خازن میں ہے ”فَلَمَّا تَوَفَّيْتَنِي“ یعنی ”فَلَمَّا رَفَعْتَنِي اِلَى السَّمَاءِ“ یعنی جب تو نے مجھے آسمان پر اٹھالیا، اسی طرح دیگر تفاسیر میں بھی ہے۔

۱۔ اکمل صاحب قادیانی فرماتے ہیں: ”یہ نہیں بتایا کہ عذر موت کن وجوہات سے باطل ہے۔“ (ص ۲۸) جواب: جناب! بتا تو دیا۔ لیکن:

گر نہ بیند بروز شہرہ چشم چشمہ آفتاب را چہ گناہ
۲۔ اکمل صاحب قادیانی سوال کرتے ہیں کہ: ”وہ جب دنیا میں آئیں گے تو یہ لاعلمی کیسی؟“

(ص ۲۸) جواب: اکمل صاحب نے اس سوال میں کوئی کمال نہیں دکھایا۔ یہ سوال تو میں نے (حصہ دوم ص ۱۳) پر از خود کر کے اس کا کافی دوانی جواب دے دیا ہے۔ جو اکمل صاحب کی تصنیف سے سواتین سال پیشتر قادیان میں پہنچ چکا تھا۔ لیکن اکمل صاحب اس سے غشوہ نمائی کریں تو کسی کا کیا قصور؟ اس کا خلاصہ یہ ہے کہ حضرت عیسیٰ علیہ السلام کے لئے نصاریٰ وغیرہ کے اقوال و افعال پر مطلع ہونے کے دو موقع ہیں۔ اول: آسمان پر اٹھانے جانے سے پیشتر یعنی تبلیغ رسالت کے وقت۔ دوم: آسمان سے نازل ہونے کے بعد اور یہ مسلم ہے کہ نصاریٰ کے اعتقاد ان دونوں زمانہ کے درمیان یعنی زمانہ رُفَع میں بگڑے۔ سو آپ کا قول ”وَكُنْتُ عَلَيْهِمْ شَهِيدًا مَا دُمْتُ فِيهِمْ (المائدة: ۱۷۱)“ ان دونوں زمانوں پر شامل ہے۔ چنانچہ آیت نزول میں فرمایا: ”وَيَوْمَ الْقِيَامَةِ يَكُونُ عَلَيْهِمْ شَهِيدًا (نساء: ۱۵۹)“ ”فَلَمَّا تَوَفَّيْتَنِي كُنْتُ اَنْتَ الرَّقِيبَ عَلَيْهِمْ (المائدة: ۱۷۱)“ سے زمانہ مرفوعیت مراد ہے۔ جو دونوں زمانوں کے درمیان ہے ”جَمْعًا بَيْنَ الْاَدْلَةِ“ اور حضرت عیسیٰ علیہ السلام کی مراد اس سے اظہار برأت ہے۔ چنانچہ (شہادت القرآن حصہ دوم ص ۲۹) پر تصریح کر دی گئی ہے۔ (سعادت)

نویں آیت مثبت رفع الی السماء ”وَجَعَلْنِي مُبَارَكًا أَيْنَمَا كُنْتُ“ (مریم: ۳۱) اور خدا نے مجھ کو برکت والا بنایا ہے جہاں کہیں میں ہوں۔

وجہ استدلال یہ ہے کہ برکت خیر کثیر اور علو کو کہتے ہیں۔ جیسے آیت: ”لَفَتَحْنَا عَلَيْهِم بَرَكَاتٍ مِنَ السَّمَاءِ وَالْأَرْضِ“ (اعراف: ۹۶) ”میں برکت سے مراد خیر کثیر اور زیادتِ نعمت ہے اور آیت صفات مثل ”فَتَبَارَكَ اللَّهُ رَبُّ الْعَالَمِينَ“ (اعراف: ۵۴) اور ”فَتَبَارَكَ اللَّهُ أَحْسَنُ الْخَالِقِينَ“ (مومنون: ۱۴) اور ”تَبَارَكَ الَّذِي بِيَدِهِ الْمُلْكُ“ (ملک: ۱) اور ”تَبَارَكَ الَّذِي نَزَّلَ الْفُرْقَانَ“ (فرقان: ۱) اور ”أَنْ بُورِكَ مَنْ فِي النَّارِ“ (نمل: ۸) میں مراد علو ہے اور واضح ہو کہ حضرت روح اللہ ﷺ میں یہ ہر دو امر باحسن وجہ پائے جاتے ہیں۔ (۱) خیر کثیر، مادر زاد اندھوں اور کوڑھیوں کو چنگا کرنے اور مردوں کو زندہ کرنے اور نزولِ ماندہ کی دعا کے قبول ہونے سے ظاہر ہے۔ (قرآن مجید)

۱۔ اس آخری آیت میں اگر ”من“ سے مراد ذات حق سبحانہ ہو جیسا کہ حضرت ابن عباس رضی اللہ عنہما کا قول ہے تو برکت سے مراد علو ہوگا اور اگر موسیٰ یا ملائکہ ہوں تو دوسرے معنی یعنی خیر کثیر مراد ہیں۔ اکمل صاحب اس پر کہتے ہیں کہ: ”بُورِكَ مَنْ فِي النَّارِ“ کے آگے ”وَمَنْ حَوْلَهَا“ بھی آیا ہے۔ مدارک میں لکھا ہے: ”وَمَنْ حَوْلَ مَكَايِنِهَا أَيْ مُؤَسَى“ تو کیا موسیٰ بھی آسمان پر چڑھے تھے۔ (ص ۴۸) جواب: موسیٰ ﷺ تو آسمان پر نہیں چڑھے، لیکن آپ سمجھ نہیں سکے۔ اگلی سطروں میں صاف لکھا ہے کہ معنی ثانی یعنی علو ”بَلْ رَفَعَهُ اللَّهُ إِلَيْهِ“ میں مصرح ہے۔

۲۔ اکمل قادیا نیت مذاقِ علمی خصوصاً علم معقول سے کامل طور پر بے بہرہ ہیں۔ ان معجزات پر فرماتے ہیں۔ اگر خیر کثیر سے مراد کوڑھیوں کا ہی چنگا کرنا ہے تو آسمان پر کون سے مردوں کو زندہ کر رہے اور کون سے اندھوں کو آنکھیں دے رہے ہیں۔ (ص ۴۸) جواب: بندہ خدا قضیہ مطلقہ میں اعتبار لا دوام کا ہوتا ہے جیسا کہ حواشی سابقہ میں گزر چکا اور اس کا ثبوت بالفعل و فی الجملہ احداً منہ خلطہ میں کافی ہوتا ہے۔ نبی صادق عیسیٰ ﷺ تبلیغ رسالت کے وقت دلیل صداقت میں یہ امر واقعات کی صورت میں پیش کرتے ہیں۔ خدا تعالیٰ اصدق القائلین اپنے کلام میں سے نقل کرتا ہے اور قیامت کے دن بھی واقعات گزشتہ کی صورت میں بطور امتحان حضرت عیسیٰ ﷺ کو بتائے گا۔ پس اس کے ثبوت میں کیا شک رہا؟ لیکن چونکہ مرزا قادیا نیت ان معجزات کے قائل نہیں تھے، وہ انہیں مسمریزم اور عمل التراب جانتے تھے۔ (ازالہ ابہام ج ۱ ص ۳۱۲، نثر ج ۳ ص ۲۵۹) اس لئے آپ ان کی تصدیق نہیں کر سکتے۔ ”وَمَنْ يَبْدُلِ الْكُفْرَ بِالْإِيمَانِ فَقَدْ ضَلَّ سَوَاءَ السَّبِيلِ“ (البقرہ: ۱۰۸) (بقیہ حاشیہ اگلے صفحہ پر)

اور وہ برکات و خیرات جو آپ کے نزول پر ہوں گی مثلاً دشمنی اور بغض اور حسد کا دور ہو جانا اور مال کا کثرت سے ہو جانا اور لوگوں میں دنیا کی نسبت عاقبت کی طرف رغبت کا زیادہ ہونا اور پھلوں اور دودھ کا معمول سے بہت زیادہ ہو جانا اور شیر اور بکری کا امن سے باہم چرنا وغیرہ ذلک! (صحیح مسلم و دیگر کتب حدیث)

(بقیہ حاشیہ گزشتہ صفحہ) اور سنئے جناب مرزا قادیانی نے بھی ان معجزات عیسویہ سے بناء بر علم و تحقیق انکار نہیں کیا۔ بلکہ ایک مشکل سے بچنے کے لئے حیلہ نکالا ہے۔ چنانچہ وہ اس کی سرخی اس مضمون کی باندھتے ہیں کہ مسیح بن مریم علیہ السلام نے مردوں کو زندہ کیا، کوڑھیوں کو چنگا کیا، اس کے مقابلہ میں مثیل مسیح نے کیا کیا؟ (شروع ازالہ اوہام ملخصاً)

پھر اس کے ضمن میں ان معجزات کا انکار کیا ہے۔ پس مرزا قادیانی کا یہ انکار اس شعر کا مصداق ہے:

زاہد نداشت تاب وصال پری رجاں گنجے گرفت و خوف خدا را بہانہ ساخت
ہاں یہ بھی سن لیجئے! کہ جناب مرزا قادیانی ان معجزات کی نسبت یہ رائے بھی رکھتے تھے ”اگر میں ان عملیات کو مکروہ و قابل نفرت نہ سمجھتا تو ان ا عجوبہ نمایوں میں مسیح بن مریم علیہ السلام سے کم نہ رہتا (ازالہ ملخصاً) پھر بھلا آپ ان معجزات کی حقیقت پر کس طرح ایمان رکھ سکتے ہیں:

ما مریداں رو بسوئے کعبہ چون آریم چوں رو بسوئے خانہ خمار دارد پیر ما
۱۔ گستاخی و بے ادبی کی روح خصوصاً حضرت عیسیٰ علیہ السلام کے حق میں شوفی و سوء ادبی کی روح تمام مرزائیوں کا مایہ حیات ہے۔ چنانچہ اکل صاحب نہایت شوفی سے لکھتے ہیں ”وَجَعَلْنِي مُبَارَكًا“ میں آسمان کا رفع کس طرح ثابت ہو۔ جب کہ آپ ہی کے ہم خیالوں کی طرف سے آواز آرہی ہے۔ آپ عمر بھر میں نصاب کے مالک نہیں ہوئے۔ پس دنیاوی برکات کا حصہ مال و اولاد کے سوا اور کیا ہے اور یہاں تو اولاد تو درکنار خیر سے آپ کی عورت ہی کوئی نہ تھی، نہ صاحب نصاب، نہ رہنے کو مکان۔“ (ص ۴۸)

جواب: (۱) جناب! عقل کے پیچھے لٹھ لے کر کیوں پڑے ہیں۔ بھلا رفع آسمان کے انکار سے ان امور کا کیا تعلق؟ (۲) جناب والا! ہمارے ہم خیال یہ امور اس طریق پر بیان نہیں کرتے۔ یہ طریق قادیانیوں ہی کو مبارک ہو: ”از خدا خواہیم توفیق ادب، بے ادب محروم ماند از فضل رب“ اور جو اس طریق پر بیان کرے وہ ہمارا ہم خیال نہیں ہے۔ (۳) نبی صادق کے مناسب حال تقلیل یا ترک لہذا نذر زہد و درویشی ہے۔ اکل صاحب کو زہد و درویشی مجملہ معائب و نقائص کے نظر آئے ہیں۔ کیونکہ ان کے نبی و رسول قادیان کے ہاں لہذا نذر کا استعمال بکثرت تھا۔ لیکن اہل اللہ کے لئے زہد و درویشی صرف مناسب حال ہی نہیں بلکہ ان کو ان سے اکتساب فضائل میں بہت مدد ملتی ہے اور سلوک الی اللہ میں سہولتیں پیدا ہوتی ہیں اور وہ ماسوی اللہ کے شغل سے چھوٹے رہتے ہیں۔ ”فَتَفَكَّرْ فَإِنَّهُ لَطِيفٌ جَدًّا“ (بقیہ اگلے پر)

اور معنی علو آیت: ”بَلْ رَفَعَهُ اللَّهُ“ میں مصرح ہے۔ وہ بھی آپ کو حاصل ہے۔ پس ”جَعَلَنِي مُبَارَكًا أَيْنَمَا كُنْتُ“ احوالِ ثلاثہ یعنی قبل رفع اور زمان رفع (عہدِ مرفوعیت) اور بعد نزول ہر سہ سے حاکی ہے۔ اسی لئے ”أَيْنَمَا كُنْتُ“ فرمایا جس کا مفاد اتساع ہے۔ فافہم وتدبر!

پس اگر یہ اسباب دنیا حضرت عیسیٰ علیہ السلام کے پاس نہ تھے تو اس میں آپ کی منقبت ہے نہ کہ منقصت (۴) اہل اللہ اور انبیاء اللہ کے مبارک ہونے کی یہ صورت نہیں ہوتی کہ خود ان کے پاس حطامِ دنیوی کے انبار لگے رہیں، بلکہ ان کی برکت کا اثر لوگوں پر پڑتا ہے اور بعض تفاسیر سے جو آپ نے مبارک کے معنی ”نَفْعًا لِلسَّخِيرِ“ نقل کئے ہیں۔ اس کے یہی معنی ہیں۔ لیکن آپ اس کو سمجھتے نہیں۔ حدیث میں ہے ”خَيْرَ النَّاسِ مَنْ يُنْفَعُ النَّاسُ (مشکوٰۃ)“ (۵) انصاف کے مالک تو آنحضرت ﷺ بھی نہیں ہوئے۔ اب سنائیے! کیا ارشاد ہے فرعون نے بھی حضرت موسیٰ علیہ السلام پر یہی طعن کیا تھا کہ وہ مالدار نہیں ”فَلَوْلَا اَلْقَىٰ عَلَيْهِ اَسْوَرَةٌ مِّنْ ذَهَبٍ (زخرف: ۵۳)“ اور آنحضرت ﷺ پر بھی مکہ کے مشرکوں نے یہی اعتراض کیا تھا (زخرف، فرقان، بنی اسرائیل، ہود) یہی حال چال قادیا نیوں کی ہے۔ ”اَنَوَّاصُوْبِهِ بَلْ هُمْ قَوْمٌ طَاغُوْنَ (الذاریات: ۵۳)“ (سعادت الاقران)

۱۔ اکل صاحب بھی سمجھ میں خوب کامل ہیں جو سمجھانے سے بھی نہ سمجھے، وہ اکل کیوں بنے؟ آپ فرماتے ہیں: ”یہ لفظ برکت حضرت عیسیٰ علیہ السلام سے خاص نہیں، دیکھو حضرت اسحق اور حضرت ابراہیم علیہما السلام کے لئے ”وَبَارَكْنَا عَلَيْهِ وَعَلَىٰ اسْحَقَ“ یعنی دونوں نبی مبارک تھے۔ کیا یہ بھی آسمان پر اٹھائے گئے تھے؟ پھر فرماتے ہیں حضرت! یہ لفظ تو اکثر مقامات کے بارے میں بھی آیا ہے: ”اَلْاَرْضُ الَّتِي بَارَكْنَا فِيْهَا..... الخ! (الانبیاء: ۸۱)“

جواب: ہاں حضرت! لفظ برکت حضرت عیسیٰ علیہ السلام سے خاص نہیں بلکہ ”بَلْ رَفَعَهُ اللَّهُ اِلَيْهِ“ تو ان سے خاص ہے۔ آپ (شہادت القرآن) کے اس مقام کو مطلقاً نہیں سمجھے۔ جناب! میں نے تو بال تصریح لکھ دیا تھا کہ ”معنی ثانی یعنی علو آیت ”بَلْ رَفَعَهُ اللَّهُ اِلَيْهِ“ میں مصرح ہے۔“ اس پر بھی آپ نہ سمجھیں تو کوئی کیا کرے، علمی بات کریں تو اور اگر بال تصریح کھول کر بیان کریں تو آپ کچھ سمجھتے تو ہیں نہیں۔ پھر آپ کو سمجھائیں کس طرح؟ اچھا ایک دفعہ اور کوشش کرتے ہیں۔ شاید آپ سمجھ جائیں۔ سنئے! (شہادت القرآن) کے اس مقام کا حل یوں ہے کہ برکت کے دو معنی ہیں۔ (۱) خیر کثیر اور (۲) علو۔ یہ دونوں باتیں حضرت عیسیٰ علیہ السلام کو حاصل تھیں۔ خیر کثیر کی تفصیل میں قرآن وحدیث میں فلاں فلاں امور مذکور ہیں اور علو کا ذکر آیت: ”بَلْ رَفَعَهُ اللَّهُ اِلَيْهِ“ میں ہے گویا یہ سب مقامات قرآنیہ وحدیثیہ آیت: ”جَعَلَنِي مُبَارَكًا“ کے اجمال کی تفصیل ہیں۔ پس اس کی تفسیر قرآن وحدیث میں مذکور ہے، اس کے رو سے مراد لی گئی اور چونکہ یہ سب باتیں تین حالات میں پوری ہوئی ہیں (بقیہ اگلے صفحہ پر)

اس آیت کے ذیل میں رفع الی السماء کی تصریح تفسیر کبیر اور تفسیر سراج منیر میں موجود ہے۔

دلیل کی دوسری قسم مثبتہ حیات مسیح علیہ السلام

دوسری قسم دلیل کی جس سے ہر سہ امور یعنی (۱) صعود الی السماء (۲) اور حیات الی الآن (۳) اور نزول فی آخر الزمان ثابت ہیں۔ احادیث مرفوعہ، صحیحہ، صریحہ ہیں جو بموجب آیات مندرجہ ذیل واجب القبول ہیں:

..... ”وَمَا كَانَ لِبَشَرٍ أَنْ يُكَلِّمَهُ اللَّهُ إِلَّا وَحْيًا أَوْ مِنْ وَرَاءِ حِجَابٍ أَوْ يُرْسِلَ رَسُولًا فَيُوحِيَ بآذَانِهِ مَا يَشَاءُ إِنَّهُ عَلِيُّ حَكِيمٌ (شوری: ۵۱)“ اور کوئی بشر اس لائق نہیں کہ خدا اس سے (بالمشافہ) ہم کلام ہو۔ مگر وحی کے طور پر (ہم کلام ہوتا ہے) یا از پس پردہ یا وہ کوئی فرشتہ بھیجتا ہے جو اس کے حکم سے جو کچھ کہ وہ (خدا) چاہتا ہے وحی کرتا ہے۔ بے شک وہ (اللہ) بڑا عالی ذات اور حکمت والا ہے۔

اس آیت میں نبی برحق کے پاس فرشتے اور آواز غیبی کے سوا بھی وحی (پیغام الہی) پہنچنے کا ذکر ہے جو الہام قلبی کی صورت میں ہوتا ہے کہ خدا تعالیٰ کوئی امر جو اسے بتانا منظور ہو بنی برحق کے دل پر القا کر دیتا ہے۔

(بقیہ حاشیہ گزشتہ صفحہ) اور ان کے مواقع مختلف ہیں۔ اس لئے ”أَيْنَمَا كُنْتُمْ“ جو مفید اقناع ہے فرمایا گیا۔ اب سنائے، اب بھی سمجھ یا نہیں؟ اگر اس پر بھی نہ تم سمجھتے تو پھر تم سے خدا سمجھے اور چونکہ حضرت ابراہیم اور اسحاق علیہ السلام کے لئے قرآن وحدیث میں علو کی یہ صورت مذکور نہیں۔ اس لئے ان کی برکت کی بھی یہ صورت نہیں ہوگی۔ فافهم وتدبر لعلک تروشد۔ (سعادت القرآن)

۱۔ ہمارے اکمل صاحب جس طرح بات کے نہ سمجھنے میں خوب کامل ہیں۔ اسی طرح نقصان مطالعہ میں بھی بہت کامل ہیں۔ اس آیت میں رفع الی السماء کے ذکر کی تصریح کے لئے تفسیر کبیر اور تفسیر سراج منیر کے نام لکھے ہیں۔ اس پر بھی اکمل صاحب فرماتے ہیں ”برکت میں علو اور علو بھی جسمانی کا ثابت کرنا ایجاد بندہ سے کم نہیں۔ (ص ۴۸) جواب: سبحان اللہ! اس بے مانگی پر اکملیت کا دعویٰ!:

بت کریں آرزو خدائی کی شان تیری ہے کبریائی کی جناب والا! میں نے تو دو تفسیروں کے نام لکھ دیئے تھے۔ پھر ایجاد بندہ کے الزام کے کیا معنی۔

۲..... ”وَمَا يَنْطِقُ عَنِ الْهَوَىٰ إِنْ هُوَ إِلَّا وَحْيٌ يُوحَىٰ (النجم: ۳)“ اور یہ (ہمارا رسول) اپنی خواہش سے بولتا (امر دین میں) جو کچھ بھی بولتا ہے، وہ (خدا کی) وحی ہوتی ہے جو اس کی طرف کی جاتی ہے۔

اس آیت میں آنحضرت ﷺ کے دینی نطق کو وحی کہا ہے۔

۳..... ”وَمَا آتَاكُمُ الرَّسُولُ فَخُذُوهُ وَمَا نَهَاكُمْ عَنْهُ فَانْتَهُوا وَاتَّقُوا اللَّهَ إِنَّ اللَّهَ شَدِيدُ الْعِقَابِ (حشر: ۷)“ اور جو کچھ تم کو ہمارا رسول دے، وہ لے لو اور جس سے روکے اس سے باز رہو اور (اس کی مخالفت کی صورت میں) خدا سے ڈرو بے شک اللہ سخت عذاب والا ہے۔

اس آیت میں آنحضرت ﷺ کی خلاف ورزی کو موجب عذاب گردانا ہے۔

۴..... ”ثُمَّ إِنَّ عَلَيْنَا بَيَانَهُ (القيامة: ۱۹)“ پھر (تم کو اے ہمارے رسول) اس (قرآن) کا بیان و تفسیر (سمجھانا) بھی ہمارا ہی ذمہ ہے۔

اس آیت میں فرمایا کہ ہم اپنے رسول کو اپنے کلام کی تفسیر بھی خود ہی سمجھائیں گے۔

۵..... ”وَمَا أَنْزَلْنَا عَلَيْكَ الْكِتَابَ إِلَّا لِتُبَيِّنَ لَهُمُ الَّذِي اخْتَلَفُوا فِيهِ (نحل: ۶۴)“ اور (اے پیغمبر) ہم نے (خاص) تم پر (یہ) کتاب صرف اس لئے نازل کی ہے کہ تم دیگر لوگوں کو وہ باتیں واضح کر کے سمجھا دو، جن میں انہوں نے اختلاف کیا ہے۔

اس آیت سے معلوم ہوا کہ اختلاف کے وقت حق اس طرف ہوگا، جس طرف

رسول اللہ ﷺ کا بیان ہوگا۔

۶..... ”وَأَنْزَلْنَا إِلَيْكَ الذِّكْرَ لِتُبَيِّنَ لِلنَّاسِ مَا نُزِّلَ إِلَيْهِمْ وَلَعَلَّهُمْ يَتَفَكَّرُونَ (نحل: ۴۴)“ اور (اے پیغمبر) ہم نے تمہاری طرف یہ نصیحت نامہ اس لئے نازل کیا ہے کہ تم لوگوں کو وہ (حکم) جو ان کے لئے اتارا گیا خوب واضح کر کے سمجھا دو۔

اس آیت سے ثابت ہوا کہ حدیث نبوی آیت قرآنی کی تفسیر ہوتی ہے اور مراد

الہی کی مبین۔ پس اگر کوئی شخص کسی آیت قرآنی کی ایسی تفسیر کرے جو کسی حدیث نبوی کے خلاف ہو تو اس کی وہ تفسیر غلط اور ناقابل اعتبار ہوگی۔

پس ان آیات کے رو سے احادیث ذیل میں اس امر کا فیصلہ ہے کہ نازل ہونے والا مسیح علیہ السلام وہ ہے جو ابن مریم رسول اللہ ہے۔ جس کا ذکر قرآن شریف میں ہے اور کہ وہ آسمان سے نازل ہوگا اور نزول کے کئی سال بعد فوت ہوگا اور مدینہ طیبہ داخل حجرہ نبویہ ﷺ مدفون ہوگا۔

حدیث اول

”عَنْ أَبِي هُرَيْرَةَ رَضِيَ اللَّهُ عَنْهُ قَالَ قَالَ رَسُولُ اللَّهِ ﷺ وَالَّذِي نَفْسِي بِيَدِهِ لَيُوشِكَنَّ أَنْ يَنْزَلَ فِيكُمْ ابْنُ مَرْيَمَ حَكَمًا عَدَلًا فَيَكْسِرُ الصَّلِيبَ وَيَقْتُلُ الْخَنزِيرَ وَيَضَعُ الْحَرْبَ وَيَفِيضُ الْمَالَ حَتَّى لَا يَقْبَلَهُ أَحَدٌ حَتَّى تَكُونَ السَّجْدَةُ وَالْوَاحِدَةُ خَيْرًا مِنَ الدُّنْيَا ثُمَّ يَقُولُ أَبُو هُرَيْرَةَ وَاقْرَأُوا إِنْ شِئْتُمْ ”وَإِنْ مِنْ أَهْلِ الْكِتَابِ إِلَّا لَيُؤْمِنَنَّ بِهِ قَبْلَ مَوْتِهِ وَيَوْمَ الْقِيَامَةِ يَكُونُ عَلَيْهِمْ شَهِيدًا (صحيح بخاری باب نزول عیسیٰ)“ ابو ہریرہ رضی اللہ عنہ سے روایت ہے کہ آنحضرت ﷺ نے فرمایا: خدا کی قسم! عنقریب ابن مریم علیہ السلام تم میں اتریں گے، حاکم عادل ہو کر پھر وہ (عیسائیوں کے معبود) صلیب کو توڑ دیں گے اور خنزیر کو قتل کر دیں گے اور (بوجہ غلبہ اسلام) جہاد موقوف کر دیں گے اور مال اتنا فراواں ہو جائے گا کہ کوئی شخص قبول نہ کرے گا۔ یہاں تک کہ ایک سجدہ ساری دنیا کی نعمتوں سے بہتر ہوگا۔ پھر ابو ہریرہ رضی اللہ عنہ نے کہا تم اس کی تصدیق چاہتے ہو تو پڑھ لو یہ آیت: ”وَإِنْ مِنْ أَهْلِ الْكِتَابِ يَكُونُ عَلَيْهِمْ شَهِيدًا“ ان پر ایمان لائے گا اور دن قیامت کے ان پر گواہ ہوگا۔“

اس حدیث اور اس کے بعد کی احادیث کا جس قدر تعلق مسئلہ نزول مسیح علیہ السلام سے ہے، اسے ہم کسی اور رسالہ کے لئے چھوڑتے ہیں۔ یہاں پر صرف حیات و رفع سماوی کا اثبات مقصود ہے۔ اس لئے صرف انہی کا ذکر کیا جاتا ہے۔

سو واضح ہو کہ حضرت ابو ہریرہ رضی اللہ عنہ نے جو اس حدیث کی تصدیق میں یہ آیت پڑھی۔ اس سے صاف ظاہر ہے کہ حضرت ابو ہریرہ رضی اللہ عنہ کے نزدیک اس حدیث میں اس مسیح علیہ السلام کے نزول کی خبر ہے۔ جس کا ذکر آیت: ”وَإِنْ مِنْ أَهْلِ الْكِتَابِ يَكُونُ عَلَيْهِمْ شَهِيدًا“ میں ہے اور یہ مسلم فریقین ہے کہ اس آیت میں حضرت بن مریم نبی اللہ علیہ السلام کا ذکر ہے۔

پس اس حدیث میں بھی اسی عیسیٰ بن مریم نبی اللہ ﷺ کے نازل ہونے کی خبر ثابت ہوئی اور چونکہ زمان قبل النزول میں حیات ضروری ہے، اس لئے ثابت ہو گیا کہ حضرت عیسیٰ ﷺ اس وقت تک زندہ ہیں۔ و هذا هو المقصود!

دیگر یہ کہ حضرت ابو ہریرہ رضی اللہ عنہ کے نزدیک اس آیت میں ”قبل موتہ“ کی ضمیر حضرت عیسیٰ ﷺ کے لئے ہے۔ چنانچہ امام نووی رحمہ اللہ شرح صحیح مسلم میں اس حدیث کے ذیل میں فرماتے ہیں: ”ففيه دلالة ظاهرة على مذهب ابى هريرة فى الآية ان الضمير فى موتہ يعود على عيسى ﷺ (باب نزول عيسى ج اول ص ۸۷)“ اس میں حضرت ابو ہریرہ رضی اللہ عنہ کے مذہب کی صریح دلیل ہے کہ اس آیت میں موتہ کی ضمیر عیسیٰ ﷺ کی طرف جاتی ہے۔

اسی طرح حافظ ابن حجر رحمہ اللہ فتح الباری میں اس حدیث کے ذیل میں فرماتے ہیں: ”وهذا مصير من ابى هريرة الى ان الضمير فى قوله ليؤمنن به وكذلك فى قوله قبل موتہ يعود على عيسى اى ليؤمنن بعيسى قبل موت عيسى وبهذا جزم ابن عباس فما رواه ابن جرير من طريق سعيد بن جبير عنه باسناد صحيح ومن طريق ابى رجاء عن الحسن قال قبل موت عيسى والله انه الآن لحيٌّ ولكن اذا نزل امنوا به اجمعون (فتح البارى مطبوعه دهلى جزء ۱۲ ص ۲۸۱)“ (اس سے ظاہر ہے کہ) حضرت ابو ہریرہ رضی اللہ عنہ کا مذہب یہ ہے کہ قول الہی ”ليؤمنن به“ میں اور اسی طرح قول الہی ”قبل موتہ“ میں ضمیر (ہ) حضرت عیسیٰ ﷺ کی طرف پھرتی ہے۔ پس معنی اس آیت کے یہ ہوئے کہ (سب اہل کتاب) حضرت عیسیٰ ﷺ پر حضرت عیسیٰ ﷺ کی موت سے پیشتر ایمان لے آئیں گے اور اسی بات پر حضرت عبداللہ بن عباس رضی اللہ عنہ نے جزم کیا ہے۔ مطابق اس کے جو امام ابن جریر نے آپ سے بطریق سعید بن جبیر باسناد صحیح روایت کیا ہے اور نیز بطریق ابن رجاء حضرت حسن بصری سے روایت کیا کہ انہوں نے (اس کے متعلق) کہا کہ حضرت عیسیٰ ﷺ کی موت سے پہلے (ایمان لے آئیں گے) خدا کی قسم آپ اس وقت بالضرور زندہ ہیں۔ جب آپ نازل ہوں گے تو سب (اہل کتاب) آپ پر ایمان لے آئیں گے۔

چونکہ حضرت ابو ہریرہ رضی اللہ عنہ ”اقرؤا ان شئتم“ جمع کے صیغوں سے کہتے ہیں۔ اس سے ثابت ہوتا ہے کہ وہ مجمع عام میں پکار کر یہ آیت پڑھا کرتے تھے اور کسی روایت میں مذکور نہیں کہ حضرت ابو ہریرہ رضی اللہ عنہ کے سامنے کسی نے بھی انکار کیا ہو۔ اس لئے سب جماعت صحابہ و تابعین کا یہی مذہب سمجھا جائے گا کہ یہ ضمیر حضرت عیسیٰ علیہ السلام کی طرف پھرتی ہے اور کہ وہ زندہ ہیں اور زمانہ اخیر میں نازل ہوں گے اور یہ بھی اجماع سکوتی کی ایک صورت ہے۔

۲..... اگرچہ حضرت ابو ہریرہ رضی اللہ عنہ کے اس آیت کے پڑھنے سے صاف کھل کا جاتا ہے کہ اس حدیث میں جس مسیح علیہ السلام کے آنے کی خبر دی گئی ہے، وہ وہی مسیح علیہ السلام ہے جس کا ذکر اس آیت: ”وان من اهل الكتاب..... الخ!“ میں ہے۔ لیکن ہم اس کے علاوہ ایک اور حدیث بھی ذکر کرتے ہیں۔ جس سے علاوہ حیات مسیح علیہ السلام کے ثبوت کے یہ بھی ظاہر ہو جاتا ہے کہ آنے والا مسیح وہی نبی اللہ ہے جو عیسیٰ بن مریم علیہ السلام ہے نہ کہ ان کا کوئی مثل۔

دوسری حدیث

”عَنْ أَبِي هُرَيْرَةَ رضی اللہ عنہ عَنِ النَّبِيِّ صلی اللہ علیہ وسلم قَالَ لَيْسَ بِنَبِيِّ وَبَيْنَهُ يَعْنِي عِيسَى علیہ السلام نَبِيٌّ وَاِنَّهُ نَازِلٌ فَاِذَا رَاَيْتُمُوهُ فَاَعْرِفُوهُ رَجُلٌ مَّرْبُوعٌ اِلَى الْحُمْرَةِ وَالْبِيَاضِ بَيْنَ مُمَصَّرَتَيْنِ كَاَنَّ رَاْسَهُ يَقْطُرُ وَاِنْ لَّمْ يُصْبَهُ بَلَلٌ فَيَقَاتِلُ النَّاسَ عَلٰى الْاِسْلَامِ فَيَذُقُ الصَّلِيْبَ وَيَقْتُلُ الْخِنْزِيْرَ وَيَضَعُ الْجِزْيَةَ وَيُهْلِكُ اللّٰهُ فِيْ زَمَانِهِ الْمَلَلَ كُلَّهَا اِلَّا الْاِسْلَامَ وَيُهْلِكُ الْمَسِيْحُ الدَّجَالَ فَيَمْكُثُ فِي الْاَرْضِ اَرْبَعِيْنَ سَنَةً ثُمَّ يَتَوَفٰى فَيُصَلِّيْ عَلَيْهِ الْمُسْلِمُوْنَ (ابوداؤد ج ۲ ص ۲۳۸)“

حضرت ابو ہریرہ رضی اللہ عنہ سے روایت ہے کہ نبی صلی اللہ علیہ وسلم نے فرمایا کہ میرے اور عیسیٰ علیہ السلام کے درمیان کوئی نبی نہیں اور تحقیق وہی اترنے والے ہیں۔ پس جب تم ان کو دیکھو تو (یوں) پہچان لینا کہ ان کا چہرہ سرخی سفیدی لئے ہوگا۔ درمیان دو رنگ دار چادروں کے، ان کا سر (چمک سے) قطرے گراتا معلوم ہوگا، اگرچہ اسے تری نہ پہنچی ہو۔ پھر وہ (یہ کام کریں

۱ حضرت ابو ہریرہ رضی اللہ عنہ نے نزول عیسیٰ علیہ السلام کے متعلق یہ آیت پڑھی۔ اس کی مزید تشریح شہادت القرآن حصہ دوم میں دیکھو۔

گے) کہ اسلام کی حمایت میں (دیگر) لوگوں سے قتال کریں گے۔ پس صلیب کو پاش پاش کر دیں گے اور خنزیریوں کو قتل کروادیں گے اور جزیہ موقوف کر دیں گے اور اللہ تعالیٰ ان کے زمانہ میں اسلام کے سوا سب مذاہب (باطلہ) کو تباہ کر دے گا اور آپ (کانے) دجال کو قتل کریں گے۔ پھر چالیس سال تک زمین پر (با حکومت) رہیں گے۔ پھر فوت ہوں گے اور مسلمان ان کا جنازہ پڑھیں گے۔

اس حدیث سے بھی صاف ظاہر ہے کہ آنے والا مسیح عَلَيْهِ السَّلَام وہی نبی اللہ ہے جس کے بعد آنحضرت ﷺ نبی ہوئے ہیں اور یہ بھی مصرح ہے کہ حضرت عیسیٰ عَلَيْهِ السَّلَام نازل ہونے کے بعد فوت ہوں گے۔

فائدہ: یہ حدیث مسند امام احمد رَضِيَ اللهُ عَنْهُ میں بھی موجود ہے اور اس کے سب راوی ثقہ اور مقبول ہیں اور حافظ ابن حجر رَضِيَ اللهُ عَنْهُ نے فتح الباری میں اس کی اسناد کو صحیح لکھا ہے۔

تیسری حدیث شریف

۳..... ”عَنْ عَبْدِ اللَّهِ بْنِ عَمْرٍو (ابن العاصِ) قَالَ قَالَ رَسُولُ اللَّهِ ﷺ يَنْزِلُ عَيْسَى بْنُ مَرْيَمَ إِلَى الْأَرْضِ فَيَتَزَوَّجُ وَيَوْلَدُ لَهُ وَيَمُكُّتُ خَمْسًا وَأَرْبَعِينَ سَنَةً ثُمَّ يَمُوتُ فَيُدفَنُ مَعِيَ فِي قَبْرِى فَأَقُومُ أَنَا وَعَيْسَى بْنُ مَرْيَمَ فِي قَبْرِ وَاحِدٍ بَيْنَ أَبِي بَكْرٍ وَعُمَرَ (رواه ابن الجوزى فى كتاب الوفاء) (مشکوٰۃ باب نزول عيسى بن مريم ص ۴۷۲)“ عمر بن عاص رَضِيَ اللهُ عَنْهُ (فاتح مصر) کے بیٹے عبد اللہ سے روایت سے ہے کہ رسول اللہ ﷺ نے فرمایا کہ عیسیٰ بن مریم زمین پر اتریں گے۔ پس نکاح کریں گے اور ان کی اولاد ہوگی اور پینتالیس سال تک رہیں گے، پھر فوت ہوں گے اور میرے پاس میرے مقبرے میں دفن ہوں گے۔ پھر میں اور عیسیٰ بن مریم عَلَيْهِمَا السَّلَام ایک ہی جگہ۔ اس حدیث میں میعاد پینتالیس سال اور حدیث نمبر ۲ میں چالیس اور بعض دیگر میں ان سے کم مذکور ہے۔ اس اختلاف کی وجہ اختلاف لمخاطبات و اضافات ہے۔ حضرت عیسیٰ عَلَيْهِ السَّلَام کے نزول پر بہت سے واقعات عظیمہ واقع ہوں گے۔ پس کسی واقعہ کے بعد مدت کتنی ہوگی اور کسی کے بعد کتنی۔ هذا دقيق فخذ به! (سعادت)

۲ اس جگہ قبر بمعنی مقبرہ ہے۔ یعنی مصدر بمعنی اسم ظرف (مرقاۃ الاحیاء للمعات) اور مصدر کا اپنے مشتقات کے معنوں میں آنا مسلم کل ہے۔ جیسے ”زید عدل“ اور قاموس میں نہر کے معنی لکھے ہیں۔ ”مجر الماء“ یعنی پانی کے جاری ہونے کی جگہ۔ یعنی مصدر بمعنی اسم ظرف ہے۔

مقبرے سے اٹھیں گے، ابو بکر رضی اللہ عنہ اور عمر رضی اللہ عنہ کے درمیان۔^۱

اس حدیث میں بھی صاف طور پر مذکور ہے کہ حضرت عیسیٰ علیہ السلام زمین پر نازل ہونے کے بعد فوت ہوں گے اور آنحضرت صلی اللہ علیہ وسلم کے روضہ اطہر میں مدفون ہوں گے۔

نکتہ: علاوہ بریں اس حدیث میں ایک نہایت لطیف نکتہ بھی ہے۔ جس سے بلا ریب ثابت ہو جاتا ہے کہ حضرت عیسیٰ علیہ السلام ابھی تک فوت نہیں ہوئے۔ وہ یہ کہ اس حدیث میں آنحضرت صلی اللہ علیہ وسلم نے فرمایا: ”فیدفن معی“ یعنی حضرت ابن مریم علیہ السلام فوت ہونے کے بعد میرے پاس (میرے پہلو میں) دفن کئے جائیں گے۔ اس سے صاف معلوم ہو گیا کہ حضرت عیسیٰ علیہ السلام کی وفات آنحضرت صلی اللہ علیہ وسلم کی وفات سے متاخر ہوگی کیونکہ مقام لحوق پر ملحق یا لاحق ملحق بہ سے متاخر ہوتا ہے۔ یعنی پیچھے سے ملنے والا پہلے سے مؤخر ہوتا ہے۔ پس جب زمانہ

۱ روضہ اطہر میں قبور ثلاثہ آنحضرت صلی اللہ علیہ وسلم کی اور حضرت ابو بکر رضی اللہ عنہ کی اور عمر رضی اللہ عنہ کی قبروں کے درمیان ایک قبر کی جگہ خالی رکھی ہے (جہاں حضرت عیسیٰ علیہ السلام دفن ہوں گے۔ حضرت عیسیٰ کی قبر کے متعلق ہمارا ایک رسالہ ”الْخَبْرُ الصَّحِيحُ عَنْ قَبْرِ الْمَسِيحِ“ مدت سے شائع ہے۔

۲ صحیح حدیث: اس حدیث کی صحت پر مرزا قادیانی کے بھی دستخط ہیں۔ وہ اس طرح کہ مرزا قادیانی نے کہیں دیکھ لیا یا سن لیا کہ اس حدیث میں حضرت عیسیٰ علیہ السلام کے نکاح اور ان کے ہاں اولاد ہونے کا بھی ذکر ہے۔ ادھر مرزا قادیانی نے محمدی بیگم..... کے متعلق الہام شائع کر رکھا تھا کہ یہ میرے نکاح میں آئے گی۔ جس کے انتظار میں دن رات باچشم گریاں دلد بربیاں گزرتے تھے اور تحصیل مطلب کے لئے کئی قسم کے اندرونی اور بیرونی ڈورے بھی ڈال رکھے تھے۔ آپ موقع شناس تو تھے ہی، جھٹ لکھ مارا کہ اس پیش گوئی یا نکاح کی تصدیق خود آنحضرت صلی اللہ علیہ وسلم نے بھی کر دی ہوئی ہے اور اس نکاح کو مسیح موعود علیہ السلام کی صداقت کی علامت قرار دیا۔ (حاشیہ ضمیمہ انجام آقہم ص ۵۳، خزائن ج ۱۱ ص ۳۳۷ شہادت القرآن) اگرچہ زندگی بھر مرزا قادیانی کی یہ آرزو رہی اور محمدی بیگم کا نکاح مرزا قادیانی کی وفات سے سالہا پیشتر دوسرے شخص سے ہو گیا۔ جسے مرزا قادیانی نے اپنے حق میں ”ایک تلوار“ قرار دیا۔ لیکن اس پیش گوئی سے ایک بڑا فائدہ یہ ہوا کہ مرزا قادیانی نے اس حدیث کی صحت پر مہر لگا دی۔ کیونکہ مرزا قادیانی نے اس حدیث کو اپنی پیش گوئی کی تصدیق کے لئے بطور دلیل گزرا اور مستدل مقام احتجاج میں وہ دلیل پیش کیا کرتا ہے۔ جو اس کے نزدیک صحیح ہو۔ پس یہ حدیث مرزا قادیانی کے نزدیک صحیح ٹھہری۔ اس لئے مولوی غلام رسول صاحب آف راجیکے مبلغ قادیانی نے اپنی کتاب ”تقید“ میں اگرچہ اس حدیث کی تاویلات فاسدہ سے زمین و آسمان کے قلابے ملانے چاہے ہیں۔ لیکن اس کی صحت کو کان دبا کر تسلیم کر گئے۔ فحش گور! (سعادت)

نبی کریم ﷺ تک حضرت عیسیٰ علیہ السلام کی وفات واقع نہیں ہوئی اور آپ ﷺ کے بعد بھی تک نہیں ہوئی تو اب ہم اس حدیث کے برخلاف کس کے کہنے سے مان لیں کہ وہ (مسح علیہ السلام) آنحضرت ﷺ سے پہلے فوت ہو چکے ہیں۔ تشکر و خذبہ فانہ لطیف جداً!

چوتھی حدیث شریف

۴..... ”عَنْ أَبِي هُرَيْرَةَ رَضِيَ اللَّهُ عَنْهُ أَنَّهُ قَالَ قَالَ رَسُولُ اللَّهِ ﷺ كَيْفَ أَنْتُمْ إِذَا نَزَلَ ابْنُ مَرْيَمَ مِنَ السَّمَاءِ فِيكُمْ وَإِمَامُكُمْ مِنْكُمْ (كتاب الاسماء والصفات للامام البيهقي ص ۲۰۳)“ حضرت ابو ہریرہ رضی اللہ عنہ سے روایت ہے کہ رسول اللہ ﷺ نے فرمایا تم کیسے (اچھے حال میں) ہو گے جب تم میں عیسیٰ بن مریم علیہ السلام آسمان سے اتریں گے اور اس وقت تمہارا امام (سلطان وقت) تم ہی میں سے ایک ہوگا۔ اس حدیث میں آسمان سے نازل ہونے کی تصریح خود آنحضرت ﷺ کے الفاظ طیبہ میں موجود ہے۔

پانچویں حدیث شریف

۵..... ”عَنْ ابْنِ عَبَّاسٍ فِي حَدِيثٍ طَوِيلٍ فَعِنْدَ ذَلِكَ يَنْزِلُ أَحْيَىٰ عِيسَىٰ بَنُ مَرْيَمَ مِنَ السَّمَاءِ (كنز العمال بر حاشیہ مسند احمد)“ ایک لمبی حدیث میں حضرت ابن عباس رضی اللہ عنہ سے مروی ہے کہ آنحضرت ﷺ نے فرمایا کہ جب یہ یہ باتیں واقع ہوں گی تو اس وقت میرا بھائی عیسیٰ علیہ السلام بن مریم آسمان سے نازل ہوگا۔ اس حدیث میں بھی آسمان سے نازل ہونے کی صراحت ہے۔

۱۔ بہت افسوس ہے کہ اکمل صاحب قادیانی کا ان احادیث پر آ کر بالکل دم ٹوٹ گیا اور ان کے متعلق غلط یا صحیح روایت یا درایت کوئی بھی اعتراض نہ لکھ سکے۔ اس نیم تسلیم پر ہم ان کو مبارک باد کہتے ہیں۔ لیکن زیادہ تعجب و افسوس کے قابل مرزا قادیانی کی دلیری ہے کہ بلا دیکھے بھالے اور علم حدیث پڑھے بغیر اپنی کتاب ”چشمہ معرفت“ میں نہایت بے خوف ہو کر لکھتے ہیں کہ کسی ضعیف حدیث میں بھی مذکور نہیں کہ حضرت عیسیٰ علیہ السلام آسمان سے نازل ہوں گے۔ ملخصاً!

مولوی غلام رسول قادیانی کی جرأت قابل ستائش ہے کہ اصلاً تو اس حدیث نمبر ۴ کا انکار نہیں کر سکے۔ لیکن اس کو صحیح ماننے سے انکار کر دیا۔ حالانکہ بحیثیت ایک احمدی (بقیہ حاشیہ اگلے صفحہ پر)

تیسری قسم

تیسری قسم دلیل کی اجماع امت ہے۔ ذیل کی آیت اور حدیث میں اس کی شہادت

(بقیہ حاشیہ گزشتہ صفحہ) (امت مرزا غلام احمد قادیانی) ہونے کے مرزا قادیانی کی تحریر کے خلاف وہ صحت کا

مطالبہ نہیں کر سکتے تھے۔ کیونکہ مرزا قادیانی سلب کلی کر رہے ہیں۔ یعنی صحیح و ضعیف ہر طرح کی ایسی حدیث سے انکار

کر رہے ہیں، جن میں حضرت عیسیٰ علیہ السلام کا آسمان سے اترنا مذکور ہو اور مولوی غلام رسول صاحب ان کے برخلاف

سلب جزئی کرتے ہیں۔ جس سے طرف مقابل میں ایجاب جزئی بھی پایا جاتا ہے۔ یعنی صرف صحیح حدیث میں وارد

ہونے کا انکار کرتے ہیں اور ضعیف حدیث کا انکار نہیں کرتے۔ لیکن حدیث نمبر ۴ جو امام بیہقی کی روایت سے ہے، وہ

ایسی ہے۔ جس میں مولوی غلام رسول صاحب کا بھی مطالبہ پورا ہو جاتا ہے۔ کیونکہ وہ بالکل صحیح ہے۔ کیونکہ امام

بیہقی رحمۃ اللہ علیہ نے اسے بطریق امام بخاری رحمۃ اللہ علیہ روایت کیا ہے اور امام بخاری رحمۃ اللہ علیہ سے اوپر وہی راوی ہیں جو صحیح بخاری

میں ہیں۔ مولوی غلام رسول صاحب اس حدیث کی صحت میں یہ عذر کرتے ہیں کہ امام بیہقی رحمۃ اللہ علیہ نے اس حدیث کو

روایت کرنے کے بعد لکھا ہے۔ (رواہ البخاری) حالانکہ صحیح بخاری کے کسی نسخہ میں من السماء کے الفاظ موجود نہیں ہیں۔

سوا اس کا جواب یہ ہے کہ مولوی غلام رسول صاحب نے علم حدیث کسی ماہر استاد حدیث سے نہیں

پڑھا اور یہ بات ہم ان کی خدمت میں بارہا مناظروں میں عرض کر چکے ہیں۔ حقیقت الامر یہ ہے کہ امام بیہقی رحمۃ اللہ علیہ

نے اس حدیث کو بالاستقلال اپنی روایت سے ذکر کیا ہے اور وہ فن روایت کے مستقل صاحب روایت ہیں۔ امام

بخاری رحمۃ اللہ علیہ تک پہنچ کر اوپر کے سب شیوخ دہی ہیں۔ جو امام بخاری رحمۃ اللہ علیہ کے ہیں گو امام بخاری رحمۃ اللہ علیہ کی روایت

میں من السماء کے الفاظ نہ ہوں، لیکن امام بیہقی رحمۃ اللہ علیہ کی روایت میں موجود ہیں اور محدثین کے نزدیک حافظ وثقہ

راوی کی زیادت مسلم و مقبول ہے۔ (کتب اصول حدیث) چونکہ امام بیہقی رحمۃ اللہ علیہ کے سب شیوخ ضابطہ وثقہ ہیں۔

اس لئے ان کی من السماء کی تصریح جو بخاری سے زائد ہے۔ وہ مقبول و مسلم ہوئی۔

اور امام بخاری رحمۃ اللہ علیہ کی طرف اس روایت کو اس لئے منسوب کیا کہ اصل اس کی صحیح بخاری میں

بھی ہے اور امام بخاری رحمۃ اللہ علیہ کے بعد کے محدثین کا دستور رہا ہے کہ وہ کسی ایسی روایت کی توثیق و تصحیح کے لئے

جس کا اصل مضمون صحیح بخاری میں موجود ہو کہہ دیا کرتے ہیں اصلہ فی البخاری یا اسی طرح کے اور الفاظ اگرچہ

الفاظ میں کمی بیشی ہو۔ (بقیہ حاشیہ صفحہ نمبر ۲۰۶ پر)

۱۔ قاضی اکمل صاحب قادیانی کمال درجہ کے دلیر ہیں، لکھتے ہیں: ”ہم اجماع امت کے قائل ہیں۔

چنانچہ صحابہ کرام نے سب سے پہلے وفات متعین رحمۃ اللہ علیہ پر ہی اجماع کیا تھا۔ (ص ۴۹) الجواب: یہ محض کذب و افتراء ہے۔

ایک صحابی سے بھی وفات مسیح قبل النزول منقول نہیں۔ اس کی کچھ حقیقت سنا تھا اس حصہ شہادت القرآن میں اور کچھ

حصہ دوم میں آیت: ”لَقَدْ خَلَقْنَا مِنْ قَبْلِهِ الرُّسُلَ (آل عمران)“ کے ضمن میں مذکور ہو چکی ہے۔ (سعادت الاقران)

شہادت ہے۔ ”قَالَ اللَّهُ تَعَالَى كُنْتُمْ خَيْرَ أُمَّةٍ أُخْرِجَتْ لِلنَّاسِ (آل عمران: ۱۱۰)“ تم بہترین امت ہو جو لوگوں کے لئے (نمونہ) بنائے گئے ہو۔

”وَقَالَ النَّبِيُّ ﷺ لَا تَجْتَمِعُ أُمَّتِي عَلَى الضَّلَالَةِ (مشکوٰۃ)“ میری امت گمراہی پر اجماع نہیں کرے گی یعنی جس امر پر میری امت کا اجماع ہوگا وہ امر ضلالت نہیں ہوگا۔
حجیت اجماع کے لئے ضروری ہے کہ وہ اجماعی امر قرآن و حدیث سے ثابت ہو۔

چنانچہ حضرت حجۃ الہند رضی اللہ عنہ حجۃ اللہ میں فرماتے ہیں: ”فَانْهَمِ اتْفِقُوا عَلَى الْقَوْلِ بِالْإِجْمَاعِ الَّذِي مُسْتَدَاهُ الْكِتَابُ وَالسُّنَّةُ أَوْ الْإِسْتِنْبَاطُ مِنْ أَحَدِهِمَا (ج ۱ ص ۱۲۰ مطبوعہ مصر)“ علماء اہل سنت کا اس اجماع پر اتفاق ہے جس کی سند (اصالت) قرآن و حدیث میں موجود ہو یا ان دونوں میں سے کسی ایک سے مستنبط ہو۔

(بقیہ حاشیہ صفحہ نمبر ۲۰۴) دیگر یہ کہ بعض وقت احادیث میں تطابق معنوی طور پر دیا جاتا ہے اور مضمون مشترک کے لحاظ سے حوالہ کسی ایک کتاب کا دے دیا جاتا ہے۔ حالانکہ الفاظ میں کمی بیشی یا تقدم و تاخر ہوتا ہے۔ اگر مولوی غلام رسول صاحب کتاب مشکوٰۃ المصابیح بھی کسی ماہر محدث سے پڑھتے تو اس کی قریباً ہر فصل اول میں ان کو کئی ایک احادیث ایسی ملتیں جن میں حوالہ متفق علیہ کا ہے۔ لیکن الفاظ ان میں سے ایک کے ہیں۔ اسی طرح الفاظ: ”كَيْفَ أَنْتُمْ إِذَا نَزَلَ ابْنُ مَرْيَمَ مِنْ السَّمَاءِ فِيكُمْ“ جو امام بیہقی رضی اللہ عنہ کے ہیں۔ ان میں ازروئے معنی کوئی فرق نہیں اور مضمون مشترک دونوں میں ایک ہی ہے۔ دور نہ جائے خاتمہ الحفظ حضرت حافظ ابن حجر رضی اللہ عنہ فتح الباری میں باب نزول عیسیٰ بن مریم کی شرح میں وہ حدیث جو ہم نے متن میں نمبر ۲ پر بروایت امام ابو داؤد رضی اللہ عنہ لکھی ہے، بروایت احمد و ابی داؤد نقل کرتے ہیں اور حدیث کو جن الفاظ میں نقل کرتے ہیں۔ وہ الفاظ امام احمد رضی اللہ عنہ کی روایت میں موجود ہیں اور ابو داؤد کی روایت میں پورے نہیں ہیں۔

امام احمد رضی اللہ عنہ کی روایت میں مضمون زیادہ ہے اور امام ابو داؤد رضی اللہ عنہ کی روایت میں مختصر ہے۔ لیکن حافظ صاحب رضی اللہ عنہ حوالہ دونوں کتابوں کا دیتے ہیں۔ اسی طرح امام بیہقی رضی اللہ عنہ کی روایت میں الفاظ زیادہ ہیں اور امام بخاری رضی اللہ عنہ کی روایت مختصر ہے۔ پس امام بیہقی رضی اللہ عنہ نے اصل مضمون کے لحاظ سے اپنی روایت کے بعد امام بخاری رضی اللہ عنہ کی روایت کا بھی حوالہ دے دیا کہ اس کی تصحیح و توثیق میں کسی جاننے والے کو کلام نہ رہے اور اگر کوئی محدثین کے طریق روایت کو نہ جانتا ہو اور وہ انکار کر دے تو بلا سے۔ فخذ به وتشكرو ولا تكن من القاصرين! (سعادت)

ہم سابقاً نہایت تفصیل سے آیات قرآنیہ اور احادیث مرفوعہ سے ثابت کر چکے ہیں کہ حضرت عیسیٰ علیہ السلام آسمان پر زندہ اٹھائے گئے اور آپ قرب قیامت میں آسمان سے نازل ہوں گے اور چونکہ جمیع صحابہ کرام اور جمیع اہل بیت علیہم السلام اور جمیع اہل سنت و جماعت حضرت عیسیٰ علیہ السلام کے نزول یعنی کے قائل ہیں اور کوئی بھی ان کا نزول مثالی و بروزی کا قائل نہیں۔ اس لئے یہ عقیدہ قطعاً حق اور پسندیدہ خدا اور رسول ہے اور اس میں کسی طرح کی گمراہی کا شائبہ نہیں۔

۱۔ مولوی محمد علی صاحب لاہوری مرزائی اپنی کتاب ”عیسویت کا آخری سہارا“ میں سلسلہ ذکر میں فرماتے ہیں: ”جمیع البحار میں لفظ حکم کی بحث میں نقل کیا ہے۔ ”قال مالک مات“ یعنی حضرت امام مالک رضی اللہ عنہ قائل تھے کہ حضرت عیسیٰ علیہ السلام مر گئے اور بہت سے لوگ اس بات کے قائل ہیں کہ تھوڑی دیر کے لئے حضرت عیسیٰ علیہ السلام وفات پا گئے تھے۔ مثلاً ایک قول ہے کہ تین گھنٹے آپ مرے رہے اور ایک قول ہے کہ تین دن تک مرے رہے اور یہ سب اقوال تفاسیر میں موجود ہیں۔“ (ص ۹)

الجواب: ہم مولوی محمد علی صاحب کی زحمت ورق گردانی کی قدر کرتے ہیں، لیکن چونکہ وہ علوم عربیہ سے ناواقف ہیں اور تقلید مرزا کی آفت ان پر سوار ہے۔ اس لئے وہ صحیح نتیجہ پر نہیں پہنچ سکے۔ سچ ہے ”نکتہ داں نشود کرم گر کتاب خورد“ اس تحریر میں جو انہوں نے تفاسیر کے حوالے سے لکھی ہے۔ کئی ایک دھوکے دیئے یا بوجہ کم علمی کے کھائے۔ سو پہلے ہم ان اقوال کی حقیقت سمجھنی آسان ہو جائے گی۔

قولہ: بہت سے لوگ..... ارج!

اقول: یہ محض دھوکا ہے ان ”بہت سے“ لوگوں میں دس بیس کے نام تو گنائے ہوتے۔

قولہ: ”ایک قول ہے کہ تین گھنٹے..... ارج!“

اقول: اول تو یہ کہ اس روایت کے راویوں میں سے ایک راوی کا نام معلوم نہیں (ابن جریر) پس یہ روایت درجہ صحت سے گر گئی۔ ثانیاً یہ کہ اس کے اخیر میں یہ بھی مذکور ہے۔ ”نمّ اٰخِیَاہُ نُمّ رَفَعَاہُ اَیْہُ“ (خازن و معالم) یعنی پھر خدائے تعالیٰ نے حضرت عیسیٰ علیہ السلام کو زندہ کیا، پھر اپنی طرف اوپر اٹھالیا۔ مولوی صاحب نے یہ عبارت نقل کیوں نہیں کی؟ اس لئے کہ یہ اپنے مطلب کے خلاف ہے۔

قولہ: ”ایک قول ہے سات گھنٹے..... ارج!“

چنانچہ تفسیر وجیز میں ہے: ”وَالْإِجْمَاعُ عَلَى أَنَّهُ حَتَّى فِي السَّمَاءِ يَنْزِلُ وَيَقْتُلُ الدَّجَالَ وَيُوَيِّدُ الدِّينَ (حاشیہ ص ۳ جامع البیان متعلق آیت یعیسیٰ انی متوفیک)“ اس بات پر اجماع ہے کہ حضرت عیسیٰ علیہ السلام آسمان پر زندہ ہیں جو نازل ہوں گے اور دجال کو قتل کریں گے اور دین (اسلام) کی مدد کریں گے۔

اور حضرت نواب صاحب مرحوم امام شوکانی رحمۃ اللہ علیہ سے نقل کر کے لکھتے ہیں: ”فہذہ تسعة وعشرون حديثاً تنضم اليها احاديث آخر ذكر فيها نزول عيسى منها ما هو مذکور في احاديث الدجال ومنها ما هو مذکور في احاديث المنتظر وتنضم الي ذلك ايضاً الآثار الواردة عن الصحابة فلها حكم الرفع اذ لا مجال للاجتهاد في ذلك..... وجميع ما سقناه بالغ حد التواتر كما لا يخفى على من له فضل اطلاع فتقرر بجمع ما سقناه في هذا ان الاحاديث الواردة في المهدي المنتظر متواترة والاحاديث الواردة في الدجال في نزول عيسى متواترة وفي هذا المقدار كفاية لمن له هداية (حجج الكرامہ ص ۲۳۳)“

(بقیہ حاشیہ گزشتہ صفحہ) اقول: اس روایت کے نقل کرنے میں تو مولوی محمد علی صاحب نے یہودیوں کے بھی کان کتر دیئے اور نفا فی المرزا کا پورا ثبوت دے دیا۔ کیونکہ تفاسیر میں تو صاف لکھا ہے کہ یہ قول نصاریٰ کا ہے۔ پس اس نسبت کو چھوڑ دینا اور کسی مسلمان امام کا قول جتنا سخت دھوکہ ہے جو کسی مومن کا کام نہیں۔ دوم: یہ کہ اس کے آگے بھی صاف لکھا ہے: ”ثُمَّ أَحْيَاهُ وَرَفَعَهُ إِلَيْهِ“ (خازن و معالم) یعنی پھر خدا نے آپ کو زندہ کیا اور اپنی طرف اوپر کواٹھالیا۔ اس تفصیل سے صاف معلوم ہو گیا کہ ائمہ اہل سنت کی طرف یہ نسبت کرنا کہ حضرت عیسیٰ علیہ السلام فوت ہو چکے ہیں، ضعیف ہے اور اس میں بھی زندہ آسمان پر اٹھائے جانے کا ذکر ہے جو مرزا قادیانی اور ان کی امت کے دعویٰ اور عقیدے کے بالکل خلاف ہے۔ کیونکہ جب تک ائمہ اہل سنت سے نزول یعنی کانکار ثابت نہ ہو، تب تک مرزا قادیانی کہ ان روایتوں سے کچھ بھی فائدہ نہیں۔ یہی حال امام مالک رحمۃ اللہ علیہ کی طرف منسوب کرنے کا ہے کہ اس کی کوئی سند نہیں۔ ”وَمَنْ ادَّعى فَعَلَيْهِ الْإِتْيَانُ بِهِ“ اور نہ ان سے نزول یعنی کانکار مروی ہے۔ اسی طرح علمائے مالکیہ سے بھی کوئی بھی حیات سماوی اور نزول یعنی کانکار نہیں۔ (سعادت)

پس یہ انتیس حدیثیں ہیں۔ جن کے ساتھ دیگر حدیثیں بھی جن میں نزول عیسیٰ علیہ السلام کا ذکر ہے، ملائی جاسکتی ہیں۔ ان میں سے بعض احادیث دجال میں اور بعض احادیث مہدی منتظر میں مذکور ہیں اور اسی طرح وہ آثار بھی ضم کئے جاسکتے جو صحابہ کرام سے مروی ہیں۔ وہ بھی حکماً مرفوع ہیں۔ کیونکہ اس امر میں اجتہاد کا دخل نہیں (بلکہ یہ صرف آنحضرت ﷺ سے سننے پر موقوف ہے) اور جو کچھ ہم نے بترتیب بیان کیا وہ حد تو اتر تک پہنچ چکا ہے۔ جیسا کہ اس شخص پر جسے روایات پر کافی عبور ہے، مخفی نہیں۔ پس اس سے جو ہم نے بیان کیا، مقرر و ثابت ہو گیا کہ جو احادیث امام مہدی منتظر کے بارے میں وارد ہیں وہ بھی متواتر ہیں اور جو احادیث دجال (کے خروج) میں مروی ہیں وہ بھی متواتر ہیں اور جو احادیث نزول عیسیٰ علیہ السلام میں وارد ہیں وہ بھی متواتر ہیں اور اس مقدار میں اس شخص کے لئے جسے (خدا کے فضل سے) ہدایت حاصل ہے کفایت ہے۔

اسی طرح مولانا عبدالحکیم سیالکوٹی حاشیہ خیالی میں فرماتے ہیں: ”اور شارح التفتازانی رحمۃ اللہ علیہ نے صرف حضرت عیسیٰ علیہ السلام کے ذکر پر اکتفا کی کہ ان کی حیات اور ان کا زمین پر نازل ہونا اور پھر زمین پر آپ کا رہنا صحیح حدیثوں سے ثابت ہو چکا ہے۔ اس بارے میں کوئی شبہ باقی نہیں رہ گیا اور اس میں کسی کو بھی اختلاف نہیں۔ (ص ۲۵۴) اس تفصیل سے واضح ہو گیا کہ حیات مسیح علیہ السلام کا مسئلہ بموجب آیات قرآنیہ و احادیث نبویہ و اجماع امت محمدیہ ثابت ہے اور مرزا غلام احمد قادیانی نے جو کچھ اس کے برخلاف وفات مسیح کے متعلق لکھا ہے وہ محض شبہات و مغالطات ہیں جو قواعد علمیہ کے بھی برخلاف ہیں۔

تم والحمد لله الذی بنعمته تتم الصلوات والصلوة والسلام علی رسولہ محمد مع اکرام التحیات و علی الہ واصحابہ وازواجہ المطہرات وانا خادم دینہ القدیم ابوتمیم محمد ابراہیم میر سیالکوٹی!
۲۷/شوال ۱۳۴۶ھ مطابق ۱۹/اپریل ۱۹۲۸ء (تصحیح برائے طبع چہارم)

تقریظ جناب حضرت پیر مہر علی شاہ صاحب گوڑوی

بر طبع اول

بِسْمِ اللّٰهِ الرَّحْمٰنِ الرَّحِیْمِ

الحمد لله خالق الحب والنوى، الخالق لكل فرعون موسى،
والصلوة والسلام على سيد المرسلين صاحب الشفاعة الكبرى واله
وصحبه اهل التقى والنقى۔

اما بعد! رسالہ مؤلفہ جناب مولوی محمد ابراہیم صاحب سیالکوٹی کا نظر ناقص سے
گزرا۔ جس نے اہل اسلام کو الحاد اور تحریف سے بچانے کی وجہ سے ممنون و مامون فرمایا۔ ”لا
ریب فہم اعطیہ رجلٌ مسلم“ کے زیور کی سجاوٹ اور پھین سے بہ نسبت زمانہ حال کی
تالیفات کے جداگانہ جھلک دکھاتا ہے۔ ”فللہ درّ المؤلف حیث اری الناظر کل
کلمة من الکلمات القرآنیة سلطان دارها وکل ایه من الایات الفرقانیہ
برهان جارها وان ماتوہم فیہا من التکرار فمن رمد الابصار۔ الہم اید
الاسلام والمسلمین واخذل الملاحدة والمبتدعین بطول حیاتہ واعف
عن سیناتہ وضاعف حسناتہ واخر دعوانا ان الحمد لله رب العالمین
والصلوة والسلام على خاتم النبیین واله وصحبه اجمعین“ العبد
الملتجى الى الله: المدعو بمہر علی شاہ عفی عنہ از گوڑوہ

(کاتب: احقر عبدالحق، مصحح عبدالقیوم میر)

♦ ♦ ♦

الحمد لله الذي هدانا لهذا الذي كنا لنهتدي لولا أن هدانا الله
سبحان الله رب العالمين

شہادت القرآن

(حصہ دوم)

حضرت مولانا میر محمد ابراہیم سیالکوٹی

بِسْمِ اللّٰهِ الرَّحْمٰنِ الرَّحِیْمِ

الْحَمْدُ لِلّٰهِ الَّذِیْ اَنْزَلَ عَلٰی عَبْدِهِ الْكِتَابَ وَلَمْ یَجْعَلْ لَهُ عِوَجًا
وَقَالَ اَفَلَا یَتَدَبَّرُوْنَ الْقُرْآنَ وَلَوْ كَانَ مِنْ عِنْدِ غَیْرِ اللّٰهِ لَوَجَدُوْا فِیْهِ اِخْتِلَافًا
كَثِیْرًا فَمَا اَحْكَمَ مُرَادَهُ وَمَا اَتَقَنَ بَیَانَهُ بِتَصْرِیْفِ الْاٰیَاتِ وَتَكْرِیْرِ الْكَلِمَاتِ
وَقَالَ وَلَا یَأْتُوْنَكَ بِمَثَلٍ اِلَّا جِئْنَاكَ بِالْحَقِّ وَاَحْسَنَ تَفْسِیْرًا وَاَشْهَدُ اَنْ
لَّا اِلٰهَ اِلَّا اللّٰهُ وَحْدَهُ لَا شَرِیْكَ لَهُ وَاَشْهَدُ اَنْ مُحَمَّدًا عَبْدُهُ وَرَسُوْلُهُ اَرْسَلَهُ
اللّٰهُ كَافَّةً لِلنَّاسِ بِشِیْرًا وَنَذِیْرًا وَصَلَّى اللّٰهُ عَلَیْهِ وَعَلٰی اٰلِهِ الْاَطْهَارِ
وَاصْحَابِهِ الْاَخِیَارِ وَسَلَّمْ تَسْلِیْمًا كَثِیْرًا كَثِیْرًا!

سبب تالیف

اتنا بعد! حضرات انصاف پسند حق نیوش پرواضح ہو کہ رسالہ شہادۃ القرآن کا پہلا
حصہ عرصہ کئی سال سے طبع ہو چکا ہے۔ موافقین میں اس کی قبولیت اور مخالفین پر اس کی اتمام
حجت اس کے مطالعہ کرنے والوں پر ظاہر ہے۔ اب اس کا دوسرا حصہ مطبوع ہو کر ہدیہ
ناظرین ہوتا ہے۔

اس میں ان تیس آیتوں کا جواب ہے جو مرزا قادیانی نے اپنے رسالہ ”ازالہ
اوہام“ میں حضرت عیسیٰ علیہ السلام کی وفات قبل النزول کے ثبوت میں پیش کی ہیں۔ اس حصہ کے
لکھنے کی ضرورت اس لئے ہوئی کہ پہلے باب میں اپنا عقیدہ حیات و رفع عیسوی کو قرآن
شریف سے ثابت کیا گیا ہے اور چونکہ مرزا قادیانی نے رسالہ ”ازالہ اوہام“ میں بہت زور
سے کہا ہے کہ قرآن کریم سے حضرت عیسیٰ علیہ السلام کی وفات ثابت ہے اور اس سے قرآن
شریف کے مضامین میں اختلاف و تعارض پایا جاتا ہے۔ اس لئے ضروری ہوا کہ اپنے
عقیدے کی تائید کے لئے مخالف کے دلائل کو توڑا جائے اور ضعیف بلکہ باطل اور غلط ثابت کیا
جائے۔ وَاللّٰهُ الْمُوَفِّقُ وَعَلَيْهِ تَوَكَّلْتُ وَآلِیْهِ اُنِیْبُ!

وَاَنَا الْعَبْدُ الْمُنْتَقِرُ اِلَى اللّٰهِ الْكَرِیْمِ مُحَمَّدٌ اِبْرٰهِيْمٌ مِّرَالسِّيَالِ الْكُوْتُبِی

دیباچہ طبع ثانی از مصنف

سُبْحَانَ مَنْ لَا يُعْقَبُ حُكْمُهُ وَلَا يَرُدُّ قَضَائُهُ وَأُصَلِّيَ وَأَسَلِمَ عَلَيَّ مَنْ

شَهِدْتُ لَهُ أَرْضُهُ وَسَمَائُهُ. صَلَوةٌ دَائِمَةٌ بَاقِيَةٌ يُوقَى بِهَا جَزَائُهُ!

شہادت القرآن کا یہ دوسرا حصہ بھی پہلے حصہ کی طرح مرزا قادیانی کی زندگی میں

رمضان ۱۳۲۳ھ میں طبع ہوا۔

زندگی بھر نہ ان کو اس کے جواب کی ہمت پڑی اور نہ اب تک ان کے مریدوں کو

اس کی جرأت ہوئی۔ حتیٰ کہ طبع اول کے (۷۰۰) نسخے ہاتھوں ہاتھ نکل گئے اور جلد ہی طبع ثانی

کی ضرورت پڑی۔ لیکن متواتر کچھ ایسے امور درپیش رہے کہ طبع ثانی کا ارادہ تریف و تعویق

میں پڑتا رہا۔ ملک کے ہر گوشہ سے بکثرت سفارشیوں اور فرمائشیں آتی رہیں اور مخلص احباب

اپنی آرزو مندی کی تقریروں اور کمال اشتیاق کی تحریروں سے اپنی طرح مجھے بھی بے قرار

کرتے رہے۔ لیکن میں روز بروز ایسے حالات میں محصور ہوتا گیا کہ دائرہ عمل بالکل تنگ

ہو گیا۔ آخر سردار اہل حدیث جناب مولانا مولوی ابوالوفاء ثناء اللہ صاحب متعنا اللہ

بطول بقائہ نے اس کی طباعت کا اہتمام اپنے ذمہ لیا اور اب وہ آنجناب کے حسن انتظام

سے آپ کے سامنے ہے۔ خاکسار: ابراہیم میرسیا لکوٹی مصنف رسالہ ہذا



شہادت القرآن حصہ ثانی

درازالہ اوہام قادیانی و دفع وساوس شیطانی

مرزا قادیانی نے اپنے (ازالہ اوہام ص ۵۹۸-۶۲۷، خزائن ج ۳ ص ۴۲۳-۴۳۸) وہ تمیں آیتیں ذکر کی ہیں، جن سے ان کا مقصود برخلاف مراد الہی حضرت عیسیٰ علیہ السلام کی موت قبل النزول ثابت کرنے کا ہے۔ سو واضح ہو کہ وہ بیان کردہ آیات تین قسم کی ہیں۔ اول: وہ آیات جن میں خاص حضرت عیسیٰ علیہ السلام کا ذکر ہے۔ دوم: وہ آیات جو دیگر انبیاء علیہم السلام کی وفات پر دلالت کرتی ہیں اور مرزا قادیانی نے اس خیال سے کہ مسیح علیہ السلام بھی ایک پیغمبر تھے۔ ان آیتوں سے آپ کی وفات ثابت کرنی چاہی ہے۔ سوم: وہ آیتیں جن میں نہ تو حضرت مسیح علیہ السلام کی وفات کا خاص طور پر ذکر ہے اور نہ ضمن عموم میں۔ بلکہ مرزا قادیانی نے صرف اپنی اختراع سے ان سے تمسک کیا ہے۔ ان سب کا جواب حسب ترتیب تقسیم بیان کیا جاتا ہے۔

ناظرین! دونوں کو بغور ملاحظہ کریں اور انصاف کریں کہ موافق کتاب اللہ و مطابق بیان رسول اللہ ﷺ کس کی دلیل ہے اور قرآن شریف کی صحیح مراد کو کون پہنچا ہے۔

فَاقُولُ بِحَوْلِ اللَّهِ وَقُوَّتِهِ!

يَعِيسَىٰ اِنِّي مُتَوَفِّيكَ

قسم اول میں سے پہلی آیت یہ ہے: ”يَعِيسَىٰ اِنِّي مُتَوَفِّيكَ وَرَافِعُكَ اِلَىٰ وَمُطَهِّرُكَ مِنَ الَّذِيْنَ كَفَرُوْا وَجَاعِلُ الَّذِيْنَ اَتَّبَعُوْكَ فَوْقَ الَّذِيْنَ كَفَرُوْا اِلَىٰ يَوْمِ الْقِيَامَةِ (آل عمران: ۵۵)“ ترجمہ مندرجہ (ازالہ اوہام ص ۵۹۸، خزائن ج ۳ ص ۴۲۳) ”(یعنی اے عیسیٰ! میں تجھے وفات دینے والا ہوں) اور پھر عزت کے ساتھ اپنی طرف اٹھانے والا اور کافروں کی تہمتوں سے پاک کرنے والا ہوں اور تیرے متبعین کو تیرے منکروں پر قیامت تک غلبہ دینے والا ہوں۔“ اتھی!

مرزا قادیانی کا یہ ترجمہ اور اس سے حضرت عیسیٰ علیہ السلام کی موت قبل النزول پر استدلال از روئے آیات قرآن شریف و لغت عرب کئی وجوہ سے بالکل غلط ہے۔

وجہ اول

اس آیت: ”إِنِّي مُتَوَفِّيكَ“ کے متعلق (حصہ اول میں) کافی تحریر ہو چکی ہے۔ جس میں بدلائل ثابت کیا گیا ہے کہ توفی کا اصل وفاء ہے اور اس کے اصلی اور وضعی معنی ”أَخَذُ الشَّيْءَ وَافِيًا“ یعنی کسی چیز کو پورا پورا پکڑ لینا ہیں اور رفع یعنی اوپر کو اٹھا لینا اور نیند اور موت اور تعداد اور وصولی قرض سب اس کی انواع ہیں اور یہ امر مسلم ہے کہ مختلف انواع میں سے ایک نوع معین کرنے کے لئے قرینے کا ہونا ضروری ہے۔ پس جہاں توفی کے ساتھ موت اور اس کے لوازمات کا ذکر ہوگا۔ اس جگہ توفی سے مراد موت ہوگی اور جہاں نیند اور اس کے مقتضیات مذکور ہوں گے، وہاں نیند مراد ہوگی۔ ”قُلْ يَتَوَفَّكُم مَّلَكُ الْمَوْتِ الَّذِي وَاكَّلَ بِكُمْ (الم سجدہ)“ یعنی اے پیغمبر! ان سے کہہ دو کہ تم کو ملک الموت جو تم پر مقرر کیا گیا ہوا ہے، پورا پورا پکڑے گا اور نیز آیت: ”اللَّهُ يَتَوَفَّى الْأَنْفُسَ حِينَ مَوْتِهَا وَالَّتِي لَمْ تَمُتْ فِي مَنَامِهَا (زمر: ۴۲)“ یعنی اللہ (ہی) جانوں کو ان کی موت کے وقت قبض کرتا ہے اور جن کی موت کا وقت ابھی نہیں آیا۔ ان کو ان کی نیند میں (قبض کرتا ہے) اور نیز آیت: ”وَهُوَ الَّذِي يَتَوَفَّكُم بِاللَّيْلِ (انعام: ۶۰)“ یعنی اللہ تم کو رات کے وقت قبض کر لیتا ہے اور نیز شعر: ”فَلَمَّا تَوَفَّاهُ رَسُولُ الْكُرَٰئِي..... الخ!“ یعنی جب اس کو نیند کے ایلچی نے پورا پورا پکڑ لیا۔

ان مثالوں میں ملک الموت اور موت توفی سے مراد لینے کے قرینے ہیں اور منام اور لیل اور کرمی (نیند) اس سے نیند مراد لینے کے۔ اسی طرح اس آیت مذکورہ زیر بحث میں اگر توفی کے متصل موت کا ذکر ہے تو اس سے مراد موت ہوگی اور اگر نیند کا ذکر ہے تو پھر نیند مراد ہوگی اور اگر رفع یعنی اوپر اٹھانے کا ذکر ہے تو پھر اس توفی سے مراد رفع یعنی اوپر کو اٹھانا ہوگی۔ پس چونکہ اس آیت میں توفی کے ساتھ سوائے رفع کے ذکر کے اور کچھ مذکور نہیں۔ لہذا اس جگہ توفی سے سوائے رفع کے اور کچھ مراد نہیں ہو سکتی۔ جیسا کہ (حصہ اول) میں بحوالہ تفسیر کبیر گزر چکا ہے کہ قول الہی:

”قوله: انی متوفیک يدل علی حصول التوفی وهو جنس تحتہ“

انواع بعضها بالموت وبعضها بالا صعود الى السماء فلما قال بعده ورافعك الیٰ كان هذا تعیناً للنوع ولم یکن تکراراً (تفسیر کبیر ج ۲) “ اِنِّیْ مُتَوَفِّیْکَ ” صرف توفیٰ کے حاصل ہونے پر دلالت کرتا ہے اور توفیٰ جنس ہے جس کی کئی انواع ہیں۔ بعض موت کے ساتھ اور بعض آسمان پر اٹھائے جانے سے۔ پس جب اس کے بعد رَافِعُكَ اِلٰی آیت توفیٰ تعین نوع کے لئے قرینہ ہو اور تکرار نہ ہو۔

مفسرین رضی اللہ عنہم کا اس امر پر اتفاق اور اجماع ہے کہ یہ آیت حضرت عیسیٰ علیہ السلام کے آسمان پر اٹھائے جانے کی دلیل ہے۔

اس جگہ انواع توفیٰ (رفع، موت، نیند) میں سے توفیٰ کو خواہ کسی نوع میں معین کریں رفع جسمی ثابت ہی رہے گا۔ تفصیل اس اجمال کی اس طرح ہے کہ اگر توفیٰ کو نوع موت میں معین کریں تو بموجب مذہب حضرت ابن عباس رضی اللہ عنہما آیت میں تقدیم و تاخیر ہوگی۔ جیسے کہ (حصہ اول) میں درمنثور سے گزر چکا ہے کہ حضرت ابن عباس رضی اللہ عنہما ”رَافِعُكَ ثُمَّ مُتَوَفِّیْکَ فِیْ اٰخِرِ الزَّمٰنِ (درمنثور)“ فرماتے ہیں کہ میں پہلے تجھے اوپر اٹھا لوں گا، پھر بعد مدت کے (دنیا میں نازل کر کے) آخر زمانے میں ماروں گا۔

اور نیز تفسیر معالم میں ضحاک رضی اللہ عنہ شاگرد ابن عباس رضی اللہ عنہما سے اس کی تصریح موجود ہے کہ: ”ان فی الآية تقدیماً و تاخیراً معناه انی رافعك الیٰ و مطهرک من الذین کفروا و متوفیک بعد انزالک من السماء (تفسیر معالم)“ اس آیت میں تقدیم و تاخیر ہے اور معنی اس کے یہ ہیں کہ میں تجھ کو اپنی طرف اوپر اٹھاؤں گا اور کفار سے تجھے صاف بچالوں گا اور پھر آسمان سے اتارنے کے بعد ماروں گا۔

اور اگر اس آیت میں توفیٰ کو اس کی دوسری نوع نیند میں معین کیا جائے تو بھی اس سے عیسیٰ علیہ السلام کی موت قبل النزول ثابت نہیں ہو سکتی۔ کیونکہ پھر آیت کے معنی یہ ہوں گے کہ اے عیسیٰ! میں تجھ کو سلا دوں گا (اور اس نیند کی حالت میں) تجھ کو اپنی طرف اوپر اٹھا لوں گا۔ جیسا کہ تفسیر خازن، ابن کثیر، درمنثور، فتح البیان، معالم، کبیر وغیرہ میں ہے کہ: ”(الشانی) المراد بالتوفیٰ النوم ومنه قوله اَللّٰهُ يَتَوَفّٰى الْاَنفُسَ حِيْنَ مَوْتِهَا وَ اَلْتِیْ لَمْ تَمُتْ فِیْ مَنَامِهَا فجعَلَ النّوْمَ وِفاةً کَانَ عِیْسٰی قَدْ نَامَ رَفَعَهُ اللّٰهُ وَ هُوَ نَائِمٌ

لئلا يلحقه خوف (تفسیر خازن) “اس آیت کے دوسرے معنی یہ ہیں کہ توفی سے مراد نیند ہے۔ جیسا کہ اس آیت: ”اللَّهُ يَتَوَفَّى الْأَنْفُسَ. الْآيَةَ“ میں مستعمل ہے (پس اس سے یہ مراد ہوئی) کہ عیسیٰ علیہ السلام سو گئے تھے اور پھر اللہ تعالیٰ نے آپ کو سوتے ہوئے اوپر اٹھایا تاکہ آپ کو خوف لاحق نہ ہو۔

(۳) اور اگر اس آیت میں توفی سے اس کی تیسری نوع رفع مراد لی جائے جو بالکل حق اور مطابق واقع ہے اور جو جمہور مفسرین کا قول ہے تو رفع جسمی بالکل ظاہر ہے۔ غرض اس جگہ توفی کو اس کی انواع رفع، نیند، موت میں سے جو قرآن مجید میں آچکی ہیں۔ جس نوع میں معین کیا جائے، حضرت عیسیٰ علیہ السلام کا رفع جسمی ثابت ہی رہتا ہے اور اس امر پر علماء سلف و خلف، مفسرین و محدثین و فقہاء و مجتہدین رضی اللہ عنہم سب کا اتفاق و اجماع ہے۔

دوسری وجہ

مرزا قادیانی نے اس آیت میں واؤ کا ترجمہ ”پھر“ کیا ہے۔ اس میں انہوں نے لغت، بلاغت، نحو و اصول جملہ علوم کا خلاف کیا ہے۔ خواہ دیدہ دانستہ، خواہ غلطی و سہو سے۔ اس کی تفصیل (حصہ اول) پر گزر چکی ہے۔ خلاصہ مطلب یہ کہ واؤ صرف عطف مطلق جمع کے لئے موضوع ہے۔ اس میں ترتیب نہیں ہوتی۔ چنانچہ کافیہ میں ہے: ”الْوَاوُ لِلْجَمْعِ الْمُطْلَقِ لَا تَرْتِيبَ فِيهَا“ یعنی واؤ مطلق جمع کے لئے ہے۔ اس میں ترتیب نہیں ہوتی اور اسی طرح دیگر کتب نحو میں ہے۔

امام فخر الدین رازی رضی اللہ عنہ نے اس آیت کے ذیل میں اس امر کی تصریح کی ہے: ”ان الواو فی قوله انی متوفیک ورافعک الی لا تفید الترتیب فالایة تدل علی انه تعالیٰ یفعل به هذه الافعال فاما کیف یفعل ومتی یفعل فالامر فیہ موقوف علی الدلیل وقد ثبت بالدلیل انه حی وورد الخبر عن النبی ﷺ انه سینزل ویقتل الدجال ثم انه تعالیٰ یتوقاه بعد ذلك (تفسیر کبیر ج ۲)“ واؤ ترتیب کا فائدہ نہیں دیتی۔ یہ آیت صرف اس بات پر دلالت کرتی ہے کہ اللہ تعالیٰ عیسیٰ علیہ السلام کے ساتھ یہ یہ معاملات کرے گا۔ مگر یہ بات کہ کس طرح کرے گا اور کب کرے گا؟ سو یہ دلیل پر موقوف ہے اور جب تک یہ بات دلیل سے ثابت ہے کہ حضرت

عیسیٰ علیہ السلام زندہ ہیں اور اس بارے میں نبی ﷺ سے حدیث بھی آچکی ہے کہ آپ ضرور اتریں گے اور دجال کو قتل کریں گے اور پھر اس کے بعد اللہ تعالیٰ آپ کو فوت کرے گا۔

تیسری وجہ

مرزا قادیانی نے اس آیت میں ”رَافِعُكَ اِلَيْ“ کا ترجمہ ”عزت کے ساتھ اپنی طرف اٹھانے والا ہوں“ کیا ہے اور اس سے عزت کی موت مراد لی ہے۔ یہ بھی ان کی سخت غلطی ہے۔ اول اس لئے کہ اس آیت کے معنی میں عزت کا لفظ از خود بڑھا دیا ہے۔ حالانکہ قرآن شریف میں اس کے لئے کوئی لفظ نہیں ہے اور اگر مفہوم رفع سے سمجھ کر لکھا ہے تو بھی اس سے موت ثابت نہیں ہوتی۔ کیونکہ رفع جسمی اور اعزاز میں مخالفت نہیں بلکہ یکجا جمع ہو سکتے ہیں۔ جیسے آیت ”وَرَفَعَ اَبُوَيْهِ عَلٰى الْعَرْشِ“ میں ہے۔ یعنی یوسف علیہ السلام نے اپنے والدین کو (عزت کے ساتھ) تخت کے اوپر بٹھایا۔ پس اس آیت کے یہ معنی ہوں گے کہ اللہ تعالیٰ نے حضرت عیسیٰ علیہ السلام کو عزت کے ساتھ آسمان پر اٹھالیا۔

دیگر یہ کہ ”عزت کے ساتھ اٹھالینا“ سے موت مراد یعنی تولعت کی کسی کتاب سے ثابت ہے اور نہ محاورہ زبان اس کی تائید کرتا ہے اور نہ قرآن شریف میں اس کی شہادت ہے۔ یہ صرف مرزا قادیانی کی اپنی من گھڑت بات ہے۔ (حصہ اول) میں اس آیت کی تفسیر میں اس کی تفصیل گزر چکی ہے۔

چوتھی وجہ

مرزا قادیانی نے ”مُطَهِّرُكَ مِنَ الدِّينِ كَفَرُوْا“ سے تہمت سے پاک کرنا مراد بتائی ہے۔ حضرت عیسیٰ علیہ السلام کی برأت تو بے شک مسلم و ثابت ہے۔ مگر اس آیت میں اس ”تطہیر“ سے مراد یہ نہیں۔ بلکہ کفار کے مکروں سے پیغمبر برحق کو محفوظ و پاک رکھنا مراد ہے۔ اس کی تفصیل بھی (حصہ اول) میں اس آیت کی تفسیر میں گزر چکی ہے۔

اس بیان و تفصیل سے ثابت و روشن ہو گیا کہ مرزا قادیانی نے اس آیت سے حضرت عیسیٰ علیہ السلام کی وفات قبل النزول ثابت نہ ہوئی۔

قسم اول سے دوسری آیت: ”وَكُنْتُ عَلَيْهِمْ شَهِيدًا مَّا دُمْتُ فِيهِمْ فَلَمَّا تَوَفَّيْتَنِي كُنْتُ اَنْتَ الرَّقِيبَ عَلَيْهِمْ وَاَنْتَ عَلٰى كُلِّ شَيْءٍ شَهِيدٌ“

(مائدہ: ۱۱۷) “ (حصہ اول) میں آیت: ”إِنِّي مُتَوَفِّيكَ وَرَافِعُكَ إِلَيَّ“ اور آیت: ”بَلْ رَفَعَهُ اللَّهُ إِلَيْهِ“ کی تفسیر میں امور مندرجہ ذیل بڑے بڑے اور تفصیل کے ساتھ محقق طور پر بیان ہو چکے ہیں۔

..... تونی کے حقیقی اور وضعی معنی موت نہیں بلکہ اس کے معنی ”أَخَذَ الشَّيْءَ وَافِيًا“ یعنی کسی چیز کو پورا پورا قبض کر لینا اور لے لینا ہیں۔

.....۲ چونکہ اس پورا پورا لے لینے کی کئی کیفیتیں اور نوعیں ہیں۔ اس لئے تونی کو ایک نوع میں معین کرنے کے لئے قرینہ کا ہونا ضروری ہے۔

.....۳ آیات ”رَافِعُكَ إِلَيَّ“ اور ”بَلْ رَفَعَهُ اللَّهُ إِلَيْهِ“ قطعی طور پر عیسیٰ علیہ السلام کے رفع جسمی پر دلالت کرتی ہیں اور نیز یہ کہ: ”رَفَعَ إِلَى اللَّهِ“ اور ”رَفَعَ إِلَى السَّمَاءِ“ کے ایک ہی معنی ہیں۔ جیسا کہ آیت: ”إِلَيْهِ يَصْعَدُ الْكَلِمُ الطَّيِّبُ وَالْعَمَلُ الصَّالِحُ يَرْفَعُهُ (فاطر: ۱۰)“ سے ثابت ہے۔

پس قرآن شریف میں جو تونی حضرت عیسیٰ علیہ السلام کے حق میں وارد ہے۔ اس کو اس کی نوع رفع میں معین کرنے کے لئے ”رَافِعُكَ إِلَيَّ“ اور ”بَلْ رَفَعَهُ اللَّهُ“ صریح قرینے ہیں۔ پس جب ثابت ہو چکا کہ حضرت عیسیٰ علیہ السلام کی تونی رفع آسمانی سے ہوئی تو اب آیت زیر بحث یعنی ”فَلَمَّا تَوَفَّيْتَنِي“ میں بھی تونی سے مراد رفع آسمانی ہی ہے، نہ کچھ اور۔ کیونکہ یہ اسی قاعدہ ”إِنِّي مُتَوَفِّيكَ وَرَافِعُكَ إِلَيَّ“ کے تحقق وقوع کی حکایت ہے۔

منصف مزاج ہوش مندوں کے لئے تو اتنا بیان ہی کافی ہے۔ مگر کمزور طبیعت کو سمجھانے اور کجرو مخالف پر حجت پوری کرنے کے لئے اس کی خوب بڑے سے تفصیل کی جاتی ہے۔ سو واضح ہو کہ مرزا قادیانی کا یہ قول ہے کہ حضرت مسیح علیہ السلام نے (معاذ اللہ ہانت) صلیب کے بعد (جو وجاہت کے بالکل منافی ہے) کشمیر کی طرف ہجرت کی اور یہاں ستاسی سال زندہ رہ کر فوت ہو گئے اور شہر سری نگر کے محلہ خانیاں میں دفن کئے گئے۔ جہاں ابھی تک ان کی قبر شہزادہ یوز آسف کی قبر کے نام سے مشہور ہے۔ (شائقین حضرت عیسیٰ علیہ السلام کی قبر کی بابت رسالہ ”الخبر الصحيح عن قبر المسيح“ ملاحظہ فرمائیں)

اس بیان سے مرزا قادیانی نے اپنے پاؤں پر آپ کلہاڑا مارا اور اپنے برخلاف حجت پوری کرائی۔ اس اجمال کا بیان اس طرح ہے کہ کلمہ ”فَلَمَّا تَوَفَّيْتَنِي“ سوال الہی ”أَنْتَ قُلْتَ لِلنَّاسِ“ کے جواب میں واقع ہے۔ پس اس جگہ تونی سے مراد موت نہیں لے سکتے۔ کیونکہ آپ ﷺ کو اہل کشمیر نے خدا اور خدا کا بیٹا قرار نہیں دیا۔ بلکہ اہل شام اور اس کے قرب و جوار کے لوگوں نے۔ پس بموجب قول مرزا قادیانی اہل شام (جنہوں نے حضرت عیسیٰ ﷺ کو خدا کے سوائے معبود جانا) کی خبر حضرت عیسیٰ ﷺ سے آپ کی وفات سے ستاسی سال پیشتر منقطع ہو چکی تھی اور اس عرصہ ستاسی سال کی حیات (مزعومہ مرزا قادیانی) میں آپ ﷺ کو اہل شام کے عقائد باطلہ کی کوئی خبر نہیں کہ پیچھے انہوں نے کیا بنا لیا۔ پس سوال ”أَنْتَ قُلْتَ لِلنَّاسِ“ کے جواب میں عذر موت صحیح نہیں۔ بلکہ ہجرت کشمیر کا عذر کرنا چاہئے۔ جب اس صورت میں ایک خدائے تعالیٰ کے سکھائے ہوئے پیغمبر برحق کے جواب میں قدح و ضعف واقع ہے تو بالضرور معلوم ہوا کہ اس جگہ تونی سے مراد موت نہیں اور چونکہ حضرت مسیح ﷺ کا بوجہ آسمان پر اٹھائے جانے کے نصاریٰ کے باطل اعتقادوں سے بے خبر ہو جانا ایک صحیح عذر اور با صواب جواب ہے اور یہ ثابت بھی ہو چکا ہے کہ عیسیٰ ﷺ کی تونی آسمان پر اٹھائے جانے سے ہوئی تو اب ”تَوَفَّيْتَنِي“ کے معنی رفعتی ہوں گے۔ یعنی آیت کے معنی یہ ہوں گے کہ اے الہی جب تو نے مجھے آسمان پر اٹھالیا تو اس عرصہ مرفوعیت میں مجھے ان کے عقائد کی کچھ خبر نہیں تھی۔ جملہ تفاسیر معتبرہ میں اس مقام پر ”تَوَفَّيْتَنِي“ سے مراد ”رَفَعْتَنِي“ لکھا ہے۔ اس سے کسی کو خلاف نہیں۔ ہم بہت خوشی سے قبول کریں گے۔ اگر مرزا قادیانی کسی صحابی سے ”تَوَفَّيْتَنِي“ سے سوائے ”رَفَعْتَنِي“ کے کچھ اور مراد نقل کر کے دکھائیں گے۔

اب ذیل میں چند معتبرہ تفاسیر کی عبارتیں نقل کی جاتی ہیں، جن میں ”تَوَفَّيْتَنِي“ کے معنی جو اس آیت میں ہے ”رَفَعْتَنِي“ لکھے ہیں:

..... ”(فَلَمَّا تَوَفَّيْتَنِي) بِالرَّفْعِ إِلَى السَّمَاءِ كَمَا فِي قَوْلِهِ تَعَالَى إِنِّي مُتَوَفِّيكَ وَرَافِعُكَ إِلَيَّ أَنْ التَّوَفَّى أَخَذَ الشَّيْءَ وَافِيًا وَالْمَوْتُ نَوْعٌ مِنْهُ قَالَ تَعَالَى اللَّهُ يَتَوَفَّى الْأَنْفُسَ حِينَ مَوْتِهَا وَالَّتِي لَمْ تَمُتْ فِي مَنَامِهَا (تفسیر علامہ ابی السعود)“ یہی عبارت تفسیر بیضاوی و سراج منیر میں ہے۔

- ۲ ” (فَلَمَّا تَوَفَّيْتَنِي) بالرفع الى السماء والتوفى اخذ الشيء وافياً (تفسير جامع البيان)
- ۳ ” (فَلَمَّا تَوَفَّيْتَنِي) اراد اعلائه مصاعد السماء انتهى (تفسير فيضی)
- ۴ ” (فَلَمَّا تَوَفَّيْتَنِي) یعنی فلما رفعتنی الى السماء فالمراد به وفاة الرفع لا الموت (تفسير خازن)
- ۵ ” (فَلَمَّا تَوَفَّيْتَنِي) والمراد منه وفاة الرفع الى السماء من قوله تعالى اِنِّي مُتَوَفِّيكَ وَرَافِعُكَ اِلَيَّ (تفسير كبير)
- ۶ ” (فَلَمَّا تَوَفَّيْتَنِي) قبضتني ورفعتني اليك (تفسير معالم)
- ان سب عبارات کا حاصل مطلب یہ ہے کہ اس آیت میں توفی سے مراد آسمان کی طرف اٹھالینا ہے، موت نہیں۔ کیونکہ توفی کے معنی کسی چیز کو پورا پورا لے لینا ہے اور موت اس کی نوع ہے اور چونکہ آیت: ”اِنِّي مُتَوَفِّيكَ وَرَافِعُكَ اِلَيَّ“ سے ثابت ہو چکا ہے کہ عیسیٰ علیہ السلام کی ترقی سے مراد ان کا آسمان پر اٹھایا جانا ہے تو اب اس آیت کے معنی بھی وہی ہوں گے۔ اگر یہ سوال کیا جائے کہ: ”جب عیسیٰ علیہ السلام بموجب عقیدہ اہل سنت دوسری دفعہ نزول فرما ہوں گے تو نصاریٰ کے افتراؤں اور برے اعتقادوں سے باخبر ہو جائیں گے اور اہل سنت کے نزدیک یہ سوال وجواب بھی قیامت کو ہوں گے تو پھر اس صورت میں قول: ”كُنْتُ عَلَيْهِمْ شَهِيدًا مَّا دُمْتُ فِيهِمْ (المائدة: ۱۱۷)“ سے عدم اطلاع کا عذر صحیح نہیں ہے۔ لہذا ماننا پڑے گا کہ حضرت مسیح علیہ السلام دوبارہ دنیا میں نہیں آئیں گے اور نیز یہ کہ یہ سوال وجواب قیامت کو نہیں ہوگا، بلکہ عالم برزخ میں ہو چکا ہے اور عیسیٰ علیہ السلام اپنی وفات کا اقرار کر چکے ہیں تو اس کا جواب یہ ہے کہ حضرت عیسیٰ علیہ السلام کے لئے نصاریٰ وغیرہ بندوں کے اقوال و افعال پر مطلع ہونے کے دو موقع ہیں اور دونوں قرآن و حدیث سے ثابت ہیں۔ اول: آسمان پر اٹھائے جانے سے پیشتر تبلیغ رسالت کے وقت۔ دوم: آسمان سے نازل ہونے کے بعد اور یہ امر ظاہر و مسلم ہے کہ نصاریٰ کے اعتقاد ان دونوں زمانوں کی درمیانی مدت میں بگڑے ہوئے ہیں۔ سو آپ کا قول ”كُنْتُ عَلَيْهِمْ شَهِيدًا مَّا دُمْتُ فِيهِمْ (المائدة: ۱۱۷)“ یا الہی! جب تم میں ان میں رہا، ان کے اقوال و افعال کو دیکھتا سنتا رہا، ان دونوں زمانوں پر شامل ہے اور ”فَلَمَّا تَوَفَّيْتَنِي كُنْتَ اَنْتَ الرَّقِيبَ عَلَيْهِمْ

(المائدة: ۱۱۷) “ (یعنی جب تو نے مجھے آسمان پر اٹھالیا تو پھر تو ہی ان کا نگہبان رہا۔ یعنی اس عرصہ کی بابت مجھے کچھ علم نہیں) سے درمیانی زمانہ یعنی پہلی اور دوسری بار کی درمیانی مدت رفع میں نصاریٰ کے اقوال و افعال سے واقف نہ ہونے کا اظہار مقصود ہے۔ حضرت عیسیٰ علیہ السلام کی حیات اور نزول ثانی اور اس کے بعد قیامت کو یہود و نصاریٰ پر آپ کی شہادت کے لئے یہ آیت قرآن شریف میں موجود ہے۔

”وَإِنْ مِنْ أَهْلِ الْكِتَابِ إِلَّا لَيُؤْمِنَنَّ بِهِ قَبْلَ مَوْتِهِ وَيَوْمَ الْقِيَامَةِ يَكُونُ عَلَيْهِمْ شَهِيدًا (نساء: ۱۵۹)“ اور اہل کتاب میں سے کوئی نہیں ہوگا، مگر حضرت عیسیٰ علیہ السلام پر آپ کی موت سے پیشتر ایمان لے آئے گا اور آپ قیامت کے دن ان پر شاہد ہوں گے۔

صحیح بخاری باب نزول عیسیٰ بن مریم علیہ السلام میں اسی آیت کو دلیل نزول ثانی ذکر کیا گیا ہے۔ چنانچہ حدیث یہ ہے: ”عَنْ أَبِي هُرَيْرَةَ رَضِيَ اللَّهُ عَنْهُ قَالَ قَالَ رَسُولُ اللَّهِ ﷺ وَالَّذِي نَفْسِي بِيَدِهِ لَيُوشِكُنَّ أَنْ يَنْزَلَ فِيكُمْ ابْنُ مَرْيَمَ حَكْمًا عَدْلًا فَيَكْسِرُ الصَّلِيبَ وَيَقْتُلَ الْخَنزِيرَ وَيَضَعُ الْجِزْيَةَ وَيَفِيضُ الْمَالَ حَتَّى لَا يَقْبَلَهُ أَحَدٌ حَتَّى تَكُونَ السُّجْدَةُ الْوَاحِدَةُ خَيْرًا مِنَ الدُّنْيَا ثُمَّ يَقُولُ أَبُو هُرَيْرَةَ وَأَقْرَأُوا إِنْ شِئْتُمْ“ وَإِنْ مِنْ أَهْلِ الْكِتَابِ إِلَّا لَيُؤْمِنَنَّ بِهِ قَبْلَ مَوْتِهِ وَيَوْمَ الْقِيَامَةِ يَكُونُ لَهُ قَوْلُهُ: ”فَأَقْرَأُوا إِنْ شِئْتُمْ“ ناظرین نے ملاحظہ فرمایا کہ حضرت ابو ہریرہ رضی اللہ عنہ نے جو

حدیث روایت کی ہے۔ اس کے مضمون کی تصدیق کے لئے وہی آیت قرآنی پیش کرتے ہیں۔ اس سے صاف ثابت ہوا کہ مسیح موعود وہی ہے، جس کا ذکر اس آیت میں ہے نہ کہ کوئی دیگر مثل۔ پس چونکہ اس آیت میں حضرت عیسیٰ علیہ السلام نبی اللہ کا ذکر ہے۔ اس لئے مرزا قادیانی مسیح موعود نہیں ہو سکتے۔

مرزا قادیانی حضرت ابو ہریرہ رضی اللہ عنہ کے اس استدلال کے قبول کرنے میں دعوہ پیش کرتے ہیں۔ اول: یہ کہ حضرت ابو ہریرہ رضی اللہ عنہ کا اپنا فہم ہے اور صحابی کا فہم حجت نہیں ہوتا۔ دوم: یہ کہ حضرت ابو ہریرہ رضی اللہ عنہ ”إِنْ شِئْتُمْ“ کہتے ہیں اور کلمہ ان شرطیہ شک کے لئے ہوتا ہے۔

عذر اول کا جواب یہ ہے کہ حضرت ابو ہریرہ رضی اللہ عنہ کا اس حدیث کی تصدیق کے لئے اس آیت کو پیش کرنا دو حال سے خالی نہیں یا تو آنحضرت ﷺ سے سن کر کہا ہے اور یا اپنے فہم و اجتہاد سے۔ پہلی صورت میں تو مرزا قادیانی کو انکار کی مجال نہیں۔ ہاں! دوسری صورت میں کچھ گنجائش سمجھتے ہیں۔ سو اس کا بیان اسی طرح ہے کہ قرآن شریف میں سے حدیث نبوی ﷺ کا ماخذ بیان کرنا اور ان میں (بقیہ حاشیہ اگلے صفحہ پر)

عَلَيْهِمْ شَهِيدًا (صحیح بخاری ج ۲) ”حضرت ابو ہریرہ رضی اللہ عنہ کہتے ہیں۔ فرمایا رسول اللہ صلی اللہ علیہ وسلم نے مجھے قسم ہے اللہ تعالیٰ کی جس کے قبضہ میں میری جان ہے، وہ وقت قریب آتا ہے کہ عیسیٰ بن مریم علیہ السلام تم میں ضرور ضرور اتریں گے۔ فیصلہ کرنے والے ہو کر، منصف ہو کر۔ پس صلیب کو توڑ دیں گے اور خنزیروں کو قتل کرائیں گے اور جزیہ موقوف کر دیں گے اور مال و دولت اس کثرت سے ہو جائے گی کی اس کو کوئی قبول بھی نہ کرے گا۔ حتیٰ کہ ایک سجدہ دنیا کی سب چیزوں سے بہتر خیال کیا جائے گا۔ پھر ابو ہریرہ رضی اللہ عنہ کہتے ہیں، اگر تم چاہو تو (اس حدیث کی تصدیق کے لئے) یہ آیت پڑھ لو۔ ”وَإِنْ مِنْ أَهْلِ الْكِتَابِ إِلَّا لِيُؤْمِنَنَّ بِهِ قَبْلَ مَوْتِهِ“

(بقیہ حاشیہ گزشتہ صفحہ) آپس میں تطبیق و توفیق دینا ایک موہوبی اور خداداد ملکہ ہے، جو عارفان کتاب اللہ و واقفان حدیث رسول اللہ صلی اللہ علیہ وسلم سے مخفی نہیں اور علم دینی کا کمال اور طبیعت کی ذہانت اسی وصف سے ہے۔ چنانچہ امام ابن قیم جو اسی مذاق کے ہیں۔

اپنی کتاب ”زاد المعاد“ میں فرماتے ہیں: ”وَكَانَ الصَّحَابَةُ رضم أَحْرَصَ شَيْءٍ عَلَى اسْتِنْبَاطِ أَحَادِيثِ رَسُولِ اللَّهِ صلی اللہ علیہ وسلم مِنَ الْقُرْآنِ وَمَنْ أَلْزَمَ نَفْسَهُ ذَلِكَ وَقَرَعَ بَابَهُ وَوَجَّهَ قَلْبَهُ إِلَيْهِ وَاعْتَنَى بِهِ بِفِطْرَةِ سَلِيمَةٍ وَقَلْبِ رَبِّي رَأَى السُّنَّةَ كُلَّهَا تَفْصِيلًا لِلْقُرْآنِ وَتَبَيَّنَا لَدَلَالَاهُ وَبَيَّنَا لِمُرَادِ اللَّهِ مِنْهُ وَهَذَا أَعْلَى مَرَاتِبِ الْعِلْمِ فَمَنْ ظَفَرَ بِهِ فَلْيُحْمَدِ اللَّهَ وَمَنْ فَاتَهُ فَلَا يَلُومَنَّ إِلَّا نَفْسَهُ وَهَمَّتَهُ وَعَجَزَهُ (زاد المعاد ج ۲ ص ۱۷۵)“ اور رسول اللہ صلی اللہ علیہ وسلم کے اصحاب اس امر کے بہت حریص تھے کہ رسول اللہ صلی اللہ علیہ وسلم کی احادیث کا قرآن شریف سے استنباط کیا کریں اور جو کوئی اس کو لازم پکڑے اور اس کا دروازہ کھٹکھٹائے اور اپنے دل کو اس طرف متوجہ کرے اور فطرت سلیمہ اور پاکیزہ دل کو اس کی تلاش میں لگائے تو جان لے گا کہ سنت نبویہ صلی اللہ علیہ وسلم ساری کی ساری قرآن کی تفصیل ہے اور اس کے معنی اور مرادوں کا بیان ہے۔ یہ امر علم کے مراتب میں سے اعلیٰ مرتبہ کا ہے۔ پس جو اس سے کامیاب ہوا سے چاہئے کہ خدا کا شکر کرے اور جسے ہاتھ نہ لگے وہ اپنے نفس اور کمزوری کے سوائے کسی اور کو ملامت نہ کرے۔ واقفان حدیث نبوی پر مخفی نہیں کہ آنحضرت صلی اللہ علیہ وسلم بسا اوقات کوئی مسئلہ بیان فرما کر اس کے موافق قرآن شریف کی آیت پڑھ دیا کرتے تھے۔ اسی طرح صحابہ رضم کی بھی عادت تھی کہ اس حدیث کو مع اس آیت کے حوالہ کے روایت کیا کرتے تھے اور یہ بات چنداں نظر کی محتاج نہیں۔ کیونکہ یہ امر کہ نبی صلی اللہ علیہ وسلم کسی مسئلہ کی تصدیق کے لئے آیت قرآنی پڑھا کرتے تھے۔ تب ہی معلوم ہوا کہ صحابہ رضم نے ویسی حدیث روایت کی۔ فافہم! (بقیہ حاشیہ اگلے صفحہ پر)

اس آیت: ”وَإِنْ مِنْ أَهْلِ الْكِتَابِ“ کو نزول عیسیٰ علیہ السلام سے بدیں وجہ تعلق ہے کہ آیت: ”وَكُنْتُ عَلَيْهِمْ شَهِيدًا مَّا دُمْتُ فِيهِمْ (المائدة: ۱۱۷)“ (یعنی میں ان کے اعمال و اقوال کو دیکھتا سنتا رہا، جب تک ان کے بیچ رہا) سے صاف ثابت ہے کہ شاہد کا اس جماعت میں ہونا ضروری ہے۔ جس پر اس نے شہادت دینی ہو۔

(بقیہ حاشیہ صفحہ نمبر ۲۲۲) اسی طرح ماہرین حدیث پر یہ بھی پوشیدہ نہیں کہ حضرت ابو ہریرہ رضی اللہ عنہما جس طرح روایت کے رو سے سب سے اوّل نمبر پر ہیں۔ اسی طرح اس وصف یعنی تصدیق حدیث کے لئے آیت کے بیان کرنے میں بھی آپ ایک خاص مذاق رکھتے تھے۔ آپ کی روایات میں اکثر جگہ قرآن شریف کی آیت سے استدلال کرنا پایا جاتا ہے۔ کسی جگہ تو اس آیت کا حوالہ رسول اللہ ﷺ کی طرف نسبت کر کے دیتے ہیں اور کسی جگہ آیت کے حوالہ پر بس کرتے ہیں اور اسے رسول اللہ کی طرف منسوب نہیں کرتے۔ ان دونوں طریقوں پر غور و فکر کرنے سے ایک سوچنے والا ہوش مند آدمی نتیجہ نکال سکتا ہے کہ جس طرح حضرت ابو ہریرہ رضی اللہ عنہما حدیث کو خاص پیغمبر ﷺ سے بالمشافہ روایت کرتے ہیں۔ اسی طرح روایت کا حوالہ بھی نبی ﷺ کی زبان مبارک سے روایت کرتے ہیں۔ چاہے اس کی تصریح کر دیں، چاہے نہ کریں۔ کیونکہ غیر مصرح بھی اسی کے قریب ہے کہ انہوں نے نبی ﷺ سے سن کر کہا کیونکہ صحابہ کرام رضی اللہ عنہم بغیر نبی ﷺ سے سننے کے کچھ بات اپنی طرف سے کرنے سے بہت پرہیز کیا کرتے تھے۔ جیسا کہ کتب حدیث کے مطالعہ کرنے والوں پر واضح ہے۔ خصوصاً ایسے امور میں جن میں رائے بعض اور اجتہاد و قیاس کو دخل نہیں۔ مثلاً پیشین گوئی وغیرہ۔ ان میں تو صحابی کا قول حدیث مرفوع کے حکم میں ہوتا ہے۔ پس اس حدیث نزول عیسیٰ ابن مریم علیہ السلام کی تصدیق کے لئے حضرت ابو ہریرہ رضی اللہ عنہما کا آیت قرآن ”وَإِنْ مِنْ أَهْلِ الْكِتَابِ“ سے استدلال کرنا علاوہ بہت باریک نکتہ ہونے کے نبی ﷺ کے پاک ارشاد سے باہر نہیں۔

اب ذیل میں چند احادیث بطور نمونہ ذکر کی جاتی ہیں۔ جن سے ثابت ہوگا کہ تصدیق حدیث کے لئے آیت قرآنی کا حوالہ دینا حضرت ابو ہریرہ رضی اللہ عنہما کے خاص مذاق میں تھا اور نیز یہ کہ حضرت ابو ہریرہ رضی اللہ عنہما کسی حدیث میں اس حوالہ آیت کو نبی ﷺ کی طرف منسوب کر دیتے ہیں اور کبھی صرف حوالے ہی پر اکتفاء کرتے ہیں۔

حدیث اوّل

”عَنْ أَبِي هُرَيْرَةَ قَالَ سَمِعْتُ رَسُولَ اللَّهِ ﷺ يَقُولُ لَا تَقُومُ السَّاعَةُ حَتَّى تَطْلُعَ الشَّمْسُ مِنْ مَغْرِبِهَا فَإِذَا طَلَعَتْ وَرَأَاهَا النَّاسُ آمِنًا مِنْ عَلَيْهَا (بقیہ حاشیہ اگلے صفحہ پر)

پس جب آیت: ”وَإِنْ مِّنْ أَهْلِ الْكِتَابِ إِلَّا لِيُؤْمِنَنَّ بِهِ قَبْلَ مَوْتِهِ وَيَوْمَ الْقِيَامَةِ يَكُونُ عَلَيْهِمْ شَهِيدًا“ (یعنی نہیں ہوگا کوئی اہل کتاب میں سے مگر ایمان لے آئے گا عیسیٰ علیہ السلام پر پیشتر حضرت عیسیٰ علیہ السلام کی موت کے اور حضرت عیسیٰ علیہ السلام قیامت کے دن ان پر شاہد ہوں گے) سے ان اہل کتاب پر جو زمانہ اخیر میں ہوں گے اور حضرت عیسیٰ علیہ السلام پر سچا ایمان لے آئیں گے۔ بروز قیامت عیسیٰ علیہ السلام کی شہادت سے ثابت ہے تو معلوم ہوا کہ حضرت عیسیٰ علیہ السلام اخیر زمانہ کے لوگوں میں آئیں گے۔ فَالْحَمْدُ لِلَّهِ عَلَىٰ هَذَا التَّوْفِيقِ! ان شاء اللہ! اس آیت کی پوری تفسیر باب نزول مسیح میں کی جائے گی۔

(بقیہ حاشیہ صفحہ نمبر ۲۲۲) فَذَلِكَ حِينٍ لَا يَنْفَعُ نَفْسًا إِيْمَانُهَا لَمْ تَكُنْ آمَنَتْ مِنْ قَبْلُ أَوْ كَسَبَتْ فِي إِيمَانِهَا خَيْرًا (مسند امام احمد ج ۲ ص ۱۳۱) “حضرت ابو ہریرہ رضی اللہ عنہ سے روایت ہے کہ انہوں نے رسول اللہ ﷺ کو یہ کہنے سنا کہ قیامت قائم نہ ہوگی۔ جب تک آفتاب مغرب سے نہ چڑھے گا اور لوگ اس کو دیکھ لیں گے تو سب لوگ ایمان لائیں گے۔ پس یہ وہ وقت ہوگا کہ کسی نفس کو اس کا ایمان نفع نہیں دے گا، جو پہلے ایمان نہ لایا تھا یا جس نے اپنے ایمان میں نیکی نہ کی تھی۔

حدیث دوم

”عَنْ أَبِي هُرَيْرَةَ قَالَ قَالَ رَسُولُ اللَّهِ ﷺ مَا مِنْ مَوْلُودٍ يُولَدُ إِلَّا نَحْسَهُ الشَّيْطَانِ فَيَسْتَهْلُ صَارِحًا مِنْ نَحْسَةِ الشَّيْطَانِ إِلَّا ابْنُ مَرْيَمَ وَآمَةٌ ثُمَّ قَالَ أَبُو هُرَيْرَةَ اِقْرُوا إِنَّ شِئْتُمْ إِنِّي أُعِيذُهَا بِكَ وَذُرِّيَّتَهَا مِنَ الشَّيْطَانِ الرَّجِيمِ (مسند امام احمد ج ۲ ص ۲۳۳)“
حضرت ابو ہریرہ رضی اللہ عنہ سے روایت ہے کہ فرمایا رسول اللہ ﷺ نے جو کوئی پیدا ہوتا ہے، شیطان پیدائش کے وقت اس کو ایذا دیتا ہے۔ پس وہ چیختا ہے۔ مگر ابن مریم اور اس کی ماں کو شیطان یہ ایذا نہیں دے سکا۔ پھر حضرت ابو ہریرہ رضی اللہ عنہ نے کہا کہ اگر تم چاہو تو یہ آیت پڑھ لو ”إِنِّي أُعِيذُهَا بِكَ. الْآيَةُ“

حدیث سوم

”عَنْ أَبِي هُرَيْرَةَ أَنَّ رَسُولَ اللَّهِ ﷺ قَالَ تَفْضُلُ الصَّلَاةِ فِي الْجَمِيعِ عَلَى صَلَاةِ الرَّجُلِ وَحْدَهُ خَمْسًا وَعَشْرِينَ وَيَجْتَمِعُ مَلَائِكَةُ اللَّيْلِ وَمَلَائِكَةُ النَّهَارِ فِي صَلَاةِ الْفَجْرِ ثُمَّ يَقُولُ أَبُو هُرَيْرَةَ اِقْرُوا وَإِنْ شِئْتُمْ وَقُرْآنَ الْفَجْرِ إِنَّ قُرْآنَ الْفَجْرِ كَانَ مَشْهُودًا (مسند امام احمد ج ۲ ص ۲۳۳)“ حضرت ابو ہریرہ رضی اللہ عنہ سے روایت ہے کہ رسول اللہ ﷺ نے فرمایا یا جماعت نماز اکیلے شخص کی نماز سے پچیس درجے بڑھ کر ہے اور فجر کی نماز میں دن اور رات کے (بقیہ حاشیہ اگلے صفحہ پر)

اب اس سوال کی دوسری شق یعنی اللہ تعالیٰ کے حضرت عیسیٰ علیہ السلام کو سوال ”أَأَنْتَ قُلْتَ لِلنَّاسِ“ قیامت کے روز کہنے کی مزید تفصیل بیان کی جاتی ہے۔

اوّل: ”اذ“ اور ”اذا“ دو کلمے ظروف زمانیہ میں سے ہیں۔ ”اذ“ ماضی کے لئے آتا ہے اور کبھی بمعنی مستقبل بھی مستعمل ہوتا ہے۔ جیسا کہ ”اذا“ مستقبل کے لئے اور کبھی ماضی کے لئے بھی آتا ہے۔

(بقیہ حاشیہ صفحہ نمبر ۲۲۲) فرشتے اکٹھے ہوتے ہیں۔ پھر حضرت ابو ہریرہ رضی اللہ عنہ کہتے ہیں کہ اگر چاہو تو قرآن شریف کی یہ آیت پڑھ لو ”وَقُرْآنَ الْفَجْرِ..... الخ!“

حدیث چہارم

”فِي حَدِيثِ طَوِيلٍ رَوَاهُ أَبُو هُرَيْرَةَ عَنِ النَّبِيِّ ﷺ أَنَّهُ سُئِلَ عَنِ الْحُمْرِ فَقَالَ مَا أَنْزَلَ اللَّهُ عَلَيَّ فِيهَا إِلَّا الْآيَةَ الْفَادَةَ الْجَامِعَةَ مَنْ يَعْمَلْ مِثْقَالَ ذَرَّةٍ خَيْرًا يَرَهُ وَمَنْ يَعْمَلْ مِثْقَالَ ذَرَّةٍ شَرًّا يَرَهُ (مسند امام احمد ج ۲ ص ۲۳۳)“ حضرت ابو ہریرہ رضی اللہ عنہ سے روایت ہے کہ نبی ﷺ سے گدھے کی بابت پوچھا گیا تو آپ ﷺ نے فرمایا مجھ پر اس بارے میں کوئی خاص حکم نازل نہیں ہوا۔ مگر یہی ایک جامع آیت ”فَمَنْ يَعْمَلْ مِثْقَالَ ذَرَّةٍ خَيْرًا يَرَهُ..... الخ!“

حدیث پنجم

”عَنْ أَبِي هُرَيْرَةَ عَنِ النَّبِيِّ ﷺ قَالَ إِنَّ اللَّهَ خَلَقَ الْخَلْقَ حَتَّى إِذَا فَرَّغَ مِنْ خَلْقِهِ قَالَتِ الرَّحْمُ هَذَا مَقَامُ الْعَائِدِ بِكَ مِنَ الْقَطِيعَةِ قَالَ نَعَمْ أَمَا تَرْضَيْنَ أَنْ أَصِلَ مِنْ وَصَلِكِ وَأَقْطَعُ مَنْ قَطَعَكَ قَالَتْ بَلَى يَا رَبِّ قَالَ فَهُوَ لَكَ قَالَ رَسُولُ اللَّهِ ﷺ فَافْرَتُوا إِنْ شِئْتُمْ فَهَلْ عَسَيْتُمْ إِنْ تَوَلَّيْتُمْ أَنْ تُفْسِدُوا فِي الْأَرْضِ وَتَقَطِّعُوا أَرْحَامَكُمْ (صحیح بخاری کتاب الادب باب من وصل وصله الله)“ حضرت ابو ہریرہ رضی اللہ عنہ سے روایت ہے کہ رسول اللہ ﷺ نے (مثالی طور پر) فرمایا کہ جب اللہ تعالیٰ نے ہر چیز کو پیدا کر لیا تو رحم (رشتے داروں کے ساتھ پیوند رکھنے کے علاقہ) نے کہا کہ الہی میں تیرے ساتھ رشتہ قطع کرنے والوں سے پناہ مانگے والا حاضر ہوں۔ اللہ تعالیٰ نے فرمایا کہ تو اس پر راضی نہیں کہ میں اپنی رضا اس پر رکھوں جو تیرے پیوند کو قائم رکھے اور جو تجھے قطع کرے۔ میں بھی اس سے قطع کر دوں؟ کہا ہاں! اے میرے رب! فرمایا: پس یہ ہو چکا۔ پھر رسول اللہ ﷺ نے فرمایا اگر چاہو تو آیت قرآنی پڑھ لو ”فَهَلْ عَسَيْتُمْ إِنْ تَوَلَّيْتُمْ (محمد: ۲۲)“

(بقیہ حاشیہ اگلے صفحہ پر)

چنانچہ معنی میں بحث ”اذا“ میں لکھا ہے: ”أَحَدُهُمَا أَنْ تَجِيءَ لِلْمَاضِي كَمَا تَجِيءُ إِذْ لِلْمُسْتَقْبَلِ“ مثال ”اذا“ بمعنی ”اذ“ آیت: ”وَإِذَا رَأَوْا تِجَارَةً أَوْ لَهْوًا انفَضُّوا إِلَيْهَا وَتَرَكَوْكَ قَائِمًا (جمعه: ۱۱)“ ترجمہ اور جس وقت انہوں نے تجارت یا کھیل کا سامان دیکھا تو اس کی طرف اٹھ گئے اور تجھے کھڑے چھوڑ دیا۔

اور نیز آیت: ”حَتَّىٰ إِذَا ضَاقَتْ عَلَيْهِمُ الْأَرْضُ بِمَا رَحُبَتْ وَضَاقَتْ عَلَيْهِمْ أَنْفُسُهُمْ (توبہ: ۱۱۸)“ ترجمہ: حتیٰ کہ جس وقت زمین ان پر باوجود فراخ ہونے کے تنگ ہوگئی اور ان کی جانیں بھی ان کو گراں معلوم ہوئیں۔

(بقیہ حاشیہ صفحہ نمبر ۲۲۲) ناظرین! خود غور فرمائیں کہ ان احادیث سے وہ سب امور جو ہم نے اوپر بیان کئے ہیں، ثابت ہوتے ہیں یا نہیں؟

باقی رہا دوسرا عذر یعنی ان شرطیہ شک کے لئے آتا ہے۔ لہذا یہ استدلال شکلی ہے۔ سو اس کا جواب یہ ہے کہ اگر حضرت ابو ہریرہ رضی اللہ عنہ کے کلمہ ”إِنْ شِئْتُمْ“ کہنے سے اس استدلال کو شک کی طرف نسبت کر سکتے ہیں تو یہی کلمہ ”إِنْ شِئْتُمْ“ اسی طرح تصدیق حدیث کے لئے آیت قرآنی کا حوالہ دیتے وقت خاص رسول اللہ صلی اللہ علیہ وسلم سے بھی منقول ہے۔ جیسا کہ صحیح بخاری کی روایت سے اوپر کی حدیثوں میں سے پانچویں حدیث صلہ رحم میں گزر چکا ہے۔ پس اس نظر سے تو معاذ اللہ رسول اللہ صلی اللہ علیہ وسلم ناطق بالوحی کے استدلال کو بھی شک کی طرف نسبت کر سکتا منع نہ ہوگا ”وَهَلْ هَذِهِ إِلَّا جُرْأَةٌ عَظِيمَةٌ وَفَرِيَةٌ فَخِيمَةٌ“ اصل بات یہ ہے کہ ایسے مواقع پر کلمہ ”إِنْ شِئْتُمْ“ اس بات کے لئے نہیں ہوتا کہ متکلم کو اپنے کلام کی تصدیق میں شک و تردد ہے۔ بلکہ مخاطبین کے حال کی نسبت یہ خیال کر کے کہ وہ زیادہ علم اور دلیل کے طالب ہیں۔ ان کی مزید اطمینان کے لئے آیت قرآنی کو پیش کیا گیا ہے۔ جیسا کہ حضرت ابراہیم علیہ السلام کے سوال میں ”وَلَكِنْ لِيَطْمَئِنَّ قَلْبِي“ یعنی یا الہی! اس لئے نہیں پوچھتا کہ مجھے مردوں کے زندہ ہو جانے میں کچھ شک ہے، نہیں زیادہ اطمینان اور تسلی دل کے لئے پوچھتا ہوں۔

جو لوگ علوم میں گہری نگاہ رکھتے ہیں اور مذاق صحیح اور فطرت سلیم والے ہیں۔ وہ اس مسئلہ کو خوب پہچانتے ہیں اور اس سے لطف اٹھاتے ہیں۔ لیکن جن لوگوں کی سلامتی اپنے حال پر نہیں رہی اور کج روی اور تعصب سے ان کا مذاق صحیح جاتا رہا ہے۔ ان کی سمجھ میں نہ آنے سے یہ بات غلط نہیں ہو سکتی:

گر نہ بیند بروز شہرہ چشم چشمہ آفتاب راچہ گناہ

مثال اول: ”اذ“ بمعنی ”اذا“، یعنی مستقبل آیت: ”فَسَوْفَ يَعْلَمُونَ إِذَا لَا غَلَالَ فِي أَعْنَاقِهِمْ (مومن: ۷۰، ۷۱)“ ترجمہ: پس یہ لوگ اس وقت ضرور جان لیں گے۔ جب ان کی گردنوں میں طوق پڑیں گے۔ کیونکہ سوف جو خاص استقبال کے لئے موضوع ہے قرینہ موجود ہے۔

مثال دوم:

إِذْ مَا دَخَلْتَ عَلَى الرَّسُولِ فَقُلْ لَهُ حَقًّا عَلَيْكَ إِذَا اطْمَأَنَّ الْمَجْلِسُ (مفصل زنجیری)

کیونکہ صیغہ امر اس بات کا قرینہ موجود ہے کہ ”اذ“ بمعنی ”اذا“ ہے۔

مثال سوم:

ثُمَّ جَزَاكَ اللَّهُ عَنِّي إِذْ جَزَيْ جَنَّتِ عَدْنٌ فِي السَّمَوَاتِ الْعُلَى ترجمہ: جب خدا تعالیٰ جزا دینے لگے تو تجھ کو میری طرف سے اونچے آسمانوں میں جنتیں عطاء کرے۔ اس جگہ بھی ”اذ“ بمعنی ”اذا“، مستعمل ہوا ہے۔ بقرینہ ”جَنَّتِ عَدْنٌ“ کیونکہ یہ سب قیامت کو ہوگا اور قیامت زمان مستقبل میں ہوگی نہ کہ ماضی میں ہو چکی ہے۔

(تفسیر خازن و قسطلانی شرح صحیح بخاری)

اسی طرح قرآن و حدیث و کتب ادب میں اس کی بہت مثالیں ہیں کہ ”اذ“ بمعنی ”اذا“، مستعمل ہوتا ہے اور ”اذا“ بمعنی ”اذ“۔ کتب نحو بھی اس کی تائید سے بھری پڑی ہیں۔ طالب تفصیل شرح ملّا جامی، رضی شرح کافیہ، تکلمہ مولانا و نخرنا مولوی صاحب سیالکوٹی (ملّا عبدالحکیم) کا مطالعہ کرے۔

وجہ دوم

مضمون آیت: ”وَإِذْ قَالَ اللَّهُ يَا عِيسَى ابْنَ مَرْيَمَ أَأَنْتَ قُلْتَ لِلنَّاسِ اتَّخِذُونِي وَأُمَّيَ إِلَهَيْنِ مِنْ دُونِ اللَّهِ (المائدہ: ۱۱۶)“ عطف ہے۔ مضمون آیت: ”إِذْ قَالَ اللَّهُ يَا عِيسَى ابْنَ مَرْيَمَ أَذْ كُرْنَا نَعْمَتِي عَلَيْكَ (المائدہ: ۱۱۰)“ پر اور اس سے پہلے جہاں سے یہ ذکر شروع ہوتا ہے یہ ہے ”يَوْمَ يَجْمَعُ اللَّهُ الرُّسُلَ فَيَقُولُ مَاذَا أُجِبْتُمْ قَالُوا لَا عِلْمَ لَنَا إِنَّكَ أَنْتَ عَلَّامُ الْغُيُوبِ (مائدہ: ۱۰۹)“، یعنی جس

دن اللہ تعالیٰ کل رسولوں کو جمع کرے گا اور ان سے پوچھے گا کہ لوگوں نے تم کو کیسے قبول کیا اور کیا کچھ کہا تو وہ کہیں گے کہ الہی (ہم کو لوگوں کی نیتوں کی حقیقت اور ان کے دلوں کے رازوں کا) کوئی علم نہیں۔ ہر بات کی حقیقت و راز سے واقف ہونا تیرا ہی خاصہ ہے۔ پھر اللہ تعالیٰ عیسیٰ علیہ السلام کو خاص طور پر خطاب کر کے کہے گا کہ اے مریم کے بیٹے عیسیٰ! میری وہ خاص نعمتیں یاد کر جو میں نے تجھ پر اور تیری والدہ پر انعام کیں۔ اس کے بعد اللہ تعالیٰ نے وہ سب نعمتیں ذکر کی ہیں اور نعمتوں کے ذکر کے بعد اصل مقصود کا بیان فرمایا کہ اے مریم کے بیٹے عیسیٰ! کیا لوگوں کو تو نے کہا تھا کہ مجھے اور میری ماں کو اللہ کے سوائے معبود مقرر کر لو۔

اب ”يَوْمَ يَجْمَعُ اللَّهُ الرُّسُلَ“ سے تو صاف معلوم ہو گیا کہ یہ سارا معاملہ اس دن ہوگا، جس دن اللہ تعالیٰ کل رسولوں کو جمع کرے گا اور وہ دن سوائے قیامت کے کون سا ہو سکتا ہے۔ اس کے نظائر قرآن شریف میں بکثرت ہیں۔

مثلاً: ”فَلَنَسْأَلَنَّ الَّذِينَ أُرْسِلَ إِلَيْهِمْ وَالنَّاسَ الَّذِينَ الْمُرْسَلِينَ (اعراف: ۶)“ یعنی جن لوگوں کی طرف ہم نے رسول بھیجے ہیں، ان کو اور خود رسولوں کو بھی ہم ضرور ضرور پوچھیں گے۔

اور ”يَوْمَ نَدْعُوا كُلَّ أُنَاسٍ بِإِمَامِهِمْ (بنی اسرائیل: ۷۱)“ یعنی جس دن ہم لوگوں کو ان کے امام (نبی وقت) سمیت بلائیں گے۔

اور ”يَوْمَ يَحْشُرُهُمْ وَمَا يَعْبُدُونَ مِنْ دُونِ اللَّهِ فَيَقُولُ أَأَنْتُمْ أَضَلَلْتُمْ عِبَادِي هَؤُلَاءِ أَمْ هُمْ ضَلُّوا السَّبِيلَ (فرقان: ۱۷)“ یعنی جس دن اللہ تعالیٰ ان مشرکین کو اور جن کی وہ اللہ تعالیٰ کے سوائے عبادت کرتے ہیں، ان سب کو جمع کرے گا تو ان سے کہے گا کہ کیا تم نے میرے ان بندوں کو گمراہ کیا تھا یا وہ خود گمراہ ہو گئے تھے۔

اور ”يَوْمَ نَحْشُرُهُمْ جَمِيعًا ثُمَّ يَقُولُ لِلْمَلَائِكَةِ هَؤُلَاءِ إِيَّاكُمْ كَانُوا يَعْبُدُونَ (سبا: ۴۰)“ یعنی جس دن اللہ تعالیٰ ان مشرکین کو جمع کرے گا تو فرشتوں سے مخاطب ہو کر کہے گا کہ کیا یہ لوگ تمہاری ہی عبادت کیا کرتے تھے؟

یہ سب آیتیں اس امر کی شاہد ہیں کہ جو لوگ اللہ تعالیٰ کے سوائے معبود بنائے گئے ہیں، ان کو یہ سوال قیامت کو پوچھا جائے گا اور اس دن پیغمبروں کو بھی تبلیغ اور لوگوں کی قبولیت کی بابت پوچھا جائے گا تو چونکہ حضرت عیسیٰ علیہ السلام بھی پیغمبر برحق ہیں اور نیز اللہ تعالیٰ کے

سوائے معبود بھی مانے گئے ہیں۔ اس لئے ان کو یہ سوال بروز قیامت ہوگا نہ کہ اس سے پہلے ہو چکا ہے۔ دیگر یہ کہ اس سارے مذکور کے بعد ”هَذَا يَوْمَ يَنْفَعُ الصَّادِقِينَ صِدْقُهُمْ“ (مائدہ: ۱۱۹) ”موجود ہے۔ یعنی یہ وہ دن ہے جس دن صادقوں کو ان کا صدق نفع پہنچائے گا۔ اور یہ بھی قیامت ہی کا روز ہے۔“

لوگوں اور رسولوں سے یہ سوال کرنے کی حکمت یہ ہے کہ رسول وقت کے سامنے اس کی امت پر تبلیغ رسالت ثابت کی جا کر ان پر حجت پوری کی جائے تاکہ عذاب میں گرفتار ہونے کی صورت میں کوئی عذر نہ کر سکیں۔ ورنہ اللہ تعالیٰ بطور استفہام کے سوال کرنے سے پاک ہے۔ پس اسی طرح نصاریٰ کے سامنے عیسیٰ علیہ السلام کو یہ سوال کرنا کہ کیا تو نے ان کو کہا تھا کہ مجھے اور میری ماں کو خدا کے سوائے معبود مان لو۔ اس میں بھی حکمت ہے کہ عیسیٰ علیہ السلام ان کے روبرو تبلیغ رسالت اور تعلیم توحید کی شہادت دیں اور نصاریٰ مشرکین پر الزام قائم ہو کر حجت پوری کی جائے۔ پس ضروری ہے کہ عیسیٰ علیہ السلام اور ان کی امت دونوں حاضر ہوں اور یہ حاضری و سوال و جواب قیامت سے پہلے نہیں ہو سکتے۔ کیا (معاذ اللہ) رسول برحق حضرت مسیح علیہ السلام بری الزام کو شرمندہ کرنا مقصود ہے کہ ان کی امت کی غیر حاضری میں عالم برزخ میں سوال کیا جائے۔ پس ان سب اگلے اور پچھلے قرآن اور دلائل سے صاف روشن ہو گیا کہ یہ سوال قیامت کو ہوگا اور سب سے بڑھ کر آیت سورہ نساء: ۱۵۹ ”وَيَوْمَ الْقِيَامَةِ يَكُونُ عَلَيْهِمْ شَهِيدًا“ یعنی حضرت عیسیٰ علیہ السلام قیامت کے دن ان (اہل کتاب) پر شاہد ہوں گے۔ تصریح روز قیامت میں ایسی عیاں ہے کہ محتاج بیان نہیں۔ اس سے زیادہ صراحت کیا ہو کہ اللہ تعالیٰ ”يَوْمَ الْقِيَامَةِ“ کا لفظ فرمادے۔ سبحان ربنا، ربنا امنا!

وجہ سوم

اس سوال کے قیامت کو ہونے کی، صحیح بخاری کی کتاب التفسیر میں لکھا ہے کہ اس آیت: ”اِذْ قَالَ اللَّهُ يٰعِيسٰى ابْنَ مَرْيَمَ اَنْتَ قُلْتَ لِلنَّاسِ (المائدہ: ۱۱۶)“ میں قال بمعنی يقول ہے۔ یعنی بمعنی مستقبل ہے اور جمہور مفسرین نے بھی اس امر کو تحقیق کیا ہے۔ مثلاً تفسیر خازن، تفسیر سراج منیر وغیرہ وغیرہ اور شارحین صحیحین بخاری مثلاً حافظ ابن حجر اور علامہ قسطلانی اور علامہ عینی علیہ السلام حنفی نے بھی اسی کو اختیار کیا ہے۔ بلکہ حافظ عماد الدین ابن

کثیر نے اپنی تفسیر میں اس آیت کے ذیل میں ایک مرفوع حدیث بھی لکھی ہے کہ: ”قَالَ رَسُولُ اللَّهِ ﷺ إِذَا كَانَ يَوْمُ الْقِيَامَةِ دُعِيَ بِالْأَنْبِيَاءِ وَأُمَّمِهِمْ ثُمَّ يُدْعَى يَا عِيسَى ابْنَ مَرْيَمَ فَيَذَكِّرُهُ اللَّهُ نِعْمَتَهُ عَلَيْهِ فَيُقْرِبُهَا فَيَقُولُ يَعِيسَى ابْنَ مَرْيَمَ اذْكُرْ نِعْمَتِي عَلَيْكَ وَعَلَى وَالِدَتِكَ الْآيَةَ ثُمَّ يَقُولُ أَنْتَ قُلْتَ لِلنَّاسِ اتَّخِذُونِي وَأُمَّي الْهَيْئِينَ مِنْ دُونِ اللَّهِ فَيُنَكِّرُ أَنْ يَكُونَ قَالَ ذَلِكَ (الحديث) (ابن کثیر)“ جب قیامت کا دن ہوگا کہ کل نبیوں اور امتوں کو بلا یا جائے گا۔ پھر خاص طور پر عیسیٰ علیہ السلام کو پکارا جائے گا۔ پس اللہ تعالیٰ وہ نعمتیں جو اس نے ان پر کی ہیں، ان کو یاد کرائے گا اور عیسیٰ علیہ السلام ان سب کا اقرار کریں گے۔ اللہ تعالیٰ کہے گا اے عیسیٰ ابن مریم میری وہ نعمتیں یاد کرو جو میں نے تجھ پر اور تیری ماں پر انعام کیں۔ پھر اللہ تعالیٰ فرمائے گا کہ کیا تو نے لوگوں کو کہا تھا کہ مجھ کو اور میری ماں کو خدا کے سوائے دو معبود مان لو؟ پس عیسیٰ علیہ السلام اس بات کے کہنے سے انکار کریں گے۔

پس جب خود اللہ تعالیٰ قرآن شریف میں ”يَوْمَ الْقِيَامَةِ“ کی تصریح کر دے اور اس کا رسول بھی فرمادے اور علماء بھی اس کی تحقیق کریں اور کتب نحو اور آیات قرآنی اور محاورات زبان بھی ”اذ“ کے معنی مستقبل ہونے کی شہادت دیں تو اب اس کا انکار سوائے ضلالت کے اور کیا ہو سکتا ہے؟ فَمَاذَا بَعْدَ الْحَقِّ إِلَّا الضَّلَالُ

سوال: اگر کوئی یہ سوال کہ صحیح بخاری میں آیا ہے کہ رسول اللہ ﷺ روز قیامت کے ذکر میں فرماتے ہیں کہ: ”يُؤْخَذُ بِرِّجَالٍ مِنْ أَصْحَابِي ذَاتِ الْيَمِينِ وَذَاتِ الشِّمَالِ فَأَقُولُ أَصْحَابِي فَيَقَالُ إِنَّهُمْ لَمْ يَزَالُوا مُرْتَدِّينَ عَلَيَّ أَعْقَابِهِمْ مُنْذُ فَارَقْتَهُمْ فَأَقُولُ كَمَا قَالَ الْعَبْدُ الصَّالِحُ عِيسَى ابْنُ مَرْيَمَ وَكُنْتُ عَلَيْهِمْ شَهِيدًا مَا دُمْتُ فِيهِمْ فَلَمَّا تَوَفَّيْتَنِي كُنْتُ أَنْتَ الرَّقِيبَ عَلَيْهِمْ الْآيَةَ (صحیح بخاری)“ میری امت کے کچھ لوگوں کو دائیں بائیں سے پکڑا جائے گا تو میں کہوں گا، ہیں؟ یہ تو میری امت کے لوگ ہیں تو مجھے کہا جائے گا کہ نہیں یہ وہ ہیں کہ جب سے تو ان سے جدا ہوا (یعنی فوت ہوا) یہ دین سے برگشتہ ہو کر (موت تک) مرتد ہی رہے تو میں کہوں گا جس طرح کہا ہوگا عبد صالح عیسیٰ ابن مریم علیہ السلام نے کہ الہی میں تو ان پر شاہد اس وقت تک رہا جب تک میں ان کے بچ موجود رہا۔ جب تو نے مجھے بھر لیا تو صرف تو ہی ان پر نگہبان تھا۔

اس حدیث سے یہ معلوم ہوتا ہے کہ عیسیٰ علیہ السلام سے یہ سوال وجواب ہو چکا ہو ہے۔ کیونکہ الفاظ حدیث یہ ہیں: ”فَأَقُولُ كَمَا قَالَ“ اور قال فعل ماضی ہے اور نیز اس حدیث سے یہ حاصل ہوا کہ عیسیٰ علیہ السلام کی توفی موت سے ہوئی۔ کیونکہ جو الفاظ یعنی ”فَلَمَّا تَوَفَّيْتَنِي“ عیسیٰ علیہ السلام سے منقول ہیں وہی نبی ﷺ کہیں گے اور معلوم ہے کہ نبی ﷺ کی توفی موت سے ہوئی۔ ”هَذَا تَقْرِيرُ السَّوَالِ“

جواب: اس سوال کا کئی وجوہ سے ہے۔ اول یہ کہ الفاظ: ”فَأَقُولُ كَمَا قَالَ“ میں قال کو بلفظ ماضی ذکر کرنا بنا برحکایت ہے۔ اس قول سے جو قرآن شریف میں مذکور ہے۔ پس معنی یہ ہوں گے کہ: ”کہوں گا میں جس طرح کہ عیسیٰ علیہ السلام کی نسبت قرآن شریف میں کہا گیا ہے کہ وہ یہ کہیں گے۔ دیگر یہ کہ صحیح بخاری ہی سے ثابت ہو چکا ہے کہ اس جگہ قال بمعنی یقول یعنی ماضی بمعنی مستقبل ہے۔ پس معنی یہ ہوں گے ”پس میں کہوں گا، جس طرح کہے گا عبد صالح عیسیٰ علیہ السلام“ دیگر یہ کہ جب صحیح بخاری سے ثابت ہو چکا کہ اس جگہ ماضی بمعنی مستقبل ہے تو قیامت کو رسول اللہ ﷺ کا قول عیسیٰ علیہ السلام کے قول سے پہلے ہو گا یا پیچھے۔ اگر پہلے ہو گا تو معنی ہوں گے ”کہوں گا میں جس طرح کہے گا عیسیٰ علیہ السلام“ اور اگر پیچھے ہو گا تو معنی یہ ہوں گے ”کہوں گا میں جس طرح کہا ہو گا عیسیٰ علیہ السلام نے۔“

پس اس صورت میں حضرت عیسیٰ علیہ السلام کا قول بہ نسبت نبی ﷺ کے قول کے قیامت ہی کو زمانہ ماضی میں ہو چکا ہو گا۔ پس قال کو ماضی کے صیغے سے ذکر کرنے سے اس قول کا قیامت سے پیشتر واقع ہونا ثابت نہ ہوا۔ دیگر لفظ ماضی کو یقول مستقبل کے معنی میں لینا خلاف قاعدہ نہیں۔ بلکہ یہ تو زبان کا ایک عام قاعدہ ہے کہ جو امر ضرور ضرور واقع ہو جانا ہو۔ اس کو صیغہ ماضی سے بیان کرتے ہیں۔ گویا اس کو دوسرے کی نظر میں ہوا ہوا جتنا مقصود ہوتا ہے۔ اس کی مثالیں قرآن شریف اور دیگر کتابوں میں بکثرت ہیں اور نحو یوں کے نزدیک اس مسئلہ کا نام ”نَفَخَ فِي الصُّورِ“ ہے۔ یعنی جس طرح آیت: ”نَفَخَ فِي الصُّورِ“ میں نفخ فعل ماضی ہے اور معنی اس کے ینفخ فعل مستقبل کے ہیں۔ یہ لفظ جو فعل ماضی سے مستعمل ہوا ہے ایسا ہی ہے۔

مستقبل کو بہ سبب تحقق و وقوع کے لفظ ماضی سے تعبیر کرنا زبان عربی ہی کا خاصہ نہیں بلکہ ہر زبان میں یہ محاورہ عام پایا جاتا ہے۔ جیسے ہماری اپنی ہندی زبان میں جب کوئی کسی کو

بلاتا ہے تو دوسرا شخص ان لفظوں سے جواب دیتا ہے۔ ”جی آ یا جی“ حالانکہ وہ ابھی اپنی جگہ سے ہلا بھی نہیں ہوتا۔ اسی طرح جب کوئی کسی کو کسی کام پر بھیجے اور سخت تاکید سے کہے جلدی جانا اور شتاب واپس آنا تو اس کی تسلی کے لئے اور اپنی مستعدی اور شتابی ظاہر کرنے کے لئے اس کو یہ کہا جاتا ہے: ”بس جی یہ گیا اور وہ آیا“ حالانکہ وہ اس کے روبرو ہی یہ سب کچھ کہہ سن رہا ہوتا ہے۔ یہ صرف اس لئے ہوتا ہے کہ تا مخاطب کو اس امر کا ضرور ضرور واقع ہو جانا متیقن ہو جائے۔ پس آیت: ”اِذْ قَالَ اللّٰهُ“ میں بھی صیغہ ماضی کا ذکر کرنا اسی قبیل سے ہے۔ اس جگہ یہ امر بھی قابل ذکر ہے کہ مرزا قادیانی نے اپنے ازالہ میں جو کچھ ”فَلَمَّا تَوَفَّيْتَنِي“ میں لکھا ہے۔ اس سے پایا جاتا ہے کہ اذ جب ماضی پر داخل ہوتا ہے تو اس کے معنی ماضی کے ہوتے ہیں۔ اگر ان کی یہی مراد ہے تو ظاہر ہے کہ مرزا قادیانی علم نحو میں پختہ نہیں ہیں۔ صرف سادے طور پر چند مسائل جانتے ہیں اور اس علم کی باریکیوں سے واقف نہیں ہیں۔

ثبوت اس کا یہ ہے کہ اذ کے مدخول علیہ کی ماضویت کی کوئی خصوصیت نہیں خواہ اس کا مدخول علیہ صیغہ ماضی ہو، خواہ صیغہ مضارع۔ یہ لفظ بحسب الوضع معنی ماضی میں ہوتا ہے۔ جیسے ”وَ اِذْ يَقُولُ الْمُنَافِقُونَ وَالَّذِينَ فِي قُلُوبِهِمْ مَّرَضٌ (احزاب: ۱۲)“ اور کبھی مصروف ”عَنِ الْمَعْنَى الْوَضْعِي“ ہو کر بمعنی ”اذا“ مستعمل ہوتا ہے، جیسے کہ ”اذا“ موضوع ہے مستقبل کے لئے اور کبھی بمعنی ماضی مستعمل ہوتا ہے۔ ”وَقَدْ تَقَدَّمَ نَظَائِرُ ذَلِكَ فَلَا طَائِلَ فِي الْاِطَالَةِ“ (اس کی مثالیں پہلے بیان کی جا چکی ہیں۔ پس اب طول دینے کا کوئی فائدہ نہیں)

اگر کہا جائے کہ تمہارے اس بیان سے معلوم ہوا کہ اگر اذ مضارع پر بھی آئے۔ تب بھی اس کے معنی ماضی ہوتے ہیں تو اگر ”اِذْ قَالَ اللّٰهُ يٰعِيسٰى“ میں قال بمعنی يقول کہیں تو پھر بھی وہ مضارع ماضی کے معنی میں ہو سکتا ہے تو اس کا جواب دو وجہ سے ہے۔ اول یہ کہ اذ مضارع کے لفظ پر داخل ہو کر اس کو ماضی کے معنی میں کر دیتا ہے، نہ مضارع کے معنی پر داخل ہو کر۔ اسی لئے تقریر میں صیغہ مضارع کہا گیا ہے اور یہاں آیت میں تو قال لفظ مضارع نہیں۔ بلکہ ماضی بمعنی مضارع ہے اور اس قال کو مضارع کے معنی میں ہونے کی وجہیں پہلے گزر چکی ہیں۔

دوم یہ کہ صحیح بخاری میں اس امر کی بابت لکھا ہے کہ ”اذ“ صلہ یعنی زائد ہے۔ غرض کسی طرح لو۔ اس قول کا وقوع قیامت ہی کو ہوگا۔

باقی رہی سوال کی شق ثانی یعنی ہر دو پیغمبروں کے لئے لفظ تونی کا آنا اور اس پر لفظ کما کا داخل ہونا۔ سو اس کا جواب یہ ہے کہ کلمہ کما کے ماقبل و مابعد کے لئے ضروری نہیں کہ وہ ہر طرح اور ہر وصف اور ہر حکم میں ایک جیسے ہوں بلکہ بسا اوقات ان کی کیفیتوں میں بہت مغایرت ہوتی ہے۔ مثلاً آیت: ”كَمَا بَدَأْنَا أَوَّلَ خَلْقٍ نُعِيدُهُ (انبیاء: ۱۰۴)“ یعنی جس طرح ہم نے پہلی دفعہ پیدا کر لیا تھا۔ اسی طرح پھر دوسری دفعہ بھی پیدا کر لیں گے جو اسی حدیث صحیح بخاری میں موجود ہے۔ اس پہلی دفعہ کی پیدائش اور قیامت کی پیدائش کو کلمہ کما (جس طرح) سے ذکر کیا تو اس سے یہ نتیجہ نہیں نکلے گا کہ پہلی دفعہ ماں کے پیٹ سے باپ کے نطفے سے پیدا ہوئے تھے تو پھر قیامت کو بھی اسی طرح پیدا ہوں گے۔ معاذ اللہ! پہلی اور پچھلی پیدائش کی مماثلت صرف اس امر میں جتنائی گئی ہے کہ یہ دونوں باتیں اللہ تعالیٰ کی قدرت میں داخل ہیں۔ جس طرح پہلی دفعہ کی پیدائش کو تم دیکھ چکے، اسی طرح دوسری دفعہ موت کے بعد زندہ کرنا بھی اس خالق علم کی قدرت سے باہر نہیں۔ بلکہ اس میں داخل ہے۔ اسی طرح ”فَأَقُولُ كَمَا قَالَ الْعَبْدُ الصَّالِحُ“ میں جو لفظ کما مذکور ہے۔ وہ تو صرف اس بات کے اظہار کے لئے ہے کہ جس طرح حضرت عیسیٰ علیہ السلام شرک کی تعلیم سے برأت حاصل کریں گے، اسی طرح میں بھی برأت حاصل کروں گا اور اس کے نظائر قرآن وحدیث اور کتب ادب میں بکثرت ہیں۔

اگر کہا جائے کہ ہم نے مان لیا کہ کلمہ کما کے ماقبل و مابعد کا ہر طرح سے ایک دوسرے کا مماثل و مشارک ہونا ضروری نہیں۔ مگر جب کہ دونوں پیغمبروں کے لئے ایک ہی لفظ تونی آیا ہے تو اب ہم کس دلیل سے رسول اللہ ﷺ کی تونی کو تو موت کہیں اور حضرت عیسیٰ علیہ السلام کی تونی کو رفع آسمانی سے تعبیر کریں تو اس کا جواب یہ ہے کہ پیچھے خاص کر پہلے باب میں بہت تفصیل سے ثابت ہو چکا ہے کہ تونی جنس ہے اور موت اور رفع وغیرہ! اس کی انواع ہیں۔ پس جس لفظ کے مفہوم میں کئی معنی ہوں اس کو ایک معنی میں معین کرنے کے لئے قرآن اور حالات مخصوصہ اور دلائل خارجیہ پر نظر کرنی پڑتی ہے۔ جیسے کہ اسی آیت: ”فَلَمَّا تَوَفَّيْتَنِي“ سے پیشتر ”تَعَلَّمُ مَا فِي نَفْسِي وَلَا أَعْلَمُ مَا فِي نَفْسِكَ“

(مائدہ: ۱۱۶) ”یعنی یا اللہ! میرے نفس میں جو کچھ ہے تو اسے خوب جانتا ہے، لیکن جو کچھ تیرے نفس میں ہے۔ میں اسے ہرگز نہیں جانتا۔ اس آیت میں عیسیٰ علیہ السلام (بندے) اور اللہ پاک کے لئے ایک ہی لفظ نفس وارد ہوا ہے تو کیا اس سے یہ لازم آیا کہ معاذ اللہ! عیسیٰ علیہ السلام کا نفس اور پاک اور بے مثل نفس الہی ایک جیسے ہیں۔ معاذ اللہ! ”تَعَالَى اللَّهُ عَن ذَلِكَ عَلْوًا كَبِيرًا!“

اسی طرح گواہی ہی لفظ (تونی) دونوں پیغمبروں کے لئے مستعمل ہے۔ مگر ہر دو کے حالات مخصوصہ جو دلائل خارجیہ سے ثابت ہیں۔ ان پر نظر کرنے سے صاف معلوم ہوتا ہے کہ حضرت عیسیٰ علیہ السلام کی تونی رفع آسمانی سے ہوئی اور رسول اللہ ﷺ کی تونی موت سے ہوئی۔

حضرت عیسیٰ علیہ السلام کی تونی بالرفع ہونے کے دلائل حصہ اول میں بہ بسط مذکور ہو چکے ہیں۔ جیسے آیت: ”إِنِّي مُتَوَفِّيكَ وَرَافِعُكَ إِلَيَّ (آل عمران: ۵۵)“ اور ”بَلْ رَفَعَهُ اللَّهُ إِلَيْهِ (النساء: ۱۵۸)“ طالب تفصیل اس کتاب کا مطالعہ کرے اور رسول اللہ ﷺ کی تونی بالموت کی دلیل حدیث صحیح بخاری جو باب ”وَفَاثَ النَّبِيِّ ﷺ وَمَرَضِهِ“ میں موجود ہے اور نیز دیگر احادیث مثلاً نبی ﷺ کے غسل و کفن اور جنازے کی۔

پس آیت: ”فَلَمَّا تَوَفَّيْتَنِي“ سے بھی مرزا قادیانی کی مراد موافق حضرت عیسیٰ علیہ السلام کی موت ثابت نہ ہوئی۔ بلکہ اس کے خلاف رفع آسمانی ثابت ہوا۔ فالحمد للہ! قسم اول میں تیسری آیت: ”بَلْ رَفَعَهُ اللَّهُ إِلَيْهِ“ ہے۔ یہ آیت حضرت عیسیٰ علیہ السلام کے رفع آسمانی کے لئے نص قطعی ہے اور اس کی پوری تفصیل حصہ اول میں ہو چکی ہے اور اس کے متعلق مرزا قادیانی کے سب خیالات کو عقلی اور نقلی طریق سے غلط ثابت کر دکھایا ہے۔ اس کے جواب میں اگر مرزائی صاحبان مدتوں سردھنتے رہیں اور زمانوں کو شش کرتے رہیں تو بھی کبھی کامیاب نہیں ہو سکیں گے۔ ان شاء اللہ!

مرزا قادیانی کے طریق استدلال پر تعجب آتا ہے کہ کیسی دلیری اور بے باکی سے آیت: ”بَلْ رَفَعَهُ اللَّهُ إِلَيْهِ“ کو حضرت عیسیٰ علیہ السلام کی موت کے ثبوت میں پیش کرتے ہیں۔ کیا اہل علم و دانش دنیا سے معدوم ہو گئے ہیں:

کس نیابد بزیر سایہ بوم در ہما از جہاں شود معدوم

اس آیت سے حضرت عیسیٰ علیہ السلام کی موت کو ثابت کرنا ایسا ہے جیسے بعض عیسائیوں نے قرآن شریف سے حضرت عیسیٰ علیہ السلام کی الوہیت ثابت کرنی چاہی ہے۔ جب ہم اس آیت کے متعلق مرزا قادیانی کی تقریر پڑھتے ہیں تو ہمیں بے اختیار ہنسی آتی ہے اور خیال آتا ہے کہ مرزا قادیانی کی حالت دو صورتوں سے خالی نہیں یا تو آپ علوم عربیہ سے ناواقف ہیں یا جان بوجھ کر ان علوم کا خلاف کرتے ہیں۔

دوسری صورت پر ظن غالب ہے۔ کیونکہ بالفرض اگر خود ناواقف بھی ہوں تو بھی بجز علماء کے اتنی مدت تک مفید کتابیں تصنیف کرنے سے ایک کم علم انصاف پسند بھی صحیح مراد سے واقف ہو جاتا ہے۔ چہ جائے کہ مرزا قادیانی ہوں جو معارف قرآنیہ کے سب سے بڑھ کر مدعی ہیں۔ مرزا قادیانی نے اس آیت سے موت ثابت کرنے کے لئے جو طریق اختیار کیا ہے وہ علاوہ غلط اور ضعیف ہونے کے خود ان کے مقصود کے بھی خلاف ہے۔

آپ لکھتے ہیں: ”جاننا چاہئے کہ اس رفع سے مراد وہ موت ہے جو عزت کے ساتھ ہو جیسا کہ دوسری آیت اس پر دلالت کرتی ہے۔ ”وَرَفَعْنَاهُ مَكَانًا عَلِيًّا“

(ازالہ اوہام ص ۵۹۹، خزائن ج ۳ ص ۴۲۳)

پھر تحریر فرماتے ہیں: ”لہذا یہ امر ثابت ہے کہ رفع سے مراد اس جگہ موت ہے۔ مگر ایسی موت جو عزت کے ساتھ ہو جیسا کہ مقررین کے لئے ہوتی ہے کہ بعد موت ان کی روحمیں علیین تک پہنچائی جاتی ہیں۔ ”فِي مَقْعَدِ صِدْقٍ عِنْدَ مَلِيكٍ مُّقْتَدِرٍ“ انتہی!

(ازالہ اوہام ص ۵۹۹، ۶۰۰، خزائن ج ۳ ص ۶۲۴)

مرزا قادیانی کا اصل مقصود یہ ہے کہ اس آیت: ”بَلْ رَفَعَهُ اللّٰهُ اِلَيْهِ“ سے حضرت عیسیٰ علیہ السلام کی رفع آسمانی ثابت نہ ہو۔ اسی لئے کئی دفعہ کہا کرتے ہیں کہ جسم غضری کے اٹھائے جانے کی کوئی دلیل نہیں اور نہ آسمان کی تصریح ہے تو پھر ضرور رفع روحانی اور عزت کی موت مراد لی جائے گی۔

”ازالہ اوہام“ کی جو عبارت اور نقل کی گئی ہے۔ اس سے اس امر کا فیصلہ آسانی سے ہو سکتا ہے کہ رفع کے معنی اٹھانا اور الیہ کے معنی آسمان کی طرف مرزا قادیانی کے نزدیک مسلم ہیں۔ کیونکہ آپ جب ارواح کے اٹھائے جانے کے قائل ہیں تو اس صورت میں رفع کے حقیقی معنی اٹھانا ثابت ہیں اور چونکہ ارواح کا اٹھایا جانا آسمان کی طرف ہوتا ہے۔ جیسا کہ

آپ بھی اسے علیین کے لفظ سے تعبیر کرتے ہیں۔ اس لئے آیت: ”بَلْ رَفَعَهُ اللَّهُ إِلَيْهِ“ میں آسمان کی طرف حقیقی طور پر اٹھایا جانا آپ کے نزدیک مسلم ٹھہرا۔ اب تنازع صرف اس امر میں رہا کہ کیا چیز اٹھائی گئی؟ آیا خود مسیح علیہ السلام مع جسم اٹھائے گئے یا صرف آپ کی روح؟ سو اس کا صاف بیان اس طرح ہے کہ اللہ تعالیٰ فرماتا ہے: ”وَقَوْلِهِمْ إِنَّا قَتَلْنَا الْمَسِيحَ عِيسَىٰ بَنَ مَرْيَمَ رَسُولَ اللَّهِ وَمَا قَتَلُوهُ وَمَا صَلَبُوهُ (نساء: ۱۵۷)“ یعنی یہودیوں پر ان کے اس قول کے سبب لعنت پڑی کہ وہ کہتے تھے کہ ہم نے ضرور ضرور مسیح ابن مریم رسول اللہ کو قتل کر دیا اور انہوں نے اس کو نہ قتل کیا اور نہ صلیب پر کھینچا۔

اور ظاہر ہے کہ قتل کرنے اور صلیب پر کھینچنے کے قابل جسم ہوتا ہے نہ روح۔ پس یہود کا دعویٰ قتل مسیح علیہ السلام کے جسم کی نسبت ہوا اور اللہ تعالیٰ نے بھی قتل اور صلب کی نفی جسم مسیح علیہ السلام کی نسبت کی۔ پس چونکہ سب منصوب ضمیریں جو ”وَمَا قَتَلُوهُ وَمَا صَلَبُوهُ“ اور ”وَمَا قَتَلُوهُ يَقِينًا“ بَلْ رَفَعَهُ اللَّهُ إِلَيْهِ“ میں پائی جاتی ہیں۔ ان سب کا مرجع ”المسیح“ ہے۔ اس لئے ضرور ضرور مسیح علیہ السلام کے جسم کا اٹھایا جانا ماننا پڑے گا۔ کیونکہ جس چیز کی نسبت یہود دعویٰ کرتے تھے کہ ہم نے اس کو قتل کر دیا۔ اسی کی نسبت اللہ تعالیٰ تردید کے طور پر فرماتا ہے کہ اللہ تعالیٰ نے اسے آسمان پر اٹھالیا اور چونکہ اس کا دعویٰ جسم کے قتل و صلب کی نسبت تھا۔ اس لئے اللہ تعالیٰ نے بھی جسم ہی کو ان کی گزند سے بچانے کے لئے اٹھایا۔ جیسا کہ فرمایا: ”وَمُطَهِّرُكَ مِنَ الَّذِينَ كَفَرُوا (آل عمران: ۵۵)“ یعنی میں تجھ کو کفار سے پاک رکھوں گا۔

اس مقام پر مرزا قادیانی کا آیت: ”وَرَفَعْنَاهُ مَكَانًا عَلِيًّا“ کو پیش کرنا بالکل بے محل ہے اور اس سے ان کا مقصود بالکل حاصل نہیں ہو سکتا ہے۔ کیونکہ رفع کے معنی ”عزت کی موت“ نہ تو شہادت لغت ثابت ہے اور نہ یہ لفظ عرف عام اور عرف شرح میں ان معنوں میں پایا گیا ہے اور نہ یہ کسی فن کی اصطلاح ہے تو پھر مرزا قادیانی کس قاعدے سے اس سے عزت کی موت مراد لیتے ہیں۔ لغت میں رفع کے معنی ہیں۔ ”برداشتن“ یعنی اوپر اٹھانا اور اس کی ضد ہے وضع اور خفض یعنی نیچے رکھنا۔ جیسے کہ صراح اور نیز مصباح میں لکھا ہے اور اس کی تحقیق حصہ اول میں بالتفصیل گزر چکی ہے۔ باقی رہی حضرت ادریس علیہ السلام کے رفع کی صورت۔ سو قرآن شریف نے انہی لفظوں میں اس کا بھی فیصلہ کر دیا ہے کہ اس سے مراد رفعت منزلت ہے۔ کیونکہ جب رفع کے ساتھ کوئی لفظ جو بلندی رتبہ پر دلالت کرے مذکور ہو

تو اس کے مجازی معنی بلندی درجہ لئے جاتے ہیں۔ جیسے کہ آیت: ”وَرَفَعْنَا بَعْضَهُمْ فَوْقَ بَعْضٍ دَرَجَاتٍ (الزخرف: ۳۲)“ اور اس جیسی دیگر آیات سے ظاہر ہے۔ پس چونکہ اس کے آگے ہی ”مَکَانًا عَلِيًّا“ کی تصریح مذکور ہے۔ اس لئے اس کے معنی اس قرینے سے یہ ہوں گے کہ: ”عزت دی ہم نے اس کو بلندرتبے پر۔“

اس بیان سے دو امر برخلاف مقصود مرزا قادیانی ثابت ہوئے۔ اول یہ کہ رفع کے معنی عزت کی موت نہیں ہوتے۔ دوم یہ کہ رفع سے مراد بلندی رتبہ تب لئے جاتے ہیں۔ جب اس کے ساتھ کوئی قرینہ پایا جائے، ورنہ نہیں۔

مرزا قادیانی نے مقررین کی ارواح کے علیین تک اٹھائے جانے میں آیت پیش کی ہے۔ ”فِي مَقْعَدِ صِدْقٍ عِنْدَ مَلِيكٍ مُّقْتَدِرٍ“ مرزا قادیانی کا یہ استدلال بھی ٹھیک نہیں۔ کیونکہ اس سے پیشتر یہ ہے: ”اِنَّ الْمُتَّقِيْنَ فِيْ جَنَّتٍ وَّ نَهْرٍ فِيْ مَقْعَدِ صِدْقٍ عِنْدَ مَلِيكٍ مُّقْتَدِرٍ (قمر: ۵۴، ۵۵)“ یعنی پرہیزگار لوگ باغوں اور نہروں میں ہوں گے، اقتدار والے بادشاہ کے پاس صداقت کے گھر (بہشت میں)

پس پہلی آیت کے ساتھ ملانے سے واضح ہو گیا کہ اس میں پرہیزگاروں کے لئے جنت میں داخل ہونے کی بشارت ہے اور یہ سب کچھ بروز قیامت ہوگا۔ پس مرزا قادیانی کا اس آیت سے یہ استدلال کرنا کہ موت کے وقت پرہیزگاروں کی روحمیں علیین پر پہنچائی جاتی ہیں، صحیح نہ ہوا۔ کیونکہ اس آیت میں اس امر کا ہرگز ذکر نہیں۔

چوتھی آیت: ”وَ اِنْ مِنْ اَهْلِ الْكِتَابِ اِلَّا لَيُؤْمِنَنَّ بِهٖ قَبْلَ مَوْتِهٖ وَيَوْمَ الْقِيَامَةِ يَكُوْنُ عَلَيْهِمْ شَهِيدًا (نساء: ۱۵۹)“ مرزا قادیانی نے برخلاف مراد الہی اس آیت سے بھی حضرت عیسیٰ علیہ السلام کی موت قبل النزول ثابت کرنی چاہی ہے۔ حالانکہ یہ آیت حضرت عیسیٰ علیہ السلام کی حیات کے لئے قطعی الدلالت آیت ہے اور نیز آپ کے نزول کی صاف شہادت دیتی ہے۔ جیسا کہ عنقریب ثابت کیا جائے گا۔ ان شاء اللہ!

مرزا قادیانی نے اس آیت کا ترجمہ اس طرح کیا ہے: ”اور کوئی اہل کتاب میں سے ایسا نہیں جو ہمارے اس بیان مذکورہ بالا پر جو ہم نے اہل کتاب کے خیالات کی نسبت ظاہر کیا ہے، ایمان نہ رکھتا ہو، قبل اس کے جو وہ اس حقیقت پر ایمان لائے کہ مسیح اپنی طبعی موت سے مر گیا۔“

ناظرین! پیشتر اس کے کہ ہم اس آیت کی صحیح تفسیر ذکر کریں اور آپ کو ثابت کر دکھائیں کہ مرزا قادیانی کا استدلال بالکل غلط بلکہ باطل ہے۔ کیونکہ اس میں تو مرزا قادیانی کی مراد کے خلاف عیسیٰ علیہ السلام کی زندگی کا بیان ہے اور نیز ان کے دعویٰ مسیحیت کے خلاف عیسیٰ علیہ السلام کے نزول کا ذکر ہے۔ ہم آپ کی بانصاف توجہ اس ترجمہ کی طرف پھیرنا چاہتے ہیں جو ہم نے (ازالہ اوہام ص ۳۷۲، خزائن ج ۳ ص ۲۹۱) میں سے اوپر نقل کیا ہے۔

مرزا قادیانی نے نہ تو قواعد و محاورات زبان کا خیال کیا ہے اور نہ قرآن شریف کے الفاظ کا لحاظ کیا ہے بلکہ اپنے خیال کے پیرو ہو کر جو کچھ جی میں آیا کہہ دیا ہے۔ اگر خواہش نفسانی یہ نہیں تو پھر کس چیز کا نام ہے؟ اللہ اکبر! اگر قرآن شریف کا ترجمہ اسی طرح کرنا درست قرار دیا جائے کہ ایک امر کو پہلے اپنے جی میں ٹھان لیا اور پھر الفاظ کو موڑ توڑ کر اس کے مطابق کرنے کی کوشش کریں تو پھر شاید کسی الٹی سے الٹی اور باطل سے باطل بات کو بھی ثابت کر لینا مشکل نہیں ہوگا۔ مخاطب و سامع کے لئے ضروری ہے کہ اپنے خیال کو متکلم کے الفاظ کے تابع رکھے، نہ کہ متکلم کے الفاظ کو اپنے خیال کے پیچھے پیچھے جدھر چاہے، کھینچ لے جائے۔ ترجمہ کرنے کا صحیح طریق یہی ہے کہ پہلے مفردات کے معانی پر غور کیا جائے اور پھر ان کی باہمی ترکیب و تعلق کو زیر نظر رکھ کر مراد کو سمجھا جائے۔ مرزا قادیانی اس طریق کے بالکل خلاف چلتے ہیں۔ تب ہی رفع اور حیات اور نزول کے ثابت کرنے والی آیات سے موت سمجھتے ہیں۔ جہاں تک میں نے مرزا قادیانی اور آپ کی پارٹی کی تصنیفات کا مطالعہ کیا ہے اور جہاں تک مجھے ان کی پارٹی کے بعض مولویوں سے بحث کرنے کا اتفاق ہوا ہے۔ میں نے دیکھا ہے کہ ان کی جماعت میں ابھی تک تین آیتوں کے ترجمہ کا فیصلہ نہیں ہوا۔ ہمیشہ ان کے ترجمہ میں تینخ و ترمیم ہوتی رہتی ہے۔ جس سے دفع الوقتی کا فائدہ حاصل ہو جاتا ہے اور بات کسی ٹھکانے نہیں لگتی۔ اس کی وجہ یہی ہے کہ ان آیتوں میں مرزا قادیانی کے مذہب اور دعویٰ کی تردید صاف طور پر مصرح ہے۔ پس ان کو ہمیشہ اس بات کی فکر لگی رہتی ہے کہ ان آیتوں کے مطالب کو پھر پھر کر ایسے طریق پر بیان کیا جائے کہ اپنے اوپر حجت پوری نہ ہو اور چونکہ جو معنی وہ کرتے ہیں۔ وہ بلحاظ قواعد مقررہ کسی صورت سے ٹھیک نہیں بیٹھتے۔ اس لئے ہر وقت ان کے رد و بدل کی نسبت ان کی طبیعت میں تردد رہتا ہے اور ہمیشہ گرگٹ کی طرح نئے رنگ بدلتے ہیں۔

اول ان تین آیتوں میں ہے: ”وَلٰكِنْ شَبَّهَ لَهُمْ“ دوم یہی آیت: ”وَإِنْ مِّنْ أَهْلِ الْكِتَابِ“ سوم: سورہ زخرف کی آیت: ”وَإِنَّهُ لَعَلَّمَ لِّلسَّاعَةِ“ (حصہ اول شہادت القرآن ص ۱۲۷) میں گزر چکا ہے کہ آیت: ”وَإِنْ مِّنْ أَهْلِ الْكِتَابِ إِلَّا لِيُؤْمِنَنَّ بِهِ قَبْلَ مَوْتِهِ وَيَوْمَ الْقِيَامَةِ يَكُونُ عَلَيْهِمْ شَهِيدًا“ کے صحیح معنی یہی ہیں کہ آئندہ زمانہ میں ایک ایسا وقت آنے والا ہے۔ جس میں سب اہل کتاب حضرت عیسیٰ علیہ السلام پر ضرور آپ کے مرنے سے پہلے ایمان لے آئیں گے اور آپ ان پر قیامت کے دن شاہد ہوں گے۔

موافق محاورہ زبان عرب و قواعد علم نحو اس آیت کے صحیح معنی یہی ہیں اور جتنے معنی اس کے سوائے ہیں، وہ سب غلط ہیں۔ تفصیل اس اجمال کی یہ ہے کہ: ”لِيُؤْمِنَنَّ“ میں نون ثقیلہ بالام تاکید آیا ہے اور جملہ کتب نحو، کیا متن اور کیا شروع سب میں بالاتفاق مذکور ہے کہ نون تاکید مضارع کو خاص استقبال کے لئے کر دیتا ہے اور ماضی اور حال کے لئے نہیں آتا۔ اس مسئلہ میں کسی امام لغت و نحو کو خلاف نہیں، نہ کسی آیت قرآنی یا حدیث نبوی ﷺ یا کلام عرب میں اس کے خلاف نون تاکید کا استعمال پایا گیا ہے۔ چنانچہ امام ابن ہشام نحوی اپنی کتاب ”معنی اللیب“ میں فرماتے ہیں: ”وَأَمَّا الْمُضَارِعُ إِنْ كَانَ حَالًا لَمْ يُؤَكِّدْ بِهِمَا وَإِنْ كَانَ مُسْتَقْبَلًا أُكِّدَ بِهِمَا وَجُوبًا نَحْوُ قَوْلِهِ تَاللَّهِ لَا كَيْدَنَّ أَصْنَامَكُمْ. انتھی (معنی ج ثانی ص ۲۲)“ یعنی مضارع کا صیغہ (جو حال و استقبال دونوں کے لئے آتا ہے) جب حال کے معنی میں ظاہر ہو تو نون تاکید ثقیلہ و خفیفہ اس پر نہیں آسکتے اور اگر مستقبل کے معنی میں ہو تو پھر نون کے ساتھ اس کی تاکید واجب ہوتی ہے، جب کوئی کلمہ قسم کا آیا ہو۔

اسی طرح علامہ رضی شرح کافیہ میں تحریر کرتے ہیں: ”وَأَمَّا فِي الْمُسْتَقْبَلِ الَّذِي هُوَ خَبْرٌ مُحْضٌ فَلَا يَدْخُلُ إِلَّا بَعْدَ أَنْ يَدْخُلَ عَلَى أَوَّلِ الْفِعْلِ مَا يَدُلُّ عَلَى التَّوَكُّيفِ أَيْضًا كَلَامُ الْقِسْمِ الْإِنْتِهَى“ یعنی جو مستقبل صرف خبری ہی ہو۔ اس پر نون تاکید کا نہیں آتا۔ مگر اس وقت جب کہ فعل کے پہلے کوئی ایسا کلمہ ہو جو تاکید پر دلالت کرے جیسے لام قسم۔

اسی طرح اس قاعدہ کی نسبت مفصل زحشری اور کافیہ ابن حاجب اور الفیہ ابن مالک اور شرح ملا جامی اور تکلمہ مولانا عبدالحکیم رحمہ اللہ وغیرہ جملہ کتب نحو میں ایسا ہی مذکور ہے۔

مرزا قادیانی نے اس آیت کے جو معنی کئے ہیں وہ تو اوپر بیان ہو چکے ہیں اور ناظرین معلوم کر چکے ہیں کہ وہ علاوہ قواعد زبان عرب کے رو سے غلط ہوئے کے الفاظ قرآن سے بھی کس قدر دور اور نرالے ہیں۔ اب مناسب معلوم ہوتا ہے کہ اس آیت کے متعلق مولوی محمد احسن صاحب فاضل امر وہی اور مولوی مبارک علی صاحب سیالکوٹی نے جو گل کھلائے ہیں اور قواعد نحو یہی کی جو رعایت رکھی ہے۔ اس کو بیان کیا جائے تاکہ ناظرین کو معلوم ہو جائے کہ مرزائی پارٹی اس آیت کے ترجمے میں کیسی حیران و سرگرداں ہے۔ چنانچہ مولوی مبارک علی صاحب اپنے رسالہ (القول الجلیل ص ۲۸) میں اس آیت کا ترجمہ اس طرح لکھتے ہیں: ”اور ان اہل کتاب میں سے ہر ایک شخص کے لئے ضروری ہے کہ اس بات کو اپنے جانے کے پیشتر ہی تسلیم کرے (کہ مسیح کی ہڈی نہیں توڑی گئی۔ اس واسطے وہ صلیب پر نہیں مرا) ورنہ یہ تو آخر کو ہونا ہی ہے کہ مسیح جس کی نسبت یہ وہم و گمان بھرے ہوئے اعتقادات اہل کتاب نے تسلیم کر رکھے ہیں، ان کا حال بتلا دے گا اور ان کے برخلاف قیامت کے دن اظہار دے گا۔ اس وقت سب اپنی غلطی سے واقف ہو جائیں گے۔“

ناظرین! علاوہ اس امر کے کہ مولوی صاحب کا یہ ترجمہ شریف کے الفاظ اور قواعد زبان سے کس قدر اجنبی ہے۔ آپ اپنی توجہ اس طرف مبذول فرمائیں کہ یہ ترجمہ مرزا قادیانی کے اپنے ترجمہ سے کیسا صاف نرالا ہے۔ یہ عجیب امر ہے کہ رسول قادیانی کچھ ترجمہ کرتا ہے اور اس کے امتی کچھ اور ہی راگنی گاتے ہیں۔ ان کا آپس ہی میں اتفاق نہیں تو ہم کس کی مانیں؟ یہ ظاہر ہے کہ مولوی صاحب نے اس مقام پر ”لَيُؤْمِنَنَّ“ کے معنی صیغہ امر کے کئے ہیں۔ کیونکہ انہوں نے اس کا ترجمہ یہ کیا ہے ”ضروری ہے کہ اس بات کو تسلیم کرے۔“

جہاں تک ہمیں تجربہ ہے، مولوی صاحب ہمارے بیان سے تو ضرور چڑیں گے اور بوجہ مخالفت کے سیدھے کو بھی ٹیڑھا جانیں گے اور اپنی غلطی کا ہرگز اعتراف نہ کریں گے۔ اس لئے ناظرین! میں آپ کی خدمت میں التماس کرتا ہوں کہ آپ میں سے کوئی صاحب ان کو یہ سمجھائیں کہ مولوی صاحب! بے شک آپ علمی لیاقت کا تو سب سے بڑھ کر دعویٰ کرتے ہیں اور اپنے مقابلہ میں کسی کو نہیں جانتے۔ مگر یہ تو بتلائیے کہ آپ نے کس قاعدے سے پہچانا کہ ”لَيُؤْمِنَنَّ“ صیغہ امر غائب موكد بنون تاکید ہے؟ ہاہ! ہاہ! سچ ہے جان بوجھ کر حق کے خلاف چلنے اور ضد اور تعصب سے باطل کی پیروی کرنے سے علم و عقل دونوں جاتے رہتے

ہیں۔ مولوی صاحب! یہ امر کا صیغہ نہیں ہے آپ صرف میر وغیرہ ابتدائی کتابوں کا مطالعہ کریں کہ امر کا لام کسور ہوتا ہے اور آیت میں تو مفتوح ہے۔

اسی طرح فاضل امر وہی نے اور ہی گل کھلایا اور اپنی فضیلت کی پگڑی کو داغ لگایا۔ چنانچہ مباحثہ دہلی کے متعلق آپ بعنوان بحث لام تاکید بانون تاکید ثقیلہ لکھتے ہیں: دیکھو (الحق سیالکوٹ ص ۱۱۸، خزائن ج ۴ ص ۲۴۸) ”از ہری وغیرہ نے تصریح میں تصریح کی ہے کہ لام تاکید کا حال کے واسطے آتا ہے۔ اب تسلیم کیا کہ فقط نون تاکید صرف استقبال کے واسطے ہے۔ لیکن جب کہ کسی صیغہ میں لام تاکید بھی موجود ہو جو حال کے واسطے آتا ہے اور نون تاکید بھی ہو۔ چنانچہ ”ما نحن فیہ“ میں ہے تو وہاں پر خالص استقبال بالضرور ہونے کی کیا وجہ۔ اس کی کوئی دلیل مولوی صاحب نے نحو سے ارشاد نہیں فرمائی اور تقریب دلیل محض ناتمام رہی۔ یہ مانا کہ صرف نون تاکید استقبال کے واسطے نحو میں لکھا ہے۔ امر، نہی، استفہام، تمنی، عرض وغیرہ ان میں صرف نون تاکید ہوتا ہے۔ بغیر لام تاکید کے۔ پس ان صیغوں میں صرف استقبال ضرور مراد ہو سکتا ہے۔ لیکن جس صیغہ میں لام تاکید بھی ہو اور نون تاکید بھی، اس میں خالص ہونے استقبال کی کیا دلیل ہے۔ اتنی“

فاضل امر وہی صاحب کی عبارت کا حاصل یہ ہے کہ نون ثقیلہ کا مضارع کو استقبال کے معنوں میں کر دینا تو مسلم ہے۔ مگر چونکہ لام تاکید کا حال کے واسطے آتا ہے اور ”لِیُوْمِنَنَّ“ پر لام تاکید اور نون تاکید ہر دو آئے ہیں۔ اس لئے اس صیغہ کو حال اور استقبال دونوں کے لئے سمجھنا چاہئے نہ کہ خالص استقبال کے لئے۔ جب علم نحو کے ابتدائی مسائل میں مولوی محمد احسن صاحب جیسے جید علماء کو ایسا التباس و اشتباہ واقع ہو، جو علوم رسمیہ میں خود مرزا قادیانی اور مولوی حکیم نور الدین صاحب سے کئی درجے زیادہ لائق ہیں تو ہم اس پارٹی کی لیاقت علمی اور عقل و دانش کے کیسے قائل ہوں۔ بھلا مولوی مبارک علی صاحب کی نسبت تو یہ گمان بھی ہو سکتا ہے کہ انہوں نے ناواقفی کی وجہ سے ”لِیُوْمِنَنَّ“ کو امر کا صیغہ سمجھ لیا ہے۔ مگر مولوی محمد احسن صاحب کی فضیلت میں ایسا گمان تو بہت بعید ہے۔ ان کو اس لام قسم اور لام حال میں کیوں اشتباہ ہوا۔ آخر ماننا پڑے گا کہ فاضل امر وہی صاحب نے جان بوجھ کر خلق

یعنی فاضل بے نظیر مولانا محمد بشیر سہوانی جن سے دہلی میں مرزا قادیانی کا مباحثہ ہوا تھا اور مرزا قادیانی اسی نون ثقیلہ کے بوجھ سے ایسے گھبرائے کہ برخلاف شرائط مقررہ بحث کو ناتمام چھوڑ کر بھاگ آئے تھے۔

خدا کو مغالطہ میں ڈالنا چاہا ہے۔ لیجئے! ہم فاضل امر وہی صاحب کو ایک ایسی بات یاد کراتے ہیں جو وہ بوجہ پیری کے بھول گئے ہیں۔

امروہی صاحب! ”لِیَوْمِنَّ“ میں لام بمعنی حال نہیں ہے، بلکہ یہ لام قسم کا ہے اور استقبال خبری پر نون تاکید آنے کے لئے اس سے پہلے کوئی ایسا کلمہ ضروری ہے جو قسم پر دلالت کرے۔ کیونکہ جو استقبال محض خبر ہو۔ اس پر نون تاکید بغیر اس کے نہیں آ سکتا کہ اس کے اول میں ایسا کلمہ ہو جو تاکید پر دلالت کرے اور جو لام حال کے لئے آتا ہے۔ اس کے ساتھ نون تاکید نہیں آ سکتا۔ کیونکہ نون تاکید استقبال کے لئے آتا ہے اور حال کی تاکید نہیں ہو سکتی۔

چنانچہ اس کی مفصل بحث شیخ زادہ حاشیہ بیضاوی میں اس طرح ہے کہ: ”واعلم ان الاصل فی نون التاکید ان تلحق بآخر فعل مستقبل فیہ معنی الطلب کالامر والنہی والاستفہام والتمنی والعرض نحو اضربن زیداً ولا تضربن وهل تضربنه ولیتک تضربن مثقله ومخففة واختص بما فیہ معنی الطلب لان وضعه للتاکید والتاکید انما یلیق بما یطلب حتی یوجد ویحصل فیفتنم ہو بوجدان المطلوب ولا یلیق بالخبر المحض لانه قد وجد وحصل فلا یناسبه التاکید واختص بالمستقبل لان الطلب انما یتعلق بما لم یحصل بعد لیحصل وهو المستقبل بخلاف الحال والماضی لحصولهما والمستقبل الذی ہو خبر محض لا تلحق نون التاکید باخره الا بعد ان یدخل علی اول الفعل ما یدل علی التاکید کلام القسم وان لم یکن فیہ معنی الطلب لان الغالب ان المتکلم یقسم علی مطلوبه. انتھی“

نون تاکید کے متعلق اصل قاعدہ یہ ہے کہ جس فعل مستقبل میں طلب کے معنی پائے جائیں اس کے آخر میں آئے۔ مثلاً امر، نہی و استفہام، تمنی اور عرض اور یہ طلب کے معنی والے فعل سے اس لئے مختص ہے کہ اس کی وضع تاکید کے لئے ہے اور تاکید اس کے ساتھ مناسب ہوتی ہے، جس میں طلب پائی جائے تاکہ وہ حاصل اور موجود ہو اور محض خبر کے مناسب نہیں۔ کیونکہ وہ حاصل و موجود ہوتی ہے اور مستقبل کے ساتھ اس لئے مختص ہے کہ طلب اس کے متعلق ہوتی ہے جو ابھی حاصل نہ ہو اور یہ بات مستقبل میں پائی جاتی ہے۔ برخلاف حال اور ماضی کے کہ وہ دونوں حاصل ہوتے ہیں اور جو مستقبل محض خبر ہو اس کے

آخر نون تاکید نہیں آتا۔ مگر اس صورت میں کہ فعل کے پہلے کوئی ایسا کلمہ ہو جو تاکید پر دلالت کرے۔ جیسے لام قسم۔ اگرچہ اس میں طلب کے معنی نہ پائے جائیں۔ کیونکہ غالباً متکلم ایسے امر پر قسم کھاتا ہے جو مطلوب ہو۔

فاضل امر وہی صاحب اس عبارت پر غور کریں گے تو ان کو معلوم ہو جائے گا کہ ”لِئُوْمِنَنَّ“ میں لام قسم کا ہے نہ کہ بمعنی حال (دیکھو تفسیر بیضاوی وغیرہ) پس آپ کا اسے حال اور استقبال دونوں کے لئے سمجھنا ٹھیک نہیں ہے۔

پس ہم تشریح اور بسط کے ساتھ ثابت کر چکے ہیں کہ نون تاکید (ثقیلہ یا خفیفہ) مضارع کو خاص استقبال کے لئے کر دیتا ہے اور نیز یہ کہ ”لِئُوْمِنَنَّ“ میں لام قسم کا ہے۔ جس کا ہونا استقبال خبری پر نون تاکید داخل ہونے کے لئے ضروری ہے۔ پس آیت: ”وَإِنْ مِّنْ أَهْلِ الْكِتَابِ إِلَّا لِيُؤْمِنَنَّ بِهِ قَبْلَ مَوْتِهِ“ کا لفظی ترجمہ یہ ہوا کہ: ”نہیں ہوگا اہل کتاب میں سے کوئی مگر البتہ ایمان لائے گا ساتھ حضرت عیسیٰ علیہ السلام کے پہلے مرنے حضرت عیسیٰ علیہ السلام کے“ اور حاصل ترجمہ یہ ہے کہ آئندہ زمانہ میں ایک ایسا زمانہ آنے والا ہے کہ سب اہل کتاب اس میں حضرت عیسیٰ علیہ السلام پر حضرت عیسیٰ علیہ السلام کے مرنے سے پہلے ایمان لے آئیں گے۔ پس چونکہ ابھی تک اہل کتاب یہود و نصاریٰ کا اتفاق حضرت عیسیٰ علیہ السلام پر ایمان لے آنے کے بارے میں نہیں پایا گیا۔ اس لئے ثابت ہوا کہ حضرت عیسیٰ علیہ السلام ابھی تک زندہ ہیں۔ کیونکہ حضرت عیسیٰ علیہ السلام کی موت اہل کتاب کے ایمانی اتفاق کے بعد ہونی ہے اور جب اب تک وہ ایمان میں متفق نہیں ہوئے تو آپ کی موت بھی واقع نہیں ہوئی۔

اس آیت کے جو معنی ہم نے بیان کئے ہیں۔ محاورہ زبان عرب اور قواعد نحو اور محاورہ کتاب و سنت کی رو سے یہی ایک صحیح ہیں اور اس کے سوائے جس قدر احتمالات ہیں۔ وہ سب غلط اور باطل ہیں۔ کیونکہ کسی معنی کی بنا پر ”لِئُوْمِنَنَّ“ کا لفظ خاص استقبال کے لئے باقی نہیں رہتا۔

اگر جناب مرزا قادیانی یا فاضل امر وہی صاحب ایک آیت یا ایک حدیث یا کوئی کلام عرب عرب کا ایسا پیش کریں۔ جس میں نون تاکید حال یا ماضی کے لئے یقینی طور پر آیا ہو یا علم نحو کی کسی معتبر کتاب کی کوئی عبارت جس میں امر مذکور کی تصریح ہو تو میں اس مقدمہ نون تاکید کہ جس کے دو سے اوپر ترجمہ کیا گیا ہے، غیر صحیح تسلیم کر لوں گا۔

واضح ہو کہ اس آیت: ”وَإِنْ مِنْ أَهْلِ الْكِتَابِ“ میں ”موتہ“ کی ضمیر کی بابت دو احتمال ہو سکتے ہیں۔ اول یہ کہ یہ ضمیر حضرت عیسیٰ علیہ السلام کی طرف پھرتی ہے۔ جیسا کہ اوپر مفصل گزر چکا۔ دوم: یہ کہ کتابی کی طرف پھرتی ہے۔ پھر اس کے معنی اس طرح ہوں گے: ”نہیں کوئی اہل کتاب میں سے مگر البتہ ایمان لاتا ہے۔ حضرت عیسیٰ علیہ السلام پر اپنے مرنے سے پیشتر۔“ یعنی جان کندن کے وقت۔ اس تقدیر پر ”لِئَلَّا يُؤْمِنَنَّ“ کا خالص استقبال کے لئے نہ رہنا صاف ظاہر ہے کیونکہ اہل کتاب اس آیت کے نزول سے پہلے بھی مرتے تھے اور اس کے نزول کے وقت بھی۔ پس یہ کتابی کی طرف ضمیر کو پھیرنا ہرگز ہرگز صحیح نہیں ہے۔

اگر کہا جائے کہ مفسرین کی ایک جماعت اس کی قائل ہے کہ یہ ضمیر کتابی کی طرف پھرتی ہے اور نیز یہ ابن عباس رضی اللہ عنہما سے بھی مروی ہے تو اس کا جواب یہ ہے کہ کسی احتمال کے ذکر سے اس احتمال کا صحیح ہونا لازم نہیں آتا۔ دوم: یہ کہ جب ثابت ہو چکا کہ کتابی کی طرف ضمیر پھرنے کی صورت میں ”لِئَلَّا يُؤْمِنَنَّ“ خالص استقبال کے لئے نہیں رہتا اور یہ امر قواعد نحویہ اور محاورہ زبان عرب کے بالکل خلاف ہے تو اب اس قول کو ضعیف ماننے میں کیا تاثر ہے۔ سوم: یہ کہ جن لوگوں نے اس ضمیر کو کتابی کی طرف مانا ہے، انہوں نے اس کے عیسیٰ علیہ السلام کی طرف پھرنے سے انکار نہیں کیا اور نہ حیات و نزول علیہ السلام سے انکار کیا ہے بلکہ پھر بھی وہ اسی آیت سے حیات و نزول عیسیٰ علیہ السلام کے قائل ہیں۔ (دیکھو شروح صحیح بخاری فتح الباری و عمدة القاری وغیرہما) پس اس سے مرزا قادیانی کا مقصود حاصل نہیں ہو سکتا۔ باقی رہی روایت حضرت ابن عباس رضی اللہ عنہما، سو وہ ضعیف ہے اور بروایت صحیح ان سے بھی یہی مروی ہے کہ یہ ضمیر حضرت عیسیٰ علیہ السلام کی طرف پھرتی ہے۔ چنانچہ فتح الباری شرح صحیح بخاری میں اس ضمیر کے حضرت عیسیٰ علیہ السلام کی طرف پھرنے کے ذکر کے بعد لکھا ہے: ”وبهذا جزم ابن عباس فیما رواه ابن جریر عن طریق سعید بن جبیر عنہ باسناد صحیح ومن طریق ابی رجاء عن الحسن قال قبل موت عیسیٰ واللہ انہ الآن لحيٌّ ولكن اذا نزل امنوا به اجمعون ونقله عن اکثر اهل العلم ورجحه ابن جریر وغیرہ (فتح الباری کتاب بدء الخلق باب نزول عیسیٰ علیہ السلام)“ کہ حضرت ابن عباس رضی اللہ عنہما نے اسی پر جزم کیا ہے جیسا کہ علامہ ابن جریر رضی اللہ عنہ نے سعید بن جبیر کے طریق سے ان سے روایت کیا ہے اور نیز ابورجاء کے طریق سے حضرت حسن بصری سے روایت کیا ہے کہ عیسیٰ علیہ السلام کی

موت سے پہلے۔ خدا کی قسم اب تک وہ زندہ ہیں، لیکن جس وقت نازل ہوں گے، اس وقت سب اہل کتاب آپ پر ایمان لے آئیں گے اور اس بات کو اکثر اہل علم سے نقل کیا ہے اور اسی کو ابن جریر وغیرہ مفسرین نے ترجیح دی ہے۔ انتہی!

صحیح بخاری کی دیگر شروح مثلاً عمدۃ القاری اور ارشاد الساری وغیرہا میں بھی یہی لکھا ہے اور اسی امر کو ترجیح دی ہے کہ یہ ضمیر حضرت عیسیٰ علیہ السلام کی طرف پھرتی ہے۔ چنانچہ شرح قسطلانی میں ہے کہ: "ای وان من اهل الكتاب احد الا ليؤمنن بعيسى قبل موت عيسى وهم اهل الكتاب الذين يكونون في زمانه فتكون الملة واحدة وهي ملة الاسلام وبهذا جزم ابن عباس فيما رواه ابن جرير من طريق سعيد بن جبیر عنه باسناد صحيح (ارشاد الساری شرح صحیح بخاری)" کوئی اہل کتاب میں سے نہ ہوگا مگر البتہ ایمان لے آئے گا، ساتھ عیسیٰ علیہ السلام کے عیسیٰ علیہ السلام کی موت سے پہلے اور یہ وہ اہل کتاب ہوں گے جو آپ کے زمان نزول میں موجود ہوں گے۔ پس صرف ایک ہی مذہب یعنی مذہب اسلام باقی رہ جائے گا اور اس پر ابن عباس رضی اللہ عنہ نے جزم کیا ہے۔ جیسا کہ ابن جریر نے سعید بن جبیر کے طریق سے ان سے باسناد صحیح روایت کیا ہے۔

محقق مفسرین و شارحین حدیث ہر زمانے میں ابن عباس رضی اللہ عنہ کی اس روایت کو یعنی کتابی کی طرف ضمیر کے پھرنے والی روایت کو ضعیف کہتے چلے آئے ہیں اور حضرت ابن عباس رضی اللہ عنہ سے اسی امر کو صحیح و ثابت قرار دیتے چلے آئے ہیں کہ اس ضمیر کا مرجع حضرت عیسیٰ علیہ السلام ہیں اور بس۔

دیگر یہ کہ صحیح بخاری میں حضرت ابو ہریرہ رضی اللہ عنہ کی روایت سے اس آیت کی تفسیر کی گئی ہے کہ یہ ضمیر حضرت عیسیٰ علیہ السلام کی طرف پھرتی ہے۔ جیسا کہ (ص ۱۵) میں اس کا مفصل بیان گزر چکا ہے۔ پس جب حضرت ابو ہریرہ رضی اللہ عنہ اس آیت کو نزول عیسیٰ علیہ السلام کی حدیث کی تصدیق کے لئے سب صحابہ رضی اللہ عنہم کے سامنے پڑھتے ہیں اور ان کو باواز بلند پکار کر کہتے ہیں: "فَأَقْرُوا إِن شِئْتُمْ" اور کوئی صحابی ان کے اس استدلال کا انکار نہیں کرتا اور نہ ان کے خلاف قائم ہو کر اس ضمیر کو کتابی کی طرف پھرنے کے لئے کہتا ہے تو اب ثابت ہو گیا کہ صحابہ رضی اللہ عنہم میں اس ضمیر کا حضرت عیسیٰ علیہ السلام کی طرف پھرنا بلا تکلیف مانا گیا ہے اور اس پر ان کا

اجماع و اتفاق ہے کیا مرزا قادیانی یا مولوی احسن صاحب کہیں سے بسند صحیح ثابت کر سکتے ہیں کہ کسی صحابی نے حضرت ابو ہریرہ رضی اللہ عنہ کے اس استدلال کی تردید یا ان کے خلاف کیا؟ ہرگز نہیں اور کبھی نہیں۔

اس آیت کے معنی جو ہم نے مضبوط دلائل سے ثابت کر دکھائے ہیں۔ مرزا قادیانی نے اپنے ازالہ میں ان کے متعلق چار اعتراض کئے ہیں۔ ان سب کے جواب کے لئے نون ثقیلہ کا قاعدہ جو جمیع ائمہ علم نحو کا اتفاقی و اجتماعی ہے اور اوپر بیان ہو چکا ہے، کافی ہے، لہذا تطویل کی ضرورت نہیں۔ اگر مرزا قادیانی کے لئے اتنی تحریر کافی نہ ہوئی اور انہوں نے اس کتاب کا جواب لکھا تو ان شاء اللہ! جواب الجواب میں زیادہ تفصیل کے ساتھ ان کا منہ بالکل بند کر دیا جائے گا۔

بیان مذکورہ سے ثابت ہو گیا کہ آیت: ”وَإِنْ مِّنْ أَهْلِ الْكِتَابِ إِلَّا لِيُؤْمِنَنَّ بِهِ قَبْلَ مَوْتِهِ“ میں عیسیٰ علیہ السلام کی موت قبل النزول کا واقع ہونا مذکور نہیں، بلکہ برخلاف اس کے آپ کے زندہ ہونے کا صاف ثبوت ہے۔ اب اس لطیف نکتہ کا بیان کیا جاتا ہے، جس کے رو سے حضرت ابو ہریرہ رضی اللہ عنہ نے علاوہ ”قَبْلَ مَوْتِهِ“ کی ضمیر کے اس آیت کو حضرت عیسیٰ علیہ السلام کے نزول کی حدیث کی تصدیق کے لئے سب صحابہ کے سامنے پیش کیا اور ان میں سے کسی نے بھی اس کا انکار نہ کیا۔ وہ نکتہ یہ ہے کہ اللہ تعالیٰ نے سورہ مائدہ کے اخیر میں فرمایا کہ قیامت کو جب حضرت عیسیٰ کو سوال ہوگا کہ کیا تم نے لوگوں کو کہا تھا کہ مجھے اور میری ماں کو خدائے واحد کے سوا معبود بنا لو؟ تو عیسیٰ علیہ السلام اپنی برأت کے لئے عرض کریں گے کہ یا الہی! میں نے تو ان کو وہی کچھ کہا تھا جو تو مجھے حکم کیا۔ ”وَكُنْتُ عَلَيْهِمْ شَهِيدًا مَّا دُمْتُ فِيهِمْ“ (مائدہ: ۱۱۷) اور میں تو ان پر تب تک ہی شاہد رہا جب تک میں ان کے بیچ رہا۔

اس سے معلوم ہوا کہ شاہد کا مشہود علیہم کی جماعت میں ہونا ضروری ہے۔ اب اس آیت: ”وَإِنْ مِّنْ أَهْلِ الْكِتَابِ“ میں دیکھیں کہ اللہ تعالیٰ ان اہل کتاب کی نسبت جو عیسیٰ علیہ السلام کے زمان نزول میں ان پر ایمان لائیں گے۔ فرماتا ہے کہ: ”وَإِنْ مِّنْ أَهْلِ الْكِتَابِ إِلَّا لِيُؤْمِنَنَّ بِهِ قَبْلَ مَوْتِهِ وَيَوْمَ الْقِيَامَةِ يَكُونُ عَلَيْهِمْ شَهِيدًا“ (نساء: ۱۵۹) عیسیٰ علیہ السلام قیامت کے دن ان پر شاہد ہوں گے۔ پس جب عیسیٰ علیہ السلام اس اخیر زمانے کے اہل کتاب پر شہادت دیں گے تو پہلی آیت کو زیر نظر رکھ کر

ثابت ہوا کہ آپ اخیر زمانہ کے لوگوں میں نزول فرما ہوں گے۔ تَمَّ وَالْحَمْدُ لِلَّهِ عَلَيَّ حُسْنٍ تَوْفِيقِهِ!

حضرت عیسیٰ علیہ السلام کی اس شہادت سے مرزا قادیانی کا اعتراض بھی دور ہو گیا کہ اگر حضرت عیسیٰ علیہ السلام زمان اخیر میں نازل ہوں گے تو اہل کتاب کے عقائد سے خبردار ہو جائیں گے۔ پھر جناب باری میں کیوں نہ کہہ دیں گے کہ الہی جب میں پھر دنیا میں گیا تھا تو ان کو ایسا ایسا سمجھا دیا تھا۔

ناظرین! آپ تھوڑا سا غور کریں گے تو آپ کو صاف معلوم ہو جائے گا کہ ”یَوْمَ الْقِيَامَةِ يَكُونُ عَلَيْهِمْ شَهِيدًا“ میں اسی شہادت کی خبر ہے۔ پس مرزا قادیانی کا اعتراض بالکل دور ہو گیا۔

پانچویں آیت: ”مَا الْمَسِيحُ ابْنُ مَرْيَمَ إِلَّا رَسُولٌ قَدْ خَلَتْ مِنْ قَبْلِهِ الرُّسُلُ وَأُمُّهُ صِدِّيقَةٌ كَانَا يَأْكُلَانِ الطَّعَامَ (مانندہ: ۷۵)“

مرزا قادیانی اس آیت کا ترجمہ اس طرح کرتے ہیں: ”مسیح صرف ایک رسول ہے اس سے پہلے نبی فوت ہو چکے ہیں اور ماں اس کی صدیقہ ہے، جب وہ دونوں زندہ تھے تو طعام کھایا کرتے تھے۔“

اس کے آگے پھر لکھتے ہیں: ”یہ آیت بھی صریح نص حضرت مسیح علیہ السلام کی موت پر ہے۔ کیونکہ اس آیت میں بصریح بیان کیا گیا ہے کہ اب حضرت عیسیٰ علیہ السلام اور ان کی والدہ مریم طعام نہیں کھاتے۔ ہاں کسی زمانہ میں کھایا کرتے تھے۔ جیسا کہ کانا کا لفظ اس پر دلالت کر رہا ہے جو حال کو چھوڑ کر گزشتہ زمانہ کی خبر دیتا ہے۔ اب ہر ایک شخص سمجھ سکتا ہے کہ حضرت مریم علیہا السلام طعام کھانے سے اسی وجہ سے روکی گئی کہ وہ فوت ہو گئی اور چونکہ کانا کے لفظ میں جو تشبیہ کا صیغہ ہے۔ حضرت عیسیٰ علیہ السلام بھی حضرت مریم علیہا السلام کے ساتھ شامل ہیں اور دونوں ایک ہی حکم کے نیچے داخل ہیں۔ لہذا حضرت مریم علیہا السلام کے ساتھ شامل ہیں اور دونوں ایک ہی حکم کے نیچے داخل ہیں۔ لہذا حضرت مریم علیہا السلام کی موت کے ساتھ ان کی موت بھی ماننی پڑی۔ کیونکہ آیت موصوفہ بالا میں ہرگز یہ بیان نہیں کیا گیا کہ حضرت مریم علیہا السلام تو بوجہ موت طعام کھانے سے روکے گئے، لیکن حضرت ابن مریم علیہا السلام کسی اور وجہ سے۔“

(ازالہ اوہام ص ۶۰۳، ۶۰۴، خزائن ج ۳ ص ۴۲۵، ۴۲۶)

پیشتر اس کے کہ ہم مرزا قادیانی کے استدلال کو غلط ثابت کریں اور اس آیت کی صحیح تفسیر و مراد بتائیں۔ مناسب معلوم ہوتا ہے کہ مرزا قادیانی کی عبارت منقولہ میں سے علمی اغلاط اور مغالطے ظاہر کریں۔ جس سے معلوم ہو جائے کہ مرزا قادیانی اپنی مطلب برآری کے لئے قرآن شریف کے الفاظ اور سیاق و سباق آیت کا ہرگز لحاظ نہیں کرتے اور نہ دیگر علوم کو جو قرآن شریف کی صحیح مراد کو سمجھنے کے لئے وضع کئے گئے ہیں، زیر نظر رکھتے ہیں۔

جناب مرزا قادیانی! ”كٰنَا يٰۤاٰكْلٰنَ الطَّعَامِ“ کا ترجمہ آپ نے یہ کیا ہے: ”جب وہ دونوں زندہ تھے تو طعام کھایا کرتے تھے۔“ حضرت! قرآن شریف سے ایسی دل لگی نہیں چاہئے۔ ”جب وہ دونوں زندہ تھے۔“ کس لفظ کے معنی ہیں؟ قرآن شریف کی آیت کا ترجمہ تو ذرا ہوش اور خدا کے خوف سے کیا کرو۔ تعجب ہے کہ آپ اس آیت کو موت کے ثبوت کے نص صریح اور تصریح کہتے ہیں۔ کیا علم اصول میں نص اور صریح کی یہی تعریف ہے کہ اس میں مقصود کا ذکر تک نہ ہو۔ مرزا قادیانی! یہ کیسا معاملہ ہے؟ کیا آپ علم اصول سے ناواقف ہیں یا عمداً لوگوں کو غلط بیانی سے ایسا کہہ دیتے ہیں؟ فاضل امر وہی صاحب! آپ نے تو علم اصول پڑھا ہوا ہے۔ برائے خدا آپ ہی بتلائیں کہ یہ آیت حضرت عیسیٰ علیہ السلام کی موت کے لئے نص صریح ہے: ”وَلَا تَكْتُمُوا الشَّهَادَةَ وَمَنْ يَكْتُمْهَا فَإِنَّهُ اِثْمٌ قَلْبُهُ (البقرة: ۲۸۳)“ یعنی شہادت کو چھپاؤ نہیں اور جو کوئی شہادت کو چھپائے گا پس ضرور ضرور اس کا دل گنہگار ہے۔

مرزا قادیانی! اگر یہ آیت موت پر نص صریح ہوتی تو کیا تیرہ سو برس تک امت کے علماء اور امام اس سے بے خبر رہتے؟ اگر مفہوم کا نام نص صریح ہے تو پھر آپ مفہوم کس کو قرار دیں گے اور جہاں سچ مچ تصریح ہوگی، اس کا نام کیا رکھیں گے؟

اب ہم اس آیت کا اصل مطلب بیان کرتے ہیں اور ثابت کر دیتے ہیں کہ مرزا قادیانی قرآن شریف کے سمجھنے سے کوسوں دور ہیں۔ قرآن شریف منظوم اور مربوط کلام ہے۔ اس کا کلمہ کلمہ اور آیت آیت ایک دوسرے کے ساتھ عجیب طور سے وابستہ ہے۔ لہذا ضرور ہے کہ اس سے پہلے کی آیات پر نظر کریں تاکہ ظاہر ہو کہ اس سے مقصود خداوندی کیا ہے۔ سو یہ مضمون یہاں سے شروع ہوتا ہے: ”لَقَدْ كَفَرَ الَّذِينَ قَالُوا إِنَّ اللَّهَ ثَالِثُ ثَلَاثَةٍ وَمَا مِنْ إِلَهٍ إِلَّا إِلَهٌ وَاحِدٌ وَإِنْ لَمْ يَنْتَهُوا عَمَّا يَقُولُونَ لَيَمَسَّنَّ الَّذِينَ

كَفَرُوا مِنْهُمْ عَذَابَ أَلِيمٍ أَفَلَا يَتُوبُونَ إِلَى اللَّهِ وَيَسْتَغْفِرُونََّهُ وَاللَّهُ
 غَفُورٌ رَحِيمٌ. مَا الْمَسِيحُ ابْنُ مَرْيَمَ إِلَّا رَسُولٌ قَدْ خَلَتْ مِنْ قَبْلِهِ الرُّسُلُ وَأُمُّهُ
 صِدِّيقَةٌ كَانَا يَأْكُلَانِ الطَّعَامَ أَنْظُرْ كَيْفَ نُبَيِّنُ لَهُمْ الْآيَاتِ ثُمَّ أَنْظِرْ أَنِّي
 يُؤْفِكُونَ (مائدہ: ۷۳ تا ۷۵)۔“ بے شک جن لوگوں نے یہ کہا کہ اللہ تعالیٰ تین میں سے تیسرا
 ہے۔ انہوں نے یہ کفر کا کلمہ کہا اور معبود تو سوائے ایک معبود کے اور کوئی نہیں اور اگر یہ لوگ اس
 قول سے باز نہ آئے تو ان میں سے کافروں کو دردناک عذاب پہنچے گا۔ کیا (یہ لوگ اصرار
 کرتے ہیں) پس اللہ کی طرف لوٹ کر نہیں آتے اور اس سے بخشش نہیں مانگتے۔ حالانکہ
 اللہ تعالیٰ بخشنے والا مہربان ہے۔ مسیح ابن مریم علیہ السلام تو صرف رسول ہیں۔ ان سے پیشتر کئی رسول
 گزر چکے ہیں اور ان کی ماں صدیقہ ہے، وہ تو کھانا کھایا کرتے تھے (اے پیغمبر) دیکھو ہم ان
 کے لئے کیسی واضح طور پر اپنی آیتیں بیان کرتے ہیں، پھر دیکھو یہ لوگ کدھر کو بھٹکے جاتے ہیں۔
 ناظرین! آپ کے ذہن نشین ہو گیا ہوگا کہ ان آیات سے مقصود خداوندی صرف
 اثبات توحید اور ابطال الوہیت حضرت مسیح علیہ السلام ہے نہ کچھ اور۔ اثبات توحید اور تردید تثلیث
 کے لئے اللہ تعالیٰ نے فرمایا: ”مَا مِنْ إِلَهٍ إِلَّا اللَّهُ وَاحِدٌ“ یعنی اللہ تو صرف ایک ہی ہے۔
 کیونکہ اللہ اس کو کہتے ہیں۔ جسے غایت کمال حاصل ہو اور ظاہر ہے کہ غایت درجے کا کمال
 صرف ایک ہی ذات میں ہو سکتا ہے، متعدد میں نہیں ہو سکتا۔ پس توحید ثابت ہو گئی اور تثلیث
 باطل اور حضرت مسیح علیہ السلام کی الوہیت کے ابطال میں فرمایا: ”مَا الْمَسِيحُ ابْنُ مَرْيَمَ إِلَّا
 رَسُولٌ قَدْ خَلَتْ مِنْ قَبْلِهِ الرُّسُلُ وَأُمُّهُ صِدِّيقَةٌ كَانَا يَأْكُلَانِ الطَّعَامَ
 (المائدہ: ۷۵)۔“ یعنی مسیح ابن مریم تو صرف رسول ہے (خدا نہیں ہے) اس سے پیشتر کئی
 رسول گزر چکے ہیں اور اس کی ماں صدیقہ تھی۔ وہ تو دونوں کھانا کھایا کرتے تھے۔ اس آیت
 میں اللہ تعالیٰ نے علاوہ اس بات کے کہ عیسیٰ علیہ السلام ایک عورت سے پیدا ہوئے ہیں۔ اس بات
 سے ان کی الوہیت کا رد کیا کہ وہ کھانا کھایا کرتے تھے، کھانے سے یہ مقصود ہوتا ہے کہ بدن
 کی پرورش ہوتی رہے تاکہ کچھ مدت تک بقا حاصل ہو۔ پس جب مسیح علیہ السلام اور ان کی والدہ
 اپنے بقا میں کھانے کے محتاج تھے تو پھر ان کو معبود ماننا بالکل باطل ہے۔ کیونکہ خدا تو کسی چیز کا
 محتاج نہیں اور نہ معبود برحق کے لئے کسی چیز کا محتاج ہونا جائز ہے۔ کیونکہ پھر یہ نہیں کہہ سکتے کہ
 غایت کمال حاصل ہے۔ پس مسیح علیہ السلام اور ان کی والدہ اللہ نہیں ہو سکتے۔

اس آیت میں اللہ تعالیٰ نے حضرت عیسیٰ علیہ السلام اور آپ کی والدہ صدیقہ کے متعلق باوجود ان کے بہت سی اشیاء کے محتاج ہونے کے صرف ایک امر احتیاج طعام کا ذکر کیا ہے۔ وجہ اس کی یہ ہے کہ مقصود صرف احتیاج ثابت کرنے کا ہے، نہ حاجتوں کے گننے کا۔ اثبات مدعا کے لئے بطور مثال صرف ایک امر کا بیان کافی ہوتا ہے۔ لہذا سب کے ذکر کی ضرورت نہیں۔

ناظرین! اس بیان سے آپ یہ بھی سمجھ جائیں گے کہ اس ذکر احتیاج کو زندگی یا موت سے کچھ بھی تعلق نہیں۔ کیونکہ اس کا ذکر خواہ محتاج کی زندگی میں کیا جائے، خواہ اس کی موت کے بعد۔ مقصود ہر دو حالت میں یکساں حاصل ہے۔ پس مرزا قادیانی کا اس آیت کو عیسیٰ علیہ السلام کی موت کے لئے نص صریح کہنا عجیب قسم کی بے سمجھی ہے۔

اس آیت میں حضرت مریم علیہا السلام کا ذکر بھی اس لئے کیا کہ عیسائیوں کے بعض فرقوں کے نزدیک حضرت مریم علیہا السلام بھی خدائی کے رتبے تک پائی جاتی ہیں۔ جیسا کہ اس سورت کے اخیر میں وارد ہے: ”أَأَنْتَ قُلْتَ لِلنَّاسِ اتَّخِذُونِي وَأُمِّيَ إِلَهَيْنِ مِنْ دُونِ اللَّهِ (مائدہ: ۱۱۶)“ یعنی اے عیسیٰ علیہ السلام کیا تم نے لوگوں سے کہا تھا کہ خدا کے سوائے مجھے اور میری ماں کو معبود جانو؟

پس اس مقام پر حضرت مریم علیہا السلام کی الوہیت کی تردید کا بھی ساتھ ہی ذکر کیا تاکہ تثلیث کا اچھی طرح ابطال ہو جائے اور توحید ثابت ہو جائے۔ کیونکہ اوپر اللہ تعالیٰ نے ذکر کیا کہ جن لوگوں نے خدائے پاک کو تینوں میں سے تیسرا خدا مانا ہے، وہ کفر پر ہیں اور اس کے بعد عیسیٰ علیہ السلام اور حضرت مریم علیہا السلام کی الوہیت کی تردید کی ہے۔ اس سے معلوم ہوا کہ بعض نصاریٰ کے نزدیک تثلیث کے ارکان یہ ہیں۔ اللہ تعالیٰ اور عیسیٰ علیہ السلام اور مریم علیہا السلام اور جب ثابت ہو گیا کہ حضرت عیسیٰ اور حضرت مریم علیہا السلام بوجہ محتاج ہونے کے الہ نہیں ہو سکتے تو بس صرف ایک اللہ ہی باقی رہا، جو سچا معبود ہے اور خدائی کے لائق ہے، کیا ہی خوب کہا گیا ہے:

خدایا جہاں پاد شاہی تراست زما خدمت آید خدائی تراست
واضح ہو کہ اللہ تعالیٰ نے اس آیت میں حضرت عیسیٰ علیہ السلام کے لئے مرتبہ رسالت بیان کی اور حضرت مریم علیہا السلام کے لئے مرتبہ صدیقیت کا۔ اس کی وجہ یہ ہے کہ نصاریٰ کو حضرت عیسیٰ اور حضرت مریم علیہا السلام کی نسبت الوہیت کا خیال و وہم ان کے معجزات و کرامات پر نظر کرنے سے ہوا ہے۔ سو اللہ تعالیٰ نے اس کی تردید اس طرح کی کہ اظہار معجزات

و کرامات سے انسان مرتبہ رسالت سے بڑھ نہیں سکتا۔ پس حضرت عیسیٰ علیہ السلام جو اپنے معجزات کے رو سے منجملہ دیگر رسولوں کے ایک رسول ہیں اور حضرت مریم علیہا السلام بوجہ کرامات صدیقہ ہیں، خدا کس طرح بن گئے۔

اسی لئے اللہ تعالیٰ نے ”قَدْ خَلَتْ مِنْ قَبْلِهِ الرُّسُلُ“ فرمایا۔ یعنی اس سے پیشتر کئی رسول گزر چکے۔ اس ذکر سے یہی مقصود ہے کہ جس طرح دیگر پیغمبروں کو خاص خاص معجزات عطا کئے گئے اور ان کے سبب سے خدا نہیں بن گئے۔ بلکہ رسول ہی رہے۔ اسی طرح مسیح علیہ السلام بھی بوجہ ظہور معجزات خدا نہیں بن سکتے۔ بلکہ صرف رسول ہی ہو سکتے ہیں۔ دیکھو موسیٰ علیہ السلام کو جو معجزے عطا کئے گئے، وہ حضرت عیسیٰ علیہ السلام کو نہیں دیئے گئے۔ مثلاً سونے کا سانپ بن جانا اور ید بیضا وغیرہ حالانکہ موسیٰ علیہ السلام کا باذن الہی سونے کا سانپ بنا دینا، حضرت عیسیٰ علیہ السلام کے باذن الہی مردے زندہ کر دینے سے زیادہ عجیب ہے، ان دلائل کے ذکر کرنے کے بعد اللہ تعالیٰ نے فرمایا کہ: ”أَنْظُرْ كَيْفَ نُبَيِّنُ لَهُمُ الْآيَاتِ ثُمَّ أَنْظُرْ أَنَّى يُؤْفَكُونَ“ (مائدہ: ۷۵) ”یعنی (اے پیغمبر) دیکھو، ہم کس طرح صاف صاف توحید کے دلائل بیان کرتے ہیں۔ پھر دیکھو یہ لوگ راہ راست سے کدھر بھٹکے جاتے ہیں اور باطل پر خدا اور اصرار کرتے ہیں اور حق کو قبول نہیں کرتے۔“

پس ناظرین! اصل مقصود اور صحیح مراد اس آیت کی یہ ہے جو بیان کی گئی ہے، نہ اس میں عیسیٰ علیہ السلام کی موت کا ذکر ہے اور نہ کچھ اور مذکور ہے۔ مفسرین رحمہم اللہ نے اس آیت کی یہی تفسیر بیان کی ہے جو ہم نے کی ہے۔ باقی رہا مرزا قادیانی کا یہ استدلال کہ ”کانا“ ماضی کا صیغہ ہے اور نیز ثمنیہ کا۔ جس سے یہ ثابت ہوتا ہے کہ دونوں زمانہ گزشتہ میں کھانا کھایا کرتے تھے اور اب نہیں کھاتے اور جس طرح بوجہ موت کے حضرت مریم علیہا السلام کھانے سے رد کی گئی ہیں۔ اسی طرح موت ہی سے حضرت عیسیٰ علیہ السلام بھی رد کئے گئے ہیں۔ سو یہ استدلال نہایت ہی ضعیف اور مضحکہ اطفال ہے۔ علماء کے نزدیک مرزا قادیانی ایسے ہی استدلال کی وجہ سے ہلکے شمار کئے گئے ہیں۔

اول اس لئے کہ کسی امر کے کسی زمانے میں مذکور ہونے سے دوسرے زمانے میں اس کی نفی لازم نہیں آتی۔ بلکہ قاعدہ یہی ہے کہ جس امر کو جس زمان میں ثابت کیا گیا ہے یا اس کی نفی کی گئی ہے۔ اسے اس زمان کے متعلق ویسا ہی جانیں اور باقی زمانوں کے لئے اس

کی نسبت دلائل خارجی پر نظر کریں۔ ان کی رو سے جیسا ثابت ہو ویسا اعتقاد رکھیں۔ اصل بات یہ ہے کہ حضرت عیسیٰ علیہ السلام کے کھانے کی نسبت زمان ماضی کا صیغہ استعمال کرنے کی وجہ یہ ہے کہ نصاریٰ لوگ اب عیسیٰ علیہ السلام کو ان کے آسمان پر اٹھائے جانے کے بعد کھانے کا محتاج نہیں جانتے۔ لیکن یہ مانتے ہیں کہ زمین پر ہونے کے ایام میں کھاتے تھے۔ پس اگر زمان حال کو بھی ساتھ شامل کیا جاتا تو ان پر حجت پوری نہیں ہو سکتی تھی۔ لہذا زمان حال کو ترک کر کے زمان ماضی کا ذکر کیا اور اس زمان ماضی میں حضرت مریم علیہا السلام کو بھی اس لئے ذکر کیا کہ وہ بھی اس کھانے کی احتیاج میں ان کی شریک تھیں۔ پس ایک ہی لفظ اور ایک ہی امر سے دونوں کی الوہیت کے وہم کو دور کر دیا۔ لیکن حضرت عیسیٰ علیہ السلام کا زمان حال میں کھانا۔ سو اس سے اس آیت میں بحث ہی نہیں اور نہ اس کے ذکر کی ضرورت ہے۔ باقی رہا مرزا قادیانی کا یہ لکھنا کہ جس طرح یعنی موت سے حضرت مریم علیہا السلام کھانے سے روکی گئی ہیں۔ اسی طرح یعنی موت سے حضرت عیسیٰ علیہ السلام بھی روکے گئے ہیں۔

سو اس کا جواب یہ ہے کہ یہ بھی مرزا قادیانی کی علو نظر کی وجہ سے ہے۔ مرزا قادیانی! آیت میں تو ”کَمَا نَا يَا مُكَلَّان“ وارد ہوا ہے اور آپ ان کے نہ کھا سکنے کی کیفیت کو ایک نہج پر لانے کا استدلال کرتے ہیں۔ عقل تو یہ کہتی ہے کہ: ”کَمَا نَا يَا مُكَلَّان“ جس میں ان دونوں کی مشارکت وصف کھانا میں صاف مذکور ہے۔ اس میں بھی ایک کیفیت پر ہونا ضروری نہیں۔ کیونکہ تشبیہ کے صیغے سے صرف اتنی مراد ہوتی ہے کہ اس حکم میں فاعل کے ساتھ ایک اور بھی شریک ہے اور اس حکم میں ان دونوں کی کیفیت اور حیثیت خارجی دلائل کے ثبوت پر موقوف ہوتی ہے۔ اس کی نظائر قرآن وحدیث اور ہر زبان کے روزمرہ میں بکثرت ہیں۔ مثلاً جب ہم کہتے ہیں کہ کل زید اور بکر میرے پاس دونوں آئے تھے۔ لیکن آج نہیں آئے تو کیا اس سے یہ سمجھا جاسکتا ہے کہ جو جو زید کے آج نہ آنے کی ہے، وہی بکر کے نہ آنے کی بھی ہے؟ ہرگز نہیں۔ ایسا استدلال مرزا قادیانی کی نازک خیالی کہو تو اور علوم رسمییہ سے ناواقفی کہو تو، بہر صورت من گھڑت ہے۔ عقل سلیم اور قواعد مقررہ اس کا انکار کرتے ہیں۔

حاصل کلام یہ ہے کہ اول تو ضرور نہیں کہ ہم تسلیم کر لیں کہ عیسیٰ علیہ السلام آسمان پر کھانا نہیں کھاتے۔ کیونکہ یہ کہہ سکتے ہیں کہ ان کو جنت سے کھانا پہنچتا ہے اور اگر مان بھی لیں کہ حضرت عیسیٰ علیہ السلام اب کھانا نہیں کھاتے تو اس کی وجہ یہ ہے کہ اب بوجہ آسمانی رہائش کے اور صحبت

ملائکہ کے ان کا مایہ حیات ذکر و عبادت الہی ہے، نہ طعام اہل دنیا۔ پس حضرت مریم علیہا السلام کا کھانے سے باز رہنا، دوسرے سبب سے ہے اور حضرت عیسیٰ علیہ السلام کا کھانے سے باز رہنا دوسرے سبب سے ہے۔ پس حضرت عیسیٰ علیہ السلام کے کھانے سے باز رہنے سے آپ کی موت کا نتیجہ ضروری نہیں۔ کیونکہ کھانے سے باز رہنے کی صورت اور وجہ صرف موت ہی نہیں بلکہ انبیاء علیہم السلام اور اکابر اولیائے کرام کے لئے ذکر و عبادت الہی بھی طعام کا فائدہ دے کر ان کے لئے مایہ حیات بن جاتی ہے۔ جیسے نبی ﷺ وصال کے روزوں میں کچھ نہ کھاتے تھے اور پھر تو انا بھی رہتے تھے۔ چنانچہ اسی کی نسبت فرمایا: ”أَبِئْتُ عِنْدَ رَبِّي فَهُوَ يُطْعِمُنِي وَيُسْقِينِي“ یعنی میں رات کو اپنے رب کے پاس ہوتا ہوں، وہی مجھ کو کھلاتا اور پلاتا ہے۔ اس بیان سے مرزا قادیانی کا وہ ہم بھی دور ہو گیا، جو ان کو آیت: ”وَمَا جَعَلْنَاهُمْ جَسَدًا لَا يَأْكُلُونَ الطَّعَامَ“ میں پڑا ہے۔ تَمَّ وَاللَّهُ الْمُوفِّقُ!

قسم اول میں سے چھٹی آیت یہ ہے: ”وَ أَوْصَانِي بِالصَّلَاةِ وَالزَّكَاةِ مَا دُمْتُ حَيًّا (مریم: ۳۱)“ یعنی حضرت عیسیٰ علیہ السلام کہتے ہیں کہ مجھے خدا نے نماز اور زکوٰۃ کا حکم کیا ہے۔ جب تک میں زندہ رہوں۔

مرزا قادیانی کو اس آیت کے متعلق دو وہم ہوئے ہیں۔ ایک یہ کہ حضرت عیسیٰ علیہ السلام کو زندگی بھر تک نماز اور زکوٰۃ کا حکم ہو رہا ہے اور جب وہ آسمان پر زندہ ہیں تو اس حکم کی تعمیل کس طرح کرتے ہیں۔ دوم یہ کہ عیسیٰ علیہ السلام کو انجیلی طریق پر نماز پڑھنے کا حکم ہے۔ (ازالہ اوہام ص ۶۰۷، خزائن ج ۳ ص ۴۲۸) اور اگر وہ آخری زمانہ میں نازل ہو کر اس امت میں داخل ہوں گے تو آپ کو مسلمانوں کے مطابق نماز پڑھنی پڑے گی اور نتیجہ ان ہر دو وہموں سے یہ نکالتے ہیں کہ حضرت عیسیٰ علیہ السلام فوت ہو گئے ہوئے ہیں۔ کیونکہ پھر ہر دو اعتراض مذکور میں سے کوئی بھی نہیں عائد ہوتا۔

ہم ذیل میں ان دونوں وہموں کے دور کر کے اس آیت کی صحیح تفسیر بیان کرتے ہیں۔ جس سے ناظرین کو علاوہ مرزا قادیانی کے استدلال کے ضعیف بلکہ غلط ہونے کے اس امر کو بھی علم ہو جائے گا کہ مرزا قادیانی اسرار شریعت سے ناواقف تھے، ورنہ ان کو ایسے وہم پیش نہ آتے۔

پہلے وہم کا ازالہ کئی طریق پر ہے: اوّل یہ کہ ان احکام شرعیہ کے مکلف وہ لوگ ہیں جو زمین پر آباد ہیں، نہ وہ جو آسمان پر ہیں کیا فرشتے بھی ان ہی احکام کے اسی طرح مکلف ہیں، جس طرح ہم ہیں؟ دوم یہ کہ آسمان پر عبادت کا ہوسکنا کیوں بعید نظر آتا ہے۔ کیا آسمان جائے عبادت نہیں؟ اور شب و روز فرشتے تسبیح و ذکر الہی میں مشغول نہیں رہتے؟ اسی طرح اگر عیسیٰ علیہ السلام بھی ان فرشتوں کی جماعت میں عبادت کریں تو کیا تعجب ہے؟ سوم یہ کہ اس آیت میں زکوٰۃ سے مراد صدقہ مفروضہ نہیں، بلکہ طہارت و صلاحیت مراد ہے۔ جیسے کہ اس سے پیشتر حضرت یحییٰ علیہ السلام کو اپنے پاس سے نرم دلی اور پاکیزگی عطاء کی۔ اس جگہ تو قطعاً زکوٰۃ سے صدقہ مفروضہ مراد نہیں ہے اور نیز چونکہ حضرت عیسیٰ علیہ السلام کی نسبت اس سے پیشتر بشارت دی گئی تھی۔ ”لَا هَبَ لَكَ غُلَامًا زَكِيًّا“، یعنی حضرت جبرئیل علیہ السلام نے حضرت مریم علیہا السلام کو کہا کہ میں تیرے پاس اس لئے آیا ہوں کہ تاجھے ایک لڑکا عطا ہونے کی بشارت سنا کر اس بخشش کے لئے ایک نوع کا سبب بن سکوں، اس لئے اگر اس آیت: ”وَأَوْصَانِي بِالصَّلَاةِ وَالزَّكَاةِ مَا دُمْتُ حَيًّا (مریم: ۳۱)“ کے معنی یہ کئے جائیں کہ اللہ تعالیٰ نے مجھ کو حکم کیا ہے کہ جب تک زندہ رہوں نماز ادا کرتا رہوں اور پاکیزہ رہوں تو بالکل لغت قرآن کے مطابق ہوں گے۔ بلکہ اس صورت میں تو قرآن شریف ہی سے اس کا ثبوت ہے۔ پھر جائے انکار ہی کیا ہے؟ اگر کہا جائے کہ قرآن شریف میں جہاں کہیں نماز کے ساتھ زکوٰۃ کا ذکر آیا ہے۔ اس جگہ زکوٰۃ سے مراد یہی صدقہ مفروضہ ہوتا ہے نہ کہ لغوی معنی یعنی پاکیزگی تو اس کا جواب کئی طرح سے ہے۔ اوّل یہ کہ یہ استدلال استقرائی ہے اور استقرائی ظنی دلیل ہوتی ہے، یقینی نہیں ہوتی۔ پس اس سے اتنا تسلیم کیا جاسکتا ہے کہ بے شک قرآن شریف میں اکثر جگہ ایسا ہی وارد ہے۔ مگر اس سے یہ لازم نہیں آتا کہ جس جگہ نماز کے ساتھ زکوٰۃ کا ذکر آئے، اس جگہ خواہ مخواہ صدقہ مفروضہ ہی مراد لیا جائے۔ کیونکہ لغت اور عقل اس کی شہادت نہیں دیتے۔

دوم یہ کہ معترض کے قاعدے کو تسلیم کر کے بھی اس جگہ زکوٰۃ سے طہارت مراد یعنی خلاف محاورہ قرآن شریف نہیں ہے۔ کیونکہ قرآن شریف میں نماز کے ساتھ کسی جگہ ایسی عبادت کا ذکر کیا گیا ہے جو اس کی جزو اور اس کی جنس سے ہے۔ مثلاً آیت: ”فَصَلِّ لِرَبِّكَ

وَأَنْحَوُ (الکوثر: ۲) میں اگر نحر سے مراد قربانی لی جائے تو یہ پہلی صورت یعنی نماز کے علاوہ زکوٰۃ کی طرح مالی عبادت ہے اور اگر اس سے نماز میں سینے پر ہاتھ باندھنا یا رکوع کے وقت رفع یدین کرنا مراد لیا جائے۔ جیسا کہ بعض مفسرین نے لکھا ہے تو یہ دوسری صورت یعنی نماز کے افعال میں سے ایک فعل ہے۔ پس جس طرح اس آیت میں نماز کے ساتھ اس کے بعض امروں کا ذکر مستحسن ہے، اسی طرح عیسیٰ علیہ السلام کے حکم کے متعلق بھی نماز کے ساتھ طہارت و صلاحیت کا ذکر ممنوع نہیں۔ کیونکہ طہارت و پاکیزگی نماز کے لئے ضروری اور شرط ہے۔

اور زکوٰۃ کے دوسرے معنی یعنی صلاحیت تو نماز کے ساتھ بہت ہی چسپاں ہیں۔ کیونکہ صلاحیت اور صلوٰۃ میں عموم و خصوص کی نسبت ہے۔

اس آیت میں زکوٰۃ سے مراد جو طہارت و صلاحیت بتائی گئی ہے، اس کو تاویل نہیں سمجھنا چاہئے۔ بلکہ زکوٰۃ کے لغوی معنی ہی یہی ہیں۔

جیسا کہ قاموس میں ہے: "قال صاحب القاموس والزکوٰۃ صفوۃ الشئ واما اخرجه من مالک لتطهره به وقال صاحب المصباح زکا الرجل يزكوا اذا صلح وقال اللہ صَدَقَهُ تَطَهَّرَهُمْ وَتَزَكَّيَهُمْ بِهَا فِضْم التزكية بالتطهير وقال صاحب الصراح زکوٰۃ م تزكیه زکوٰۃ دادن و پاکیزہ کردن و ستودن خود را و زکوٰۃ از کے گرفتن قوله تعالى تزكیهم ای تطهرهم انتھی ما فی الصراح" کہ زکوٰۃ کسی شے کے صاف کرنے اور اس شے کو کہتے ہیں جو پاک صاف کی گئی ہو اور جو کچھ مال میں سے پاکیزگی کے لئے نکالا جائے اور مصباح میں ہے کہ "زکا الرجل" کے معنی یہ ہیں کہ وہ مرد صلاحیت والا ہو گیا اور فرمایا اللہ تعالیٰ نے کہ اے پیغمبر! ان سے صدقہ لو جس سے تم ان کو پاک صاف کرو اور صراح میں ہے کہ "تزكیه" کے معنی زکوٰۃ دینا اور پاک کرنا اور اپنے آپ کو سراہنا اور کسی سے زکوٰۃ لینا ہیں جیسے کہ قرآن میں ہے "تَزَكَّيَهُمْ" یعنی ان کو پاک کرے۔

اس بیان سے واضح ہو گیا کہ لغت میں زکوٰۃ کے معنی پاکیزگی اور صفائی کے ہیں اور شریعت میں جو اس سے ایک مخصوص مالی عبادت مراد رکھی گئی ہے تو اس کی وجہ یہ ہے کہ وہ عبادت طہارت و پاکیزگی کا سبب بنتی ہے۔ یعنی بخیل اور مال کی محبت سے دل پاک و صاف

ہو جاتا ہے اور یہ امر مسلم ہے کہ لغوی اور منقولی مضمون میں مناسبت ضرور ہوتی ہے۔ پس بیان بالا سے واضح ہو گیا کہ: ”وَ اَوْصَانِي بِالصَّلٰوةِ وَالزَّكٰوةِ“ میں زکوٰۃ سے طہارت و صلاحیت مراد لینی لغت اور قرآن شریف کے بالکل مطابق بلکہ مؤید بالقرآن ہیں۔

اس اعتراض کا تیسرا جواب جو بہت معقول اور محکم ہے یہ ہے کہ اگر اس آیت زیر بحث میں زکوٰۃ سے صدقہ مفروضہ ہی مراد لیں تو بھی اس سے مرزا قادیانی کی مراد کے موافق عیسیٰ علیہ السلام کی وفات ثابت نہیں ہوتی۔ کیونکہ یہ علم اصول کا مسلمہ قاعدہ ہے کہ امر کی تعمیل اس وقت واجب ہوتی ہے جب اس کی شرائط پائی جائیں اور شرطیں موجود نہ ہونے کی صورت میں واجب نہیں ہوتا اور یہ بھی مسلم ہے کہ زکوٰۃ کے وجوب کے لئے نصاب یعنی اتنا اور ایسا مال جو وجوب کی حد تک پہنچ جائے، شرط ہے۔ پس جب عیسیٰ علیہ السلام آسمان پر مالک نصاب نہیں تو ان پر زکوٰۃ بھی واجب نہیں۔ غور و فکر کو کام میں لائیے اور انصاف کیجئے کہ عیسیٰ علیہ السلام پیدا ہونے کے ساتھ ہی باذن الہی اس امر کو ظاہر کر رہے ہیں کہ مجھے اللہ تعالیٰ نے زندگی تک نماز پڑھنے اور زکوٰۃ کا حکم کیا ہے۔ کیا آپ پر اس وقت بھی نماز اور زکوٰۃ فرض تھے؟ کیونکہ بچپن بھی تو زندگی میں داخل ہے۔ پس جس طرح آپ عیسیٰ علیہ السلام پر بچپن میں اس حکم کی تعمیل واجب نہیں جانتے، اسی طرح آسمان پر بھی اس حکم کی تعمیل ان پر واجب نہیں۔

باقی رہا مرزا کا یہ وہم (۲) کہ عیسیٰ علیہ السلام کو انجیلی طریق پر نماز پڑھنے کا حکم ہے اور اگر وہ آخری زمانے میں نازل ہوں گے تو اس امت میں داخل ہوں گے تو آپ مسلمانوں کے مطابق نماز پڑھنی ہوگی سوا اس کا ازالہ اس طرح ہے کہ مرزا قادیانی جب تک انجیلی اور قرآنی نماز میں فرق ثابت نہ کر لیں، تب تک ان کو اس اعتراض کا کوئی حق نہیں۔ قرآن شریف میں شریعت محمدیہ علی صاحبہا ﷺ کی نماز کے ارکان قیام، رکوع اور سجود بتائے گئے ہیں اور یہی ارکان حضرت مریم علیہا السلام کی نماز کے بتائے گئے ہیں۔ جیسا کہ تیسرے پارے میں ذکر ہے کہ: ”يَا مَرْيَمُ اقْنُتِي لِرَبِّكِ وَاسْجُدِي وَارْكَعِي مَعَ الرَّاكِعِينَ (آل عمران: ۴۳)“ اے مریم! اپنے پروردگار کے لئے قیام کر اور سجدہ کر اور رکوع کر ساتھ رکوع کرنے والوں کے۔“ پس قرآن شریف سے تو پہلی امتوں کی نماز اور ہماری امت کی نماز میں کوئی فرق ثابت نہیں ہوتا۔ ہاں! اگر مرزا قادیانی اپنے الہام سے فرمادیں تو یہ دیگر امر ہے۔

دوم یہ کہ اگر بالفرض انجیلی نماز اور قرآنی نماز میں کسی نوع کا فرق بھی ہو تو کوئی ڈر نہیں۔ کیونکہ دین کی اصل توحید ہے اور عبادت اس کا ایک عملی نشان ہے۔ اس کے لئے ضروری نہیں کہ ہر نبی کے زمانہ میں اس کی ایک ہی کیفیت پائی جائے۔ بلکہ جس کیفیت سے خدا تعالیٰ چاہے۔ اپنی عبادت کے لئے حکم دے۔ پس اگر عیسیٰ علیہ السلام نزول کے بعد انجیلی کیفیت عبادت کو بوجہ اس کو منسوخ ہو جانے کے ترک کر دیں اور شریعت محمدی کی کیفیت سے نماز ادا کریں تو اس میں کیا جائے اعتراض ہے؟ اس کی نسبت تو اللہ تعالیٰ نے شریعت موسوی اور شریعت عیسوی کے ذکر کے بعد فرمادیا ہے کہ: ”لِكُلِّ جَعَلْنَا مِنْكُمْ شِرْعَةً وَمِنْهَا جَاؤُا لَوْ شَاءَ اللّٰهُ لَجَعَلَكُمْ اُمَّةً وَّاحِدَةً وَّلٰكِنْ لِّيَبْلُوَكُمْ فِیْمَا اَنْتُمْ فَاَسْتَبِقُوا الْخَیْرَاتِ (مانندہ: ۳۸)“ ہم نے تم میں سے ہر ایک کے لئے الگ الگ طریقہ اور شریعت مقرر کی ہے اور اگر اللہ چاہتا تو تم سب کو ایک شریعت پر جمع کر دیتا۔ مگر (اس میں ایک حکمت ہے) کہ تم کو ہر زمانہ میں اپنی فرمودہ شریعت کی تعمیل کی بابت آزمائے۔ پس تم نیکوں میں بڑھو (اور ادھر ادھر کی باتیں چھوڑ دو)

اس آیت سے دو مفید امر ثابت ہوتے ہیں، جن کا ذکر اس مقام پر چھوڑنا گویا ناظرین کو موقع پر بڑے بھاری فائدے سے محروم کرنا ہے۔ اول: نسخ کی حقیقت کہ کس امر میں نسخ واقع ہوتا ہے۔ دوم: نسخ کی حکمت کہ کیوں کیا گیا۔

نسخ اصول دین میں نہیں ہوتا اور نہ ہو سکتا ہے۔ ہاں! دستور العمل ضابطے اور قانون اور عبادت کی کیفیت میں ہر زمانے کے لوگوں کے لئے ان کی حالت کے مناسب اگر تبدیلی کی جائے تو اس کی کوئی قباحت نہیں۔ بلکہ عین حکمت ہے۔ نسخ میں ایک یہ بھی حکمت ہے کہ سچے مطیع دوسروں سے متمیز ہو جاتے ہیں اور فرمانبرداری کے عادی حیلے بہانے کرنے والوں سے الگ ہو پڑتے ہیں۔ عبادت کی کیفیتوں میں فرق ہونے سے کوئی بھی قباحت لازم نہیں آتی۔ کیونکہ جب خود عبادت کئی انواع پر ہے تو اس کی انواع کیفیت کے فرق میں کیا اعتراض ہے۔ یہ ایک بہت باریک راز ہے، جس سے ہمارے مرزا قادیانی بے خبر معلوم ہوتے ہیں۔ ورنہ ایسا اعتراض نہ کرتے۔ پس اس آیت سے مرزا قادیانی کی مراد کے موافق حضرت مسیح علیہ السلام کی وفات ثابت نہ ہو سکی اور نہ ان کے نزول کے انکار کی وجہ نکل سکی۔ کیونکہ اس کی بناء صرف انہی دو ہموں پر تھی۔ جن کا ازالہ ہو چکا ہے۔

قسم اول میں سے ساتویں آیت یہ ہے: ”وَالسَّلَامُ عَلَيَّ يَوْمَ وُلِدْتُ وَيَوْمَ أَمُوتُ وَيَوْمَ أُبْعَثُ حَيًّا“ (مریم: ۳۳) ”یعنی حضرت مسیح علیہ السلام کہتے ہیں کہ: ”میں جس دن پیدا ہوا ہوں، اس دن بھی مجھ پر سلام ہے اور جس دن مروں گا اس دن بھی اور جس دن میں پھر زندہ کھڑا کیا جاؤں گا، اس دن بھی۔“

اس آیت کے متعلق مرزا قادیانی یوں ارقام فرماتے ہیں: ”اس آیت میں واقعات عظیمہ جو حضرت مسیح علیہ السلام کے وجود کے متعلق تھے صرف تین بیان کئے گئے ہیں۔ حالانکہ اگر رفع اور نزول واقعات صحیحہ میں سے ہیں تو ان کا بیان بھی ضروری تھا۔ کیا نعوذ باللہ! رفع اور نزول حضرت مسیح علیہ السلام کا مورد اور محل سلام الہی نہیں ہونا چاہئے تھا۔ سو اس جگہ پر خدا تعالیٰ کا اس رفع اور نزول کو ترک کرنا جو مسیح ابن مریم کی نسبت مسلمانوں کے دلوں میں بسا ہوا ہے۔ صاف اس بات پر دلیل ہے کہ وہ خیال ہیچ اور خلاف واقع ہے۔ بلکہ وہ رفع ”یَوْمَ أَمُوتُ“ میں داخل ہے اور نزول سراسر باطل ہے۔“ اتھی!

(ازالہ اوہام ص ۶۰۸، خزائن ج ۳ ص ۲۳۸)

مرزا قادیانی کے اس وہم کا ازالہ دو طریق سے ہے: اول یہ کہ سب عقلاء کے نزدیک مسلم ہے اور معقولات میں مصرح ہے کہ کسی امر کے مذکور نہ ہونے سے اس کے وقوع کی نفی نہیں کر سکتے اور قرآن و حدیث میں بلکہ ہر شخص کے روزمرہ میں اس کی مثالیں کثرت سے پائی جاتی ہیں۔ یہ آپ کی نئی منطق ہے کہ کسی امر کے مذکور نہ ہونے سے اس کے عدم وقوع کا نتیجہ نکالتے ہیں۔ ہاں اگر قرآن شریف میں رفع کا ذکر مطلقاً کہیں بھی نہ ہوتا تو بھی آپ کہہ سکتے تھے۔ مگر جب دوسرے مقام پر اس کی تصریح موجود ہے تو اس سے کیوں انکار کیا جاتا ہے۔ تصریح کو چھوڑ کر خلاف عقل و نقل خود ساختہ قاعدے سے تمسک کرنا اتباع ہوئی اور تفسیر بالرائے نہیں تو پھر تفسیر بالرائے اور خواہش کی تابع داری کسے کہیں گے؟ دیکھئے اللہ تعالیٰ نے حضرت عیسیٰ علیہ السلام اور مریم علیہما السلام ہی کے ذکر میں فرمایا: ”كَانَا يَا كُتْلَانَ الطَّعَامَ“ یعنی وہ دونوں کھانے کے محتاج تھے تو صرف طعام کی احتیاج کے مذکور ہونے اور کسی اور احتیاج کے مذکور نہ ہونے سے یہ نتیجہ نکل نہیں سکتا کہ وہ کسی اور چیز پانی وغیرہ کے محتاج نہ تھے۔

۱۔ حالانکہ (براہین احمدیہ ص ۲۱۰، خزائن ج ۱ ص ۲۳۲، ۲۳۳، بقیہ حاشیہ نمبر ۱۱) میں لکھ چکے ہیں

کہ: ”عدم علم سے عدم شئی لازم نہیں آتا۔“

مرزا قادیانی کے قاعدہ کے مطابق تو یہاں احتیاج کی جمیع جزئیات اور جملہ انواع شمار کر دینی چاہئیں۔ کیونکہ اس جگہ ان کے محتاج ہونے کا ذکر کیا گیا ہے۔

دوم: یہ کہ آیت: ”إِنِّي مُتَوَفِّيكَ وَرَافِعُكَ إِلَىٰ (آل عمران: ۵۵)“
 بآواز بلند مسیح علیہ السلام کے رفع جسمانی کو ثابت کر رہی ہیں اور آیت: ”وَإِنْ مِّنْ أَهْلِ
 الْكِتَابِ“ ان کے نزول کی شہادت دے رہی ہے تو اب دوسرے مقام پر اس کے مذکورہ
 ہونے سے کیا حرج لازم آیا اور ان تصریحات کے مقابلہ میں مرزا قادیانی کو اس عدم ذکر
 سے انکار کا حق کس طرح حاصل ہوا؟ ثبوت رفع جسمانی کے لئے دیکھو (شہادت القرآن حصہ
 اول) یعنی باب اول اور ثبوت نزول کے لئے دیکھو (حصہ دوم) تک بذیل چوتھی آیت یعنی
 ”وَإِنْ مِّنْ أَهْلِ الْكِتَابِ“

سوم: یہ کہ آیت زیر بحث سے پیشتر رفع کا ذکر موجود ہے جو مرزا قادیانی کو قرآن
 کریم میں تدبر نہ کرنے کی وجہ سے معلوم نہیں ہو سکا۔ چنانچہ فرمایا: ”وَجَعَلَنِي مُبَارَكًا
 أَيْنَمَا كُنْتُ (مریم: ۳۱)“ یعنی عیسیٰ علیہ السلام کہتے ہیں کہ اللہ تعالیٰ نے مجھے مبارک کیا ہے
 جہاں کہیں میں ہوں۔ اس آیت کی تفسیر (حصہ اول) میں گزر چکی ہے کہ لغت میں برکت کے
 معنی خیر کثیر یعنی بہت سی بھلائی اور علو یعنی بلندی ہے۔ جیسا کہ آیات ذیل سے بھی ثابت ہے
 ”لَفَتَحْنَا عَلَيْهِم بَرَكَاتٍ مِّنَ السَّمَاءِ وَالْأَرْضِ (اعراف: ۹۶)“ یعنی ہم ان پر
 آسمان وزمین سے برکتوں کے دروازے کھول دیتے اور ”فَتَبَارَكَ اللَّهُ أَحْسَنُ
 الْخَالِقِينَ (مؤمنون: ۱۴)“ اور ”فَتَبَارَكَ اللَّهُ رَبُّ الْعَالَمِينَ (مؤمن: ۶۴)“ اور
 ”تَبَارَكَ الَّذِي بِيَدِهِ الْمُلْكُ (الملك: ۱)“ میں برکت سے مراد علو اور بلندی
 ہے۔ برکت کے یہ دونوں معنی حضرت عیسیٰ علیہ السلام میں باحسن وجہ پائے جاتے ہیں۔

خیر کثیر تو مادر زاد اندھوں اور کوڑھیوں کو چنگا کرنے اور مردوں کو زندہ کرنے اور
 نزول ماندہ یعنی آسمان سے تیار کھانا اترنے کی دعا کے قبول ہونے سے ظاہر ہے اور وہ برکات
 و خیرات جو آپ کے نزول پر ہوں گی۔ مثلاً دشمنی اور بغض اور حسد کا دور ہو جانا اور مال کا کثرت
 سے ہو جانا اور پھلوں اور دودھ کا معمول سے زیادہ ہو جانا صحیح مسلم میں وارد ہے۔ صحیح حدیث
 سے ثابت ہے اور دوسرے معنی یعنی بلندی، آیت: ”بَلْ رَفَعَهُ اللَّهُ إِلَيْهِ“ میں بال تصریح مذکور

ہے۔ پس ”جَعَلَنِي مُبَارَكًا أَيْنَمَا كُنْتُ“ میں ہر سہ اقوال قبل رفع اور زمان رفع اور بعد نزول مذکور ہیں۔ اسی لئے ”أَيْنَمَا كُنْتُ“ جس کے معنوں میں بہت وسعت ہے۔ فرمایا: میں اس آیت سے رفع آسانی ثابت کرنے میں اکیلا نہیں ہو اور نہ یہ کوئی تفسیر نئی ہے۔ بلکہ کچھلی تفسیروں میں مفسرین برابر لکھتے چلے آئے ہیں۔ دیکھو تفسیر کبیر و تفسیر سراج منیر۔

اس بیان سے ثابت ہوا کہ اس آیت سے عیسیٰ کے رفع اور نزول سے انکار کرنا محض جہالت ہے۔ چہ جائے کہ اس کو دلائل وفات میں پیش کیا جائے۔

اس مقام پر عیسیٰ علیہ السلام کی بعض برکتوں کا ذکر کیا گیا ہے اور چونکہ مرزا قادیانی بھی مدعی عیسویت ہیں۔ اس لئے مناسب ہے کہ آپ کے ظہور پر جو کچھ برکتیں ظاہر ہوئیں۔ ان کا بھی کچھ ذکر کیا جائے۔ تاکہ ایک سوچنے والے کے دونوں میں مباحثت بلکہ ضدیت کی نسبت ظاہر ہو:

نمبر	عیسیٰ علیہ السلام کی برکتیں	نمبر	مرزا قادیانی کی شامتیں
۱	دشمنی، حسد اور بغض کا دور ہو جانا، جیسا کہ صحیح مسلم میں مروی ہے: ”وَلَتَذُھَبَنَّ الشَّخْنَاءُ وَالتَّبَاغُضُ وَالتَّحَاسُدُ“ (صحیح مسلم مشکوٰۃ باب نزول عیسیٰ)	۱	ہندوستان (یہ کتاب رمضان ۱۳۱۳ھ میں متحدہ ہندوستان کے وقت لکھی گئی تھی) کے عام باشندوں خصوصاً مسلمانوں میں دشمنی، حسد اور بغض کی آگ لگ جانی اور ایسی عداوت کا پیدا ہو جانا جس سے ایک دوسرے سے جدائی اور قطع تعلق بلکہ قطع رحم نتائج نکل رہے ہیں۔
۲	مال کا کثرت سے ہو جانا حتیٰ کہ زکوٰۃ کے قبول کرنے والے نہیں ملیں گے۔ (صحیح بخاری صحیح مسلم) ”وَيَفِيضُ الْمَالُ حَتَّى لَا يَقْبَلَهُ أَحَدٌ“ (مشکوٰۃ باب نزول عیسیٰ)	۲	مسلمانوں کا سخت محتاجی اور فقر کی حالت میں ہونا۔ اگر ایک شخص خیرات کا دروازہ کھولے تو اس کثرت سے فقراء کا جمع ہو جانا کہ اسے دروازہ بند کرنا پڑے اور بعض کا افلاس کے مارے بے دینی کی طرف مائل ہو جانا۔

<p>لا لُحَّ اور طمع نفسانی کا بڑھ جانا حتیٰ کہ حلال و حرام میں تمیز نہ رہنا، رشوت ستانی اور خیانت اور غبن کا کثرت سے وقوع میں آنا اور بعض کا لا لُحَّ کے مارے بے دینی اختیار کر لینا، عاقبت کو بھلا دینا اور دنیوی فائدوں کو پیش نظر رکھنا۔</p>	۳	<p>دلوں میں آخرت کی تیاری کی فکر اور دنیا سے بے رغبتی کا پیدا ہو جانا (صحیح مسلم) ”حَتَّى تَكُونُ السُّجْدَةُ الْوَاحِدَةُ خَيْرًا مِنَ الدُّنْيَا (مشکوٰۃ)“</p>	۳
<p>خشک سالی اور ہر جنس کی گرانی خصوصاً گھی، دودھ، کاکم ہو جانا اور آئے دن نئی بیماریاں اور وبائیں اور طاعون اور زلزلے اور بہت سی مصیبتیں۔ دنیا میں عام طور پر بد امنی اور بے آرامی کا ہونا۔</p>	۴	<p>کثرت سے بارش کا ہونا اور دودھ اور پھلوں کا معمول سے زیادہ ہونا اور جو امر عام خلق اللہ کے حق میں مضر ہوں ان کا رک جانا۔ (صحیح مسلم)</p>	۴

قسم اول کی سب آیتوں کا بیان ہو چکا۔ اب قسم دوم کی آیتیں ذکر کی جاتی ہیں:

قسم دوم: میں وہ آیتیں ہیں جو مرزا قادیانی کے خیال میں عموماً دیگر انبیاء علیہم السلام کی وفات پر دلالت کرتی ہیں۔ لیکن اس نظر سے کہ مسیح علیہ السلام بھی ایک نبی ہیں۔ لہذا وہ ان آیتوں کے حکم میں داخل ہیں۔ ایسی سب آیتوں کے جواب کے لئے تمہیدی طور پر علم اصول کے دو قاعدے بیان کرنے ضروری ہیں۔ جن سے معلوم ہو جائے گا کہ مرزا قادیانی قواعد علم اصول سے کس قدر دور چلتے ہیں اور اپنی مطلب برآری کے لئے اس علم کو کیسے بھلا دیتے ہیں۔

پہلا قاعدہ یہ ہے کہ ایک امر صراحت کے ساتھ منطوق عبارت سے ثابت ہو تو اس کے خلاف کسی عبارت میں سے بطور اشارہ یا دلالت استدلال کرنا جائز نہیں ہے۔ کیونکہ مقابلے کے وقت منطوق کا اعتبار مفہوم پر مقدم ہوتا ہے۔

دوسرا قاعدہ یہ ہے کہ کوئی امر کسی خاص دلیل سے ثابت ہو تو اس کے خلاف عام دلیل سے تمسک کرنا جائز نہیں۔ یہ دونوں قاعدے نہایت معقول ہیں اور علم اصول کی کتابوں میں ان کی تصریح موجود ہے۔ پس ان کے متعلق زیادہ تفصیل اور نقل عبارت کی ضرورت نہیں۔

قسم دوم میں سے پہلی آیت یہ ہے: ”وَمَا مُحَمَّدٌ إِلَّا رَسُولٌ قَدْ خَلَتْ مِنْ قَبْلِهِ الرُّسُلُ أَفَإِنْ مَاتَ أَوْ قُتِلَ انْقَلَبْتُمْ عَلَىٰ أَعْقَابِكُمْ“ (ال عمران: ۱۴۴) یعنی محمد ﷺ تو ایک رسول ہیں، ان سے پیشتر کئی رسول ہو چکے ہیں۔ پس اگر یہ فوت ہو جائیں یا مارے جائیں تو کیا تم اپنی ایڑیوں پر لوٹ کر (بے دین) ہو جاؤ گے؟

اس آیت سے مرزا قادیانی نے اس طرح استدلال کیا ہے ”کہ جب محمد ﷺ سے پہلے رسول سب کے سب فوت ہو چکے ہیں تو بس مسیح علیہ السلام بھی ان میں آگئے۔“

(ازالہ اوہام ص ۶۰۶ خزائن ج ۳ ص ۴۲۷)

اس آیت کے جواب کے لئے چار امروں کی تحقیق ضروری ہے۔ اوّل تحقیق لفظ خلت کہ لغت میں اس کے کیا معنی ہیں۔ دوم ”مِنْ قَبْلِهِ“ ترکیب کیا واقع ہوا ہے۔ سوم ”الرُّسُلُ“ کا الف کیسا ہے۔ چہرام اگر ان ہر سہ امور کو مرزا قادیانی کی مراد کے موافق تسلیم کر لیں تو کیا اس آیت سے حضرت مسیح علیہ السلام کی وفات بھی ثابت ہو سکتی ہے۔

تحقیق لفظ خلت

خلت مشتق ہے، خلو سے اور موضوع مکان کی صفت کے لئے اور مراد اس سے جگہ خالی کرنا ہے۔ چنانچہ لسان العرب میں ہے ”(خلا) خلا المكان والشئ يخلوا خلواً وخلاء ذا خلى اذا لم يكن فيه احد ولا شئ فيه وهو خال“ اسی طرح قاموس اور صراح میں بھی ہے اور قرآن شریف میں بھی نقل مکان کے لئے آیا ہے۔ جیسے ”وَإِذَا خَلَوْا إِلَىٰ شَيَاطِينِهِمْ (البقرہ: ۱۴۰)“ یعنی جس وقت یہ منافق اپنے بڑے شیطانوں یعنی رئیسوں کے پاس جاتے ہیں۔

اور اسی طرح اس آیت زیر بحث سے تھوڑا سا پیشتر ہے ”وَإِذَا خَلَوْا عَضُّوا عَلَيْكُمُ الْأَنَامِلَ مِنَ الْغَيْظِ (آل عمران: ۱۱۹)“ یعنی منافق لوگ جس وقت تم سے الگ ہوتے ہیں تو تم پر غیظ و غضب کے مارے اپنی انگلیاں کاٹتے ہیں۔

اور اسی طرح یہ آیت ہے: ”فَخَلُّوا سَبِيلَهُمْ“ یعنی مشرک لوگ جب ایمان لے آئیں اور احکام اسلامی کے پابند ہو جائیں تو ان کا رستہ خالی کر دو۔ یعنی ان سے تعرض نہ کرو۔

ان سب آیات میں ایک جگہ سے ہٹ کر دوسری جگہ جانا ہے، جسے انتقال مکانی کہتے ہیں۔ دوسرے معنی لفظ خلو کے جو زمانے کے متعلق ہوتے ہیں، گزرنا ہیں۔ جیسے آیت: ”بِمَا أَسْأَلْتُمْ فِي الْأَيَّامِ الْخَالِيَةِ (الحاقہ: ۲۴)“ یعنی جو کچھ تم نے ایام گزشتہ میں کیا اس کے عوض میں جنت کی ان نعمتوں میں رہو۔

اور ہر ذی علم سمجھ سکتا ہے کہ گزرنا زمانے کی صفت بالذات ہوا کرتی ہے اور جن چیزوں پر زمانہ گزرنا بعلاقہ ظرفیت و مظروفیت ان چیزوں کی صفت بھی ہو سکتا ہے۔ مگر بالذات نہیں بلکہ بالعرض۔ پس بہر تقدیر آیت زیر بحث کے معنی یہ ہوں گے کہ: ”جگہ خالی کر گئے اور گزر چکے ہیں پیشتر اس کے کئی رسول“ اور یہ معنی زندوں اور مردوں ہر دو پر آ سکتے ہیں۔ کیونکہ جگہ خالی کرنے اور گزرنے کی کیفیت صرف موت ہی میں منحصر نہیں۔ بلکہ یہ لفظ خلو مردوں کے حق میں انتقال بالموت کے معنوں میں معین ہوگا اور زندوں کے حق میں جگہ تبدیل کرنے کے معنوں میں۔ جس طرح ہم کہا کرتے ہیں کہ اس شہر میں ایسے حاکم کئی ہو گزرے ہیں۔ پس جس طرح یہ جملہ خواہ وہ حاکم مر گیا ہو، خواہ وہاں سے تبدیل ہو کر دوسری جگہ چلا گیا ہو۔ ہر دو حال میں صحیح المعنی رہتا ہے۔ اسی طرح آیت: ”قَدْ خَلَتْ مِنْ قَبْلِهِ الرُّسُلُ“ میں حضرت مسیح علیہ السلام کے حق میں بدالالت آیت: ”بَلْ رَفَعَهُ اللَّهُ إِلَيْهِ“ وغیرہ دوسرے معنی یعنی جگہ کے تبدیل کرنے میں معین ہوگا۔

خلو کے معنی مرنا اور معدوم ہونا نہیں۔ کیونکہ پھر آیات ”سُنَّةَ اللَّهِ الَّتِي قَدْ خَلَتْ مِنْ قَبْلِ (الفتح: ۲۳)“ اور آیت: ”وَلَنْ تَجِدَ لِسُنَّةِ اللَّهِ تَبْدِيلًا (الاحزاب: ۶۲)“ میں تناقض واقع ہوگا۔ کیونکہ بموجب مذہب مرزا قادیانی پہلی آیت کا مفاد یہ ہے کہ سنت اللہ معدوم ہو چکی ہے اور دوسری آیت کا یہ کہ سنت الہی تبدیل بھی نہیں ہو سکتی۔ یعنی اسے ہمیشہ کے لئے اپنے حال پر بقا حاصل ہے۔ پس ”خلت“ سے موت اور عدم مراد سمجھنا بالکل باطل ہیں۔

امردوم: یعنی ”مِنْ قَبْلِهِ“ کو مرزا قادیانی اور مولوی محمد احسن صاحب امر وہی نے ”الرُّسُلُ“ کی صفت بنایا ہے۔ چنانچہ اس کے معنی یہ کرتے ہیں کہ ”جو پیغمبر محمد ﷺ سے پیشتر تھے وہ مر گئے۔“ یہ ان کی صریح غلطی ہے اور علم نحو سے نا آشنا ہونے یا دیدہ دانستہ لوگوں کو مغالطہ میں ڈالنے کی صاف شہادت ہے۔ کیونکہ آیت ”مِنْ قَبْلِهِ“ لفظ ”الرسل“ پر مقدم ہے اور مبتدی بھی جانتے ہیں کہ موصوف صفت سے پہلے ہوتا ہے۔ پس مرکب ”مِنْ قَبْلِهِ“ لفظ ”الرسل“ کی صفت نہیں ہو سکتا۔ بلکہ محض ظرف میں واقع ہے اور متعلق ہے فعل ”خلت“ کے۔ کیونکہ ظرف کے لئے ضروری ہے کہ کسی فعل کے متعلق ہو۔ پس آیت کے معنی یہ ہوں گے کہ ”اس سے پیشتر کوئی رسول گزر چکے۔“

امر سوم: یعنی ”الرسل“ کے الف لام کی تحقیق اس طرح ہے کہ مرزا قادیانی اور مولوی محمد احسن صاحب امر وہی اس الف لام کو استغراقی قرار دیتے ہیں اور اس بنا پر اس طرح استدلال کرتے ہیں کہ ”چونکہ آنحضرت ﷺ سے پیشتر کے سب رسول فوت ہو چکے ہیں۔“ فاضل امر وہی اور مرزا قادیانی کے اس قیام کی بنا غلط مقدمات پر ہے اور الف لام کو استغراقی قرار دینے میں انہوں نے سخت غلطی کھائی ہے۔

اول اس وجہ سے کہ اوپر ثابت ہو چکا ہے کہ ”من قبلہ“ فعل ”خلت“ کے متعلق ہے اور ”الرسل“ کی صفت نہیں ہے۔ پس یہی ترکیب اس الف لام کے استغراقی نہ ہونے کے لئے کافی حجت ہے۔ کیونکہ اگر ”من قبلہ“ کو ”خلت“ کے متعلق ظرف ٹھہرائیں جو بالکل درست ہے اور ”الرسل“ کے الف لام کو استغراقی مانیں جو بالکل غلط ہے تو معاذ اللہ ثم معاذ اللہ! اندریں صورت پہلے قضیہ ”مَا مُحَمَّدٌ إِلَّا رَسُولٌ“ کے خلاف رسول اللہ ﷺ جماعت مرسلین سے خارج ہوں گے۔ کیونکہ پھر تو اس آیت کے یہ معنی ہوں گے کہ جب تک اشخاص صفت رسالت سے موصوف تھے، وہ محمد ﷺ سے پیشتر فوت ہو چکے ہیں۔ پس آپ معاذ اللہ رسول برحق ثابت نہ ہوں گے اور ظاہر ہے کہ جس معنی سے قرآن شریف کی آیات میں تعارض واقع ہو خصوصاً کسی نبی برحق کی رسالت کا انکار لازم آتا ہو، وہ معنی بالکل باطل ہیں۔ دیگر یہ کہ یہی الفاظ ”قَدْ خَلَتْ مِنْ قَبْلِهِ الرُّسُلُ“ سورہ مائدہ میں حضرت عیسیٰ علیہ السلام کے حق میں دربارہ نفی الوہیت وارد ہوئے ہیں۔ پس اگر جہالت سے الف لام کو استغراقی مانا جائے تو لابد تسلیم کرنا پڑے گا کہ رسول اللہ ﷺ اس آیت کے نزول کے وقت فوت ہو گئے تھے اور یہ بالکل باطل ہے یا معاذ اللہ! انکار نبوت محمدی و عیسوی لازم آئے گا۔ جیسا کہ پہلے گزر چکا۔ کیونکہ اس صورت میں معنی یہ ہوں گے کہ سب رسول حضرت عیسیٰ علیہ السلام سے پیشتر فوت ہو گئے ہیں۔ حالانکہ جناب رسول اللہ ﷺ حضرت مسیح علیہ السلام کی رفع کے کئی زمانے بعد پیدا ہوئے اور شرف نبوت سے ممتاز ہوئے اور اس آیت کے نزول کے وقت زندہ موجود تھے۔ کیونکہ یہ آیت آپ ﷺ ہی پر اتری۔ یہ ایک دقیق نکتہ ہے۔ اس کا ادراک کسی علم نحو کے مذاق سے خالی اردو خوان کا کام نہیں۔

تنبیہ: اس تقریر کے جواب میں جلدی کر کے ”من قبلہ“ کو ”الرسل“ کی صفت نہ کہہ دینا چاہئے۔ کیونکہ اس کا ابطال ہم پہلے ظاہر کر چکے ہیں۔

دوسری وجہ جس سے ”الرسول“ کے الف لام کو استغراقی کہنا غلط ثابت ہوتا ہے یہ ہے کہ اس آیت: ”وَمَا مُحَمَّدٌ إِلَّا رَسُولٌ قَدْ خَلَتْ مِنْ قَبْلِهِ الرُّسُلُ“ کا شان نزول یہ ہے کہ آں سرور ﷺ کی نسبت جنگ احد میں غلط خبر اڑ گئی کہ آپ شہید ہو گئے اور بعض لوگوں نے نبوت اور موت میں منافات سمجھی اور ارتداد کا رستہ اختیار کرنے لگے۔ اللہ تبارک و تعالیٰ نے ان کے خیال کو باطل ثابت کرنے کے لئے یہ آیت نازل فرمائی اور ظاہر کر دیا کہ نبوت اور موت میں منافات نہیں۔ کیونکہ جس طرح بعض دیگر رسولوں کے حق میں ان کے مرجانے سے ان کی نبوت میں کوئی قدح واقع نہیں ہوتی۔ اسی طرح اگر آنحضرت ﷺ بھی طبعی موت سے فوت ہو جائیں یا میدان جنگ میں شہید ہو جائے تو اس سے یہ نتیجہ نہیں نکل سکتا کہ آپ ﷺ نبی برحق نہیں ہیں۔ پس چونکہ اس آیت سے اللہ تعالیٰ کو مقصود یہ ہے کہ نبوت اور موت میں منافات نہیں ہے۔ اس لئے استغراق افراد یعنی سب رسولوں کو فوت شدہ ذکر کرنے کی ضرورت نہیں۔ صرف ایک رسول یا چند رسولوں کی موت کے ذکر سے مقصود حاصل ہو سکتا ہے۔ پس ”الرسول“ کا الف لام استغراق کا نہیں ہے۔ بلکہ اس کے معنی یہ ہیں کہ اس سے پیشتر کئی رسول ہو چکے ہیں اور الف لام جنسی ہے۔ کیونکہ اسم پر الف لام داخل ہو کر ہمیشہ استغراق افراد کا فائدہ نہیں دیتا۔ بلکہ تین معانی میں سے کسی میں سے ہوتا ہے۔ عہد استغراق اور تعریف جنس۔ جیسا کہ علم نحو کے مطالعہ کرنے والوں پر مخفی نہیں ہے ”الرسول“ کا الف لام عہدی اس لئے نہیں کہ اس سے اوپر ان رسولوں کا ذکر نہیں ہے اور اس کے استغراقی نہ ہونے کے لئے ”من قبلہ“ اور شان نزول کا مانع ہونا بیان ہو چکا ہے۔ پس بقاعدہ تردید و دوران جنسی ہو اور یہی ہماری مراد ہے۔

۱۔ معقولی طور پر اس کا بیان اس طرح ہے کہ مشکلین کا قول سالبہ کلیہ ہے کہ کوئی نبی مرتب نہیں سکتا اور خدا تعالیٰ کو اس کی تردید منظور ہے اور معلوم ہے کہ سالبہ کلیہ کی نفیض موجبہ جزیہ ہوتی ہے نہ کہ موجبہ کلیہ۔ پس الف لام ”الرسول“ کا استغراق کے لئے نہ ہوا۔ بلکہ تعریف جنس کے لئے ہوا اور چونکہ ”الرسول“ کلی ہے اور اس پر کوئی کلمہ حاضر نہیں۔ اس لئے ”قَدْ خَلَتْ مِنْ قَبْلِهِ الرُّسُلُ“ قضیہ مہملہ ہوا اور معلوم ہے کہ مہملہ قوت جزیہ میں ہوتا ہے۔ لہذا آیت کے معنی ہوئے۔ تحقیق گزر چکے ہیں۔ پیشتر اس سے کئی رسول۔ قادیانی خلافت سے پہلے حکیم نور الدین قادیانی نے بھی اس آیت کا ترجمہ اپنی کتاب فصل الخطاب میں یہی کیا ہے جو ہم نے کیا ہے (ملاحظہ ہو ص ۳۳ حصہ اول) پس الف لام کے استغراقی نہ ہونے کے سبب سب رسول فوت شدہ ثابت نہ ہوئے۔ بلکہ بعض رسول۔ لہذا یہ آیت حضرت عیسیٰ علیہ السلام کی وفات قبل از نزول کی دلیل نہ ہو سکی۔ (سعادت)

اگر یہ کہا جائے کہ: ”الف لام جمع کے صیغہ پر جب کبھی آتا ہے تو مفید استغراق ہی ہوتا ہے۔“ جیسا کہ ہم نے اوپر ثابت کر دیا ہے کہ الف لام کے ہمیشہ استغراقی نہ ہونے کے لئے آیت: ”وَلَقَدْ آتَيْنَا مُوسَى الْكِتَابَ وَقَفَّيْنَا مِنْ بَعْدِهِ بِالرُّسُلِ (البقرہ: ۸۷)“ کو غور سے پڑھنا چاہئے کہ یہی لفظ ”الرسول“ بصیغہ جمع بالف ولام موجود ہے اور یہاں استغراق افراد قطعاً باطل ہے۔ کیونکہ اس آیت کے یہ معنی ہیں کہ موسیٰ علیہ السلام کو ہم نے کتاب دی اور اس کے پیچھے اس کے آئین پر کئی رسول بھیجے نہ یہ کہ سب رسول حضرت موسیٰ علیہ السلام کے بعد بھیجے گئے۔ کیونکہ یہ معلوم ہے کہ حضرت موسیٰ علیہ السلام سب سے پہلے رسول نہیں ہیں۔ بلکہ کئی رسول آپ کے پہلے ہوئے اور کئی آپ کے بعد۔ پس ہر دو آیت میں ”الرسول“ سے مراد کئی پیغمبر ہیں کہ سارے۔ فافہم!

اسی طرح قرآن شریف میں کئی مقام پر جمع کا لفظ الف لام کے ساتھ آیا ہے اور وہاں استغراق افراد مراد نہیں بلکہ کثرت کے معنی ہیں جیسے ”اِذْ جَاءَتْهُمْ الرُّسُلُ (حم سجدہ: ۱۴)“ اور ”وَقَدْ خَلَّتْ مِنْ قَبْلِهِمُ الْمَثَلُثُ (الرعد: ۶)“ میں ”خلت“ اور ”من قبلہم“ اور ”مثلث“ صیغہ جمع بالف لام سب کچھ موجود ہے اور مرزا قادیانی اور فاضل امر وہی صاحب کی تحقیق ان سب کے خلاف ہے۔

اس آیت کے متعلق مرزا قادیانی نے ایک اور گل کھلایا ہے۔ چنانچہ فرماتے ہیں: ”اس آیت کا ما حاصل یہ ہے کہ اگر نبی کے لئے ہمیشہ زندہ رہنا ضروری ہے تو ایسا نبی پہلے نبیوں میں سے پیش کرو جو آج تک زندہ موجود ہے اور ظاہر ہے کہ اگر مسیح ابن مریم علیہ السلام زندہ ہے تو پھر دلیل جو خدا تعالیٰ نے پیش کی صحیح نہیں ہوگی۔“ اتنی!

(ازالہ اوہام ص ۶۰۶، خزائن ج ۳ ص ۴۲۷)

مرزا صاحب! یہ نئی منطق کہاں سے پڑھی؟ کیا الہام سے تو نہیں سیکھی؟ آپ ہر علم دینی و دنیوی میں تجدید کرتے ہیں۔ خواہ اسے جانیں یا نہ جانیں۔ ایسی منطق سے تو آپ نے معلم اول (ارسطو) اور معلم ثانی (ابونصر فارابی) اور بوعلی سینا کو بھی مات کر دیا۔

۱۔ کیونکہ سالہ کلیہ کی نقیض موجبہ جزئیہ ہوتی ہے۔

حضرت! واقعہ کو زیر نظر رکھ کر آیت کی صحیح مراد یہ ہے کہ میدان جنگ میں نبی ﷺ کی شہادت کی خبر سن کر بعض لوگوں نے نبوت اور موت میں منافات کا گمان کر کے ارتداد کی راہ اختیار کرنی چاہی۔ اللہ تعالیٰ نے یہ آیت ان کے زعم کی تردید میں نازل کی۔ پس اس کا حاصل یہ ہوا کہ اگر رسالت اور موت میں منافات ہوتی تو کوئی رسول بھی نہ مرتا۔ کیونکہ جب مقصود یہ ہے کہ وصف رسالت اور موت میں منافات کے گمان کو دور کیا جائے تو خواہ ایک رسول فوت شدہ کو بطور نظیر پیش کریں، خواہ زیادہ کو بہر دو صورت مقصود حاصل ہو جاتا ہے۔ جیسا کہ اوپر گزر چکا ہے۔ پس آپ کا یہ وہم کہ: ”اگر مسیح ابن مریم زندہ ہے تو پھر دلیل صحیح نہیں ہوگی۔“ باطل ہے۔ اس لئے کہ جب کئی رسول فوت ہو جائیں اور ایک زندہ رہے تو اس کا زندہ رہنا دوسرے کی زندگی کے لئے علت موجبہ نہیں ہو سکتا اور نہ وصف رسالت اور موت میں منافات ہو سکنے کی وجہ بن سکتا ہے۔ بلکہ اس سے تو منافات کا ابطال صاف ظاہر ہے۔ کیونکہ اگر منافات ہوتی تو کوئی شخص جو اس صفت سے موصوف ہیں، مرچکے ہیں۔

اس بیان سے یہ بھی واضح ہو کہ قضیہ ”قَدْ خَلَّتْ مِنْ قَبْلِهِ الرُّسُلُ“ کلیہ نہیں ہے۔ بلکہ مہملہ ہے۔ جو جزئیہ کے حکم میں ہوتا ہے۔ پس امر وہی صاحب نے جو منطقی طور پر اس آیت سے حضرت عیسیٰ علیہ السلام کی وفات ثابت کرنی چاہی ہے۔ وہ بالکل غلط ہے۔ کیونکہ شکل اول کے انتاج کے لئے کلیت کبریٰ شرط ہے۔ جیسا کہ کتب منطق میں مصرح ہے۔

۱۔ کیونکہ منافات ہونے کی صورت میں سلب کلی ضروری ہے اور جب معلوم ہو چکا کہ بعض فوت ہو چکے ہیں تو کلیت ٹوٹ گئی اور منافات کا دعویٰ باطل ہو گیا اور سالہ کلیہ کی نقیض موجبہ جزئیہ ہونے کے یہی معنی ہیں۔ فَافْهَمْ وَلَا تَكُنْ مِنَ الْقَاصِرِينَ!

۲ (دیکھو قریمۃ الودود نمبر سوم ص ۲۰ جو رسالہ دافع البلاء مصنفہ مرزا قادیانی مطبوعہ سیالکوٹ کے ساتھ شامل ہے۔ چنانچہ فرماتے ہیں: ”ہاں! پچاس خاطر طبعہ مدرس صاحب کے قیاس منطقی ہم یہاں لکھ دیتے ہیں سو واضح خاطر عاظر ناظرین ہو کہ ہم نے نہایت بطن کے ساتھ شمس بازنہ میں شکل اول بدیہی الانتاج سے حضرت عیسیٰ کی وفات ثابت کر دی۔ مگر یہاں پر نہایت اختصار کے ساتھ صرف دو تین سطروں میں شکل اول کو لکھ دیتے ہیں: ”عیسیٰ بن مریم کان نبیاً من الناس الذین کانوا من نبینا ومات الناس الذین کانوا قبلہ کلہم حتی الانبیاء فعیسیٰ ابن مریم ایضاً مات“ مقدمہ صغریٰ تو اس کا مسلم فریقین ہے اور مقدمہ آیت ”وَمَا مُحَمَّدٌ إِلَّا رَسُولٌ قَدْ خَلَّتْ مِنْ قَبْلِهِ الرُّسُلُ“ سے بھی ثابت ہو چکا۔ اتھی!

”و شرط انتاجه ایجاب الصغری و کلیة الكبرى“ پس جب شکل اول کے رو سے قیاس کے صحیح ہونے کی ایک شرط موجود نہ ہوئی تو قیاس صحیح نہ ہوا۔ ”قَدْ خَلَتْ مِنْ قَبْلِهِ الرُّسُلُ“ کے کلیہ نہ ہونے کی وجوہ اوپر مذکور ہو چکی ہیں۔ ”الرسول“ میں الف لام استغراقی نہیں۔ کیونکہ ”من قبلہ“ جو ”خلت“ کے متعلق ہے، اس کا انکار کرتا ہے۔ نیز یہی آیت حضرت مسیح علیہ السلام کے حق میں وارد ہے۔ ”قَدْ خَلَتْ مِنْ قَبْلِهِ الرُّسُلُ“ نیز آیت: ”بَلْ رَفَعَهُ اللَّهُ إِلَيْهِ“ اس کی تھخص موجود ہے۔ نیز شان نزول اور زاعمین کے زعم پر نظر رکھنے سے صاف ظاہر ہے کہ قضیہ ”قَدْ خَلَتْ مِنْ قَبْلِهِ الرُّسُلُ“ موجبہ جزئیہ ہے۔

پہلے تین امروں کی تحقیق بخوبی ہو چکی ہے۔ جس سے صاف ثابت ہو گیا کہ آیت ”قَدْ خَلَتْ مِنْ قَبْلِهِ الرُّسُلُ“ کے یہ معنی نہیں کہ جو پیغمبر رسول ﷺ سے پیشتر تھے وہ سب مر گئے ہیں۔ بلکہ اس کے معنی جو لغت عرب اور قواعد نحو اور علم منطق کے لحاظ سے صحیح ہیں۔ یہ ہیں کہ تحقیق گزر چکے پیشتر اس کے کئی رسول۔

اب امر چہارم کی تحقیق کی جاتی ہے کہ اگر بالفرض تسلیم بھی کر لیا جائے کہ اس کے معنی مرزا قادیانی کی غلط تحقیق کے موافق ہیں تو بھی اس سے مرزا قادیانی کی مراد یعنی حضرت عیسیٰ علیہ السلام کی وفات ثابت نہیں ہوتی۔ کیونکہ پھر بھی یہ آیت وفات مسیح علیہ السلام کے بارے میں عام رہے گی، خاص نہ ہوگی۔ لیکن آیات: ”إِنِّي مُتَوَفِّيكَ وَرَافِعُكَ إِلَيَّ“ اور ”بَلْ رَفَعَهُ اللَّهُ“ اور ”وَإِنْ مِنْ أَهْلِ الْكِتَابِ إِلَّا لَيُؤْمِنَنَّ بِهِ قَبْلَ مَوْتِهِ“ جن کی تفسیر پیچھے گزر چکی ہے۔ آپ کی رفع آسمانی اور نزول بار ثانی کے لئے خاص دلائل اور نصوص قطعہ ہیں۔ جن کے مقابلے میں مرزا قادیانی کا استدلال جو اس آیت زیر بحث کے عموم سے کیا گیا ہے، مفید مطلب نہیں۔ کیونکہ ہم اس آیت کے شروع میں دوسرے قاعدے میں بیان کر آئے ہیں کہ دلیل خاص کے مقابلے میں اس کے خلاف عام دلیل سے استدلال کرنا جائز نہیں ہے۔ مثلاً سورہ دہر میں اللہ تعالیٰ نے فرمایا: ”إِنَّا خَلَقْنَا الْإِنْسَانَ مِنْ نُطْفَةٍ أَمْشَاجٍ (دھر: ۲)“ یعنی ہم نے انسان کو مخلوط نطفے سے پیدا کیا۔

اور چونکہ آدم علیہ السلام بھی انسان ہیں۔ اس لئے بموجب امر وہی صاحب کی منطق کے آدم علیہ السلام کی پیدائش میں مادہ نطفہ سے ثابت ہوئی (جو بالکل باطل ہے) کیونکہ بروئے

شکل اوّل اس کا قیاس اس طرح ہے۔ ”آدم انسان ہے اور سب انسان نطفے سے پیدا ہوئے ہیں۔ پس آدم بھی نطفہ سے پیدا ہوا ہے۔“

اس وہم کا ازالہ اس طرح ہے کہ آدم علیہ السلام کی پیدائش دوسرے مقام پر دلیل خاص سے ثابت ہے کہ مادہ مٹی سے ہوئی اور اسی طرح حضرت عیسیٰ علیہ السلام کی پیدائش نطفہ روح القدس سے ہوئی۔ پس آدم اور حوا، اور عیسیٰ علیہ السلام جن کی پیدائش کی کیفیت خاص دلیل سے اور طرح پر ثابت ہے۔ اس آیت سورہ دہر سے مستثنیٰ رکھے جائیں گے اور ان کے علاوہ دوسرے انسانوں پر اس آیت کا حکم لگایا جائے گا کہ وہ مادہ منی سے پیدا ہوئے۔ اس بیان سے مرزا قادیانی اور فاضل امر وہی صاحب انکار نہیں کر سکتے۔ پس اسی طرح جب دوسرے مقام پر حیات عیسیٰ علیہ السلام خاص دلیل سے ثابت ہے تو عیسیٰ علیہ السلام اس آیت: ”قَدْ خَلَتْ مِنْ قَبْلِهِ الرُّسُلُ“ کے عموم سے باہر رہیں گے۔ پس آپ کی وفات ثابت نہ ہو سکی اور مرزا قادیانی کی مراد پوری نہ ہوئی۔

خطبہ صدیقی

اس آیت کے متعلق مرزا قادیانی اور مولوی محمد احسن امر وہی صاحب ایک اور مغالطہ دیا کرتے ہیں۔ وہ یہ ہے کہ حضرت ابو بکر صدیق رضی اللہ عنہ نے رسول اللہ صلی اللہ علیہ وسلم کی وفات شریف پر یہی آیت پڑھ کر آپ کی وفات ثابت کی اور لوگوں کے دلوں سے شبہ دور کیا جو یہ تھا کہ آنحضرت صلی اللہ علیہ وسلم فوت نہیں ہوئے۔ اس وہم کے ازالہ کے لئے بیان بالا کافی ہے۔ مگر نیا سوال ہونے اور عام لوگوں کی تسلی کے لئے ہم اس کو کچھ تفصیل سے لکھتے ہیں کہ جو وہم بعض لوگوں کو جنگ احد کے دن پڑا تھا کہ رسول کو مرنا نہیں چاہئے۔ اسی طرح کا وہم بعض کو آنحضرت صلی اللہ علیہ وسلم کی وفات پر ہوا کہ آپ صلی اللہ علیہ وسلم وفات نہیں پاسکتے۔ خواہ نبی صلی اللہ علیہ وسلم کی وفات کا واقعہ عظیمہ کے سبب طبیعت پر سخت صدمہ گزرنا اس کا موجب ہوایا کچھ اور۔ غرض وہم یہی تھا کہ آنحضرت صلی اللہ علیہ وسلم پر موت نہیں آسکتی۔ پس حضرت ابو بکر صدیق رضی اللہ عنہ کا اس وہم کو دور کرنے کے لئے اس آیت کو پڑھنا اسی طرح کا ہوا جیسے خدا تعالیٰ نے ابھی نازل کی تھی اور معلوم ہو چکا ہے کہ اس سے مراد خداوندی صرف یہی ہے کہ رسالت اور موت میں منافات نہیں ہے۔ پس جس طرح اس آیت سے حضرت عیسیٰ علیہ السلام کی وفات ہرگز ثابت نہیں ہوتی۔ اسی

طرح خطبہ صدیقیہ سے بھی نبی ﷺ کے لئے موت کا آسکنا ثابت ہووانہ کہ حضرت عیسیٰ علیہ السلام کی وفات جسے مقصود سے کچھ تعلق نہیں ہے۔ ہاں امکان ثابت ہو سکتا ہے، مگر وقوع نہیں۔

دوم: یہ کہ اسی آیت میں آگے ”أَفَانِ مَاتَ أَوْ قُتِلَ“ موجود ہے جس سے صاف معلوم ہوتا ہے کہ حضرت ابو بکر رضی اللہ عنہ کی نظر آنحضرت ﷺ کی موت کے ممکن ہونے کے لئے ”ان مات“ پر ہے کہ اللہ تعالیٰ آپ کے حق میں موت کو ممکن فرماتا ہے۔ اس وجہ کی تائید دوسری آیت سے بھی ہوتی ہے جو حضرت ابو بکر رضی اللہ عنہ نے اسی وقت حاضرین کو پڑھ کر سنائی تھی۔ وہ آیت یہ ہے: ”إِنَّكَ مَيِّتٌ وَإِنَّهُمْ مَيِّتُونَ (زمر: ۳۰)“ یعنی اے پیغمبر! تو (بھی اپنے وقت مقررہ پر) مرنے والا ہے اور یہ (کفار بھی اپنے اپنے اوقات مقررہ پر) مرنے والے ہیں۔

دیکھو اس آیت میں اللہ تعالیٰ نے آنحضرت ﷺ پر میت کا لفظ فرمایا ہے۔ پس اس سے صاف ظاہر ہے کہ حضرت ابو بکر رضی اللہ عنہ کا استدلال ”أَفَانِ مَاتَ“ سے ہے نہ کہ ”قَدْ خَلَتْ مِنْ قَبْلِهِ الرُّسُلُ“ سے کہ وفات مسیح علیہ السلام کے لئے ضعیف اور غلط طور پر بھی مفید ہو سکے۔

سوم: یہ کہ دجال کا خروج اور عیسیٰ علیہ السلام کا نزول ایک طرح سے دونوں آپس میں ایسے لازم و ملزوم ہیں کہ ایک کا ماننے والا ضرور دوسرے کا مصدق ہے۔ پس جب حضرت ابو بکر صدیق رضی اللہ عنہ دجال کے خروج کی حدیث کے راوی ہیں تو آپ نزول حضرت عیسیٰ علیہ السلام سے کب غافل ہیں۔ (سنن ابن ماجہ باب خروج الدجال)

چہارم: یہ کہ حضرت ابو بکر صدیق رضی اللہ عنہ کی غرض ان آیات کے پڑھنے سے اس وہم کا ازالہ ہے کہ آنحضرت ﷺ فوت نہیں ہو سکتے۔ پس چونکہ وصف نبوت و موت میں منافات کے ہونے کو علی سبیل الحکایت باطل کرنا مقصود بالذات ہے۔ پس خطبہ صدیقی اس امر پر تو بعبارة النص دلالت کرتا ہے۔ لیکن یہ امر کہ سب انبیاء مرچکے ہیں۔ نہ تو خطبہ صدیقی کا مفاد ہے اور نہ اس پر مخاطبین کے مزعوم کی تردید موقوف ہے۔ پس اس سے وفات مسیح علیہ السلام پر اجماع صحابہ رضی اللہ عنہم کا دعویٰ کرنا خلاف روایت بلکہ درایت بھی ہے۔ کیونکہ صحیح بخاری میں حضرت ابو ہریرہ رضی اللہ عنہ کی روایت بالتصریح پکار رہی ہے کہ وہ سب صحابہ رضی اللہ عنہم کے درمیان

۱۔ کیونکہ سالہ کلیہ کی نقیض موجبہ جزئیہ ہوتی ہے نہ کلیہ۔ کَمَا مَرَّ مَرَا!

آیت: ”وَإِنْ مِنْ أَهْلِ الْكِتَابِ إِلَّا لِيُؤْمِنَنَّ بِهِ قَبْلَ مَوْتِهِ“ میں ”موتہ“ کی ضمیر کا مرجع عیسیٰ علیہ السلام قرار دے کر آپ کا نزول ثابت کر رہے ہیں اور اس تصریح نزول کے موقع پر کوئی صحابی نہ تو نفس مضمون یعنی نزول حضرت مسیح علیہ السلام سے انکار کرتا ہے اور نہ حضرت ابو ہریرہ رضی اللہ عنہ کے ضمیر کا مرجع حضرت عیسیٰ علیہ السلام کو قرار دینے کو غلط کہتا ہے اور نہ آپ کے استدلال کو ضعیف قرار دیتا ہے۔ پس اجماع حیات و نزول حضرت عیسیٰ علیہ السلام پر ہوا نہ کہ وفات پر۔ قطع نظر اس سے کہ یہ روایت صحیح بخاری حضرت عیسیٰ علیہ السلام کے حیات و نزول پر اجماع صحابہ رضی اللہ عنہم کو ثابت کر رہی ہے۔ حضرت ابو ہریرہ رضی اللہ عنہ کا اس آیت کو حیات و نزول عیسیٰ علیہ السلام کے بارے میں حدیث کی تصدیق کے لئے پڑھنا کم سے کم مولوی محمد احسن صاحب کے خیالی اجماع کے توڑنے کے لئے تو کافی ہے۔

قسم دوم میں سے دوسری آیت یہ ہے: ”تِلْكَ أُمَّةٌ قَدْ خَلَتْ لَهَا مَا كَسَبَتْ وَلَكُمْ مِمَّا كَسَبْتُمْ وَلَا تُسْأَلُونَ عَمَّا كَانُوا يَعْمَلُونَ (البقرہ: ۱۳۱)“ اس آیت کا ترجمہ مرزا قادیانی اس طرح کرتے ہیں ”اس وقت سے جتنے پیغمبر پہلے ہوئے ہیں، یہ ایک گروہ تھا جو فوت ہو گیا۔ ان کے اعمال ان کے لئے تمہارے اعمال تمہارے لئے اور ان کے کاموں سے تم نہیں پوچھے جاؤ گے۔“ اتنی!

ہم ذکر کر آئے ہیں کہ مرزا قادیانی قرآن شریف کے ترجمے میں الفاظ کی رعایت بالکل نہیں رکھتے اور سلسلہ عبارت اور ماقبل و مابعد کو بالکل بھلا دیتے ہیں اور الفاظ قرآن شریف کو جوڑ توڑ کر اپنے ٹھانے ہوئے مطلب کے پیچھے لے جاتے ہیں۔ زبان کے قواعد پر نظر اور اصول ترجمہ سے واقفیت رکھنے والے خوب جانتے ہیں کہ ترجمہ کرنے کا یہ طریقہ بالکل غلط ہے اور تفسیر بالرائے اور اتباع ہوئی یعنی اپنے خیال و رائے سے تفسیر کرنا اور اپنی خواہش کی پیروی کرنا اسی کو کہتے ہیں۔ ناظرین! انصاف سے قرآن مجید کے الفاظ اور مرزا قادیانی کے ترجمہ پر نظر کریں گے تو ان کو ہماری تصدیق کرنی پڑے گی۔ مرزا قادیانی! ”اس وقت سے جتنے پیغمبر پہلے ہوئے ہیں۔“ کس عبارت کا ترجمہ ہے اور قرآن شریف میں اس کے لئے کون سے الفاظ ہیں؟ آپ ترجمہ میں اور پھر قرآن شریف کے ترجمہ میں ایسی صریح بے دلیل زیادتیاں کرتے ہیں اور ذرا نہیں جھجکتے۔ آپ کی مثال میں کہنا ٹھیک ہے:

چہ دلاور است دزدے کہ بکف چراغ دارد

کیا دنیا میں آپ کے سوائے کوئی دوسرا شخص عربی زبان نہیں سمجھتا؟ کہ آپ ایسے دھوکہ سے مطلب برآری چاہتے ہیں۔ ”خلت“ کے معنی مرزا قادیانی نے اس جگہ بھی ”فوت ہو گئے ہیں“ کئے ہیں۔ اس کی تحقیق پہلی آیت میں گزر چکی ہے۔ اس مقام پر مرزا قادیانی سے صرف اتنا پوچھا جاتا ہے کہ خلو کے معنی موت کس زبان کا محاورہ ہے؟ اور کون سی کتاب اس کی شاہد ہے؟

اس آیت کو حضرت عیسیٰ علیہ السلام کی موت وغیرہ سے کوئی بھی تعلق نہیں ہے۔ نہ عموماً اور نہ خصوصاً کیونکہ لفظ ”نسلک“ (یہ) جو اس آیت کے شروع میں ہے۔ اس کا اشارہ ان کی طرف ہے جو اس سے پیشتر مذکور ہیں اور وہ حضرت ابراہیم علیہ السلام اور ان کے بیٹے اور حضرت یعقوب علیہ السلام اور ان کے بیٹے ہیں اور بس۔

اس آیت کی صحیح تفسیر اس طرح ہے کہ یہودی کہا کرتے تھے کہ حضرت یعقوب علیہ السلام وصیت کر گئے تھے کہ یہودیت کو نہ چھوڑنا اور نیز اس بات پر بڑا فخر کرتے تھے کہ ہم پیغمبروں کی اولاد میں سے ہیں۔ ہم کو عذاب نہیں ہوگا۔ خدا تعالیٰ نے ان کے دونوں وہموں کو دور کرنے کے لئے پہلے تو فرمایا کہ ابراہیم اور یعقوب علیہ السلام نے تو اپنے اپنے بیٹوں کو اسلام کی وصیت کی تھی۔ خاص کر یعقوب علیہ السلام نے اپنی موت کے وقت اپنے بیٹوں سے پوچھا تھا کہ میرے بعد تم کس کی عبادت کرو گے؟ تو انہوں نے کہا کہ ہم اسی ایک معبود کی عبادت کریں گے جس کی عبادت آپ اور آپ کا باپ اسحاق اور چچا اسماعیل اور دادا ابراہیم علیہ السلام کرتے رہے اور ہم اسی کے فرمانبردار رہیں گے۔ اس کے بعد اللہ تعالیٰ نے یہود کے دوسرے وہم کو دور کرنے کے لئے فرمایا کہ ان لوگوں کے اعمال (یعنی ابراہیم، اسحاق اور یعقوب علیہ السلام جن کے بھروسے پر تم جرات سے بد اعمالیاں کرتے ہو) ان کے ہیں اور تمہارے عمل تمہارے لئے۔ آیت کا صحیح مطلب یہ ہے جو بیان کیا گیا ہے اور مرزا قادیانی کچھ اور کا اور ہی مطلب لے اڑتے ہیں اور اپنی رائے سے قرآن شریف کے مطالب کو بگاڑ بگاڑ کر مسلمانوں کو دھوکا دیتے ہیں۔ ناظرین! قرآن شریف میں سے یہ مقام نکال کر شروع مضمون سے اخیر تک مطالعہ کریں اور انصاف سے حق کی داد دیں۔

اگر ”خلت“ کے رو سے اس آیت کو کسی کی موت سے کچھ تعلق ہے بھی تو اول چونکہ

عیسیٰ علیہ السلام تک کے مشار الہیم میں داخل نہیں ہیں۔ اس لئے اسے ان کی وفات کی دلیل گردانا بالکل باطل ہے۔ دوم یہ کہ یہی آیت اس سے آگے پارے کے اخیر میں بھی آئی ہے اور اس سے پہلے ”تک“ کے مشار الہیم حضرات ابراہیم، اسماعیل، اسحاق، یعقوب علیہم السلام (عم) اور ان کے بیٹے ہیں اور عیسیٰ علیہ السلام ان میں داخل نہیں۔ اس سے پیشتر حضرت ابراہیم، اسماعیل، اسحاق، یعقوب علیہم السلام اور ان کی اولاد اور موسیٰ اور عیسیٰ علیہم السلام کا ذکر ہے اور وہاں خلعت یا موت وغیرہ کا کوئی ذکر تک نہیں۔ پس جس جس مقام پر اللہ تعالیٰ نے خلعت کا لفظ فرمایا ہے۔ وہاں حضرت عیسیٰ علیہ السلام کا ذکر نہیں اور جہاں ان کا ذکر ہے۔ وہاں لفظ خلعت نہیں۔ پس یہ آیت عیسیٰ علیہ السلام کی موت کی دلیل نہ ہوئی۔ سوم یہ کہ اگر کسی طرح سے عیسیٰ علیہ السلام کو اس آیت کے عموم میں داخل بھی سمجھ لیں تو پھر بھی یہ آیت عام رہے گی۔ پس بموجب قاعدہ دوم یہ دلیل آیت: ”وَإِنْ مِنْ أَهْلِ الْكِتَابِ“ اور اس جیسی دیگر آیتیں جو عیسیٰ علیہ السلام کی زندگی پر شاہد ناطق ہیں۔ ان کے مقابلہ میں ہرگز قابل قبول نہیں۔ کیونکہ دلیل خاص کے مقابلہ میں دلیل عام کا اعتبار نہیں ہوتا۔

قسم دوم میں سے تیسری آیت: ”وَمَا جَعَلْنَا لِبَشَرٍ مِنْ قَبْلِكَ الْخُلْدَ أَفَإِنْ مِتَّ فَهُمُ الْخَالِدُونَ (انبیاء: ۳۴)“ اس آیت کا بیان مرزا قادیانی اس طرح کرتے ہیں: ”ہم نے تجھ سے پہلے کسی بشر کو زندہ اور ایک حالت پر رہنے والا نہیں بنایا۔ پس کیا اگر تو مر گیا تو یہ لوگ باقی رہ جائیں گے۔“ (ازالہ اوہام ص ۶۰۶، خزائن ج ۳ ص ۴۷۷)

اس آیت کو حضرت مسیح علیہ السلام کی موت سے کوئی بھی تعلق نہیں۔ کیونکہ اس میں ہمیشہ رہنے کی نفی ہے اور ہم عیسیٰ علیہ السلام کے ہمیشہ زندہ رہنے کے قائل نہیں۔ بلکہ بموجب حدیث صحیح اعتقاد رکھتے ہیں کہ آپ علیہ السلام بعد نازل ہونے کے دنیا میں آباد رہ کر فوت ہوں گے اور مدینہ طیبہ میں آنحضرت ﷺ کے پہلو میں دفن ہوں گے۔ قادیانی کی مماثلت کی تردید اور حضرت عیسیٰ علیہ السلام کے نزول کی تائید میں یہ حدیث کافی ہے۔ پس عیسیٰ علیہ السلام کی موت قبل النزول ثابت نہ ہوئی۔

تیسری قسم کی وہ آیتیں ہیں جن کو حضرت عیسیٰ علیہ السلام کے ساتھ کچھ بھی تعلق نہیں، نہ عموماً اور نہ خصوصاً اور نہ علم اصول کی رو سے ان سے اس امر پر استدلال جائز ہے۔ بلکہ صرف مرزا قادیانی کی اپنی اختراع ہے۔ ان سب کی تردید کے لئے صرف وہی دو قاعدے جو ہم نے

بیان کئے ہیں۔ کافی ہیں کہ جب کوئی امر خاص اور صریح دلائل سے ثابت ہو جائے تو ان کے مقابلہ میں ان کے خلاف عام دلائل اور قیاسی ڈھکوسلے چل نہیں سکتے۔ کیونکہ پھر متکلم کی تصریح کا کوئی فائدہ و اعتبار نہیں رہتا۔ مگر ناظرین کی تفہیم کے لئے ان آیات کو بھی ایک ایک کر کے بیان کرتے ہیں اور ظاہر کرتے ہیں کہ مرزا قادیانی کے استدلال کس قدر ضعیف ہیں۔

تیسری قسم میں سے پہلی آیت یہ ہے: ”وَلَكُمْ فِي الْأَرْضِ مُسْتَقَرٌّ وَمَتَاعٌ إِلَىٰ حِينٍ (البقرہ)“ مرزا قادیانی اس آیت کا بیان اس طرح فرماتے ہیں: ”تم اپنے جسم خاکی کے ساتھ زمین پر ہی رہو گے۔ یہاں تک کہ اپنے تمتع کے دن پورے کر کے مر جاؤ گے۔ یہ آیت جسم خاکی کو آسمان پر لے جانے سے روکتی ہے۔ کیونکہ ”لکم“ جو اس جگہ فائدہ تخصیص کا دیتا ہے۔ اس بات پر بصراحت دلالت کر رہا ہے کہ جسم خاکی آسمان پر جا نہیں سکتا۔ بلکہ زمین سے ہی نکلا اور زمین میں ہی رہے گا اور زمین میں ہی داخل ہوگا۔“ انتہی!

(ازالہ اوہام ص ۶۰۹ خزائن ج ۳ ص ۴۲۹)

اس بیان سے ہر ذی علم مرزا قادیانی کی قوت استدلال کا اندازہ لگا سکتا ہے کہ کس قدر بڑھی ہوئی ہے۔ استدلال کی صحت کے لئے یہ بھی شرط ہے کہ قرآن و حدیث کی تصریح کے خلاف نہ ہو۔ مگر مرزا قادیانی اس امر کی ہرگز پرواہ نہیں کرتے اور اپنی بے تکی ہانکے جاتے ہیں۔ ہاں مرزا قادیانی! بے شک اللہ تعالیٰ نے انسان کے لئے مقرر طبعی زمین ہی بنائی ہے اور اسی میں وہ دفن کئے جاتے ہیں اور اسی سے قیامت کو اٹھائے جائیں گے۔ یہ تو سب کچھ ٹھیک ہے۔ مگر اس سے وفات مسیح علیہ السلام پر استدلال ٹھیک نہیں۔ کیونکہ اصلی اور طبعی طور پر کسی جگہ کا جائے رہائش ہونا امر دیگر ہے اور عارضی طور پر کچھ مدت کے لئے کسی اور جگہ کا جائے رہائش ہونا امر دیگر ہے۔ مثلاً ملائکہ کا طبعی اور اصلی مستقر آسمان ہیں۔ مگر باوجود اس کے وہ زمین پر بھی آمد و رفت رکھتے ہیں۔ اسی طرح اگر عیسیٰ علیہ السلام بھی عارضی طور پر کچھ عرصہ تک کرہ زمین سے باہر دوسرے کرے میں رہیں تو کوئی جائے تعجب نہیں۔

اس کے علاوہ ہم تو یہ کہتے ہیں کہ حضرت عیسیٰ علیہ السلام کا آسمان پر اٹھایا جانا بھی ان کے مادہ طبعی و فطرتی کے سبب سے ہے۔ کیونکہ آپ کی پیدائش عام اسباب معتادہ کے خلاف نفع روح القدس سے ہوئی ہے۔ جیسا کہ (باب اول) میں بھی گزر چکا ہے۔ علماء اسلام کا اس بات پر اتفاق ہے کہ عیسیٰ علیہ السلام کو پیدائشی طور پر ملائکہ سے مشابہت تھی۔ پس عیسیٰ علیہ السلام کا

آسمان پر اٹھایا جانا اور اس آیت کے حکم سے خارج ہونا، ان کے اپنے مادہ فطرتی کے لحاظ سے ہے جو دوسرے انسانوں کو حاصل نہیں ہے۔

مرزا قادیانی اس آیت کے بیان میں فرماتے ہیں کہ ”لکم“ اس جگہ فائدہ تخصیص کا دیتا ہے۔ بے شک مرزا قادیانی! ”لکم“ اس جگہ فائدہ تخصیص کا دیتا ہے۔ مگر یہ تو آپ کے مدعا کے خلاف ہے۔ آپ نے اسے کیوں معرض دلیل میں پیش کیا۔ اسی کو قواعد سے ناواقفی کہا کرتے ہیں کہ اپنے مطلب کے خلاف دلیل بیان کی جائے۔ اصل بات یہ ہے کہ مرزا قادیانی کو کہنا یہ چاہئے تھا کہ اس جگہ ”فی الارض“ ظرف مقدم واقع ہے اور یہ تخصیص کا فائدہ دیتا ہے۔

اس کے جواب میں اول تو ہم یہ کہتے ہیں کہ: اگر ”فی الارض“ کی تقدیم سے آپ حصر کا فائدہ اٹھا کر یہ نتیجہ نکالتے ہیں کہ صرف زمین ہی آدمی کے لئے جائے قرار ہے اور اس کے سوائے اور کوئی جگہ نہیں تو اسی طرح ”لکم“ بھی مقدم واقع ہے۔ جس سے یہ نتیجہ نکلا کہ زمین صرف انسانوں ہی کے لئے جائے قرار ہے۔ کسی دیگر حیوان کے لئے نہیں۔ حالانکہ یہ صریح غلط ہے۔ ناظرین انصاف کریں کہ ”لکم“ کی تخصیص مرزا قادیانی کو مفید ہوئی یا مضر؟ حقیقت الامر اس طرح ہے کہ جو حصر ”فی الارض“ سے حاصل ہوتا ہے جو بہ نسبت استقرار اصلی کے ہے اور تخصیص ”لکم“ سے حاصل ہوئی ہے۔ وہ اس بنا پر ہے کہ آدم علیہ السلام اور ان کی اولاد باذن الہی زمینی اشیاء میں خلیفے اور متصرف ہیں۔ لہذا ان کو زمین کی آبادی میں ایک ایسی خصوصیت حاصل ہے جو دوسرے حیوانوں کو نہیں۔ اس لئے ان کا ذکر خصوصیت سے کیا اور اوروں کا نہ کیا۔ علاوہ اس کے یہ کہ روئے سخن بھی انہی کی طرف ہے اور علم معقول پر نظر رکھنے والوں پر مخفی نہیں کہ ایسی صورت میں جہاں جعل تکوینی پایا جائے۔ اس کا مجول الیہ لازم نہیں ہوتا۔ بلکہ عارض ہوتا ہے۔

جیسا کہ اللہ تعالیٰ نے کئی جگہ فرمایا ہے: ”وَجَعَلْنَا اللَّيْلَ لِبَاسًا وَ جَعَلْنَا النَّهَارَ مَعَاشًا (نبا: ۱۰، ۱۱)“ ہم نے رات کو آرام کا وقت بنایا ہے اور دن کو معاش کمانے کا۔
 ”وَقَالَ وَمِنْ رَحْمَتِهِ جَعَلَ لَكُمُ اللَّيْلَ وَالنَّهَارَ لِتَسْكُنُوا فِيهِ وَلِتَبْتَغُوا مِنْ فَضْلِهِ وَلَعَلَّكُمْ تَشْكُرُونَ (قصص: ۷۳)“ اور اس نے اپنی رحمت سے تمہارے لئے رات کو اور دن کو بنایا تاکہ تم اس میں آرام کرو اور (اس میں) اس کا فضل تلاش کرو۔

تو اس سے یہ نتیجہ نکل سکتا ہے کہ دن کو آرام نہیں کر سکتے اور رات کو معاش کے لئے کام کاج نہیں کر سکتے۔ کیونکہ روزمرہ کے معاملات اس کے خلاف شہادت دے رہے ہیں۔ اسی قرآن شریف میں اس کی کئی مثالیں ہیں کہ کسی چیز کو اللہ تعالیٰ نے کسی فائدے کے لئے بنایا ہے تو وہ فائدہ اس سے مخصوص نہیں، بلکہ کسی دوسرے چیز سے بھی حاصل ہو سکتا ہے۔ ہاں اصلی طور پر اور عارضی طور پر ہونے میں فرق ہوتا ہے۔ مثلاً اسی دن اور رات کو معاش اور آرام کا وقت بتانے میں یہی قول ٹھیک ہے کہ معاش کا اصلی وقت دن ہے۔ مگر عارضی طور پر رات کو بھی کما سکتے ہیں اور آرام اور نیند کا اصلی وقت رات ہے۔ مگر عارضی طور پر دن کو بھی آرام و نیند کر سکتے ہیں۔ پس اسی طرح اس آیت زیر بحث میں ہے کہ رہائش کا اصلی مقام انسان کے لئے زمین ہے اور اگر اللہ تعالیٰ کسی شخص کو عارضی طور پر کسی خاص مدت تک آسمان پر رکھے تو کیا تعجب ہے۔ خصوصاً اس وقت جب کہ کسی شخص کا مادہ فطرتی بھی اس انعام کے قابل ہو اور اس میں اللہ تعالیٰ کی کئی حکمتیں بھی ہوں۔ جیسا کہ (باب اول) میں بیان ہوئی ہیں۔ پس مرزا قادیانی کا اس آیت کو وفات مسیح علیہ السلام کے لئے پیش کرنا بالکل بے جا ہے۔

قسم سوم میں سے دوسری آیت یہ ہے: ”كُلُّ مَنْ عَلَيْهَا فَانٍ وَيَبْقَىٰ وَجْهَ رَبِّكَ ذُو الْجَلَالِ وَالْإِكْرَامِ (رحمن: ۲۶، ۲۷)“ ”ہر ایک چیز جو زمین میں موجود ہے اور زمین سے نکلتی ہے وہ معرض فنا میں ہے یعنی دم بدم فنا کی طرف میل کر رہی ہے۔“

(ازالہ اوہام ص ۶۱۹ خزائن ص ۳۳۴)

اس آیت کو بھی زیر بحث وفات مسیح علیہ السلام سے کوئی تعلق نہیں۔ کیونکہ اس سے صرف اتنا ثابت ہوتا ہے کہ مسیح علیہ السلام آخر کار فوت ہوں گے۔ جس سے ہم کو انکار نہیں۔ کیونکہ ہر شئی کے قیام کے لئے اللہ تعالیٰ نے وقت مقرر کیا ہوا ہے۔ اسی طرح جو وقت عیسیٰ علیہ السلام کی موت کا ہے، آپ ضرور و راسی وقت فوت ہوں گے، نہ اس سے آگے، نہ اس سے پیچھے۔ چنانچہ یہ امر مرزا قادیانی کے الفاظ ”معرض فنا“ سے بھی ثابت ہے اور اس کے بعد آپ کا یہ فرمانا کہ ”فان“ کا لفظ اس لئے اختیار کیا اور ”یفنی“ نہیں کہا کہ تا معلوم ہو کہ فنا ایسی چیز نہیں کہ کسی آئندہ زمانہ میں ایک دفعہ واقع ہوگی۔ بلکہ سلسلہ فنا کا ساتھ ساتھ جاری ہے۔

”فان“ کا نکتہ نہ سمجھنے اور اپنے لکھے ہوئے ”معرض فنا ہے“ کو بھول جانے کے سبب سے ہے۔ کیونکہ ”فان“ پر کوئی شخص اعتراض کر سکتا ہے کہ جو چیزیں دنیا پر قائم اور

موجود نظر آرہی ہیں ان کو صفت فنا کی حاصل نہیں تو پھر ان کے لئے بھی ”فان“ کا لفظ استعمال کیا گیا۔

اسم فاعل اور فعل مضارع کے صیغے میں فرق کر کے جو نکتہ آپ نے بیان کیا ہے۔ وہ اسم فاعل اور فعل مضارع کی مشابہت کو نظر انداز کر کے لکھا گیا ہے۔ اگر آپ اس طرف توجہ دیں گے تو پھر ایسے نکتے بیان نہ کریں گے۔ پس جب قرآن وحدیث سے ثابت ہے کہ حضرت عیسیٰ علیہ السلام کی موت کا وقت قرب قیامت میں آسمان سے نازل ہونے کے بعد ہے تو پھر قبل نزول کے اس آیت سے حضرت عیسیٰ علیہ السلام کی موت پر استدلال کرنا بالکل غلط ہے۔

قسم سوم میں سے تیسری آیت یہ ہے: ”وَمِنْكُمْ مَنْ يُتَوَفَّىٰ وَمِنْكُمْ مَنْ يُرَدُّ إِلَىٰ أَرْدَلِ الْعُمْرِ لِكَيْلَا يَعْلَمَ مِنْ بَعْدِ عِلْمٍ شَيْئًا (نحل: ۷۰)“

اس آیت کا بیان مرزا قادیانی یوں کرتے ہیں: ”اس آیت میں خدا تعالیٰ فرماتا ہے کہ سنت اللہ دو ہی طرح سے تم پر جاری ہے۔ بعض تم میں سے عمر طبعی سے پہلے ہی فوت ہو جاتے ہیں اور بعض عمر طبعی کو پہنچتے ہیں۔ یہاں تک کہ ارذل عمر کی طرف رد کئے جاتے ہیں اور اس حد تک نوبت پہنچتی ہے کہ بعد علم کے نادان محض ہو جاتے ہیں۔“

(ازالہ اوہام ص ۶۰۸، خزائن ج ۳ ص ۴۲۸، ۴۲۹)

مرزا قادیانی نے ترجمہ بالکل غلط کیا ہے اور قرآن شریف کے مطلب کو بالکل بدل دیا ہے۔ اس کا بیان آگے آئے گا۔ ان شاء اللہ!

قسم سوم میں سے چوتھی آیت یہ ہے: ”وَمَنْ نُعَمِّرْهُ نُنَكِّسْهُ فِي الْخَلْقِ (یس: ۶۸)“ یعنی جس کو ہم زیادہ عمر دیتے ہیں تو اس کی پیدائش کو الٹا دیتے ہیں۔“

(ازالہ اوہام ص ۶۱۰، خزائن ج ۳ ص ۴۲۹)

قسم سوم میں سے پانچویں آیت یہ ہے: ”اللَّهُ الَّذِي خَلَقَكُمْ مِنْ ضَعْفٍ ثُمَّ جَعَلَ مِنْ بَعْدِ ضَعْفٍ قُوَّةً ثُمَّ جَعَلَ مِنْ بَعْدِ قُوَّةٍ ضَعْفًا وَشَيْبَةً (الروم: ۵۴)“ یعنی خدا وہ خدا ہے جس نے تمہیں ضعف سے پیدا کیا، پھر ضعف کے بعد قوت دی، پھر قوت کے بعد ضعف اور پیرانہ سالی دی۔“

قسم سوم میں سے چھٹی آیت یہ ہے: ”إِنَّمَا مَثَلُ الْحَيَاةِ الدُّنْيَا كَمَاءٍ أَنْزَلْنَاهُ مِنَ السَّمَاءِ فَاخْتَلَطَ بِهِ نَبَاتُ الْأَرْضِ مِمَّا يَأْكُلُ النَّاسُ وَالْأَنْعَامُ

(یونس: ۲۳) ”یعنی اس زندگی دنیا کی مثال یہ ہے کہ جیسے اس پانی کی مثال ہے جس کو ہم آسمان سے اتارتے ہیں۔ پھر زمین کی روئیدگی اس سے مل جاتی ہے۔ پھر وہ روئیدگی بڑھتی اور پھولتی ہے اور آخر کار کائی جاتی ہے۔“ (ازالہ اوہام ص ۶۱۱، خزائن ج ۳ ص ۴۳۰)

قسم سوم میں سے ساتویں آیت یہ ہے: ”ثُمَّ اِنَّكُمْ بَعْدَ ذَلِكَ لَمَيْتُونَ“ (مومنون: ۱۵) ”یعنی اول رفتہ رفتہ خدا تعالیٰ تم کو کمال تک پہنچاتا ہے اور پھر تم اپنا کمال پورا کرنے کے بعد زوال کی طرف میل کرتے ہو، یہاں تک کہ مر جاتے ہو۔“

(ازالہ اوہام ص ۶۱۱، خزائن ج ۳ ص ۶۳۰)

قسم سوم میں سے آٹھویں آیت یہ ہے: ”الَمْ تَرَ اَنَّ اللّٰهَ اَنْزَلَ مِنَ السَّمَاءِ مَاءً فَسَلَكَهُ يَنْبِيعَ فِي الْاَرْضِ ثُمَّ يُخْرِجُ بِهٖ زَرْعًا مُّخْتَلِفًا اَلْوَانُهُ ثُمَّ يَهِيجُ فَتَرَاهُ مُصْفَرًّا ثُمَّ يَجْعَلُهُ حُطَامًا اِنَّ فِيْ ذٰلِكَ لَذِكْرًا لِّاُولٰٓئِي الْاَلْبَابِ“ (زمر: ۲۱) ”ان آیتوں میں حضرت مسیح علیہ السلام کی موت کا ذکر نہ تو صراحتاً ہے اور نہ اشارتاً۔“

مرزا قادیانی اپنی الٹی منطق سے ان کو بھی وفات ہی کے دلائل سمجھتے ہیں۔ ان کے طریق استدلال کا خلاصہ یہ ہے کہ ان آیتوں میں انسان کی ترقی و کمال اور پھر تنزل و زوال کا بیان ہے۔ پس ضرور ہے کہ عیسیٰ علیہ السلام پر بھی بوجہ انسان ہونے کے یہ سب حالات گزریں، وہ بوڑھے بھی ہوں اور پھر بڑھاپے کے بعد فوت بھی ہوں۔ کیونکہ ان آیتوں میں ان کو مستثنیٰ نہیں کیا گیا۔ نیز فرماتے ہیں کہ بڑھاپے کی انتہا تک پہنچ کر انسان کے حواس جاتے رہتے ہیں اور وہ عالم ہونے کے بعد نادان محض ہو جاتا ہے۔ جیسا کہ اس آیت میں مذکور ہے:

”وَمِنْكُمْ مَنْ يُرَدُّ اِلَى اَرْدَالِ الْعُمُرِ لِكَيْلًا يَعْلَمَ مِنْۢ بَعْدِ عِلْمٍ شَيْئًا“، یعنی بعض عمر طبعی کو پہنچتے ہیں، یہاں تک کہ ارذل عمر کی طرف رد کئے جاتے ہیں اور اس حد تک نوبت پہنچتی ہے کہ بعد علم کے نادان محض ہو جاتے ہیں۔“ (ازالہ اوہام ص ۶۰۹، خزائن ج ۳ ص ۴۲۹)

نیز فرماتے ہیں: ”اور اگر فرض کے طور پر اب تک زندہ رہنا ان کا تسلیم کر لیں تو کچھ شک نہیں کہ اتنی مدت کے گزرنے پر پیر فرتوت ہو گئے ہوں گے اور اس کام کے ہرگز لائق نہ ہو گے کہ کوئی خدمت دینی ادا کر سکیں۔“ (ازالہ اوہام ص ۵۰، خزائن ج ۳ ص ۱۲۷)

یہ ہے مرزا قادیانی کے استدلال کا طریق جس کی بناء بالکل قیاسی ڈھکوسلوں اور آیات کو غیر محل پر استعمال کرنے پر ہے۔

اب اس کی تردید اور جواب ٹھنڈے دل سے سینوں اور انصاف کریں۔ مرزا قادیانی فرماتے ہیں کہ ان آیتوں میں انسان کے کمال و ترقی، تنزل و زوال کا ذکر ہے اور عیسیٰ علیہ السلام کو مستثنیٰ نہیں کیا گیا۔ اس کے جواب میں اوّل تو ہم یہ کہتے ہیں کہ ہم عیسیٰ علیہ السلام کو ہمیشہ کے لئے موت سے بچنے والا نہیں جانتے، بلکہ مانتے ہیں کہ آخر ایک وقت وہ بھی فوت ہوں گے جیسا کہ رسول اللہ ﷺ نے خبر دی ہے کہ: ”میرے پاس حضرت ابو بکر اور عمر رضی اللہ عنہما کے درمیان دفن کئے جائیں گے۔“

ہاں! ہم یہ بھی تسلیم نہیں کرتے کہ مرزا قادیانی ان آیتوں کی رو سے جب چاہیں کسی پر موت لے آئیں اور جیتے جی اس کو مردہ بنا دیں۔ کیونکہ خداوند تعالیٰ نے جس کے قبضے میں موت اور زندگی ہے ہر ایک کے لئے ایک وقت مقرر کیا ہے، جس کے خلاف نہیں ہو سکتا اور ہم کو مرزا قادیانی کی تحریروں سے تجربہ ہو چکا ہے کہ جب وہ کسی خاص میعاد تک کسی کے مرنے کے خبر دیتے ہیں تو وہ اس مدت کے بعد تک زندہ رہتا ہے۔ مثلاً مسٹر آتھم عیسائی کی موت کی نسبت آپ نے بڑے زور سے پیش گوئی کی تھی کہ وہ پانچویں ستمبر ۱۸۹۴ء تک مرجائے گا یا مسلمان ہو جائے گا۔ مگر وہ اس میعاد کے بعد تک مذہب عیسائی پر لوگوں میں زندہ موجود رہا اور اسی طرح آپ نے اپنے رقیب اور اپنی منکوحہ آسمانی کے شوہر مرزا سلطان محمد کی نسبت بھی پیش گوئی کی تھی کہ وہ عرصہ اڑھائی سال تک مرجائے گا اور مسماۃ محمدی بیگم آپ کے پاس آئے گی۔ کیونکہ اللہ تعالیٰ نے اسے آپ کی زوجہ بنا دیا ہوا ہے۔ مگر آج ستمبر ۱۹۲۲ء تک وہ زندہ موجود ہے اور آپ کی ”منکوحہ آسمانی“ سے اللہ تعالیٰ نے مرزا سلطان محمد کو اولاد بھی عطاء فرمائی ہے۔ ان واقعات سے ہمیں کامل یقین ہے کہ مرزا قادیانی کسی کی اجل وقت سے پیشتر نہیں لا سکتے۔ پس حضرت عیسیٰ علیہ السلام کا آخر کار مرنا امر دیگر ہے اور اس وقت قبل

۱۔ مرزا سلطان محمد صاحب (۱۹۴۹ء) میں بمقام لاہور فوت ہوئے اور اپنے پیچھے ۵ لڑکے اور ۲ لڑکیاں چھوڑیں۔ محترمہ محمدی بیگم صاحبہ ابھی تک خدا کے فضل سے زندہ سلامت عارف والا ضلع منگھری میں مقیم ہیں۔

(عبدالقیوم میر) ۲۸ مئی ۱۹۵۸ء

محترمہ محمدی بیگم ۱۹ نومبر ۱۹۶۶ء کو لاہور اسلامیہ پارک میں وفات پا گئیں۔

ہفت روزہ الاعتصام لاہور، مؤرخہ ۲۵ نومبر ۱۹۶۶ء (عبدالرحیم اشعر)

نزول فوت شدہ ہونا امر دیگر ہے۔ پس ان آیات سے بھی آپ کی وفات زیر بحث ثابت نہ ہوئی اور مرزا قادیانی کا مدعا پورا نہ ہوا۔

دوم یہ کہ صورت مستثنیٰ کے لئے ضروری نہیں کہ اسی عبارت میں موجود ہو بلکہ سارے قرآن وحدیث میں جہاں کہیں جس امر کو کسی عام حکم سے مستثنیٰ کیا گیا ہو، وہ مستثنیٰ ہی شمار کیا جاتا ہے۔ خواہ عبارت کے ساتھ ہو، خواہ کسی اور جگہ پر۔ کیونکہ سارا قرآن مجید اور ساری حدیث شریف ”کَلِمَةٌ وَاحِدَةٌ“ یعنی مثل ایک کلمہ کے ہے، قرآن وحدیث میں اس کی نظیریں بکثرت ہیں۔ خوف طوالت سے صرف چند ذکر کی جاتی ہیں۔

اول: دوسرے پارے میں اللہ تعالیٰ نے فرمایا: ”وَالْمُطَلَّقَاتُ يَتَرَبَّصْنَ بِأَنفُسِهِنَّ ثَلَاثَةَ قُرُوءٍ“ (البقرہ: ۲۲۸) ”یعنی طلاق والی عورتیں دوسرے نکاح کے لئے تین حیض تک انتظار کریں۔“

اب ظاہر ہے کہ ”المطلقات“ جمع کا لفظ ہے اور حاملہ اور غیر حاملہ اور شوہر دیدہ اور شوہر نادیدہ سب قسم کی مطلقہ عورتیں اس لفظ میں داخل ہیں تو بس مرزا قادیانی کی منطق کی رو سے ان سب کی عدت یہی تین حیض ہونی چاہئے اور یہ بالکل غلط ہے۔ کیونکہ حاملہ اور شوہر نادیدہ مطلقہ عورتیں اور جن کو حیض نہیں آتا۔ اس حکم سے مستثنیٰ ہیں اور ان کا حکم دوسری جگہ پر فرمایا گیا ہے۔

چنانچہ غیر موسوسہ یعنی شوہر نادیدہ کی نسبت (سورۃ احزاب: ۴۹) میں فرمایا: ”يَا أَيُّهَا الَّذِينَ آمَنُوا إِذَا نَكَحْتُمُ الْمُؤْمِنَاتِ ثُمَّ طَلَقْتُمُوهُنَّ مِنْ قَبْلِ أَنْ تَمْسُوهُنَّ فَمَا لَكُمْ عَلَيْهِنَّ مِنْ عِدَّةٍ تَعْتَدُونَهَا“ یعنی اے مسلمانو! جب تم مسلمان عورتوں سے نکاح کرو اور پھر ان کو مجامعت سے پیشتر طلاق دے دو تو تمہارے لئے ان پر کوئی عدت نہیں، سے تم کو گن کر پورا کرنا پڑے۔

دیکھئے اس آیت میں شوہر نادیدہ مطلقہ کی عدت بھی مقرر نہیں کی۔ ایک طرف سے طلاق ہو اور دوسری طرف نکاح کر لینے کا اختیار دیا ہے۔ اسی طرح سورۃ طلاق پارہ اٹھائیس میں وہ مطلقہ عورتیں جو اب بڑھاپے کی وجہ سے حیض سے مایوس ہیں اور جن کو ابھی حیض آیا ہی نہیں اور جو حاملہ ہیں، ان کی نسبت فرمایا: ”وَالسَّيِّئَاتُ يَنْصُرْنَ مِنَ الْمَحِيضِ مِنْ نِسَاءِ كُمْ إِنْ أَرَبْتُمْ فَعِدَّتُهُنَّ ثَلَاثَةُ أَشْهُرٍ وَاللَّائِي لَمْ يَحِضْنَ وَأُولَاتِ الْأَحْمَالِ أَجَلُهُنَّ أَنْ يَضَعْنَ حَمْلَهُنَّ“ (طلاق: ۴) ”یعنی تمہاری عورتوں میں سے جو حیض سے مایوس

ہو جائیں۔ اگر تم کو شبہ رہ گیا تو ان کی عدت تین مہینے ہے اور ایسے ہی جن کو ابھی حیض نہیں آیا اور حاملہ عورتوں کی عدت وضع حمل ہے۔“

اسی طرح اللہ تعالیٰ نے محرمات کے بیان میں فرمایا: ”وَأَنْ تَجْمَعُوا بَيْنَ الْأُخْتَيْنِ (نساء: ۲۳)“ یعنی دو بہنوں کو ایک نکاح میں جمع کرنا حرام ہے۔

اور سب محرمات کے ذکر کے بعد فرمایا: ”وَاحِلٌ لَّكُمْ مَا وَرَاءَ ذَلِكُمْ (النساء: ۲۴)“ یعنی ان مذکورہ بالا عورتوں کے سوائے تم پر حلال ہیں۔ حالانکہ صحیح بخاری میں وارد ہے کہ رسول اللہ ﷺ نے پھوپھی، بھتیجی اور خالہ، بھانجی کو ایک نکاح میں جمع کرنے سے بھی منع فرمایا ہے۔

ان مثالوں سے صاف ثابت ہو گیا کہ مرزا قادیانی کا یہ کہنا کہ چونکہ حضرت عیسیٰ علیہ السلام کو ان آیتوں میں مستثنیٰ نہیں کیا گیا۔ اس لئے ان کے حکم میں وہ بھی داخل ہیں، معقول وجہ نہیں ہے۔ کیونکہ آیات: ”يَعِيسَى ابْنِ مَرْيَمَ وَرَافِعَكَ إِلَىٰ“ اور ”بَلْ رَفَعَهُ اللَّهُ إِلَيْهِ“ اور ”وَأَنْ مِّنْ أَهْلِ الْكِتَابِ إِلَّا لِيُؤْمِنَنَّ بِهِ قَبْلَ مَوْتِهِ“ اور ”أَنَّهُ لَعَلَّمَ لِّلسَّاعَةِ“ اور ”وَتَكَلَّمَ النَّاسَ فِي الْمَهْدِ وَكَهْلًا“ آپ کے آسمان میں اب تک زندہ موجود ہونے اور قرب قیامت میں نازل ہونے اور تب تک بوڑھے نہ ہونے پر دلائل واضح ہیں۔ جن سے کسی منصف کو انکار نہیں ہو سکتا۔ ان آیات کی تفسیر تفصیل و اختصار سے پیچھے گزر چکی ہے۔ لہذا دوبارہ لکھنے کی حاجت نہیں۔ اسی طرح احادیث صحیحہ جو حضرت عیسیٰ علیہ السلام کے آسمان سے نازل ہونے پر صراحتہ شہادت دیتی ہیں اور بعد اس کے آپ کی وفات ظاہر کرتی ہیں اور آپ کا مدینہ طیبہ میں رسول اللہ ﷺ کے پہلو میں دفن ہونا بیان کرتی ہیں۔ آپ کو ان زیر بحث آیات کے حکم سے مستثنیٰ کر رہی ہیں۔

ان آیات زیر بحث میں سے پہلی آیت یعنی ”وَمِنْكُمْ مَنْ يُرَدُّ إِلَىٰ أَرْذَلِ الْعُمُرِ لِكَيْلَا يَعْلَمَ مِنْ ۚ بَعْدِ عِلْمٍ شَيْئًا“ کا ترجمہ ایسا کیا ہے جو قواعد زبان کے رو سے غلط اور اصول اسلام کے بالکل خلاف ہے اور مرزا قادیانی نے اس میں ہر دو امر کا لحاظ نہیں کیا۔ مرزا قادیانی اس آیت کا ترجمہ یوں کرتے ہیں: ”اور بعض عمر طبعی کو پہنچتے ہیں۔ یہاں تک کہ ارذل عمر کی طرف رد کئے جاتے ہیں اور اس حد تک نوبت پہنچتی ہے کہ بعد علم کے نادان محض ہو جاتے ہیں۔“

(ازالہ اوہام ص ۶۰۹، خزائن ج ۳ ص ۴۲۹)

یہ ترجمہ قواعد زبان عرب کے رو سے اس لئے غلط ہے کہ مرزا قادیانی نے ”لِکَيْلًا يَعْلَمَ“ میں ”لکی“ کے معنی کئے ہیں: ”اس حد تک نوبت پہنچتی ہے۔“ حالانکہ کتب نحو میں مصرح ہے کہ ”کسی“ پر جولام داخل ہوتا ہے وہ علت کے لئے ہوتا ہے۔ (دیکھو معنی اللیب) پس اس آیت کے صحیح معنی یہ ہیں: ”بعض تم میں سے ایسے ہوتے ہیں کہ وہ ارذل عمر کی پھیرے جاتے ہیں تاکہ وہ بعد جاننے کے کچھ بھی نہ جانیں۔“ یعنی بعض شخصوں کو اللہ تعالیٰ اس لئے بوڑھا کرتا ہے کہ وہ اپنی جانی باتیں بھول جائیں اور سب اشیاء میں خدا تعالیٰ کا تصرف ظاہر ہو۔

دیکھئے امام رازی رحمۃ اللہ علیہ تفسیر کبیر میں سورہ نحل کی تفسیر میں فرماتے ہیں: ”فقولہ: وَمِنْكُمْ مَنْ يُرَدُّ إِلَىٰ أَرْذَلِ الْعُمُرِ لِكَيْلًا يَعْلَمَ مِنْ بَعْدِ عِلْمٍ شَيْئًا. يَدَلُّ عَلَىٰ أَنَّهُ تَعَالَىٰ إِنَّمَا رَدَّهٖ إِلَىٰ أَرْذَلِ الْعُمُرِ لِأَجْلِ أَن يَزِيلَ عَقْلَهُ الْخ“ یعنی اللہ تعالیٰ جو بعض انسانوں کو کئی عمر تک پہنچاتا ہے تو اس کی علت یہ ہوتی ہے کہ اس کے عقل کو زائل کر دے۔“

پس جب حضرت روح اللہ علیہ السلام کو اللہ تعالیٰ نے اپنی قدرت اور حکمت کے اظہار کے لئے آسمان پر اٹھایا اور قرب قیامت تک ان کی حیات مقرر کی۔ جیسا کہ (حصہ اول) میں ”وَكَانَ اللَّهُ عَزِيزًا حَكِيمًا“ کی تفسیر میں گزر چکا ہے تو مرزا قادیانی کا یہ کہنا کہ اگر بالفرض عیسیٰ علیہ السلام اتنی مدت تک زندہ بھی رہیں تو پیر فرتوت ہو جانے کے باعث ان کا نزول کچھ مفید نہیں ہوگا۔ بالکل باطل ہے۔ کیونکہ اللہ تعالیٰ نے حضرت عیسیٰ علیہ السلام کو اتنی لمبی عمر اس لئے نہیں دی کہ وہ اپنا علم بھول جائیں۔ بلکہ کئی مفید امروں اور حکمتوں کے لئے دی ہے۔ نہایت بڑھاپے کو پہنچ کر بھی علم نہ بھولنا اور عقل کا زائل نہ ہونا۔ حضرت آدم اور حضرت نوح علیہما السلام کے ہزار ہزار برس تک لمبی عمر پانے سے ثابت ہے اور اسی طرح رسول اللہ صلی اللہ علیہ وسلم کے صحابہ کا سو سو سال اور اس سے زیادہ تک عمر پانا اور ان کے حواس کا برابر ٹھیک رہنا اور اسی طرح مقبولان بارگاہ رب العالمین حضرات بابرکات محدثین رحمۃ اللہ علیہم کا بڑی بڑی لمبی عمر پانا اور حدیث نبوی صلی اللہ علیہ وسلم کی تدریس میں برابر مشغول رہنا واقفان سنت نبویہ صلی اللہ علیہ وسلم پر پوشیدہ نہیں ہے، خاص کر ہمارے زمانے میں حضرت شیخنا و شیخ الكل ناصر سنت سید الثقلین، ناشر حدیث رسول رب العالمین سید محمد نذیر حسین محدث دہلوی نور اللہ ضریحہ کا ایک سو دس سال تک عمر پانا اور اس وقت تک حدیث نبوی صلی اللہ علیہ وسلم کی تعلیم کرتے رہنا چھوٹے بڑے پر ظاہر ہے۔ ہائے افسوس! پھر مرزا قادیانی کے قلم سے کس طرح نکلا کہ اللہ تعالیٰ کے نبی برحق خاص خدا تعالیٰ کے سکھائے ہوئے

پیغمبر حضرت روح اللہ عیسیٰ بن مریم علیہ السلام اتنی لمبی عمر پانے سے پیر فرتوت ہو کر نادان محض ہو جائیں گے اور کسی کام کے نہ رہیں گے آہا! مولانا روم صاحب نے کیا سچ کہا ہے:

از خدا خواہیم توفیق ادب بے ادب محروم ماند از فضل رب
مرزا قادیانی! اگر ہر شخص کے لئے ارذل عمر کو پہنچنے پر نادان محض ہو جانا ضروری ہے تو آپ بھی اس سے بچ نہیں سکتے۔ کیونکہ آپ نے اپنی عمر پہلے اتنی سال تک بتائی تھی اور پھر اس پر پندرہ سال اور بڑھائے ہیں اور ارذل عمر کی ادنیٰ حد چھتر سال ہے تو پھر کیا آپ بیس سال تک ارذل عمر میں نہیں رہیں گے اور پیر فرتوت ہو کر نادان محض نہیں رہیں گے اور پھر آپ دینی خدمت کیا کریں گے؟

اس بیان سے ظاہر ہو گیا کہ مرزا قادیانی کا ترجمہ بالکل غلط ہے اور حضرت عیسیٰ علیہ السلام اس آیت کے حکم سے مستثنیٰ ہیں۔ اب یہ امر بیان کیا جاتا ہے کہ مرزا قادیانی کا یہ ترجمہ اصول و عقائد اسلامیہ کے بھی خلاف ہے۔ کیونکہ مرزا قادیانی عمر طبعی کے قائل ہیں اور اس کے بعد موت کو ضروری جانتے ہیں۔ اس سے صاف ظاہر ہے کہ مرزا قادیانی موت کو ایک عدمی امر جانتے ہیں۔ علم عقائد پر نظر رکھنے والوں پر مخفی نہیں کہ عمر طبعی کو ماننا اور اس کے بعد موت کا ضروری ہونا اور موت کو ایک عدمی امر جانتا حکمائے یونان کا مذہب ہے، نہ کہ مسلمانوں کا۔ چنانچہ امام فخر الدین رازی رحمۃ اللہ علیہ نے سورہ نحل کی تفسیر میں عمر طبعی کے متعلق حکماء کا مذہب اور ان کے دلائل ذکر کئے ہیں اور پھر عقلی دلائل سے بہت تفصیل کے ساتھ ان کا رد لکھنے کے بعد فرمایا کہ: ”ایک دن میں سورہ والمرسلات پڑھ رہا تھا جب آیت: ”أَلَمْ نَخْلُقْكُمْ“ پر پہنچا اور ”وَبَلَّ يَوْمَئِذٍ لِلْمُكَذِّبِينَ“ پڑھا (یعنی قیامت کے روز ان جھٹلانے والوں کے لئے ویل ہوگا) تو میں نے کہا بے شک ان مکذبین سے مراد وہی لوگ ہیں جو حیوانات کے بدن کی ساخت کو طبیعت کی طرف اور رطوبت میں حرارت کے اثر کرنے کی طرف نسبت کرتے ہیں (اور کہا) اے رب العزت میں سچے اور پختہ دل سے ایمان رکھتا ہوں کہ یہ تدابیر طبیعت کے اثر سے نہیں ہیں۔ بلکہ یہ سب کچھ تیرا فضل ہے جو خالق اور علیم اور احکم الحاکمین اور اکرم الاکرمین ہے۔“

اور اس کے بعد ”ثُمَّ يَتَوَفَّكُمْ“ کی تفسیر میں فرماتے ہیں: ”ہم نے (اس سے اوپر) بیان کر دیا ہے کہ حکماء نے موت کا سبب جو ذکر کیا ہے وہ فاسد اور باطل ہے اور اس

سے دور لازم آتا ہے اور جب ثابت ہو گیا کہ حکما کا مذہب باطل ہے تو ظاہر ہو گیا کہ زندگی اور موت اللہ تعالیٰ کے پیدا کرنے اور مقدر کرنے سے ہوتی ہے۔“

میں (مصنف) کہتا ہوں، امام رازی رحمۃ اللہ علیہ کے اس قول کی تصدیق قرآن شریف میں کئی جگہ موجود ہے جیسا کہ فرمایا اللہ تعالیٰ نے سورہ ملک میں ”أَلَدِي خَلَقَ الْمَوْتَ وَالْحَيَاتَ (ملک: ۲)“ یعنی خدا نے موت اور زندگی کو پیدا کیا۔ اس کے بعد امام رازی رحمۃ اللہ علیہ ”وَمِنْكُمْ مَنْ يُرَدُّ إِلَىٰ أَرْذَلِ الْعُمُرِ (الحج: ۵)“ کی تفسیر میں فرماتے ہیں: ”ہم نے (اوپر) بدلائل بیان کر دیا ہے کہ انسان کے حالات کمال سے نقصان اور قوت سے ضعف کی طرف انتقال کرنے کی علت (فاعلی) طبیعت نہیں ہے۔ پس قطعی طور پر ثابت ہو گیا کہ انسان کا حالت جوانی سے بوڑھا ہونا اور عقل کامل کے بعد پیرانہ سالی کی وجہ سے نادان ہو جانا بمقتضائے طبیعت نہیں ہے۔ بلکہ اللہ تعالیٰ فاعل مختار کے فعل سے ہے (اس کے بعد ”إِنَّ اللَّهَ عَلِيمٌ قَدِيرٌ“ کی تفسیر میں فرماتے ہیں) کہ یہ بات یعنی اللہ تعالیٰ علم والا اور قدرت والا ہے جو کچھ ہم نے بیان کیا اس کی اصل اصول ہے۔ کیونکہ طبیعت تو ایک جاہل چیز ہے جو مصلحت اور فساد کے وقت میں تمیز نہیں کر سکتی۔ اس لئے یہ سب انتقالات جو انسان میں ہوتے ہیں۔ ان کو اس کی طرف منسوب نہیں کر سکتے۔ لیکن سب جہاں کا معبود اور تدبیر کرنے والا اور سب کو پیدا کرنے والا (خداوند تعالیٰ) اپنے علم اور قدرت میں کامل ہے۔ پس اپنے کمال علم کی رو سے بہتری اور خرابی کے اندازوں کو جانتا ہے اور کمال قدرت کے رو سے بہتری عطا کرنے اور خرابی کے دور کرنے پر قادر ہے۔ پس ضرور ضرور حیوانات کی بناوٹ کو اس معبود حقیقی کی طرف منسوب کرنا چاہئے اور طبیعت کی طرف منسوب کرنا ممکن نہیں ہے۔“

مرزا قادیانی! دیکھئے قرآن شریف کے نکتے ایسے ہوتے ہیں جو امام رازی رحمۃ اللہ علیہ فرماتے ہیں نہ کہ جو آپ بیان فرماتے ہیں اور محاورات عرب اور اصول اسلام کے بھی خلاف ہوتے ہیں۔

قسم سوم میں سے نویں آیت یہ ہے: ”وَمَا جَعَلْنَاهُمْ جَسَدًا لَّا يَأْكُلُونَ الطَّعَامَ (انبیاء: ۸)“ مرزا قادیانی اس کا یوں ترجمہ کرتے ہیں ”کوئی ہم نے ایسا جسم نہیں بنایا کہ زندہ تو ہو، مگر کھانا نہ کھاتا ہو۔“

(ازالہ اوہام ص ۶۰۴، خزائن ج ۳ ص ۴۲۶)

ناظرین! خیال فرما سکتے ہیں کہ یہ ترجمہ قرآن شریف کے الفاظ سے کس قدر اجنبی ہے اور اس کی اردو بھی صحیح نہیں۔

قسم سوم میں سے دسویں آیت یہ ہے: ”وَمَا أَرْسَلْنَا مِنْ قَبْلِكَ مِنَ الْمُرْسَلِينَ إِلَّا إِنَّهُمْ لِيَأْكُلُونَ الطَّعَامَ وَيَمْشُونَ فِي الْأَسْوَاقِ (فرقان: ۲۰)“ یعنی ہم نے تجھ سے پہلے جس قدر رسول بھیجے ہیں، وہ سب کھانا کھایا کرتے تھے اور بازاروں میں پھرتے تھے۔“ (ازالہ اوہام ص ۶۱۲ خزائن ج ۳ ص ۶۳۱)

ان دونوں آیتوں سے مرزا قادیانی حضرت مسیح علیہ السلام کی وفات اس طرح ثابت کرتے ہیں کہ: ”انسان بغیر کھانے کے زندہ نہیں رہ سکتا اور چونکہ حضرت عیسیٰ علیہ السلام کو آسمان پر کھانا نہیں مل سکتا، اس لئے وہ فوت ہو چکے ہیں۔“

مرزا قادیانی معارف قرآنی تو درکنار مراد قرآنی کے سمجھنے سے بھی کئی منزلیں دور رہتے ہیں، نہ سمجھتے ہیں نہ سوچتے ہیں اور نہ سلسلہ کلام پر نظر کرتے ہیں، اپنی بے تکی ہانکتے ہیں۔ ان آیتوں کی صحیح مراد یہ ہے کہ کفار نے رسول اللہ ﷺ کے کھانے پینے اور بازار میں چلنے پر اعتراض کیا تھا کہ یہ کام منصب نبوت کے منافی ہیں۔ جیسا کہ اللہ تعالیٰ نے سورہ فرقان کے شروع میں ذکر کیا کہ (کفار مکہ) ”وَقَالُوا مَالِ هَذَا الرَّسُولِ يَأْكُلُ الطَّعَامَ وَيَمْشِي فِي الْأَسْوَاقِ (فرقان: ۷)“ کہتے ہیں کہ یہ رسول کیسا ہے؟ جو کھانا کھاتا ہے اور بازاروں میں چلتا ہے۔

گویا کفار نے رسول برحق کے لئے ضروری مانا ہوا تھا کہ وہ کھانے اور بازاروں میں چلنے سے پاک ہو۔ اللہ تعالیٰ نے اس کا جواب فرمایا کہ اے پیغمبر! ہم نے تجھ سے پیشتر جس کسی کو اپنا رسول کر کے بھیجا ہے۔ ان میں بھی یہ باتیں پائی جاتی تھیں۔ جب وہ باوجود ان باتوں کے رسول تسلیم کئے جاتے ہیں تو اگر تم میں بھی یہ اوصاف پائے گئے تو انکار کی کیا وجہ ہے۔

دوسرا جواب یہ دیا: ”وَمَا جَعَلْنَاهُمْ جَسَدًا لَا يَأْكُلُونَ الطَّعَامَ“ یعنی ہم نے اپنے رسولوں کو بے جان دھڑ نہیں بنایا کہ ان کے لئے نہ کھانا ضروری ہو۔ جس کا ترجمہ مرزا قادیانی یوں کرتے ہیں ”کوئی ہم نے ایسا جسم نہیں بنایا کہ زندہ تو ہو مگر کھانا نہ کھاتا ہو۔ دیکھئے تو علاوہ بے ڈھنگی اردو ہونے کے الفاظ و مراد قرآنی سے کس قدر اجنبیت

ہے۔ علاوہ بریں اس طرف خیال فرمائیے کہ ان آیتوں کو اور اس مضمون کو حضرت مسیح علیہ السلام کی موت قبل النزول سے کیا تعلق و نسبت ہے؟

آئیے مرزا قادیانی! ہم آپ کو ایک نکتہ بتاتے ہیں۔ اگر خود سمجھ نہ سکیں تو فاضل امر وہی کو پاس بٹھا کر سمجھ لیں کہ آیت: ”وَمَا جَعَلْنَاهُمْ جَسَدًا لَّا يَأْكُلُونَ الطَّعَامَ (الانبیاء: ۸)“ میں جملہ ”لَّا يَأْكُلُونَ الطَّعَامَ“ صفت ہے ”جسدًا“ کی اور جسد اور جسم آپس میں ہم معنی ہیں اور دلیل ان کے ہم معنی ہونے کی یہ ہے کہ دونوں کے فاکلمہ اور لام کلمہ میں جیم اور سین ہے۔ پس اس آیت سے یہ حاصل ہوا کہ اللہ تعالیٰ نے جسد محض (بے جان دھڑ) سے بالضرورت طعام سے فائدہ مند ہونے کی نفی کی ہے اور اس کے لئے نہ کھانا ضروری قرار دیا ہے، لیکن زندہ جسد سواس کے لئے یہ ضروری نہیں کہ کھائے اور نہ یہ ضروری ہے کہ نہ کھائے۔ کیونکہ لغت میں جسد انسانوں اور فرشتوں اور جنوں سب کے جسم کے لئے ہے۔ جیسا کہ قاموس میں ہے: ”الجسد محرکة جسم الانسان والجن والملائكة“ اور معلوم ہے کہ فرشتے فطرۃ طعام وغیرہ حاجات بشریہ کے محتاج نہیں ہیں۔ پس ثابت ہوا کہ اس آیت میں یہ ہرگز ملحوظ نہیں کہ ہر زندہ چیز کے لئے کھانا ضروری ہے۔ ہاں یہ ضرور ملحوظ ہے کہ ہر بے جان جسم کے لئے ضروری ہے کہ وہ نہ کھائے۔ سواس کو حضرت مسیح علیہ السلام کی وفات سے کچھ تعلق نہیں۔

پس جب آسمان پر فرشتے بغیر طعام کے زندہ ہیں تو حضرت مسیح علیہ السلام بھی جو پیدائش کے لحاظ سے فرشتوں کی مشابہ ہیں اور اسی مشابہت کی وجہ سے آسمان پر اٹھائے گئے ہیں، بغیر طعام کے زندہ رہ سکتے ہیں۔

مرزا قادیانی کا یہ ترجمہ کہ: ”کوئی ہم نے ایسا جسم نہیں بنایا کہ زندہ تو ہو، مگر کھانا نہ کھاتا ہو۔“ علاوہ اس کے کہ قرآن شریف کے الفاظ کا ترجمہ نہیں ہے۔ اپنے مضمون کے لحاظ سے بھی صحیح نہیں ہے۔ کیونکہ فرشتے اجسام ہی ہیں اور زندہ بھی ہیں اور ان پر جسد کا لفظ بولا بھی جاتا ہے اور پھر وہ کھانا نہیں کھاتے۔

اس آیت پر اور زیادہ بھی لکھ سکتے ہیں، مگر اتنا بیان کافی معلوم ہوتا ہے۔

قسم سوم میں سے گیارہویں آیت یہ ہے: ”وَالَّذِينَ يَدْعُونَ مِن دُونِ اللَّهِ لَا يَخْلُقُونَ شَيْئًا وَهُمْ يُخْلَقُونَ أَمْوَاتٌ غَيْرُ أَحْيَاءٍ وَمَا يَشْعُرُونَ أَيَّانَ يُبْعَثُونَ“

(نحل: ۲۰، ۲۱) ”یعنی جو لوگ بغیر اللہ کے پرستش کئے جاتے اور پکارے جاتے ہیں۔ وہ کوئی چیز پیدا نہیں کر سکتے بلکہ آپ پیدا شدہ ہیں، مرچکے ہیں، زندہ بھی تو نہیں ہیں اور نہیں جانتے کہ کب اٹھائے جائیں گے۔“ (ازالہ اوہام ص ۶۱۳، خزائن ج ۳ ص ۴۳۱)

مرزا قادیانی اس آیت سے اس طرح استدلال کرتے ہیں کہ جو ”کوئی اللہ کے سوائے پرستش کیا جاتا ہے۔ ان سب کو اللہ تعالیٰ مردہ کہتا ہے اور چونکہ عیسائی حضرت عیسیٰ علیہ السلام کو خدا مانتے ہیں، اس لئے ثابت ہوا کہ وہ بھی فوت شدہ ہیں۔“

مرزا قادیانی نے نہ تو آیت کا ترجمہ ٹھیک کیا ہے اور نہ اس کی مراد صحیح کو پہنچے ہیں۔ مرزا قادیانی! ”بغیر اللہ کے“ میں ب کس قسم کی ہے؟ اور اس کے کیا معنی ہیں؟ آیا آپ غیر اللہ اور بغیر اللہ میں فرق نہیں جانتے؟

اس آیت پر مرزائی پارٹی بڑا فخر کیا کرتی ہے اور اسے مسیح علیہ السلام کی وفات کے لئے جلالی آیت (دیکھو دلیل الصریح مصنفہ مولوی مبارک علی ساکلوٹی بر حاشیہ ص اخیر) کہا کرتی ہے۔ مگر جس طرح سے مرزا قادیانی محاورات عربیہ کے سمجھنے سے قاصر ہیں۔ اسی طرح ان کے مرید بھی اس کمال سے بے بہرہ ہیں۔ ہم کہتے ہیں کہ یہ آیت بتوں کے حق میں ہے۔ ان کی نسبت اللہ تعالیٰ فرماتا ہے کہ کفار مکہ اللہ کے سوائے جن کو پکارتے ہیں، وہ بے جان ہیں۔ کیونکہ سورت نحل جس کی یہ آیت ہے، مکی ہے۔ لہذا یہ آیت مکہ کے کفار کی تردید کے لئے نازل ہوئی، نہ کہ عیسائیوں اور یہودیوں کی تردید کے لئے۔ اس پر مرزائیوں کی طرف سے جواب ہوا کرتا ہے کہ آیت میں ”الذین“ کا لفظ ہے۔ جو ذوی العقول کے لئے آیا کرتا ہے۔ پس اس میں عیسائیوں اور یہودیوں کی تردید ہے، جن کے معبود ذوی العقول اشیاء میں سے ہیں۔ یعنی حضرت عیسیٰ علیہ السلام اور حضرت عزیر علیہ السلام۔ ہم کہتے ہیں کہ ”الذین“ کا ذوی العقول سے مخصوص ہونا کسی کتاب علم نحو یا لغت میں تو نہیں لکھا۔ مرزا قادیانی اور ان کی ذریت کی اپنی عربی بولی میں ہوگا جو ہم پر حجت نہیں بلکہ زبان عربی میں ”الذی“ اور اس کی مؤنث ”السی“ کا استعمال جاندار وغیر جاندار، ذوی العقول وغیر ذوی العقول دونوں طرح کی اشیاء پر آیا ہے۔ ملاحظہ ہوں آیات ذیل:

پہلی آیت: ”ثُمَّ آتَيْنَا مُوسَى الْكِتَابَ تَمَامًا عَلَى الَّذِي أَحْسَنَ وَتَفْصِيلًا لِّكُلِّ شَيْءٍ (انعام: ۱۵۴)“ ترجمہ: پھر (سنان کو کہ) دی ہم نے موسیٰ علیہ السلام کو

کتاب پوری کر کے ایسے طریق سے جو بہت خوبصورت ہے اور تفصیل ہر شے کی۔“

میں لفظ احسن کی نسبت مفسرین کے دو قول ہیں: احسن اس جگہ صیغہ ماضی از باب افعال ہے۔ دوم: یہ کہ اسم تفضیل کا صیغہ ہے۔ پس احسن کو صیغہ ماضی جاننے سے ”الذی“ ذی عقل کے لئے ہوگا اور اس کے اسم تفضیل ہونے پر اس کا غیر عاقل کے لئے ہونا صاف ظاہر ہے۔ (معنی اللیب باب الموصول ص ۱۳۷ ج دوم) میں اس آیت کی نسبت لکھا ہے: ”ویکون احسن حینئذ اسم تفضیل لا فعلا ماضیاً وفتحہ اعراب لا بناء وہی علامة الجر“

دوسری آیت: ”وَلَا تَقْرَبُوا مَالَ الْيَتِيمِ إِلَّا بِالَّتِي هِيَ أَحْسَنُ (انعام: ۱۵۲ وبنی اسرائیل: ۳۴)“ یعنی یتیم کے مال کے نزدیک نہ جاؤ۔ مگر ایسے طریق سے جو بہتر ہو۔

تیسری آیت: ”وَلَا تُؤْتُوا السُّفَهَاءَ أَمْوَالَكُمُ الَّتِي جَعَلَ اللَّهُ لَكُمْ قِيَامًا (نساء: ۵)“ یعنی اپنے وہ مال جو اللہ نے تمہارے لئے گزران کا سبب بنائے ہیں، بے عقلوں کو نہ پکڑ دو۔

اسی طرح ”الذی“ کا غیر ذوی العقول کے لئے بھی مستعمل ہونا شعراء کے کلام سے بھی ثابت ہے۔ چنانچہ متنبی جس نے مرزا قادیانی کی طرح اپنی فصاحت اور بلاغت کے گھمنڈ پر نبوت کا دعویٰ کیا تھا اور اسی لئے اسے متنبی یعنی بناوٹی نبی کہا جاتا ہے۔ اپنے دیوان میں جس کی فصاحت و بلاغت علماء میں مسلم ہے، کہتا ہے:

وَالَّذِي تُنْبِثُ الْبِلَادُ سُورُورٌ وَالَّذِي تُمْطِرُ السَّحَابُ مُدَامٌ
ترجمہ: اب جو کچھ شہروں کی زمین میں اگے گا وہ شراب ہی ہوگا اور جو کچھ بادل برسا رہے ہیں وہ بھی شراب ہی ہوگا۔

اسی طرح دیوان ابی العتہابیہ میں ہے:

إِلَهِي لَا تَعَذِّبْنِي فَإِنِّي مُقِرُّ بِالَّذِي قَدْ كَانَ مِنِّي
ترجمہ: اے اللہ مجھے عذاب نہ کر، کیونکہ جو کچھ مجھ سے ہو چکا ہے میں اس کا اقرار کرتا ہوں۔ اسی طرح رضی شرح قافیہ باب موصول بیان ذوالطایہ میں ہے:

فَإِنَّ الْمَاءَ مَاءُ أَبِي وَجَدِي وَبِيرِي ذُو حَفْرَتٍ وَذُو طَوَيْتٍ

ترجمہ: کیونکہ وہ پانی تو میرے باپ دادا کا ہے اور کنواں بھی میرا ہے جو میں نے کھودا اور سنوارا تھا۔

اس شعر میں بنی طے کی لغت پر ذمہ معنی ”الذی“ ہے اور غیر جاندار کے لئے مستعمل ہوا ہے۔

اس بیان سے ظاہر ہو گیا کہ آیت زیر بحث میں ”الذین“ سے کفار مکہ کے بت مراد لینے محاورہ عرب کے خلاف نہیں۔ اگر کہا جائے کہ: ”مِنْ ذُوْنِ اللّٰهِ“ عام ہے، چاہے جاندار ہو چاہے بے جان۔ سب کے لئے بولا جاتا ہے۔ پس اس میں کفار مکہ کے بت بھی شامل ہیں اور ان کے سوائے اور بھی مثلاً حضرت مسیح اور عزیر علیہ السلام اور دیگر باطل معبود جو کسی قوم نے ٹھہرایا ہو۔ کیونکہ اس آیت میں دو لفظ اموات اور غیر احیاء فرمائے گئے ہیں۔ یعنی جو جاندار اللہ کے سوائے معبود مانے گئے ہیں۔ ان کے لئے تو اموات فرمایا۔ پس اس میں حضرت مسیح علیہ السلام اور عزیر علیہ السلام اور دیگر جاندار آگئے اور غیر احیاء میں بے جان معبودیت وغیرہ آگئے تو اس کا جواب یہ ہے کہ بے شک کلمہ ”مِنْ ذُوْنِ اللّٰهِ“ عام ہے جاندار اور بے جان دونوں پر بولا جاتا ہے اور ہم یہ بھی مانتے ہیں کہ اس آیت میں اللہ تعالیٰ کے سوائے ہر قسم کے باطل معبودوں کی تردید ہے۔ لیکن اس آیت کے رو سے یہ کہنا کہ وہ سب جاندار ذوی العقول معبود جن کو لوگ اللہ کے سوائے پکارتے ہیں۔ اس آیت کے نزول کے وقت مردہ تھے یا فی الحال مرے ہوئے ہیں، ٹھیک نہیں۔ کیونکہ اس آیت کے نزول کے وقت کفار مکہ فرشتوں کو خدا تعالیٰ کی بیٹیاں قرار دیتے تھے اور ان کی پرستش کرتے تھے۔ جیسا کہ قرآن شریف میں یہ مضمون کئی مقامات پر مذکور ہے۔ حالانکہ فرشتے جن کو کفار پکارتے تھے۔ اس آیت زیر بحث کے نزول کے وقت زندہ تھے اور اب تک زندہ ہیں۔ پس اگر اس آیت کی رو سے جملہ معبودات باطلہ فی الحال مردہ ثابت ہوتے ہیں تو فرشتوں کی نسبت کیا جواب ہوگا؟ جیسا کہ (النحل: ۵۷) اور نیز (الزخرف: ۱۶) اور نیز (صافات: ۱۳۹) اور (الطور: ۳۹) میں مذکور ہے کہ کفار مکہ فرشتوں کو خدا کی بیٹیاں قرار دیتے ہیں۔

دیگر یہ کہ اگر کوئی شخص یا قوم اس وقت کسی زندہ شخص کو معبود قرار دے لے تو اس کو اس آیت کی رو سے جیتے جی کس طرح مردہ تسلیم کر سکتے ہیں۔ پس آیت اپنے مطلب میں غیر کافی رہے گی۔ جس سے قرآن شریف پاک ہے۔

اموات کے متعلق اصل نکتہ یہ ہے کہ یہ لفظ اللہ تعالیٰ کے سوائے ان سب معبودوں پر جو اس وقت مردہ ہیں اور جو اس وقت زندہ ہیں۔ دونوں پر صادق آ سکتا ہے۔ فوت شدوں پر اس طرح کہ وہ موت چکھے ہوئے ہیں اور مردہ خدائی کے لائق نہیں اور جو زندہ ہیں۔ ان پر اس طرح کہ جو آخر کار مر جائے گا، وہ بھی خدائی کے لائق نہیں۔ کیونکہ جو اپنی بقا اور زندگی پر قادر نہیں، وہ کس طرح معبود ہو سکتا ہے۔ دیکھئے قرآن شریف میں زندوں پر بھی میت کا لفظ آیا ہے اور اس کی وجہ یہی ہے کہ ان سب کو انجام کار موت چکھنی ہوگی۔ جیسا کہ فرمایا اللہ سبحانہ نے سورہ زمر میں کہ: "اِنَّكَ مَيِّتٌ وَّاِنَّهُمْ مَيِّتُوْنَ (زمر: ۳۵)" تو بھی میت ہے اور یہ (کافر) بھی میت ہیں۔

اس آیت میں آنحضرت ﷺ کو میت کہا گیا ہے۔ حالانکہ آپ ﷺ اس آیت کے نزول کے وقت صفحہ دنیا پر موجود تھے اور اسی طرح آپ ﷺ کے مخالفین کفار کو بھی میت کہا گیا ہے۔ حالانکہ وہ بھی زندہ موجود تھے۔ پس زندوں پر بھی اس لحاظ سے میت کا لفظ بولنا جائز ہے کہ وہ سب انجام کار اپنے مقررہ وقت پر مر جائیں گے۔ پس اسی طرح حضرت مسیح علیہ السلام اس آیت زیر بحث کے حکم میں اس لحاظ سے داخل ہیں کہ وہ بھی آخر کار مر جائیں گے۔ جیسا کہ حدیث صحیح سے ثابت ہے نہ اس لحاظ سے کہ وہ اس وقت یا اس آیت کے نزول کے وقت مر چکے تھے۔ حاشا وکلا۔ قرآن شریف کا ہرگز یہ منشاء نہیں ہے۔ اس آیت کو حضرت مسیح علیہ السلام کی زندگی و موت ہر دو سے کوئی تعلق نہیں۔ کیونکہ لفظ میت کا اطلاق جیسا کہ ہم نے قرآن شریف سے ثابت کر دکھایا ہے۔ مردوں اور زندوں دونوں پر جائز ہے۔ پس اگر کسی خارجی دلیل سے حضرت عیسیٰ علیہ السلام کی موت ثابت ہے تو بے شک آپ علیہ السلام اس آیت میں اس لحاظ سے داخل ہیں کہ آپ مر چکے ہیں۔ لیکن چونکہ حضرت عیسیٰ علیہ السلام کی وفات قبل النزول کسی خارجی دلیل سے ثابت نہیں۔ اس لئے آپ علیہ السلام مرے بھی نہیں اور اگر کسی خارجی دلیل سے آپ کی حیات ثابت ہے تو بے شک آپ اس آیت میں اس لحاظ سے داخل ہو سکتے ہیں کہ آپ آخر کار مر جائیں گے اور چونکہ آپ کی زندگی قرآن و حدیث ہر دو سے ثابت ہے۔ جیسا کہ اس کتاب کا پہلا حصہ بلند آواز سے شہادت دے رہا ہے۔ اس لئے آپ ابھی مرے نہیں۔

پس مرزا قادیانی کا اس آیت زیر بحث کو حضرت مسیح علیہ السلام کی وفات کی دلیل سمجھنا عجب طرح کی الٹی منطق اور غلط استدلال ہے۔

امام فخر الدین رحمۃ اللہ علیہ نے اس آیت کے حکم میں فرشتوں کو بھی داخل کیا ہے اور اس کی وجہ یہی بتائی ہے کہ آخر کار وہ بھی مرجائیں گے۔

چنانچہ فرمایا کہ تیسرا جواب یہ ہے کہ: ”الثالث ان يكون المراد بقوله وَالَّذِينَ يَدْعُونَ مِنْ دُونِ اللَّهِ الْمَلَائِكَةَ وَكَانَ نَاسٌ مِنْ غَيْرِ أَحْيَاءِ أَيْ غَيْرِ بَاقِيَةِ حَيَاتِهِمْ (تفسیر کبیر ج ۵ ص ۳۱۱)“ ”الَّذِينَ يَدْعُونَ مِنْ دُونِ اللَّهِ“ سے مراد فرشتے ہیں اور کفار میں سے کئی لوگ ان کی بھی پرستش کرتے تھے۔ پس اللہ تعالیٰ نے فرمایا کہ وہ اموات ہیں۔ یعنی موت سے ان کو بھی بچاؤ نہیں وہ غیر احیاء ہیں۔ یعنی ان کی زندگی ہمیشہ رہنے والی نہیں ہے۔

قسم سوم میں سے بارہویں آیت یہ ہے: ”اللَّهُ الَّذِي خَلَقَكُمْ ثُمَّ رَزَقَكُمْ ثُمَّ يُمِيتُكُمْ ثُمَّ يُحْيِيكُمْ (روم: ۴۰)“، یعنی اللہ وہ ہے جس نے تم کو پیدا کیا۔ پھر تم کو رزق دیا۔ پھر تم کو مارے گا۔ پھر تم کو زندہ کرے گا۔

مرزا قادیانی فرماتے ہیں کہ: ”اس آیت میں اللہ تعالیٰ نے اپنا قانون قدرت یہ بتلایا ہے کہ انسان کی زندگی میں صرف چار واقعات ہیں۔ پہلے وہ پیدا کیا جاتا ہے۔ پھر تکمیل اور تربیت کے لئے روحانی اور جسمانی طور پر رزق مقسوم اسے ملتا ہے۔ پھر اس پر موت وارد ہوتی ہے۔ پھر وہ زندہ کیا جاتا ہے۔ اب ظاہر ہے کہ ان آیات میں کوئی ایسا کلمہ استثنائی نہیں جس کی رو سے مسیح علیہ السلام کے واقعات خاصہ باہر رکھے گئے ہوں۔“

(ازالہ اوہام ص ۶۱۸، خزائن ج ۳ ص ۴۳۴)

قسم سوم میں سے تیرہویں آیت یہ ہے: ”أَيَنْمَاتُ كَوْنُوا يُدْرِكُكُمُ الْمَوْتُ وَلَوْ كُنْتُمْ فِي بُرُوجٍ مُشِيدَةٍ (نساء: ۷۸)“، یعنی جس جگہ تم ہو، اسی جگہ تمہیں موت پکڑ لے گی۔ اگرچہ تم بڑے مرتفع برجوں میں بود و باش اختیار کرو۔“

(ازالہ اوہام ص ۶۲۲، خزائن ج ۳ ص ۴۳۶)

مرزا قادیانی کہتے ہیں کہ: ”چونکہ اس آیت میں حضرت مسیح علیہ السلام کو مستثنیٰ نہیں کیا گیا۔ اس لئے حضرت مسیح مر گئے۔“

ان آیتوں سے جس طریق سے مرزا قادیانی نے استدلال کیا ہے۔ اس کا تفصیلی ردّ اور جواب گزر چکا ہے کہ استثناء کے لئے ضروری نہیں کہ اسی عبارت میں موجود ہو، بلکہ قرآن

شریف میں جہاں کہیں کسی امر کی تصریح پائی جائے اور وہ کسی حکم عام کے خلاف نظر آئے تو وہ اس عام حکم سے مستثنیٰ کیا جاتا ہے اور اس کی نظیریں بھی گزر چکی ہیں اور آپ کا یہ کہنا کہ انسان کے لئے یہ چاروں مراتب ہیں اور اس سے عمر طبعی کے الحاد کا استدلال کرنا۔ سو یہ بھی اچھی طرح سے باطل ثابت ہو چکا ہے اور اگر بالفرض یہ آیتیں کس طرح اشارۃً یا دلالتاً حضرت مسیح علیہ السلام کی موت پر دلالت کریں بھی تو بھی بمقابلہ ان تصریحات کے جو آیات ”اِنْسِيْ مُتَوَفِّيْكَ وَرَافِعُكَ اِلَيْيْ“ اور ”بَلْ رَفَعَهُ اللّٰهُ اِلَيْهِ“ اور ”وَ اِنْ مِنْ اَهْلِ الْكِتَابِ اِلَّا لِيُوْمِنَنَّ بِهٖ قَبْلَ مَوْتِهٖ“ میں آپ کی زندگی اور رفع آسمانی کے بارے میں موجود ہیں۔ کچھ مفید نہیں۔ کیونکہ دلیل خاص دلیل عام پر مقدم ہوتی ہے اور عبارت النص کے مقابلے میں اشارۃً اور دلالتاً اعتبار نہیں ہوتا اور اسی طرح منطوق کے مقابلہ میں مفہوم کو پیش نہیں کر سکتے۔

قسم سوم میں سے چودھویں آیت یہ ہے: ”يَا أَيُّهَا النَّفْسُ الْمُطْمَئِنَّةُ ارْجِعِي اِلَىٰ رَبِّكَ رَاضِيَةً مُّرْضِيَةً فَاذْخُلِي فِي عِبَادِي وَاذْخُلِي جَنَّتِي“ (فجر: ۲۸ تا ۳۰)

مرزا قادیانی اس آیت کا ترجمہ اس طرح کرتے ہیں: ”اے نفس بحق آرام یافتہ اپنے رب کی طرف واپس چلا آ تو اس سے راضی اور وہ تجھ سے راضی، پھر اس کے بعد میرے ان بندوں میں داخل ہو جا جو دنیا کو چھوڑ گئے ہیں اور میری بہشت کے اندر آ۔“

اور پھر اس سے حضرت عیسیٰ علیہ السلام کی وفات پر اس طرح استدلال کرتے ہیں: ”اس آیت سے صاف ظاہر ہے کہ انسان جب تک فوت نہ ہو جائے، گزشتہ لوگوں کی جماعت میں ہرگز داخل نہیں ہو سکتا۔ لیکن معراج کی حدیث سے جس کو بخاری نے بھی مضبوط طور پر اپنے صحیح میں لکھا ہے۔ ثابت ہو گیا کہ حضرت مسیح ابن مریم علیہ السلام فوت شدہ نبیوں کی جماعت میں داخل ہے۔ لہذا حسب دلالت صریحہ اس نص کے مسیح ابن مریم علیہ السلام کا فوت ہو جانا ضروری طور پر ماننا پڑا۔“ (ازالہ اوہام ص ۶۱۷، ۶۱۸، خزائن ج ۳ ص ۴۳۳)

قسم سوم میں سے پندرہویں آیت یہ ہے: ”اِنَّ الَّذِيْنَ سَبَقَتْ لَهُمْ مِّنَّا الْحُسْنٰى اُولٰٓئِكَ عَنْهَا مُبْعَدُوْنَ لَا يَسْمَعُوْنَ حَسِيْسَهَا وَهُمْ فِيْ مَا اشْتَهَتْ اَنْفُسُهُمْ خَالِدُوْنَ“ (انبیاء: ۱۰۱، ۱۰۲)

مرزا قادیانی اس آیت کا ترجمہ اس طرح کرتے ہیں: ”جو لوگ جنتی ہیں اور ان کا جنتی ہونا ہماری طرف سے قرار پا چکا ہے وہ دوزخ سے دور کئے گئے ہیں اور وہ بہشت کی دائمی لذات میں ہیں“ اور پھر کہتے ہیں: ”اس آیت سے مراد حضرت عزیر اور حضرت مسیح علیہ السلام ہیں اور ان کا بہشت میں داخل ہو جانا اس سے ثابت ہوتا ہے، جس سے ان کی موت بھی پبائیہ ثبوت پہنچتی ہے۔“ (ازالہ اوہام ص ۶۲۱، ۶۲۲ خزائن ج ۳ ص ۴۳۵، ۴۳۶)

قسم سوم میں سے سولہویں آیت یہ ہے: ”إِنَّ الْمُتَّقِينَ فِي جَنَّةٍ وَنَهْرٍ فِي مَقْعَدِ صِدْقٍ عِنْدَ مَلِيكٍ مُّقْتَدِرٍ (قمر: ۵۴، ۵۵)“ مرزا قادیانی اس آیت کا ترجمہ اس طرح کرتے ہیں: ”یعنی متقی لوگ جو خدا تعالیٰ سے ڈر کر ہر ایک قسم کی سرکشی کو چھوڑ دیتے ہیں وہ فوت ہونے کے بعد جنت اور نہر میں ہیں، صدق کی نشست گاہ میں با اقتدار بادشاہ کے پاس۔“ (ازالہ اوہام ص ۶۲۰، خزائن ج ۳ ص ۴۳۵)

”فوت ہو جانے کے بعد“ مرزا قادیانی نے از خود بڑھایا ہے۔ قرآن شریف میں اس کے لئے لفظ نہیں۔

ان تینوں آیتوں سے حضرت مسیح علیہ السلام کی وفات پر استدلال کرنے کے جواب میں اول تو یہی کافی ہے کہ ان آیتوں میں حضرت مسیح علیہ السلام کی وفات کا ذکر نہیں ہے۔ مرزا قادیانی نے اپنی رائے و قیاس سے نتیجہ نکالا ہے اور ان کا یہ قیاس ان آیات کے منطوق کے خلاف ہے جو خاص طور پر حضرت عیسیٰ علیہ السلام کی زندگی اور نزول ثابت کر رہی ہیں۔ لہذا یہ استدلال درست نہیں۔ لیکن تفصیلی جواب یہ ہے کہ بہشت میں داخل ہونا روز قیامت کو ہو گا نہ کہ مرنے کے ساتھ ہی۔ اگر یہ درست ہے کہ مرنے کے ساتھ ہی بہشت میں دخول ہو جاتا ہے تو پھر قیامت کس لئے ہے؟

پس یہ آیتیں مرزا قادیانی کو کس طرح بھی مفید نہیں۔ کیونکہ اللہ تعالیٰ کے علم میں جو لوگ جنتی ہیں، ضرور نہیں کہ وہ اس وقت بھی مردہ ہوں۔ مرزا قادیانی نے پہلی آیت کے ساتھ حدیث معراج کو ملا کر جو استدلال کیا ہے۔ وہ بھی ٹھیک نہیں۔ کیونکہ اول تو مرزا قادیانی معراج جسمانی کے منکر ہیں۔ جیسا کہ وہ اپنے ازالہ میں لکھتے ہیں: ”سیر معراج اس جسم کثیف کے ساتھ نہیں تھا۔“ (ازالہ اوہام حاشیہ ص ۴۷، خزائن ج ۳ ص ۱۲۶)

دیگر یہ کہ مرزا قادیانی نے معراج کی سب حدیثوں پر نظر نہیں کی۔ اگر کرتے تو آپ کو معلوم ہو جاتا کہ بعض حدیثوں میں آنحضرت ﷺ حضرت عیسیٰ علیہ السلام کی اپنی زبان مبارک سے نزول ثانی کو بیان کرتے ہیں۔ چنانچہ سنن ابن ماجہ میں حضرت عبداللہ بن مسعود سے موقوفاً اور مسند امام احمد میں مرفوعاً صحیح سند سے مروی ہے کہ: ”عن عبداللہ ابن مسعود قال لما كان ليلة اسرى برسول الله ﷺ لقي ابراهيم وموسى وعيسى فتذاكروا الساعة فبدوا بابراهيم فسألوه عنها فلم يكن عنده منها علم ثم سألوا موسى فلم يكن عنده منها علم فردّ الحديث الى عيسى ابن مريم فقال قد عهد الیّ فيما دون وجبتها فاما وجبتها فلا يعلمها الا الله فذكر خروج الدجال قال فانزل فاقتل (الحديث) (سنن ابن ماجہ باب فتنۃ الدجال وخروج عیسیٰ بن مریم وخروج یاجوج وماجوج ص ۳۰۹)“ جس رات رسول اللہ ﷺ کو معراج کرایا گیا۔ اس رات آپ نے حضرت ابراہیم اور حضرت موسیٰ اور حضرت عیسیٰ علیہم السلام (اولوا العزم پیغمبروں) سے ملاقات کی تو ان سب میں قیامت کی بابت ذکر چلا۔ سب سے پہلے ابراہیم علیہ السلام سے پوچھا گیا۔ آپ کو قیامت کے وقوع کی بابت کوئی خبر نہ تھی۔ پھر موسیٰ علیہ السلام سے پوچھا گیا۔ آپ کو بھی کچھ معلوم نہ تھا۔ پھر حضرت عیسیٰ علیہ السلام کی باری آئی تو آپ نے کہا کہ ہاں قیامت کے نزدیک اللہ تعالیٰ کا مجھ سے عہد ہے، لیکن قیامت کے واقع ہونے کا وقت سوائے خدا کے کسی کو معلوم نہیں۔ پھر آپ نے دجال کا ذکر کیا اور کہا پھر میں نازل ہوں گا اور اس کو قتل کروں گا۔“

اس حدیث سے روز روشن کی طرح ظاہر ہے کہ حضرت عیسیٰ علیہ السلام رسول اللہ ﷺ سے اپنے قرب قیامت میں نازل ہونے کی بابت ذکر کر رہے ہیں۔ مرزا قادیانی چاہے کیسے استدلال پیش کریں اور نصوص کو چاہے کیسے بعید احتمال سے رد کریں۔ اس حدیث کی تصریح کے مقابلہ میں ان کے مفید مطلب کوئی بات بن نہیں پڑتی۔

اگر کہا جائے کہ اس حدیث میں مذکور ہے کہ رسول اللہ ﷺ نے حضرات ابراہیم وموسى وعيسى علیہم السلام تینوں سے ملاقات کی تو بہر حال تینوں کو ایک حال میں ماننا پڑے گا۔ خواہ ابراہیم اور موسیٰ علیہم السلام کو عیسیٰ علیہ السلام کی طرح زندہ مانو۔ خواہ عیسیٰ علیہ السلام کو ان کی طرح فوت شدہ تسلیم کرو تو اس کا جواب یہ ہے کہ ملاقات تین طرح پر ہوتی ہے۔ اول ہر دو جانب سے

بدنی ملاقات و مصاحبت ہو۔ دوم یہ کہ ہر دو جانب سے روحانی ہو۔ سوم یہ کہ ایک طرف سے روحانی اور دوسری طرف سے بدنی۔ سو معراج کی رات میں رسول اللہ ﷺ پر یہ تینوں کیفیتیں پوری کی گئیں تاکہ آپ کو ہر طرح کا کمال حاصل ہو۔ حضرت ابراہیم اور موسیٰ علیہما السلام سے آپ کو قسم سوم کی ملاقات ہوئی۔ یعنی آپ کی طرف سے بدنی ملاقات تھی اور ان کی طرف سے روحانی۔ کیونکہ رسول اللہ ﷺ کو معراج جسم مبارک ساتھ کرایا گیا تھا۔ جیسا کہ قرآن و حدیث سے ثابت ہے اور رسالہ ”سلم الوصول الی اسرار الرسول“ میں بڑی تحقیق و تدقیق سے ثابت کیا گیا ہے اور حضرت موسیٰ علیہ السلام کی وفات قرآن اور حدیث صحیح بخاری سے ثابت ہے۔ پس حضرت ابراہیم اور حضرت موسیٰ علیہما السلام کی طرف سے روحانی ملاقات تھی اور آنحضرت ﷺ کی طرف سے جسمانی۔

اسی طرح حضرت ابراہیم اور حضرت موسیٰ علیہما السلام کی آپس میں قسم دوم کی ملاقات تھی۔ یعنی دونوں طرف سے روحانی اور ان کے ساتھ حضرت عیسیٰ علیہ السلام کو نبی ﷺ کی طرح قسم سوم کی ملاقات تھی۔ یعنی حضرت عیسیٰ علیہ السلام کی رفع آسانی جسمانی قرآنی شہادت سے پکار رہا ہے۔ باقی رہی آنحضرت ﷺ اور حضرت عیسیٰ علیہ السلام کی ملاقات۔ سو یہ قسم اول میں سے تھی۔ یعنی دونوں طرف سے جسمانی۔ کیونکہ حضرت رسول اللہ ﷺ اور حضرت روح اللہ علیہ السلام دونوں کا معراج جسمانی قرآن شریف سے ثابت ہے۔ پس معترض کا اعتراض باطل ہوا۔ ملاقات کی تقسیم جو اوپر کی گئی ہے۔ مرزا قادیانی کی طرح از خود نہیں بنائی گئی بلکہ اہل اللہ کے نزدیک مسلم ہے اور حدیث صحیح بخاری سے ماخوذ ہے اور وہ حدیث یہ ہے:

”عن ابن عباس قال مر النبی ﷺ بقبرین فقال انهما ليعذبان وما يعذبان فی کبیر اما احدهما فکان لا یستتر من البول واما الاخر فکان یمشی بالنمیمة ثم اخذ جریدة رطبة فشقها نصفین فغرز فی کل قبر واحدة قالوا یا رسول اللہ لم فعلت قال لعلہ یخفف عنہما مالم یبسا (صحیح بخاری کتاب الوضوء)“ حضرت ابن عباس رضی اللہ عنہما کہتے ہیں کہ رسول اللہ ﷺ دو قبروں کے پاس سے گزرے آپ ﷺ نے فرمایا کہ ان مردوں کو عذاب ہو رہا ہے اور جس گناہ کی بابت ان کو عذاب ہو رہا ہے۔ اس سے بچنا کوئی بڑی بات نہیں ایک تو پیشاب سے پرہیز نہیں کیا کرتا تھا اور دوسرا چغلی کھاتا پھرتا تھا۔ پھر آپ ﷺ نے ایک ہری ٹہنی لی اور اس

کے دو ٹکڑے کئے ایک کو ایک قبر پر گاڑا اور دوسرے کو دوسری پر۔ صحابہ رضی اللہ عنہم جو ساتھ تھے انہوں نے عرض کیا: اے اللہ کے رسول صلی اللہ علیہ وسلم آپ نے کس لئے ایسا کیا؟ آپ صلی اللہ علیہ وسلم نے فرمایا امید ہے کہ جب تک یہ ٹہنیاں خشک نہ ہو جائیں، ان سے عذاب ہلکا کیا جائے گا۔

یہ حدیث صحیح مسلم میں بھی ہے۔ پس یہ متفق علیہ ہونے کی وجہ سے اول درجہ کی صحیح حدیث ہے۔ اس سے ظاہر ہے کہ رسول اللہ صلی اللہ علیہ وسلم کو صحابہ رضی اللہ عنہم کے ساتھ قسم اول کی ملاقات تھی۔ یعنی ہر دو جانب سے بدنی مصاحبت تھی اور ان مردوں کے ساتھ قسم سوم کی۔ یعنی آپ صلی اللہ علیہ وسلم کی طرف سے بدنی تھی اور ان کی طرف سے روحانی۔

اسی طرح جنگ بدر کے مقتول کافروں کو جب گڑھے میں ڈالا گیا تو آپ صلی اللہ علیہ وسلم نے کنارے پر کھڑے ہو کر ان کے نام مع ولدیت کے پکار کر کہا کہ کیا اب تم کو اچھا معلوم ہوتا ہے یا نہیں؟ کہ تم نے اللہ تعالیٰ اور اس کے رسول کی اطاعت کی ہوتی۔ ہم نے تو اپنے رب کا وعدہ سچا دیکھ لیا۔ کیا تم نے بھی وہ وعدہ جو عذاب کے بارے میں تم سے کیا جاتا تھا، سچا پالیا یا نہیں؟ جب آپ صلی اللہ علیہ وسلم نے ان لاشوں سے ایسی باتیں کیں تو پاس سے حضرت عمر رضی اللہ عنہ نے عرض کیا کہ یا رسول اللہ صلی اللہ علیہ وسلم آپ ایسے جسموں سے باتیں کرتے ہیں، جن میں روح نہیں۔ آپ صلی اللہ علیہ وسلم نے فرمایا: خدا کی قسم! جس کے قبضے میں میری جان ہے تم اس بات کو جو میں ان سے کہتا ہوں۔ ان سے زیادہ نہیں سنتے۔ یعنی وہ اس وقت بہ سبب صاحب حال ہونے کے میری بات کو بالکل حق الیقین کے مرتبے پر سنتے ہیں یا یہ کہ اللہ تعالیٰ نے آپ صلی اللہ علیہ وسلم کی آوازاں کو بطور معجزہ کے سنادی۔

یہ حدیث صحیح بخاری کی ہے اور اس سے بھی تقسیم مذکور واضح ہے۔ پس مرزا قادیانی کا آیات زیر بحث کے ساتھ حدیث معراج کو ملا کر حضرت عیسیٰ علیہ السلام کی وفات کا وہم کرنا صحیح نہیں۔ قسم سوم میں سے ستر ہویں آیت اور مرزا قادیانی کی ترتیب کی اکیسویں آیت یہ ہے: ”مَا كَانَ مُحَمَّدٌ أَبَا أَحَدٍ مِّن رِّجَالِكُمْ وَلَكِن رَّسُولَ اللَّهِ وَخَاتَمَ النَّبِيِّينَ“ (احزاب: ۴۰) یعنی محمد صلی اللہ علیہ وسلم تم میں سے کسی مرد کا باپ نہیں۔ مگر وہ رسول اللہ ہے اور ختم کرنے والا نبیوں کا۔

اس آیت کے تحت مرزا قادیانی لکھتے ہیں: ”یہ آیت بھی صاف دلالت کر رہی ہے کہ بعد ہمارے نبی صلی اللہ علیہ وسلم کے کوئی رسول دنیا میں نہیں آئے گا۔ پس اس سے بھی بکمال

وضاحت ثابت ہے کہ مسیح ابن مریم رسول اللہ دنیا میں نہیں آسکتا۔ کیونکہ مسیح ابن مریم رسول ہے اور رسول کی حقیقت اور ماہیت میں یہ امر داخل ہے کہ دینی علوم کو بذریعہ جبرئیل حاصل کرے اور ابھی ثابت ہو چکا ہے کہ اب وحی رسالت القیامت منقطع ہے۔ اس سے ضروری طور پر یہ ماننا پڑتا ہے کہ مسیح ابن مریم ہرگز نہیں آئے گا اور یہ امر خود مستلزم اس بات کو ہے کہ وہ مر گیا۔“ (ازالہ اوہام ص ۶۱۴، خزائن ج ۳ ص ۴۳۱، ۴۳۲)

مرزا قادیانی کا یہ استدلال حضرت مسیح علیہ السلام کی موت اور ان کے نازل نہ ہونے کے بارے میں تو بالکل غلط ہے۔ کیونکہ مرزا قادیانی کا استدلال محض قیاسی ہے اور حضرت عیسیٰ علیہ السلام کی رفع آسمانی اور زندگی اور نزول قطعی دلائل سے ثابت ہے۔ ہاں اس آیت سے مرزا قادیانی کا دعویٰ نبوت ضرور جھوٹا ثابت ہوتا ہے، جیسا کہ ان شاء اللہ مذکور ہوگا۔

مرزا قادیانی کا اس آیت سے منشا یہ ہے کہ اگر عیسیٰ علیہ السلام دوبارہ آئیں تو یا تو آپ منصب نبوت سے معزول ہو کر آئیں گے یا نبی ﷺ خاتم النبیین نہ رہیں گے۔ سو اس کا جواب یہ ہے کہ اس آیت کا مطلب یہ ہے کہ آنحضرت ﷺ کے بعد کوئی جدید نبی منع ہے۔ جیسا کہ آپ کے بعد مرزا قادیانی اور آپ کے دوسرے ہم مشربوں نے نبوت کا دعویٰ کیا ہے۔ اگر کوئی پچھلا نبی جس کو آپ ﷺ سے پیشتر نبوت مل چکی ہو۔ پھر آئے تو وہ اس کے رو سے منع نہیں۔ جیسے کہ عیسیٰ علیہ السلام کہ ان کو آپ ﷺ سے پیشتر نبوت مل چکی ہوئی ہے اور جب پھر نازل ہوں گے تو ان کی نبوت وہی ہوگی جو پہلے تھی نہ کہ مرزا قادیانی کی طرح نئی نبوت۔ احادیث نبویہ ﷺ سے ایسا ہی ثابت ہے۔

چنانچہ مسند امام احمد میں ہے کہ: ”عَنْ أَنَسِ بْنِ مَالِكٍ قَالَ قَالَ رَسُولُ اللَّهِ ﷺ إِنَّ الرِّسَالَةَ وَالنَّبُوَّةَ قَدْ انْقَطَعَتْ فَلَا رَسُولَ بَعْدِي وَلَا نَبِيٍّ (مسند امام احمد مؤید)“ رسول اللہ ﷺ نے فرمایا کہ بے شک رسالت اور نبوت ختم ہو چکی ہے۔ پس میرے بعد نہ کوئی رسول ہوگا نہ کوئی نبی۔

مسند امام احمد میں بروایت حضرت ابی بن کعب ایک اور حدیث ہے جس میں رسول اللہ ﷺ نے فرمایا کہ: ”میری مثال ایسی ہے کہ کوئی شخص ایک حویلی تعمیر کرائے، مگر ایک اینٹ کی جگہ خالی رہ جائے۔ (جب لگے تو وہ حویلی پوری ہو) پس میں پیغمبروں میں اس آخری اینٹ کی مانند ہوں۔“ (صحیح بخاری ملخصاً)

ان احادیث اور ان کی مانند دوسری احادیث کو زیر نظر رکھنے سے صاف کھل جاتا ہے کہ رسول اللہ ﷺ یہی فرماتے ہیں کہ مجھے نبوت عطاء ہونے کے بعد اب کسی اور شخص کو منصب نبوت نہیں ملے گا۔ نیز مفسرین رحمہم اللہ نے اس خدشہ کو اسی طرح دور کیا ہے۔

چنانچہ تفسیر ”ارشاد العقل السليم الى مزايا الكتاب الكريم“ میں آیت خاتم النبیین کے ذیل میں لکھا ہے کہ: ”ولا یقدح فیہ نزول عیسیٰ بعدہ علیہما السلام لان معنی کونہ خاتم النبیین انہ لا ینبأ احد بعدہ و عیسیٰ ممن نبی قبلہ و حین ینزل اما ینزل عاملاً علی شریعة محمد ﷺ مصلیاً الی قبلتہ کانہ بعض امتہ“ ”آپ ﷺ کے خاتم النبیین ہونے میں عیسیٰ علیہ السلام کے نزول سے کوئی حرج واقع نہیں ہوتا۔ کیونکہ آپ ﷺ کے خاتم النبیین ہونے کے یہ معنی ہیں کہ آپ ﷺ کے بعد کسی کو نبوت نہیں ملے گی اور عیسیٰ علیہ السلام تو ان میں سے ہیں جو آپ ﷺ سے پہلے نبی بنائے گئے ہیں، دیگر یہ کہ جب وہ نازل ہوں گے تو آپ ﷺ ہی کی شریعت پر عمل کریں گے اور آپ ﷺ ہی کے قبلے کی طرف منہ کر کے نماز پڑھیں گے۔ گویا وہ آپ ﷺ کی امت میں سے ہیں۔“ (پس اس لحاظ سے بھی کوئی حرج واقع نہیں ہوا)

اسی طرح دیگر تفاسیر میں ہے۔ مثلاً بیضاوی، خازن، مدارک اور فتح البیان۔ اگر حضرت عیسیٰ علیہ السلام کے نزول سے آنحضرت ﷺ کی ختم نبوت میں کچھ حرج ہوتا ہے تو کیا مرزا قادیانی کے دعویٰ نبوت سے حرج نہیں ہوتا؟ اور اگر مرزا قادیانی بروز کا (جو باطل ہے) عذر کر کے اس زد سے بچ سکتے ہیں تو کیا عیسیٰ علیہ السلام کی طرف سے یہ عذر کہ آپ رسول اللہ ﷺ سے پہلے کے نبی ہیں اور آیت میں اور حدیث میں کسی نئے نبی کی بابت نفی ہے، صحیح نہیں؟ انصاف! انصاف! انصاف!

اگر عدل و انصاف سے سوچا جائے تو جس صورت سے مرزا قادیانی نے اور آپ کے متقدمین دجالوں نے نبوت کا دعویٰ کیا ہے۔ قرآن و حدیث میں اس کی تردید ہے۔ جیسا کہ صحیح بخاری اور صحیح مسلم میں آیا ہے کہ ”رسول اللہ ﷺ نے فرمایا کہ قیامت قائم نہ ہوگی حتیٰ کہ میری امت میں سے قریباً تیس دجال نہ ہولیں۔ جن میں سے ہر ایک یہی کہے گا کہ میں اللہ کا رسول ہوں۔“ اس حدیث کو حدیث: ”لَا نَبِيَّ بَعْدِي“ اور آیت: ”خَاتَمَ النَّبِيِّينَ“ کے ساتھ رکھ کر انصاف کریں تو صاف ظاہر ہو جاتا ہے کہ مرزا قادیانی کا دعویٰ

نبوت وہ ہے جس پر رسول اللہ ﷺ ان مدعیان نبوت کو دجال اور کذاب کہتے ہیں۔ پس آیت زیر بحث کی رو سے آپ کا دعویٰ غلط نکلا، نہ کہ عیسیٰ علیہ السلام کا نزول۔

حضرت عیسیٰ علیہ السلام کے نزول کے انکار میں مرزا قادیانی کے پاس کوئی معقول وجہ اور دلیل نہیں۔ صرف شکوک و شبہات ہیں۔ جن سے لوگوں کو بہکاتے ہیں اور اپنا آلوسیدھا کرتے ہیں۔ اسی طرح ایک یہ شبہ بھی ڈالا کرتے ہیں کہ جب عیسیٰ علیہ السلام پھر نازل ہوں گے تو کیا ان کی نبوت چھینی جائے گی؟ اور وہ کس شریعت پر عمل کریں گے؟ عیسوی شریعت پر یا محمدی؟ تو اس کا جواب یہ ہے کہ حضرت عیسیٰ علیہ السلام کی نبوت چھینی نہیں جائے گی۔ کیونکہ اہل سنت کے نزدیک نبوت ایک ایسا منصب ہے جو چھینا نہیں جاتا۔ (دیکھو تمہید ابی الشکور سالمی) اور نہ رسول اللہ ﷺ کی شریعت منسوخ ہوگی۔ بلکہ حضرت عیسیٰ علیہ السلام اسی اپنی پچھلی نبوت سے نازل ہوں گے اور شریعت محمدی پر عمل کریں گے اور اسی کے مطابق فیصلے کریں گے۔ اس کی حکمت اور راز پہلے حصہ میں بیان ہو چکا ہے۔ نیز یہ کہ ایک وقت میں دونوں کا ہونا اور ایک کا امام ہونا اور دوسرے کا تابع ہونا ممنوع نہیں۔ بلکہ قرآن شریف سے بالتصریح ثابت ہے۔ جیسے کہ حضرت موسیٰ و ہارون علیہما السلام دونوں ایک وقت میں ہوئے ہیں اور دونوں نبی تھے۔ حضرت موسیٰ علیہ السلام اصل صاحب شریعت اور امام تھے اور حضرت ہارون علیہ السلام آپ کے تابع اور خلیفہ تھے۔

چنانچہ سورہ فرقان میں فرمایا: ”وَلَقَدْ آتَيْنَا مُوسَى الْكِتَابَ وَجَعَلْنَا مَعَهُ أَخَاهُ هَارُونَ وَزِيْرًا (فرقان: ۳۵)“ یعنی ہم نے موسیٰ علیہ السلام کو کتاب (توریت) دی اور اس کے ساتھ اس کے بھائی ہارون کو اس کا وزیر بنایا۔

اسی طرح سورہ اعراف میں فرمایا: ”وَقَالَ لِأَخِيهِ هَارُونَ اخْلُفْنِي فِي قَوْمِي (اعراف: ۱۴۲)“ کہ جب موسیٰ علیہ السلام حسب وعدہ الہی کوہ طور پر چلے تو اپنے بھائی ہارون علیہ السلام کو کہنے لگے کہ میرے بعد میری قوم میں میرا خلیفہ رہنا۔

اس آیت سے صاف ظاہر ہے کہ حضرت موسیٰ علیہ السلام، حضرت ہارون علیہ السلام کو اپنا خلیفہ مقرر کرتے ہیں اور قوم کو صرف اپنی طرف منسوب کرتے ہیں۔ حالانکہ حضرت ہارون علیہ السلام بھی نبی تھے۔

جیسا کہ اللہ تعالیٰ نے فرمایا کہ: ”وَوَهَبْنَا لَهُ مِنْ رَحْمَتِنَا أَخَاهُ هَارُونَ نَبِيًّا (مریم: ۵۳)“ ہم نے موسیٰ علیہ السلام کو اپنی رحمت سے اس کا بھائی ہارون علیہ السلام نبی کے بخشا۔

اسی طرح حضرت ابراہیم خلیل اللہ اور حضرت لوط علیہ السلام دونوں ایک وقت میں ہوئے ہیں اور دونوں نبی تھے۔ حضرت ابراہیم علیہ السلام اصل صاحب شریعت اور امام تھے اور حضرت لوط علیہ السلام باوجود نبی ہونے کے ان کے تابع تھے۔ چنانچہ حضرت لوط علیہ السلام کی نبوت و رسالت کی بابت فرمایا: ”وَإِنَّ لُوطًا لَّمِنَ الْمُرْسَلِينَ (الصافات: ۱۳۳)“ یعنی بے شک حضرت لوط علیہ السلام بھی رسولوں میں سے ہیں۔ اور ان کے حضرت ابراہیم علیہ السلام کے تابع ہونے کی بابت فرمایا: ”فَأَمَّنَ لَهُ لُوطٌ (عنکبوت: ۲۶)“ یعنی حضرت لوط حضرت ابراہیم علیہ السلام پر ایمان لائے۔

اسی طرح حضرت عیسیٰ علیہ السلام اور حضرت یحییٰ علیہ السلام دونوں ایک وقت میں نبی تھے۔ حضرت عیسیٰ علیہ السلام امام تھے اور حضرت یحییٰ علیہ السلام ان کے تابع تھے۔ جیسے اللہ تعالیٰ نے حضرت یحییٰ علیہ السلام کی صفات میں فرمایا: ”مُصَدِّقًا بِكَلِمَةٍ مِنَ اللَّهِ (آل عمران: ۳۹)“ یعنی حضرت یحییٰ کلمۃ اللہ یعنی حضرت عیسیٰ علیہ السلام کی تصدیق کرنے والے ہوں گے۔

پس اسی طرح جب عیسیٰ علیہ السلام نازل ہوں گے تو اس وقت شریعت محمدی ﷺ منسوخ نہیں ہو جائے گی۔ بلکہ اصل صاحب شریعت اور امام جناب رسول اللہ ﷺ ہی ہوں گے اور حضرت عیسیٰ علیہ السلام کے خلیفہ اور وزیر اور تابع بھی ہوں گے اور نبی بھی ہوں گے۔ اسی لئے صحیح مسلم کی حدیث میں جو حضرت نواس بن سمعان کی روایت سے ہے۔ اس میں آپ کو چار دفعہ نبی اللہ کہا گیا ہے۔

اگر کہا جائے کہ جو کچھ تم نے لکھا ہے وہ ایسے نبیوں کی بابت ہے جو ایک زمانے میں دنیا پر موجود تھے۔ مگر حضرت عیسیٰ علیہ السلام کے نزول کی صورت میں یہ بات نہیں پائی جاتی۔ کیونکہ نبی ﷺ دنیا میں تشریف نہیں رکھتے تو اس کا جواب یہ ہے کہ حضرت عیسیٰ علیہ السلام کے نزول کی صورت میں یہ تو امر بطریق اولیٰ جائز ہے۔ کیونکہ جب حقیقۃً دو نبی اکٹھے ہو سکتے ہیں تو زمانہ اور زندگی کے لحاظ سے یہ کیوں منع ہے۔ یعنی یہ کہ ایک تو باعتبار زمان نبوت کے ہو اور دوسرا اپنی حقیقی زندگی سے موجود ہو تو کوئی حرج نہیں۔ لو آپ کی تسلی کے لئے ہم یہ امر بھی قرآن شریف سے ثابت کرتے ہیں کہ اللہ تعالیٰ نے فرمایا: ”وَلَقَدْ آتَيْنَا مُوسَى الْكِتَابَ وَقَفَّيْنَا مِنْ بَعْدِهِ بِالرُّسُلِ (بقرہ: ۸۷)“ ہم نے موسیٰ علیہ السلام کو کتاب دی اور اس کے بعد اس کے قدم بقدم کئی رسول بھیجے۔

اسی طرح سورہ مائدہ میں فرمایا: ”إِنَّا أَنْزَلْنَا التَّوْرَةَ فِيهَا هُدًى وَنُورٌ يَحْكُمُ بِهَا النَّبِيُّونَ الَّذِينَ أَسْلَمُوا (مائدہ: ۴۴)“ ہم نے توریت نازل کی، اس میں ہدایت اور نور تھا۔ اس کے مطابق فیصلے کرتے تھے، خدا کے فرمانبردار نبی۔

ان آیتوں سے صاف ظاہر ہے کہ شریعت موسوی کے تابع کئی رسول مبعوث کئے گئے اور وہ سب حضرت موسیٰ علیہ السلام کی وفات کے بعد ہوئے۔ پس حضرت موسیٰ علیہ السلام کی وفات کے بعد ان کے آئین و شریعت پر کئی نبیوں کے ہونے اور رسول اللہ ﷺ کی وفات کے بعد حضرت عیسیٰ علیہ السلام کے نازل ہونے کی حکمت اور ضرورت پہلے باب میں گزر چکی ہے۔ پس ثابت ہو گیا کہ آنحضرت ﷺ پر نبوت ختم ہونے کے یہ معنی ہیں کہ آپ ﷺ کے بعد کسی کو نبوت نہیں ملے گی۔ نہ یہ کہ حضرت عیسیٰ علیہ السلام جن کو آپ ﷺ سے پیشتر نبوت مل چکی ہوئی ہے، نہیں آئیں گے۔ بلکہ اس آیت سے مرزا قادیانی کی نبوت صاف جھوٹی ثابت ہوتی ہے اور ان لوگوں جیسی ہے، جن کو رسول اللہ ﷺ نے دجال اور کذاب کہا ہے اور ان کی تعداد تیس کے قریب بتلائی ہے، جن میں سے بہت سے گزر چکے ہیں۔

قسم سوم میں سے اٹھارہویں آیت یہ ہے: ”فَاسْأَلُوا أَهْلَ الذِّكْرِ إِنْ كُنْتُمْ لَا تَعْلَمُونَ (انبیاء: ۷)“ مرزا قادیانی اس آیت کے ذیل میں لکھتے ہیں: ”یعنی اگر تمہیں ان بعض امور کا علم نہ ہو جو تم میں پیدا ہوں تو اہل کتاب کی طرف رجوع کرو اور ان کی کتابوں کے واقعات پر نظر ڈالو تا کہ اصل حقیقت تم پر منکشف ہو جائے۔ سو جب ہم نے موافق حکم اس آیت کے اہل کتاب یعنی یہود اور نصاریٰ کی کتابوں کی طرف رجوع کیا اور معلوم کرنا چاہا کہ کیا گرجی نبی گزشتہ کے آنے کا وعدہ دیا گیا ہو تو وہی آجاتا ہے یا ایسی عبارتوں کے کچھ اور معنی ہوتے ہیں تو معلوم ہوا کہ اسی امر متنازعہ فیہ کا ہم شکل ایک مقدمہ حضرت مسیح ابن مریم علیہ السلام آپ ہی فیصلہ کر چکے ہیں اور ان کے فیصلے کا ہمارے فیصلے کے ساتھ اتفاق ہے۔ دیکھو کتاب سلاطین و کتاب ملا کی نبی اور انجیل جو ایلیا کا دوبارہ آسمان سے اترنا کس طور سے حضرت مسیح علیہ السلام نے بیان فرمایا ہے۔“ اٹھنی بالفاظہ!

مرزا قادیانی کی عبارت کا خلاصہ مطلب یہ ہے کہ اللہ تعالیٰ ہم کو اہل کتاب کی کتابوں کی طرف رجوع کرنے کا حکم کرتا ہے۔ پس اس آیت کے حکم سے ہم نے بائبل پر نظر کی تو اس میں حضرت ایلیا کا آسمان سے اترنا چاہا۔ مگر اس کی صورت حضرت مسیح علیہ السلام نے یہ بیان

فرمائی کہ ایلیا کا آنا حضرت یحییٰ علیہ السلام کے آنے سے پورا ہو گیا ہے۔ پس اسی طرح احادیث میں جو حضرت مسیح علیہ السلام کا آسمان سے اترنا آیا ہے۔ اس کے معنی بھی یہی ہیں کہ کوئی شخص مثل مسیح علیہ السلام آئے گا۔ چنانچہ وہ میں آ گیا ہوں اور حضرت مسیح علیہ السلام فوت ہو چکے ہوئے ہوں۔ مرزا قادیانی کا استدلال بالکل غلط ہے اور وہ آیت کے صحیح مطلب کو ہرگز نہیں سمجھے۔ اس آیت زیر بحث کی صحیح تفسیر ان شاء اللہ تعالیٰ ہم بعد میں کریں گے۔ پہلے مرزا قادیانی کی مراد کے موافق فرض کر کے ان کے استدلال کو غلط ثابت کرتے ہیں۔

اول: اس طرح کہ اللہ تعالیٰ نے ہم کو اہل کتاب کی طرف رجوع کرنے کا حکم اس شرط سے کیا ہے کہ ہم کو اپنی شریعت میں وہ بات معلوم نہ ہو۔ جیسا کہ صاف ارشاد فرمایا: ”إِنْ كُنْتُمْ لَا تَعْلَمُونَ (النحل: ۴۳)“ یعنی اگر تم نہیں جانتے۔ پس جب آیات قرآنیہ اور احادیث نبویہ ﷺ سے حضرت عیسیٰ علیہ السلام کی حیات حقیقی اور رفع آسمانی اور نزول یعنی ثابت ہے اور ہمیں اس میں کوئی تردد اور بے علمی کا خدشہ نہیں تو ہم اہل کتاب کی کتابوں کی طرف کیوں رجوع کریں۔ کیا آسمانی اور حق اور محفوظ اور غیر محرف کتاب کو چھوڑ کر بندوں کی بنائی ہوئی اور محرف کتابوں کے پیچھے لگنا: ”أَتَسْتَبْدِلُونَ الَّذِي هُوَ أَدْنَىٰ بِالَّذِي هُوَ خَيْرٌ (بقرہ: ۶۱)“ کا مصداق نہیں۔ (یعنی کیا تم بہتر چیز کے بدلے میں ادنیٰ چیز کو لیتے ہو)

دوم: اس طرح کہ الیاس علیہ السلام کے آسمان پر جانے اور وہاں سے پھر اترنے کا مسئلہ قرآن و حدیث سے کہیں بھی ثابت نہیں۔ نہ حقیقتاً اور نہ مثلاً۔ پس مرزا قادیانی اس پر اپنی مماثلت کی بنا نہیں رکھ سکتے۔ قرآن شریف سے یہی ثابت ہوا ہے کہ حضرت الیاس علیہ السلام کے دوبارہ آنے کی بابت کبھی کوئی پیش گوئی نہیں کی گئی۔ یہ یہودیوں کا من گھڑت عذر تھا اور نیز یہ بھی کہ حضرت یحییٰ علیہ السلام حضرت الیاس علیہ السلام کے مثل نہ تھے۔ کیونکہ اللہ تعالیٰ نے حضرت زکریا علیہ السلام کو حضرت یحییٰ علیہ السلام کی پیدائش سے پہلے ان کی تعریف ان لفظوں سے سنائی تھی۔

”إِنَّ اللَّهَ يُبَشِّرُكَ بِيَحْيَىٰ مُصَدِّقًا بِكَلِمَةٍ مِّنَ اللَّهِ وَسَيِّدًا وَحَصُورًا وَنَبِيًّا مِّنَ الصَّالِحِينَ (آل عمران: ۴۹)“ (اے زکریا) اللہ تعالیٰ تجھ کو ایسے لڑکے کی بشارت دیتا ہے، جس کا نام یحییٰ ہوگا۔ وہ کلمۃ اللہ کی یعنی عیسیٰ علیہ السلام کی (جو ان سے بعد پیدا ہوئے) تصدیق کرنے والا ہوگا اور اپنی قوم کا سردار ہوگا اور عورتوں سے علیحدہ رہنے والا اور بہت پاکباز ہوگا اور صالحین انبیاء میں سے ہوگا۔

پس اگر خدا تعالیٰ کی طرف سے حضرت الیاس علیہ السلام کے نزول کی پیش گوئی ہوئی ہوتی اور اس کا پورا ہونا حضرت یحییٰ علیہ السلام کے آنے سے ہوتا تو یہ امر حضرت زکریا علیہ السلام کو ضرور معلوم ہوتا۔ کیونکہ اس وقت آپ ہی بوجہ نبی ہونے کے کامل العلم تھے اور دوسرے لوگ آپ کے علم کے محتاج تھے۔ لہذا ضروری تھا کہ اللہ تعالیٰ آپ کو حضرت یحییٰ علیہ السلام کی بشارت یوں سناتا کہ یہ وہ مولود مسعود ہے جو مدتوں سے منتظر و موعود ہے تاکہ حضرت زکریا علیہ السلام اپنے بیٹے سے اس پیش گوئی کے پورا ہونے سے زیادہ خوش ہوں۔ مگر چونکہ اللہ تعالیٰ نے باوجود سبب کے موجود ہونے کے اس امر کا ذکر نہیں کیا تو معلوم ہوا کہ نہ الیاس علیہ السلام کا نزول خدا کی طرف سے بتلایا گیا تھا اور نہ حضرت یحییٰ علیہ السلام کا ان کا مثل ہونا درست ہے۔

اسی طرح سورت مریم علیہ السلام میں حضرت یحییٰ علیہ السلام کی صفت میں فرمایا: ”لَم نَجْعَلْ لَهُ مِنْ قَبْلُ سَمِيًّا (مریم: ۷)“ یعنی ہم نے اس سے پیشتر اس کا ہم نام بنایا ہی نہیں۔ سہمی کے معنی نظیر و شبیہ اور مثل کے بھی ہیں۔ جیسا کہ اسی سورت میں آگے آتا ہے۔ ”هَلْ تَعْلَمُ لَهُ سَمِيًّا (مریم: ۶۵)“ یعنی کیا تو کوئی ایسا شخص جانتا ہے جو اللہ تعالیٰ کا نظیر ہو۔ پس جب اللہ تعالیٰ نے حضرت یحییٰ علیہ السلام سے پیشتر ان کا ہم نام و مثل بنایا ہی نہیں تو اب مرزا قادیانی ان کو حضرت الیاس علیہ السلام کا مثل کس طرح قرار دیتے اور کس طرح اس پر اپنے دعویٰ مماثلت کی بنیاد رکھ سکتے ہیں؟

سوم: اس طرح کہ انجیل سے بھی یہی ثابت ہوتا ہے کہ حضرت یحییٰ علیہ السلام نے نہ تو مثل الیاس ہونے کا دعویٰ کیا اور نہ وہ تھے بلکہ یہودیوں کے پوچھنے پر اس سے صاف انکار کیا۔ جیسا کہ (انجیل یوحنا باب اول آیت ۱۹ تا ۲۱) تک لکھا ہے: ”(۱۹) اور یوحنا کی گواہی یہ تھی، جب کہ یہودیوں نے یروشلیم سے کاہنوں اور لادویوں کو بھیجا ہے کہ اس سے پوچھیں کہ تو کون ہے۔ (۲۰) اور اس نے اقرار کیا اور انکار نہ کیا بلکہ اقرار کیا کہ مسیح نہیں ہوں۔ (۲۱) تب انہوں نے اس سے پوچھا تو اور کون ہے؟ کیا تو الیاس ہے؟ اس نے کہا: میں نہیں ہوں۔ پس آیا تو وہ نبی ہے، اس نے جواب دیا: نہیں۔“

اس عبارت اور اس سے بعد کی عبارت سے صاف ظاہر ہے کہ حضرت یحییٰ علیہ السلام جن کا انجیلی نام یوحنا ہے۔ کاہنوں کے سوال پر اپنے مثل الیاس ہونے سے صاف انکار کرتے ہیں۔ پس مرزا قادیانی کا دعویٰ مماثلت بالکل بے بنیاد ہے۔ اگر یہ عذر کیا جائے کہ

حضرت عیسیٰ علیہ السلام نے یہودیوں کے اعتراض پر حضرت الیاس علیہ السلام کی پیشین گوئی کے پورا ہونے کی بابت حضرت یحییٰ علیہ السلام کا آنا پیش کیا تھا تو اس کا جواب اول تو یہ ہے کہ یہ انجیل سے ثابت نہیں کہ حضرت عیسیٰ علیہ السلام نے اپنی زبان سے حضرت یحییٰ علیہ السلام کو پیش کیا۔ دوم! اگر تسلیم بھی کر لیں تو حضرت یحییٰ علیہ السلام کے اپنے انکار کے مقابلے میں ہو بہو ”مدعی ست گواہ چست“ کا معاملہ نظر آتا ہے۔ کیونکہ خود حضرت یحییٰ علیہ السلام اپنے آپ کو مثیل الیاس قرار دے سکتے تھے۔ اگر کہا جائے کہ کیا پھر حضرت مسیح علیہ السلام نے غلط جواب دیا تو اس کا جواب یہ ہے کہ اسی سے سمجھا سکتا ہے کہ یہ معاملہ بالکل من گھڑت ہے۔

چہارم: اس طرح کہ اگر بالفرض اسے تسلیم بھی کر لیں کہ حضرت الیاس علیہ السلام کی نسبت پیشین گوئی کی گئی تھی اور وہ حضرت یحییٰ علیہ السلام کے آنے سے پوری ہوئی تو پھر بھی یہ ایک نظیر ہی بنے گی، نہ کہ علت موجبہ کہ اس کے رو سے یہ ضروری قرار دیا جائے کہ حضرت عیسیٰ علیہ السلام کی پیشین گوئی بھی اسی رنگ میں پوری ہو۔ یہ نکتہ اہل علم پر مخفی نہیں رہ سکتا۔ کیونکہ یہ ضروری نہیں کہ دوسرا واقعہ خواہ مخواہ پہلے معاملہ کی مانند ہو۔

اس سارے بیان سے واضح ہو گیا کہ مرزا قادیانی نے اپنے دعویٰ مماثلت کے متعلق جس امر کو بنا قرار دیا تھا۔ وہ بالکل غلط ہے اور ان کو کسی طرح مفید نہیں۔ پس اس آیت زیر بحث سے عیسیٰ علیہ السلام کی وفات ثابت نہ ہو سکی۔

اب ہم اس آیت: ”فَاسْأَلُوا أَهْلَ الذِّكْرِ إِنْ كُنْتُمْ لَا تَعْلَمُونَ (النحل: ۴۳)“ کا صحیح مطلب بیان کر کے ناظرین کو قرآنی نکتوں سے مسرور کرتے ہیں۔

اس آیت اور اس کے بعد کی آیتوں کے متعلق ہم صرف وہی کچھ نقل کر دینا مناسب خیال کرتے ہیں جو کچھ شیخ علی مہائمی نے اپنی تفسیر میں لکھا ہے: ”اے پیغمبر ہم نے تو تجھ سے پیشتر جو رسول بھیجا ہے۔ وہ (انسانوں میں سے) مرد ہی تھا اور بشریت اور رسالت میں کس طرح منافات ہو سکتی ہے۔ کیونکہ رسالت کے لئے تو آسمان سے اترنا شرط نہیں۔ بلکہ صرف اس قدر کافی ہے کہ ہم ان کی طرف فرشتہ بھیجنے سے ان کو وحی کرتے رہے ہیں۔ پس اگر یہ معاملہ شیطان کے نزول سے ملتبس ہو جائے تو تم اہل الذکر کو جو بڑے پائے کے علماء ہیں۔ پوچھ دیکھو۔ اگر خود قصور نظر کے سبب اس میں فرق نہیں جان سکتے اور انبیاء پر فرشتے نازل ہونے میں یہ بھی شرط نہیں کہ وہ بشریت سے بالکل باہر ہو جائیں۔ کیونکہ اس کی ایک صورت تو

یہ ہے کہ وہ جماد یعنی بے جان ہو اور یہ باطل ہے۔ کیونکہ ہم نے ان پیغمبروں کو پتھروں کی طرح بے جان جسم نہیں بنایا کہ کھائیں نہیں۔ کیونکہ جمادات کو ملائکہ سے کوئی نسبت نہیں۔ پس صرف طعام ترک کر دینے سے ان کی مناسبت کامل نہیں ہو سکتی اور یا یہ صورت ہے کہ وہ پیغمبر حیات کے کمال کے رو سے ایسے ہوں کہ مر میں نہیں۔ لیکن وہ ہمیشہ رہنے والے بھی نہیں۔ (پس کفار کا اعتراض درست نہیں) پیغمبروں کے لئے تو یہی شرط ہے کہ دلائل کے رو سے ان کی سچائی ثابت کی جائے۔ سو ہم نے ایسا کر دیا۔ پھر ہم نے ان کے متعلق اپنے وعدوں کے سچا کرنے سے بھی ان کو سچا ثابت کر دیا کہ ان کے دشمنوں کو ہلاک کیا اور اس پر یہ دلیل ہے کہ ان کو ہم نے بچا لیا باوجود اس کے کہ وہ بھی ان ہلاک شدوں کے بیچ میں بستے تھے اور ان کے ساتھ کے مومنوں کو بھی بچا لیا۔ (جن کے بچانے کے متعلق ہماری مشیت ہوا کرتی ہے)

آیت: ”فَاسْأَلُوا أَهْلَ الذِّكْرِ“ کے متعلق صحیح تفسیر یہی ہے۔ جو لکھی گئی۔ مرزا قادیانی اس کا نہ صحیح مطلب سمجھتے ہیں اور نہ ان کا استدلال صحیح ہے۔ بلکہ اس آیت میں مرزا قادیانی کی صریح تکذیب پائی جاتی ہے۔ کیونکہ اس میں اللہ تعالیٰ ان وعدوں کا سچا ہونا ضروری فرماتا ہے۔ جو پیغمبروں کے ساتھ ان کے دشمنوں کی ہلاکت کے متعلق کئے جاتے ہیں اور یہ روز روشن کی طرح ظاہر ہے کہ مرزا قادیانی جب کسی کو کوئی ڈر سناتے ہیں تو وہ اس سے محفوظ رہتا ہے اور اگر تجربہ سے طاعون کے دنوں میں کچھ ہلچل مچا کر لوگوں کو اپنی طرف کرنا چاہتے ہیں تو ان کے اپنے مخلص مرید بھی اس کا شکار ہو جاتے ہیں۔ جس سے آپ کا جھوٹا ہونا عام لوگوں میں مشہور اور واضح ہو چکا ہے اور اسی طرح کبھی آپ زلزلہ کو دیکھ کر کچھ اپنے تجربہ سے اور کچھ تجربہ کار لوگوں سے سن سنا کر دوبارہ اور سہ بارہ اعلان کر دیتے ہیں اور مریدوں کو گھروں سے باہر نکلنے کا حکم دیتے ہیں اور خود بھی باہر نکل جاتے ہیں تاکہ آپ کے ایسے فعل اور تاکید حکم سے دوسرے لوگوں پر کچھ اثر پڑے۔ مگر نہ زلزلہ آتا ہے اور نہ کچھ اور ہوتا ہے اور مفت میں آپ فضیحت اٹھاتے ہیں۔ بلکہ اس سے لوگ اور آپ کی تکذیب پر مضبوط ہو جاتے ہیں اور ان کا ایمان سلامت رہتا ہے۔

قسم سوم میں سے انیسویں آیت اور مرزا قادیانی کی ترتیب کے رو سے انیسویں آیت یہ ہے: ”مَا اتَّكُمُ الرَّسُولُ فَخُذُوهُ وَمَا نَهَاكُمْ عَنْهُ فَانْتَهُوا (حشر: ۷)“ یعنی رسول ﷺ جو کچھ تمہیں علم اور معرفت عطاء کرے وہ لے لو اور جس سے منع کرے وہ چھوڑ دو۔

اس آیت کے رو سے مرزا قادیانی نے بعض احادیث نبویہ ﷺ سے استدلال کیا ہے اور اپنی الٹی منطق سے یہ نتیجہ نکالا ہے کہ حضرت عیسیٰ علیہ السلام مر گئے ہیں۔

یہی حدیث یہ ہے: ”عن ابی ہریرۃ قال قال رسول اللہ ﷺ اعمار امتی ما بین الستین الی السبعین و اقلہم من یجوز ذالک رواہ الترمذی و ابن ماجہ (مشکوٰۃ)“ یعنی اکثر عمریں میری امت کی ساٹھ سے ستر برس تک ہوں گی اور ایسے لوگ بہت کم تر ہوں گے جو ان سے بھی تجاوز کریں۔

اس کے بعد فرماتے ہیں کہ: ”ظاہر ہے کہ حضرت مسیح ابن مریم اس امت کے شمار میں ہی آگئے ہیں، پھر اتنا فرق کیونکر ممکن ہے کہ اور لوگ تو ستر برس تک مشکل سے پہنچیں اور ان کا یہ حال ہو کہ وہ ہزار کے قریب ان کی زندگی کے برس گزر گئے اور اب تک مرنے میں نہیں آتے۔ بلکہ بیان کیا جاتا ہے کہ دنیا میں آ کر پھر چالیس یا پینتالیس برس زندہ رہیں گے۔“ (ازالہ اوہام ص ۶۲۳، خزائن ج ۳ ص ۴۳۶)

دوسری حدیث مرزا قادیانی نے یہ پیش کی ہے: ”عن جابر قال سمعت النبی ﷺ یقول قبل ان یموت بشہر تستلونی عن الساعة انما علمها عند اللہ و اقسام باللہ ما علی الارض من نفس منفوسۃ یأتی علیہا مائۃ سنۃ و ہی حیاۃ (رواہ مسلم)“ اور روایت ہے جابر رضی اللہ عنہ سے کہ سنائیں نے پیغمبر خدا ﷺ سے کہ وہ قسم کھا کر فرماتے تھے کہ کوئی ایسا زمین پر مخلوق نہیں کہ اس پر سو برس گزریں اور وہ زندہ رہے۔“ چونکہ مرزا قادیانی جانتے ہیں کہ یہ حدیث بوجہ ”علی الارض“ کی قید کے ہمارے مفید مطلب نہیں بیٹھ سکتی۔ اس لئے اس کے معنی بدلنے اور خلاف مراد تاویل کرنے میں بہت زور لگایا ہے۔

چنانچہ فرماتے ہیں: ”اس حدیث کے معنی یہ ہیں کہ جو شخص زمین کی مخلوقات میں سے ہو، وہ شخص سو برس کے بعد زندہ نہیں رہے گا اور ”ارض“ کی قید سے مطلب یہ ہے کہ تا آسمان کی مخلوقات اس سے باہر نکالی جائے۔ لیکن ظاہر ہے کہ حضرت مسیح ابن مریم آسمان کی مخلوقات میں سے نہیں ہیں۔ بلکہ وہ زمین کی مخلوقات اور ”ما علی الارض“ میں داخل ہیں۔“ (ازالہ اوہام ص ۶۲۵، خزائن ج ۳ ص ۶۳۷)

اس آیت زیر بحث اور دونوں حدیثوں کے جواب میں اوّل تو یہ عرض ہے کہ

حضرت عیسیٰ علیہ السلام کی رفع آسمانی اور آپ کا نزول آیات قرآنیہ واحادیث صحیحہ مرفوعہ سے ثابت ہے اور ان آیات واحادیث میں ان کی موت کا کوئی ذکر نہیں۔ مرزا قادیانی کا اپنا نیا اجتہاد اور رائے و قیاس ہے جو نصوص قطعہ کے مقابلہ میں پیش نہیں ہو سکتا۔

دیگر یہ کہ اس آیت کے ترجمے میں مرزا قادیانی نے علم ومعرفت کی تخصیص کہاں سے نکالی۔ کیونکہ اگر آیت کے ماقبل پر نظر کریں تو ذکر فئے اور غنیمت کا چلا آ رہا ہے۔ پس اس آیت کا مطلب یہ ہوگا کہ غنیمت اور فئے میں جو کچھ تم کو رسول اللہ ﷺ دیں اسے لے لو۔ اور اگر کلمہ ”ہا“ کے ابہام اور عموم پر نظر کریں تو ہر معاملہ میں خواہ علم کے متعلق ہو، خواہ عمل کے، خواہ کسی امر کے فیصلے کے ہو۔ اس آیت کا حکم لیا جائے گا۔ پس اس آیت کے رو سے تو عیسیٰ علیہ السلام کا آسمان پر ہونا اور اس سے نازل ہونا ثابت کر سکتے ہیں۔ کیونکہ احادیث میں آپ کے آسمان سے نازل ہونے کی تصریح موجود ہے۔ لہذا یہ آیت ہمارے مفید مطلب ہوئی نہ کہ مرزا قادیانی کے۔

سوم یہ کہ ساٹھ ستر سال عمر کی حدیث سے حضرت عیسیٰ علیہ السلام کی وفات ثابت کرنی عجب طرح کی بے استادی ہے۔ کیونکہ اول تو حدیث میں صاف کہا گیا ہے کہ بعض کی اس سے زیادہ بھی ہوگی اور اس زیادتی کی انتہائی حد نہیں بتائی کہ عیسیٰ علیہ السلام کی عمر کو اس سے متجاوز سمجھ کر آپ کو فوت شدہ تصور کر لیں اور عمر طبعی کی تردید پیچھے مفصل گزر چکی ہے۔ دیگر یہ کہ امتی کا لفظ صاف بتلا رہا ہے کہ رسول اللہ ﷺ یہ سب کچھ اپنی امت کے لوگوں کی بابت فرما رہے ہیں۔ عیسیٰ علیہ السلام آپ کی امت کے لوگوں میں سے نہیں ہیں۔ بلکہ وہ مستقبل نبی ہیں اور نزول کے وقت نبی ہی ہوں گے، مطلق خلافت دیگر امر ہے اور امت میں سے ہونا دیگر امر ہے۔ حضرت عیسیٰ علیہ السلام کا امت میں سے نہ ہونا حدیث مسلم میں بصراحت ثابت ہے۔ جیسا کہ حضرت جابر رضی اللہ عنہ سے روایت ہے کہ رسول اللہ ﷺ نے فرمایا کہ میری امت میں سے ایک گروہ حق پر رہے گا اور اپنے مخالفوں کے مقابلے میں غالب رہے گا۔ پس عیسیٰ علیہ السلام نازل ہوں گے تو جو شخص اس وقت مسلمانوں کا امیر ہوگا (یعنی امام مہدی علیہ السلام) وہ کہے گا کہ آئیے حضرت! ہمیں نماز پڑھائیے۔ حضرت عیسیٰ علیہ السلام جماعت کرانے سے انکار کریں گے اور کہیں گے کہ تمہارا امام تم ہی سے ہے۔ یہ فضیلت اللہ تعالیٰ نے اسی امت کو بخشی ہے۔ صاف ظاہر کر رہا ہے کہ آپ اس امت کے لوگوں میں سے نہیں ہوں گے۔ ورنہ یہ عذر ٹھیک نہیں۔ اس

حدیث سے مرزا قادیانی کی مماثلت کا رنگ بھی اڑ گیا۔ کیونکہ مسیح موعود علیہ السلام اس امت کے لوگوں میں سے نہیں اور مرزا قادیانی اس امت کے لوگوں میں سے ہیں۔ پس اس حدیث کے رو سے حضرت عیسیٰ علیہ السلام کی عمر کو کم سمجھنا نہایت غلطی ہے۔ دیگر یہ کہ عیسیٰ علیہ السلام کی آسمانی زندگی زمینی زندگی میں محدود نہیں۔ جیسا کہ ”وکھلا“ میں اشارہ کیا گیا ہے۔

حضرت عیسیٰ علیہ السلام کے اس امت میں سے نہ ہونے کے بارے میں جو کچھ ہم نے لکھا ہے۔ مرزا قادیانی بھی اس کو تسلیم کرتے ہیں اور یہ بات ان کی اپنی عبارت سے ظاہر ہے۔ چنانچہ فرماتے ہیں: ”یہ ظاہر ہے کہ حضرت مسیح ابن مریم اس امت کے شمار میں ہی آگئے ہیں۔“

”شمار میں ہی آگئے ہیں۔“ پنجابی اردو ہے۔ صحیح اس طرح ہے ”شمار میں آگئے ہیں۔“ خیر کچھ ہو، شمار ہی میں آجانا اور فی الحقیقت ہونے میں فرق ظاہر ہے۔ پس ہمارا مطلب ثابت ہے۔ دیگر یہ کہ اگر بالفرض مرزا قادیانی کی اس بارے میں ساری باتیں مان بھی لیں تو بھی مرزا قادیانی کی مراد پوری نہیں ہو سکتی۔ کیونکہ اس حدیث کے رو سے وفات مسیح علیہ السلام کی بنا مرزا قادیانی کے قیاس و رائے پر ہے اور آپ کے نزول عیسیٰ کی بناء صحیح حدیث کی تصریح سے ہے۔ پس عیسیٰ علیہ السلام اس حدیث کے حکم سے مستثنیٰ رہیں گے۔

دوسری حدیث کا جواب: یہ ہے کہ حدیث میں کلمہ ”علی الارض“ شہادت دے رہا ہے کہ یہ حکم ان زندہ چیزوں کے بارے میں ہے۔ جو زمین پر موجود ہوں اور عیسیٰ علیہ السلام آسمان پر ہیں۔ اس لئے اس حدیث کے حکم میں نہیں آسکتے اور مرزا قادیانی کا ”علی الارض“ کے معنی زمینی مخلوق کرنا زبان عربی کے محاورات کے خلاف ہے۔ مرزا قادیانی نے لکھتے وقت صحیح مسلم کی شرح پر تو نظر کر لی ہوتی تاکہ آپ کو ”علی الارض“ کے استعمال کا موقع معلوم ہو جاتا۔ مرزا قادیانی خوب پہچانتے ہیں کہ اس حدیث سے مراد کسی طرح پوری نہیں ہو سکتی۔ اس لئے ادھر ادھر کھینچ تان کر کے حدیث کے مطلب کو بگاڑنا چاہا ہے۔ مگر اہل علم پر آپ کا یہ دھوکا اور مغالطہ مخفی نہیں رہتا۔

قسم سوم میں سے بیسیوں آیت اور مرزا قادیانی کی ترتیب کی رو سے تیسویں اور آخری آیت یہ ہے: ”قُلْ سُبْحَانَ رَبِّيْ هَلْ كُنْتُ اِلَّا بَشَرًا رَّسُوْلًا (بنی اسرائیل: ۹۳)“ یعنی کفار کہتے ہیں کہ تو آسمان پر چڑھ کر ہمیں دکھلا۔ تب ہم ایمان لائیں

گے۔ ان کو کہہ دے کہ میرا خدا اس سے پاک تر ہے کہ اس دارالابتلا میں کھلے کھلے نشان دکھلا دے اور میں بجز اس کے اور کوئی نہیں ہوں، مگر ایک آدمی۔

مرزا قادیانی نے اس آیت کے ترجمہ میں اپنی طرف سے زیادتی کی ہے اور قرآن کے الفاظ کی پابندی نہیں کی۔ اس کے بعد فرماتے ہیں کہ: ”اس آیت سے صاف ظاہر ہے کہ کفار نے آنحضرت ﷺ سے آسمان پر چڑھنے کا نشان مانگا تھا اور انہیں صاف جواب ملا کہ یہ عادت اللہ نہیں کہ کسی جسم خاکی کو آسمان پر لے جائے۔ اب اگر جسم خاکی کے ساتھ ابن مریم کا آسمان پر جانا صحیح مان لیا جائے تو یہ جواب مذکورہ بالا سخت اعتراض کے لائق ٹھہرے گا اور کلام الہی میں تناقض اور اختلاف لازم آئے گا۔ لہذا قطعی اور یقینی امر یہی ہے کہ حضرت مسیح علیہ السلام بحمدہ النصری آسمان پر نہیں گئے۔ بلکہ موت کے بعد آسمان پر گئے ہیں۔“

(ازالہ اوہام ص ۶۲۵، ۶۲۶ خزائن ج ۳ ص ۶۳۷)

اس کے بعد مرزا قادیانی نے حضرت یحییٰ اور حضرت آدم اور حضرت ادریس اور حضرت ابراہیم اور حضرت یوسف علیہم السلام کا ذکر کر کے کہا ہے کہ: ”جس طرح معراج کی رات میں رسول اللہ ﷺ کو یہ نبی ملے۔ اسی طرح حضرت عیسیٰ علیہ السلام بھی ملے۔ پس جس طرح موت کے بعد یہ سب اٹھائے گئے ہیں۔ اسی طرح حضرت ابراہیم علیہ السلام بھی موت کے بعد اٹھائے گئے ہیں۔“

آنحضرت ﷺ کے معراج کی رات میں دیگر انبیاء سے ملاقات کرنے اور حضرت عیسیٰ علیہ السلام سے بھی ملاقات کرنے کا بیان بالتحقیق پہلے گزر چکا ہے۔ اب اس آخری آیت زیر بحث کا جواب سنئے کہ مرزا قادیانی نے اس آیت کے ماقبل پر نظر نہیں کیا اور نہ اس کی صحیح تفسیر سمجھی ہے۔ صرف اپنی پرانی عادت یعنی خواہش نفسانی سے جس طرح چاہا۔ قرآن شریف کے مطلب کو بگاڑ کر اپنا مطلب پورا کرنا چاہا ہے۔

تفصیل و بیان اس اجمال کی یہ ہے کہ سوالات کفار جن کے جواب میں کلمہ جامعہ ”هَلْ كُنْتُمْ إِلَّا بَشَرًا رَسُولًا“، تعلیم کیا گیا ہے، یہ ہیں: ”وَقَالُوا لَنْ نُؤْمِنَ لَكَ حَتَّى تَفْجُرَ لَنَا مِنَ الْأَرْضِ يَنْبُوعًا. أَوْ تَكُونَ لَكَ جَنَّةٌ مِّنْ نَّخِيلٍ وَعِنَبٍ فَتُفَجِّرَ الْأَنْهَارَ خِلَالَهَا تَفْجِيرًا. أَوْ تُسْقِطَ السَّمَاءَ كَمَا زَعَمْتِ عَلَيْنَا كَسَفًا أَوْ تَأْتِيَ بِاللَّهِ وَالْمَلَائِكَةِ قَبِيلًا. أَوْ يَكُونَ لَكَ بَيْتٌ مِّنْ زُخْرُفٍ أَوْ تَرْقَىٰ فِي

السَّمَاءِ وَلَنْ نُؤْمِنَ لِرُؤْيَاكَ حَتَّىٰ تَنْزِلَ عَلَيْنَا كِتَابًا نَقْرُؤُهُ قُلْ سُبْحَانَ رَبِّيَ هَلْ كُنْتُ إِلَّا بَشَرًا رَّسُولًا (بنی اسرائیل: ۹۰ تا ۹۳)“ کفار کہتے ہیں کہ ہم تجھ پر ایمان نہیں لائیں گے حتیٰ کہ تو ہمارے لئے زمین سے چشمے جاری کر دے یا تیرے پاس کھجور اور انگور کا باغ ہو اور اس کے نیچے نہریں جاری ہوں یا تو ہم پر آسمان کا کوئی ٹکڑا برسا دے۔ جیسا کہ تو کہا کرتا ہے یا اللہ تعالیٰ اور فرشتوں کو ضامن لے آئے یا تیرے لئے کوئی گھر سونے کا بنایا ہوا ہو یا تو آسمان پر چڑھ جائے اور ہم تیرے چڑھنے کو نہیں مانیں گے۔ جب تک کہ وہاں سے کوئی ایسی کتاب نازل کرے، جسے ہم خود پڑھ لیں۔ اے پیغمبر ﷺ! ان کو ان سوالات کے جواب میں یہی کہہ دو کہ میرا رب پاک ہے (کہ کوئی اس پر زور و تحکم کرے، میں تو صرف ایک (فرمانبردار) بندہ اور رسول ہوں۔“

ان آیات میں کفار کی ان اقتراحات کا ذکر ہے۔ اول آنحضرت ﷺ کا اعجازی قوت سے زمین سے چشمے جاری کرنا۔ دوم آنحضرت سرور عالم ﷺ کے لئے خرما و انگور کا باغ موجود ہونا اور اس میں نہروں کا بہتے ہونا۔ سوم آسمان کا ٹکڑا عذاب کے لئے گر پڑنا۔ چہارم اللہ سبحانہ و تعالیٰ اور ملائکہ کی ضمانت تصدیق یا ان کو سامنے لانا۔ پنجم آنحضرت ﷺ کے لئے سونے کا محل ہونا۔ ششم آنحضرت سید الرسل و افضل البشر کا آسمان پر چڑھ جانا اور وہاں سے کتاب کا اتارنا جسے کفار خود پڑھ لیں۔

یہ بالکل بدیہی اور مصرح امر ہے کہ ان سب سوالات کے جوابات میں ایک ہی کلمہ ”سُبْحَانَ رَبِّيَ هَلْ كُنْتُ إِلَّا بَشَرًا رَّسُولًا“ تعلیم کیا گیا ہے۔ اگر یہ جواب امر ششم یعنی آسمان پر چڑھ جانے کے محال ہونے پر دلالت کرتا ہے تو باقی سب امور بھی مستبعد و ناممکن ماننے پڑیں گے۔ کیونکہ جملہ سوالات کا ایک ہی جواب سکھایا گیا ہے۔ پس واضح ہو کہ ان کل امور کا ممکن اور غیر ممکن ہونا قرآن مجید سے ثابت ہے اور ایسے خوارق کا ذات بابرکات انبیاء ﷺ سے باذن الہی واقع ہونا محال استبعاد نہیں۔ کیونکہ معجزہ یعنی خرق عادت ممکن ہے۔ پہلے ہم ان سب امور کو قرآن کریم سے ممکن ثابت کرتے ہیں اور پھر ”قُلْ سُبْحَانَ رَبِّيَ هَلْ كُنْتُ إِلَّا بَشَرًا رَّسُولًا“ کی صحیح تفسیر بیان کریں گے اور اس کے بعد یہ ذکر کریں گے کہ باوجود ان امور کے ممکن ہونے کے پھر کفار کی طلب پوری کیوں نہ کی گئی۔

امراؤل: یعنی پیغمبر برحق کے معجزے سے زمین میں سے چشموں کا پھوٹ پڑنا

آیت: ”فَانْفَجَرَتْ مِنْهُ اثْنَتَا عَشْرَةَ عَيْنًا (بقرہ: ۶۰)“ سے ثابت ہے۔ یعنی موسیٰ علیہ السلام کے معجزہ سے پتھر پر عصا مارنے سے بارہ چشمے پھوٹ پڑنا اور اسی طرح رسول اللہ ﷺ کی انگلیوں سے فوارے جاری ہو پڑنا اور نیز حضرت اسماعیل علیہ السلام کی ایزدوں کی ضربوں سے آب زمزم کا پیدا ہونا امر مطلوب کے ممکن ہونے کی بڑی بھاری دلیل ہے اور ان ہر دو امور کا ذکر صحیح بخاری میں موجود ہے۔

امردوم اور پنجم: یعنی پیغمبر برحق کے لئے باغات و انہار و محلات کے میسر ہونے کی دلیل بھی قرآن شریف سے ثابت ہے۔ چنانچہ سورہ فرقان میں کفار کے اس سوال کو ذکر کر کے جواب فرمایا ہے: ”تَبَارَكَ الَّذِي اِنْ شَاءَ جَعَلَ لَكَ خَيْرًا مِّنْ ذَلِكَ جَنَّاتٍ تَجْرِي مِنْ تَحْتِهَا الْاَنْهَارُ وَيَجْعَلُ لَكَ قُصُورًا (فرقان: ۱۰)“ وہ اللہ بہت برکت والا ہے جو اگر چاہے تو تیرے لئے ایک چھوڑ کئی باغات ان باغوں سے بہتر مہیا کر دے کہ ان کے تلے نہریں بھی چلتی ہوں اور تجھے ایک چھوڑ کئی محل بھی میسر کر دے۔

نیز حضرت سلیمان علیہ السلام کی بادشاہی اور ان کے لئے جزاؤ شیش محل کا میسر ہونا سورہ نمل میں مذکور ہے اور اسی طرح شیاطین کا آپ کے لئے مسخر ہونا اور آپ کے لئے سمندروں میں سے بیش بہا موتی نکالنا اور طرح طرح کے مکلف اسباب خانگی تیار کرنا سورہ انبیاء، سبا اور ص میں مذکور ہے۔

سبحان اللہ! انبیاء علیہم السلام تو بہترین خلایق ہوتے ہیں۔ ان کے لئے خزانہ الہی میں کس چیز کی کمی ہے۔ یہ فریبندہ اسباب تو دیگر افراد بنی نوع بلکہ کفار کے لئے بھی اس دنیا میں میسر ہو سکتے ہیں۔ بلکہ بعض کو حاصل ہیں۔

چنانچہ سورہ زخرف میں فرمایا: ”وَلَوْلَا اَنْ يَّكُوْنَ النَّاسُ اُمَّةً وَّاحِدَةً لَّجَعَلْنَا لِمَنْ يَّكْفُرُ بِالرَّحْمٰنِ لِبُيُوتِهِمْ سُقْفًا مِّنْ فِضَّةٍ وَّ مَعَارِجَ عَلَيْهَا يَظْهَرُوْنَ وَّلِبُيُوتِهِمْ اَبْوَابًا وَّ سُرُرًا عَلَيْهَا يَتَكَبَّرُوْنَ وَ زُخْرُفًا (زخرف: ۳۳ تا ۳۵)“ اور اگر یہ نہ ہوتا کہ سب لوگ کفر ہی پر کمر باندھ لیں گے تو ہم منکرین کے گھروں کی چھتیں اور سیڑھیں اور دروازے اور تخت اور تکیہ گاہ سب کچھ چاندی کے کر دیتے اور اسی طرح دیگر اسباب بھی سب کچھ سونے کا عطاء کر دیتے۔

اس آیت میں کفار کے لئے چاندی کی چھتیں اور سیڑھیں اور دروازے اور تخت اور تکیہ

گاہ اور دیگر اسباب طلائی میسر ہو سکتے کا ذکر ہے اور ظاہر ہے کہ ان اسباب کا حاصل کر لینا (بتوفیقہ تعالیٰ) طاقت بشریہ سے خارج نہیں ہے۔ پس جب عامہ خلأق کے لئے ممکن ہو اتو انبیاء جو خواص دربار ایزدی ہوتے ہیں، ان کے حق میں کس طرح محال ہوگا۔ خواص کا ایسے اسباب فانیہ کو محبوب نہ جاننا امر دیگر ہے اور ان کے حق میں معاذ اللہ! محال و مستبعد ہونا امر دیگر ہے۔

امر سوم: یعنی آسمان سے کوئی ٹکڑا عذاب کے طور نازل ہونا کفار کے مقولہ ”کَمَا زَعَمْتَ“ سے ظاہر ہو رہا ہے کہ رسول اللہ ﷺ نے کبھی ان کو اس عذاب سے ڈرایا تھا۔ جس پر کفار نے مطالبہ کے وقت اس کا حوالہ دیا ہے اور وہ ڈر جو ان کو سنایا گیا تھا سورہ سبأ میں مذکور ہے: ”إِنْ نَشَأْ نُخِصِفْ بِهِمُ الْأَرْضَ أَوْ نُسْقِطُ عَلَيْهِمْ كِسْفًا مِنَ السَّمَاءِ (السبأ: ۹)“ اگر ہم چاہیں تو ان کو زمین میں دھنسا دیں یا آسمان سے کوئی ٹکڑا بطور عذاب نازل کر دیں۔ اسی طرح سب آسمانوں اور زمین کا سقوط و زوال ممکن ہونا کئی آیات سے ثابت ہوتا ہے۔

چنانچہ ارشاد ہے: ”إِنَّ اللَّهَ يُمْسِكُ السَّمَوَاتِ وَالْأَرْضَ أَنْ تَزُولَا وَلَئِنْ زَالَتَا إِنْ أَمْسَكَهُمَا مِنْ أَحَدٍ مِّنْ بَعْدِهِ (فاطر: ۴۱)“ آسمان اور زمین کو صرف اللہ تعالیٰ ہی نے تھاما ہوا ہے اور اگر وہ نہ تھامے اور وہ گرنے کو ہوں تو پھر ان کو کوئی بھی نہ تھام سکے۔ بلکہ قیامت کو یہ سب آسمان وزمین فنا کر دیئے جائیں گے اور یہ امر قرآن شریف میں کئی جگہ مذکور ہے۔ چنانچہ تبدیل زمین و آسمان کی نسبت سورہ ابراہیم کے اخیر میں فرمایا: ”يَوْمَ تُبَدَّلُ الْأَرْضُ غَيْرَ الْأَرْضِ وَالسَّمَوَاتُ (ابراہیم: ۴۸)“ جس دن زمین اور آسمان نئے تبدیل کئے جائیں گے۔

پس آسمان سے کوئی ٹکڑا بطور عذاب نازل ہونا بھی ناممکن و محال نہ ہوا۔
امر چہارم: یعنی اللہ سبحانہ و تعالیٰ اور ملائکہ کو ضامن کر کے صداقت نبوت کو ثابت کرنا اس میں کون سا استبعاد ہے۔ قرآن شریف اس سے بھر پڑا ہے۔

چنانچہ فرمایا: ”لَكِنَّ اللَّهَ يَشْهَدُ بِمَا أَنْزَلَ إِلَيْكَ أَنْزَلَهُ بِعِلْمِهِ وَالْمَلَائِكَةُ يَشْهَدُونَ وَكَفَى بِاللَّهِ شَهِيدًا (نساء: ۱۶۶)“ اللہ تعالیٰ تو اس بات کی شہادت دیتا ہے کہ اس نے اس قرآن شریف کو تجھ پر اپنے علم سے سچ سچ نازل کیا ہے اور فرشتے بھی شہادت دیتے ہیں اور شہادت کے لئے تو اللہ ہی کافی ہے۔

اور اگر قبلاً بمعنی قبلاً سمجھیں تو بھی مستبعد نہیں۔ کیونکہ ”اتیان باری بکيفية تليق بشانہ العظیم“ ممنوع بالغير ہے اور ہر ممنوع بالغير ممکن بالذات ہوتا ہے۔ جیسا کہ اس کتاب کے حصہ اول میں ثابت ہو چکا ہے۔ ملاحظہ ہوں آیات ”هَلْ يَنْظُرُونَ إِلَّا أَنْ يَأْتِيَهُمُ اللَّهُ فِي ظُلَلٍ مِنَ الْغَمَامِ وَالْمَلَائِكَةُ (بقرہ: ۲۱۰)“ اور ”جَاءَ رَبُّكَ وَالْمَلَكُ صَفًّا صَفًّا (فجر: ۲۲)“ وغیرہما اور احادیث نزول باری سبحانہ۔

امر ششم: یعنی آسمان پر بارادہ الہیہ چڑھ سکتا عامہ بشر بلکہ کفار کے حق میں بھی ممکن ہے۔ چنانچہ سورہ حجر کے شروع میں فرمایا: ”وَلَوْ فَتَحْنَا عَلَيْهِم بَابًا مِنَ السَّمَاءِ فَظَلُّوا فِيهِ يَعْرُجُونَ لَقَالُوا إِنَّمَا سُكَّرَتْ أَبْصَارُنَا بَلْ نَحْنُ قَوْمٌ مَسْحُورُونَ (حجر: ۱۳)“ اور اگر ہم کفار پر آسمان کا دروازہ بھی کھول دیں اور وہ اس میں دن ہوتے چڑھ بھی جائیں تو پھر ہم بھی کہیں گے کہ ہم کو کسی نے جادو کر دیا ہے۔

پس عباد صالحین و حضرات مرسلین جو بہت اعز و اکرم ہیں۔ ان کے لئے کس طرح محال ہو سکتا ہے۔ اسی طرح کتاب کا لکھی ہوئی صورت میں آسمان سے اتر سکتا سورہ انعام کی آیت سے ثابت ہے۔

جیسا کہ فرمایا: ”وَلَوْ نَزَّلْنَا عَلَيْكَ كِتَابًا فِي قِرْطَاسٍ فَلَمَسُوهُ بِأَيْدِيهِمْ لَقَالَ الَّذِينَ كَفَرُوا إِنْ هَذَا إِلَّا سِحْرٌ مُبِينٌ (انعام: ۷)“ اور اگر ہم تجھ پر لکھی لکھائی کتاب بھی نازل کریں اور یہ کفار اس کو اپنے ہاتھوں سے ٹٹول بھی لیں تو بھی کہیں گے کہ یہ تو صریح جادو ہے۔

الغرض یہ سب آیات طیبہ صاف بتلا رہی ہیں کہ امور مسئلہ کفار ممکن وغیر ممنوع ہیں تو پھر آیت: ”سُبْحَانَ رَبِّيَ هَلْ كُنْتُ إِلَّا بَشَرًا رَسُولًا“ سے عذر استحالہ کس طرح بجا ہے؟ اس صورت میں تو قرآن حکیم میں تعارض ہوگا۔ ”وَهَذَا بَاطِلٌ“ اگر اسی آیت کو بغور دیکھیں تو اسی سے ثابت ہوتا ہے کہ کفار معترضین کو اس امر کا علم تھا کہ حضرت رسول اللہ ﷺ معراج جسمانی کے مدعی ہیں ”أَوْ تَرَفَى فِي السَّمَاءِ“ کے بعد ”وَلَنْ نُؤْمِنَ لِرُؤْيَاكَ حَتَّى تُنزِلَ عَلَيْنَا كِتَابًا نَقْرُؤُهُ (اسراء: ۹۳)“ اسی لئے کہا کہ آپ پچھلے معراج کا حوالہ نہ دے دیں۔ مزید بریں کفار کا سوال کرنا ہی اس امر پر دال ہے کہ وہ ان امور خارقہ عادات کا ظہور ذوات بابرکات انبیاء علیہم السلام سے ممکن جانتے تھے۔ اسی لئے یہ امور پیش کئے کہ

اگر آپ ان ممکنات کو واقعات کر دکھائیں تو آپ پر ایمان لے آئیں گے اور آپ کی رسالت کی تصدیق کریں گے۔

پھر اگر یہ سوال ہو کہ اگر سب امور مقترحہ ممکنات میں سے ہیں تو ”سُبْحَانَ رَبِّيَ هَلْ كُنْتُ إِلَّا بَشَرًا رَسُولًا“ کی صحیح تفسیر جس سے یہ جواب ہر امر کے ساتھ منطبق ہو جائے کس طرح ہے، تو اس کا جواب یہ ہے کہ اس کی صحیح تفسیر جس کی دوسری آیات مؤیدہ و مصدقہ ہیں۔ یہ ہے جو تفسیر ابن کثیر و سراج منیر سے نقل کی جاتی ہے: ”وقوله تعالى: سُبْحَانَ رَبِّيَ هَلْ كُنْتُ إِلَّا بَشَرًا رَسُولًا ای سبحانہ و تعالیٰ و تقدس ان يتقدم احد بين يديه في امر من امور سلطانه و ملكوته بل هو الفعال لما يشاء ان شاء اجابكم الى ما سألتهم وان شاء لم يجبكم وما ان الا رسول اليكم ابلغكم رسالات ربي وانصح لكم وقد فعلت ذلك وامرکم فيما سألتهم الى الله عزوجل (ابن کثیر)“ اس آیت: ”سُبْحَانَ رَبِّي“ کے معنی یہ ہیں کہ اللہ تعالیٰ اس امر سے پاک ہے کہ کوئی شخص اس کی بادشاہی میں پیش دستی یا اس کے سامنے بڑھ کر بات کر سکے بلکہ جس امر کو چاہتا ہے، خود کرتا ہے۔ پس اگر وہ چاہے گا تو تمہارا سوال قبول کرے گا ورنہ نہیں اور میں تو صرف اس کے حکم کا مطیع اور اس کا رسول ہوں۔ میرا کام صرف تبلیغ رسالت ہے جو میں کر چکا ہوں اور جو کچھ تم نے سوال کئے ہیں۔ ان کا معاملہ خدا کے سپرد ہے۔

اسی طرح تفسیر سراج منیر میں بھی بوضاحت اس امر کو محقق کیا ہے: ”ولمّا تم تعنتهم و كان لسان الحال طالباً من الله تعالى الجواب عنه امر الله تعالى بجوابهم بقوله قل ای لهؤلاء البعداء الا شقياء سبحان ربي ای تعجباً من اقتراحاتهم و تنزيها لله من ان ياتي احد يتحكم عليه او يشاركه احد في القدرة و قرأ ابن كثير و ابن عام بصيغة الماضي و الباقون قل بصيغة الامر و هل كنت الا بشراً رسولاً كما كان من قبلي من الرسل و كانوا لا يأتون قومهم الا بما يظهره الله على ايدهم بما يلائم حال قومهم و لم يكن امر الآيت اليهم الا لهم ان يتحكموا على الله حتى يتخيروها هذا هو الجواب المجمل و ما التفصيل فقد ذكر في آيات اخر كقوله تعالى و لو نزلنا عليك كتاباً في قرطاس فلمسوه بأيديهم و لو فتحنا عليهم باباً و نحو ذلك“

اور جس وقت کفار کی سرکشی اور کج بخشی حد کو پہنچ گئی تو آپ ﷺ کی زبان حال اللہ تعالیٰ سے اس بات کا جواب طلب کر رہی تھی۔ پس اللہ تعالیٰ نے جواب سکھایا کہ ان بد بختوں سے کہو کہ اللہ تعالیٰ اس بات سے پاک ہے کہ کوئی شخص اس پر حکم وزور کر سکے یا قدرت میں اس کا شریک ہو سکے۔ میں اپنے اختیار سے یہ امر نہیں کر سکتا۔ کیونکہ میں تو ایک رسول ہوں اور مجھ سے پہلے جتنے رسول ہوئے تھے۔ اپنے اختیار سے کوئی بھی معجزہ نہ دکھاتا تھا بلکہ صرف وہی جو اللہ تعالیٰ ان کے ہاتھ پر ظاہر کرے اور ان کی قوم کے موافق ہوں اور معجزات کا دکھانا رسولوں کے اختیار میں نہیں ہوتا تھا اور نہ ان کو یہ قدرت ہوتی تھی کہ اللہ تعالیٰ پر حکم اور زور کر کے اپنی مرضی سے معجزے طلب کریں۔ اس آیت میں یہ جواب مجمل دیا گیا ہے اور تفصیل کے ساتھ دیگر مقامات میں مذکور ہے۔ مثلاً آسمان سے کتاب اتارنے کا جواب سورہ انعام میں فرمایا گیا ہے کہ اگر ہم تجھ پر لکھی لکھائی کتاب بھی نازل کرتے اور یہ منکر لوگ اس کو اپنے ہاتھوں سے ٹٹول بھی لیتے تو بھی یہ منکر اس کو جادو کہہ کر انکار کر دیتے اور آسمان پر چڑھنے کا جواب سورہ حجر میں فرمایا کہ اگر ہم ان کفار کے لئے آسمان کا دروازہ بھی کھول دیں اور یہ لوگ اس پر چڑھ بھی جائیں، تب بھی یہ منکر کہیں گے کہ ہم کو کسی نے جادو کر دیا ہے اور اسی طرح اور سوالات کے تفصیلی جواب دیگر آیات میں دیئے ہیں۔

تفسیر سراج منیر نے تو بے شک ظلمات و وساوس و شبہات کو دور کر دیا اور قلب مومن کو منور کر دیا اور یہ بھی ظاہر کر دیا کہ یہ امر ممتنعات میں سے نہیں۔ بلکہ اعراض صرف ان کے تعنت کی وجہ سے ہے اور نیز یہ کہ یہ جواب مجمل سب امور مسؤلہ عنہا کا جواب ہے اور ہر امر کا بالتفصیل جواب دیگر آیات میں مذکور ہے۔ چنانچہ مثال کے طور پر دو امر صعود الی السماء اور تنزیل کتاب کے امکان میں وہی آیتیں ذکر کریں۔ جو ہم پہلے لکھ چکے ہیں اور باقی امور کے جواب کی تفصیل کی طرف و نحو ذلک سے اشارہ کر دیا کہ طالب تفصیل خود قرآن شریف میں تدبر و فحوص کر کے ڈھونڈ لے۔ فالحمد علی نعمائہ الشاملہ والآئہ الکاملہ!

تفسیر کبیر میں بھی اس جواب کی اسی طرح تقریر کی ہے۔ چنانچہ فرماتے ہیں:

”تقریر الجواب: ان یقال اما ان یکون مراد کم من هذا الاقتراح انکر طلبتم الاتیان من عند نفسی بهذا الاشیاء او طلبتم من ان اطلب من اللہ تعالیٰ اظہارها علی یدی لتدل علی کونی رسولاً حقاً من عند اللہ والاول

باطل لانی بشر والبشر لا قدرة له على هذه الاشياء والثاني ايضاً باطل لانى قد اتيتكم بمعجزة واحدة وهى القرآن والدلالة على كونها معجزة فطلب هذه المعجزات طلب لما لا حاجة اليه ولا ضرورة فكان مجرى التعنت والتحكيم وانا عبد مامور ليس لى ان اتحكم على الله فسقط هذه السؤال فثبت ان قوله قُلْ سُبْحَانَ رَبِّيْ هَلْ كُنْتُ اِلَّا بَشَرًا رَّسُوْلًا جواب كاف فى هذا الباب (تفسير كبير)

اس جواب کی تقریر اس طرح ہے کہ کفار کے سوال کی دو صورتیں ہیں۔ اول یہ کہ امور کو اپنے اختیار کر دکھاؤں۔ دوم یہ کہ ان امور کو اپنے اختیار سے کر دکھاؤں۔ سوم یہ کہ اللہ تعالیٰ سے طلب کروں کہ وہ میری صداقت کے لئے ان امور کو ظاہر کرے۔ پس یہ دونوں صورتیں باطل ہیں۔ پہلے تو اس لئے کہ میں بشر ہوں اور اپنے اختیار سے ان اشیاء پر قادر نہیں ہوں اور دوسری اس وجہ سے کہ معجزہ تو میں تمہارے پاس لا چکا ہوں۔ کیونکہ یہ قرآن شریف میری نبوت کی تصدیق کے لئے کافی معجزہ ہے۔ پس تمہارے معجزہ کی طلب محض تعنت اور تحکم ہے اور میں تو اللہ تعالیٰ کا مطیع بندہ ہوں۔ میں اتنی قدرت نہیں رکھتا کہ تحکم اور زور سے کوئی امر اس سے طلب کروں۔ پس یہ سوال کفار مردود ہے اور ثابت ہو گیا کہ: ”قُلْ سُبْحَانَ رَبِّيْ هَلْ كُنْتُ اِلَّا بَشَرًا رَّسُوْلًا“ اس بارے میں کافی جواب ہے۔

جو تقریر مفسرین رضی اللہ عنہم سے اس جواب کے بارے میں نقل کی گئی ہے۔ وہ بالکل حق اور مراد الہی کے عین مطابق ہے اور دیگر آیات اس کی تائید و تصدیق کرتی ہیں۔ پس یہ تفسیر، تفسیر القرآن بالقرآن ہے۔ اصل اس سارے مضمون کا آیت سورہ مومن ”وَمَا كَانَ لِرَسُولٍ اَنْ يَأْتِيَ بِآيَةٍ اِلَّا بِاِذْنِ اللّٰهِ (مومن: ۷۸)“ یعنی کوئی رسول بغیر اذن الہی کوئی نشان و معجزہ نہیں دکھا سکتا۔ کیونکہ معجزہ مقدر بشر سے خارج شے کا نام ہے اور رسول بھی بوجہ بشر ہونے کے بذات خود بالاستقلال خرق عادت پر قادر نہیں ہوتے۔ الا باذن اللہ!

ایسے امور جن سے دیگر عاجز ہوتے ہیں۔ اللہ تعالیٰ اپنے رسول برحق کے دست مبارک پر ظاہر کرتا ہے اور وہ اس کی صداقت کے دلائل ہوتے ہیں۔ مثلاً حضرت روح اللہ علیہ السلام اپنی رسالت کی صداقت کے بارے میں ”اِنِّىْ اَخْلُقُ لَكُمْ مِنَ الطِّينِ (آل عمران: ۴۹)“ اور موسیٰ علیہ السلام اپنی رسالت کی تصدیق میں فرعون کے سامنے ”اَوْ لَوْ جِئْتِكَ بِشَيْءٍ مُّبِينٍ

(الشعراء: ۳۰) ”فرماتے ہیں اور فرعون اس پر طلب کرتا ہے اور کہتا ہے: ”فَأْتِ بِهَا إِن كُنْتَ مِنَ الصَّادِقِينَ (الاعراف: ۱۰۶)“ ان آیتوں سے معلوم ہوا کہ اللہ تعالیٰ اپنے رسولوں کے وسیلے کچھ عجائب جو مقدور بشر سے خارج ہوں، ظاہر کیا کرتا ہے۔ یہ ان کے صدق پر دلیل ہوا کرتے ہیں اور ایسے عجائب کوئی رسول بغیر اذن الہی کے دکھانہیں سکتا۔

اب قرآن شریف کے چند مقامات ذکر کئے جاتے ہیں۔ جن میں اسی طرح کفار نے اقتراحی آیات کا مطالبہ کیا ہے اور اللہ تعالیٰ نے رسول اللہ ﷺ کو یہی جواب تعلیم کیا ہے کہ ان سے کہہ دو کہ میرا کام اتباع وحی اور تبلیغ رسالت ہے۔ معجزات اللہ تعالیٰ کے اختیار میں ہیں۔ چاہے تو دکھائے ورنہ نہ دکھائے۔ اس میں اس پر میرا کوئی حکم و تغلب تو نہیں کہ بزور معجزہ طلب کروں۔

چنانچہ فرمایا: ”وَإِذَا لَمْ تَأْتِهِمْ بِآيَةٍ قَالُوا لَوْلَا اجْتَبَيْتَهَا قُلْ إِنَّمَا اتَّبَعُ مَا يُوْحَىٰ إِلَيَّ مِنْ رَبِّي هَذَا بَصَائِرُ مِنْ رَبِّكُمْ وَهَدَىٰ وَرَحْمَةً لِّقَوْمٍ يُؤْمِنُونَ وَإِذَا قُرِئَ الْقُرْآنُ فَاسْتَمِعُوا لَهُ وَأَنْصِتُوا لَعَلَّكُمْ تُرْحَمُونَ (اعراف: ۲۰۲ تا ۲۰۴)“ اور اے پیغمبر ﷺ جس وقت تم ان کو ان کی طلب کے موافق کوئی معجزہ نہیں دکھاتے تو یہ کہتے ہیں کہ کیوں نہیں از خود بنا لیتا۔ ان کو جواب دو کہ میں تو صرف وحی الہی کا تابع ہوں۔ یہ قرآن شریف تمہارے رب کی طرف سے کافی معجزہ ہے اور مومنوں کے لئے ہدایت اور رحمت کا سبب ہے اور جب میں اس کو پڑھا کروں تو تم اس کو چپ چاپ غور سے سنا کرو کہ تم بھی مومن ہو کر رحمت میں داخل ہو جاؤ۔

دیکھو اس آیت میں کیسے صاف طور پر فرما دیا کہ ان سے کہہ دو کہ میں امر الہی کے تابع ہوں۔ اپنی حول وقت سے کچھ نہیں دکھا سکتا اور منصب تبلیغ رسالت سے ہرگز سر مو تجاوز نہیں کر سکتا اور اگر تمہاری غرض طلب آیات سے طلب حق ہے اور ہدایت حاصل کرنا ہے تو تصدیق رسالت کے لئے قرآن شریف کافی دلیل ہے اسے غور سے چپ چاپ سنتے رہو۔ امید ہے کہ تم کو ہدایت نصیب ہو جائے گی۔

اسی طرح دوسری جگہ سورہ عنکبوت میں فرمایا: ”وَقَالُوا لَوْلَا أَنْزَلَ عَلَيْهِ آيَةٌ مِنْ رَبِّهِ قُلْ إِنَّمَا الْآيَاتُ عِنْدَ اللَّهِ وَإِنَّمَا أَنَا نَذِيرٌ مُبِينٌ أَوْ لَمْ يَكْفِهِمْ أَنَا أَنْزَلْنَا عَلَيْكَ الْكِتَابَ يُتْلَىٰ عَلَيْهِمْ إِنَّ فِي ذَلِكَ لَرَحْمَةً وَذِكْرَىٰ لِقَوْمٍ يُؤْمِنُونَ (عنکبوت: ۵۰، ۵۱)“ اور یہ کفار کہتے ہیں کہ اس پر کوئی معجزہ کیوں نازل نہیں ہوا۔ اے

پیغمبر! تم ان سے کہہ دو کہ معجزات تو اللہ تعالیٰ کے اختیارات میں ہیں۔ میں تو ایک ڈرسانے والا ہوں۔ اے پیغمبر ﷺ کیا ہم نے ان پر ایسی کتاب نازل نہیں کی جو ان پر پڑھی جاتی ہے اور ان کو تصدیق رسالت کے لئے اعجازی رہبری کرتی ہے۔ پس وہ رسالت کا کافی ثبوت ہے اور مومنین کے لئے موجب رحمت اور نصیحت ہے۔

ناظرین! غور کریں کہ سورہ اعراف کی آیات اور یہ آیات کیسے بالاتفاق ایک ہی مضمون کو ادا کرتی ہیں اور یہ جواب کچھ ہمارے رسول ﷺ ہی کے ساتھ مخصوص نہیں۔ بلکہ انبیاء سابقین سے بھی یہی منقول ہے اور انہوں نے بھی یہی جواب دیا کہ ہم اپنی مرضی سے بغیر اذن الہی نشان نہیں دکھا سکتے۔ چنانچہ سورہ ابراہیم علیہ السلام میں فرمایا: ”وَمَا كَانَ لَنَا أَنْ نَأْتِيَكُمْ بِسُلْطَانٍ إِلَّا بِإِذْنِ اللَّهِ (ابراہیم: ۱۱)“ یعنی ہم بغیر اذن الہی کوئی معجزہ نہیں دکھا سکتے۔

ان آیات سے صاف معلوم ہو گیا کہ کفار کے اقتراح آیات کے جواب میں ”قُلْ سُبْحَانَ رَبِّيَ هَلْ كُنْتُ إِلَّا بَشَرًا رَسُولًا (اسراء: ۹۳)“ کی تعلیم کرنا اس وجہ سے نہ تھا کہ یہ امور ناممکن تھے۔ بلکہ یہ تعلیم کیا گیا کہ اللہ تعالیٰ اس امر سے پاک ہے کہ اپنی سلطنت میں کسی کی مرضی پر انتظام کرے یا کوئی شخص اس پر تحکم کرے اور حسب اقتراح اس سے آیات طلب کرے۔ اگر غرض ان کفار کی طلب حق ہے تو تصدیق رسالت کے لئے کافی دلائل ظاہر ہو چکے ہیں اور دلیل کافی پر زیادتی طلب کرنا تعنت و تحکم ہوتا ہے۔ پس اس سے اعراض کرنا چاہئے اور منصب رسالت کو ملحوظ رکھنا چاہئے۔ مطلب اس آیت کا یہ تھا جو بیان کیا گیا۔ خوش فہم لوگوں نے اور کا اور سمجھ لیا اور کہاں کی کہاں بے تکی ہانک دی۔

اگر یہ سوال کیا جائے کہ جب یہ امور ممکن تھے اور نبی برحق کے معجزہ سے بعید نہ تھے تو پھر کیوں ان کو پورا نہ کر دکھایا تو اس کا جواب وہ ہے جو اجمالاً اوپر گزر چکا ہے اور وہ خود قرآن شریف نے تعلیم کیا ہے کہ قرآن شریف تصدیق رسالت کے لئے کافی ثبوت ہے۔ اس پر غور کرو تو تمہارا مطلب و مقصود پورا ہو جائے گا۔ یہ ضرور نہیں کہ جو کچھ تم کہتے جاؤ اور احتمالات بعیدہ سے روڈ کرتے جاؤ۔ میں ہر روز اسے پورا کرنے کے لئے تیار ہوں۔ دیکھنا تو یہ ہے کہ رسول مدعی رسالت کو کچھ پیش کرتا ہے اسے دعویٰ رسالت سے مناسبت و تعلق ہے یا نہیں اور وہ اثبات نبوت کے لئے کافی ہے یا نہیں۔ اگر ہے تو پھر اس پر زیادتی کی طلب کیوں کی جاتی ہے۔ معجزے سے غرض تو یہ ہے کہ تصدیق رسالت کی طرف ہدایت کر سکے۔ پس

قرآن شریف اپنے اعجاز سے تم کو ساکت و ملزم کر رہا ہے اور تصدیق رسالت کے لئے بعد ائے بلند پکار رہا ہے ”مُحَمَّدٌ رَّسُولُ اللَّهِ (فتح: ۲۹)“

آیات مذکورہ سے ناظرین کے خاطر نشین ہو گیا ہوگا کہ کفار مکہ کے معتنانہ سوال کے جواب میں اللہ تعالیٰ نے رسالت محمدی کے لئے قرآن شریف کو پیش کیا ہے۔ آپ کے مزید اطمینان کے لئے اب ہم یہ بیان کرتے ہیں کہ سورہ بنی اسرائیل میں جن سوالات کے جواب میں ”سُبْحَانَ رَبِّيَ هَلْ كُنْتُ إِلَّا بَشَرًا رَّسُولًا“ تعلیم کیا گیا ہے۔ ان آیتوں کے پہلے بھی قرآن مجید کے معجز اور بے مثل ہونے کو بڑے ہی پر زور دعویٰ اور تحدی کے ساتھ بیان کیا گیا ہے۔

چنانچہ فرمایا: ”قُلْ لِّئِنِ اجْتَمَعَتِ الْإِنْسُ وَالْجِنُّ عَلَىٰ أَنْ يَأْتُوا بِمِثْلِ هَذَا الْقُرْآنِ لَا يَأْتُونَ بِمِثْلِهِ وَلَوْ كَانَ بَعْضُهُمْ لِبَعْضٍ ظَهِيرًا. وَلَقَدْ صَرَّفْنَا لِلنَّاسِ فِي هَذَا الْقُرْآنِ مِنْ كُلِّ مَثَلٍ فَأَبَىٰ أَكْثَرُ النَّاسِ إِلَّا كُفُورًا. وَقَالُوا لَنْ نُؤْمِنَ (السی) قُلْ سُبْحَانَ رَبِّيَ هَلْ كُنْتُ إِلَّا بَشَرًا رَّسُولًا (بنی اسرائیل: ۸۸ تا ۹۳)“ اے پیغمبر! ان کو سنادو کہ اگر تمام انسان اور جن مجتمع ہو کر اور ایک دوسرے کی امداد پر کمر باندھ کر کوشش کریں کہ اس قرآن عظیم کی نظیر بھی لاسکیں تو ہرگز نہیں لاسکیں گے۔ بے شک ہم نے اس قرآن میں لوگوں کے لئے ہر قسم کا بیان نصیحت واضح طور پر پھیر پھیر کر بیان کیا ہے۔ مگر اکثر لوگ انکار ہی اختیار کرتے ہیں اور کہتے ہیں کہ ہم تجھ پر ایمان نہیں لائیں گے۔ اے پیغمبر ان کو کہہ دو کہ میرا رب اس بات سے پاک ہے کہ کوئی اس پر تحکم کر سکے میں تو صرف ایک بندہ اور اس کا رسول ہوں۔

آیت ما قبل کو ساتھ ملانے سے صاف ظاہر ہو گیا کہ سورہ بنی اسرائیل میں بھی سورہ اعراف اور سورہ عنکبوت کی طرح طلب معجزات کے جواب میں قرآن شریف ہی پر کفایت کی گئی ہے۔ پس اس جواب ”سُبْحَانَ رَبِّيَ هَلْ كُنْتُ إِلَّا بَشَرًا رَّسُولًا“ کہ جن معنوں میں مرزا قادیانی نے لیا تھا وہ ہرگز صحیح نہیں۔ اس جواب کا صحیح مطلب وہی ہے جو تفسیر کبیر وغیرہ سے پیشتر گزر چکا ہے۔ تَمَّ وَالْحَمْدُ لِلَّهِ الَّذِي بِنِعْمَتِهِ تَتِمَّ الصَّلَاحُ!

۱۶ جون ۱۹۵۸ء

تصحیح کردہ: عبدالقیوم میر

الحمد لله الذي جعل في القرآن الكريم آيات كثيرة تدل على أن النبي صلى الله عليه وسلم هو المرسل الذي جاء به الوحي من الله تعالى.

سَلَّمَ الْوُصُولِ

إِلَى

إِسْرَاءِ الرَّسُولِ

حضرت مولانا میر محمد ابراہیم سیالکوٹی

بِسْمِ اللَّهِ الرَّحْمَنِ الرَّحِيمِ

لَا إِلَهَ إِلَّا اللَّهُ مُحَمَّدٌ رَسُولُ اللَّهِ

”الحمد لله الأوّل الاحد الواحد الملك العدل الصمد الحكيم الواسع الودود المصور السلام العلام المحمود. مكسور الدهور مصلح الامور ومصور الصور هو الله لا اله الا هو ولا مالک ولا مولیٰ للماصور سواه. محآء للمعآر والأصار. وعلام الاسرار ومسهل الاوطار وممطر الامطار مصحح الدآء وارحم الرحماء سامع العود والهود والدعآء وسامح المكارم والألآء له لحول والعلاء وله الطول والعطاء اعلىٰ سمك السماء وسطح المهاد واسر الماء ركذ المهاد وطوذة الاطواد. علم دم الاسماء كلها. وحمل اولاده سهلاً ومآء احمده حمداً لاحد ولا امدله وامدحه مدحاً لا عدله ولا كد معه بامده كل ماسور وسائله كل عاسور. والسلام اكمل الاعم علىٰ رسوله الاكرم ومرسله المكرم مودود كل صالح ومحسود كل طالح ارسله الله العلام مسدد العمائد الاسلام وممهد المسالك صوالج الاحكام ومحدد الحدود الحلال والحرام ومهدداً لاعداء الاسلام. اعطاه صروع الألآء واصعده مصاعد السماء حصل له المرام وكمل علاه الاكرام وعده الله الودود المورد الاظهر والمحل المحمود ولوآء الحمد والعطاء الموعود المعهود وعلىٰ اعراسه امام اهل الاسلام واله الاطهار الكرام ورهطه الاحرار اولىٰ الاحلام وسائر رسله واملاكه اولىٰ العلاء والاكرام“

اما بعد! پس واضح ہو کہ رسالہ ”شہادت القرآن“ میں حضرت عیسیٰ علیہ السلام کا جسدہ العنصری آسمان پر اٹھایا جانا بغایت تحقیق و نہایت تدقیق معقولاً و منقولاً ثابت کر دیا گیا ہے اور لفظ توفیٰ کی نسبت بڑی عجیب و دلچسپ بحث سے بحوالہ کتب لغت و محاورات عرب و تفاسیر معتبرہ محقق کر دیا گیا ہے کہ اس لفظ کے معنی ”بحسب الوضع اخذ الشئی و افیاً“ یعنی کسی چیز کو پورا پورا پکڑ لینا اور براہین قویہ قاہرہ سے ”رفع الی السماء“ کو معقولی طور پر ممکن الوقوع ثابت کر دکھایا ہے اور حضرت روح اللہ علیہ السلام کے رفع آسمانی اور نزول عیسیٰ کی

حکمت لطیف طور پر قرآن شریف سے بیان کی گئی ہے۔ جس کے بعد سلیم الفطرت انصاف پسند محقق شخص کو کوئی شک باقی نہیں رہ سکتا اور مخالف کے پاس اس کے نقض و تردید میں بجز انواع حیل کا سدھ وادھام فاسدہ کے اور کچھ نہیں۔

چونکہ مرزا غلام احمد قادیانی نے بھی رسول اللہ ﷺ کے معراج جسمانی کا انکار حضرت روح اللہ ﷺ کے انکار رفع الی السماء کے ضمن میں کیا ہے اور ان کے انکار کی بھاری وجہ بھی یہی ہے کہ تا معراج جسمانی کے اقرار سے رفع عیسوی کا بھی اقرار لازم نہ آوے۔ ورنہ ان کا معراج جسمانی کا انکار کسی دلیل نقلی یا عقلی پر مبنی نہیں ہے اور نیز مرزا قادیانی کے بعض مرید عوام الناس کو اس مغالطہ میں ڈالتے ہیں کہ حضرت عیسیٰ کے رفع الی السماء سے جناب رسول اللہ سیدالتقلین ﷺ کی کسر شان لازم آتی ہے۔ اس لئے رسالہ ”شہادت القرآن“ مثبتہ حیات و رفع عیسوی کے لکھنے کے ایام میں عزم مصمم کر لیا کہ اس کتاب کے ختم ہونے پر ایک رسالہ مثبتہ معراج جسمانی بھی جلدی تیار کیا جاوے۔ تاکہ آنحضرت ﷺ کا معراج جسمانی حضرت عیسیٰ ﷺ کے رفع یعنی معراج کی نظیر بھی ثابت ہو جائے اور یہ بھی ظاہر ہو جائے کہ حضرت خاتم النبیین ﷺ کو معراج عیسوی سے بڑھ کر اعلیٰ و ارفع معراج ہوا تھا۔ لہذا حضرت عیسیٰ ﷺ کے رفع الی السماء میں آپ ﷺ کی کوئی منقصت نہیں۔ مگر چونکہ رسالہ شہادت القرآن کے ایام طبع ہی میں اس عاجز کو سفر حج کا اتفاق پڑا جو اللہ تعالیٰ کے بہت بھاری احسانات میں سے ہے اور اس میں قریباً چھ ماہ لگے۔ اس لئے اتنی مدت تک اس رسالہ معراج کی بابت اہتمام نہ ہو سکا۔ اب باسلامت واپس آنے پر سب سے پہلا کام اسی رسالہ معراج کا لکھنا مناسب سمجھا۔ لیکن بہ سبب چند عوائق و موانع کے اہتمام طبع نہ ہو سکا۔

”والالتماس من کرام الناس ان یعفو الزلل ویسدوا الخلل لان جهد المقل مشکور و باذل الوسع معذور و انا العبد الحقیر الراجی رحمة ربہ الکریم الکریم العاجز محمد ابراہیم میرالسیالکوتی۔ اللهم تقبل منی کما تقبلت من خلیلک الحنیف الاواہ الحلیم انک انت السميع العلیم و اغفر لی خطیئتی یوم الدین و ارحم من احسن الی من المسلمین و لا تخزننا یوم یبعثون یوم لا ینفع مال و لا بنون الا من اتی اللہ بقلب سلیم و اجعل لی لسان صدق فی الاخرین و اجعل اعمالی کلها صالحہ خالصہ

لوجهک الکریم۔ اللہم انت عضدی و نصیری بک احوال و بک اصول
فکن لی جاراً من شر من عادانی من المعاندين واحفظنی من فتنة الشيطان
و حزبه کما تحفظ عبادک الصالحين“

اس کتاب میں ایک مقدمہ اور ایک وصل اور دو فصلیں ہیں۔

مقدمہ میں اس امر کا بیان ہے کہ انبیاء عیہم السلام اور اکابر اولیائے کرام قویٰ جسمانیہ
و روحانیہ میں خلقت و استعداد اذ دیگر افراد بنی آدم سے ممتاز ہوتے ہیں۔ وصل میں آیت ”ولن
تجد لسنتنا تحویلاً“ (فاطر: ۴۳) وغیرہا کی صحیح تفسیر ذکر کی گئی ہے۔ فصل اول میں
معراج جسمانی کو آیات کتاب اللہ و حدیث رسول اللہ ﷺ سے ثابت کیا گیا ہے اور اس کے
بعد علمائے امت اسلام و اخلاف کے اقوال نقل کئے گئے ہیں۔ دوسری فصل میں منکرین
معراج کے شبہات کا ازالہ کیا گیا ہے۔

مقدمہ

اللہ تعالیٰ منعم حقیقی و جواد مطلق نے انسان کو قویٰ روحانیہ و جسمانیہ ہر دو قسم عنایت
فرمائے ہیں تاکہ بوقت حاجت انہیں رفیق راہ بنائے اور بتوفیق ایزدی اپنے مطلب و مقصود کو
پائے۔ اگرچہ یہ سب اسباب ہم جنسوں میں ایک ہی باغ کے خوشحال پودے ہیں۔ مگر حدیقہ
پیرائے قدرت ہر ایک کی تربیت مناسب اسباب اور مناسب مقدار سے کرتا ہے اور اس کی
حکمت بالغہ اسی امر کی مقتضی ہے۔ تفاوت طبائع کا مسئلہ حکمائے سلف و خلف میں بالاتفاق مسلم
ہے۔ ان ہم جنسوں میں بعض افراد ایسے بھی معلوم و مشاہد ہیں جو کسی نہ کسی خصوصیت میں دیگر
بنی نوع سے ممتاز و متمیز ہیں اور یہ امر تفاوت و تفصیل صرف روحانی قوت اور ادراک میں ہی
نہیں۔ بلکہ قویٰ محرکہ میں اس سے بھی زیادہ واضح و ظاہر ہے اور ایسا عیاں ہے کہ محتاج بیان
نہیں۔ اسی طرح ہر انسان کی شکل و صورت، قد و قامت، قوت و طاقت، شجاعت و ہمت،
ادراک و تمیز اور اخلاق و عادات میں فرق ہیں ہے اور ان امور مذکورہ میں بعض کا بعض سے
افضل و اعلیٰ ہونا روز روشن کی طرح ظاہر ہے۔

یہ تفاوت و تفصیل صرف نوع انسانی ہی میں نہیں پائی جاتی۔ بلکہ اس کارخانہ قدرت
میں جس طرف نظر اٹھاؤ۔ اس حکیم کی صنعت عجیبہ و حکمت غریبہ نادر طور پر تمہارے علم کو محدود اور
تمہاری عقل کو حیران کرتی جائے گی۔ چنانچہ سورہ ملک میں فرمایا: ”ثم ارجع البصر کرتین

ينقلب اليك البصر خاسئاً وهو حسيرو (ملک: ۴) یعنی ہماری قدرت میں بار بار نظر کرتو تیری نظر کھسیانی ہو کر تیری طرف لوٹ آئے گی اور کوئی نقص نظر نہ آئے گا۔

شاہ پر خیال (بلند پرواز) سے بلند پہاڑوں کی چوٹیوں پر پرواز کر کے اس کی قدرت کے کرشموں کا مشاہدہ کر لو کہ بعض پہاڑ اپنی بلندی کے اعتبار سے اور بعض قیمتی اشیاء کی کانوں کی وجہ سے دیگر ہم جنسوں پر کس طرح فوقیت رکھتے ہیں۔ غواص توجہ کو سمندر کی تہہ میں غوطہ دو اور اپنی آنکھوں دیکھ لو کہ بعض سمندر دوسروں پر قیمتی موتیوں کے مخزن ہونے کا کیسا فخر رکھتے ہیں۔ سمندر فکر کو روئے زمین کے وسیع میدانوں میں جولان دو اور معائنہ کر لو کہ بعض ریگستان ہیں۔ بعض چشیل میدان، بعض سنسان جنگل ہیں اور بعض میں انواع و اقسام کے طیور و بہائم جو صبح و شام اس ستوح قدوس کی تسبیح گار کر جنگل میں منگل منا رہے ہیں۔ اسی طرح اجرام فلکیہ کی طرف نظر اٹھاؤ تو اس میں بھی آفتاب و ماہتاب ایسے نظر آئیں گے۔ جن کے سامنے دیگر سب ستارے بے حقیقت ہو کر مات پڑ جاتے ہیں۔ اسی طرح نوع انسانی میں اس خالق حکیم نے بہت سے ایسے افراد پیدا کئے ہیں۔ جن کے نفوس طیبہ ان قیمتی موتیوں اور ان کے صدور صافیہ ان لعل خیز معدنوں اور ان کے قلوب نورانیہ کے فیض اس عالمتاب نیز اعظم اور ان کی برکات اس رونق بخش بادلوں سے بدرجہا افضل و اعلیٰ ہیں۔ بلکہ ان اشیاء کی ان کی برکات و فیوض کے مقابلہ میں کچھ بھی حقیقت نہیں۔ کیونکہ ان اشیاء کا مفید ہونا بغیر اختیار و ارادہ کے ہے اور خود یہ محض بے جان ہیں۔ یہ افراد صلوات اللہ علیہم و سلامہ حسب استعداد فیوض رحمانیہ سے مستفیض ہوتے ہیں اور اپنی فطرت کے مطابق انعامات جزیلہ و مواہب جلیلہ کے موارد بنتے ہیں۔ ان افراد سے میری مراد انبیاء علیہم السلام اور ان کے متبعین میں سے اکابر اولیائے عظام ہیں کہ مخلوق الہی میں ان کے میزان پر اور کوئی نہیں تل سکتا۔ انبیاء علیہم السلام کا قوی روحانیہ و مدرکہ میں ایسا ممتاز ہونا کہ دیگر افراد بنی آدم کیا، اکابرین صدیقین اور کیا اور سب کے سب ان کی تربیت کے محتاج ہوں۔ ہر مقرر نبوت کے نزدیک مسلم ہے۔ لہذا اس امر کو اس کتاب میں ثابت کرنے کی ضرورت نہیں۔ مومن، متبع سنت مصطفیٰ آثار سلف کے لئے تفاسیر و کتب حدیث میں اس کی مثالیں بہت ہیں۔ مثلاً رسول اللہ ﷺ کا نماز میں صحابہ کی صفوں کو بحالت امامت اپنے پیچھے سے دیکھ سکتا (صحیح بخاری) اور حضرت سلیمان علیہ السلام کا چیونٹی کی آواز کو سن اور سمجھ لینا اور ان کے اکابر متبعین میں سے ایک کا بلقیس شہزادی کے تخت کو آنکھ

جھپکنے میں ان کے سامنے لا حاضر کرنا۔ (سورہ نمل) اور حضرت یعقوب علیہ السلام کو حضرت یوسف علیہ السلام کے کرتے کی خوشبو کا بہت بعید فاصلہ سے پہنچ جانا اور ان کا باوجود مدت مدید کی مفارقت کے اسے پہچان لینا وغیرہ اور ان کے دیگر کمالات اعجازی طور پر دوسروں سے بدرجہا قوی اتریں گے۔ گوان کے جسم اور اعضاء بالکل دوسروں کی مانند نظر آتے ہیں۔

وصل

بعض لوگ آیت: ”ولن تجد لسنة الله تحويلا (فاطر: ۴۳)“ کو معجزہ اور کرامت کے انکار کا بہانہ بتاتے ہیں۔ حقیقت میں وہ اس قول و خیال میں سخت غلطی پر ہیں۔ کیونکہ اس آیت کی صحیح تفسیر یہ ہے کہ سارے قرآن شریف میں جہاں کہیں سنت اللہ پر عدم تبدیل کا حکم لگایا گیا ہے۔ ان سب مقامات میں سنت اللہ سے مراد عذاب الہی ہے اور قرآن شریف میں اس امر کا ایسا التزام کیا گیا ہے کہ سارے قرآن شریف میں ایک مقام بھی اس سے خالی نہیں۔ سو اللہ تعالیٰ اس عذاب مہلک کی نسبت فرماتا ہے کہ میرے بھیجے ہوئے عذاب کو نہ تو کوئی بدل سکتا ہے اور نہ کوئی ٹال سکتا ہے۔ اس امر کے سمجھنے کا آسان طریق یہ ہے کہ انصاف پسند طالب وہ سب مقامات جہاں یہ الفاظ یا ان کے ہم معنی الفاظ وارد ہوئے ہیں، نکال کر ماقبل و مابعد پر بغور نظر کرے تو بفضلہ تعالیٰ ان الفاظ کے ساتھ ہی عذاب الہی کا ذکر بالصریح موجود ہوگا۔ پس قاعدہ نظم و ارتباط قرآن کریم اس کو اس امر کی تسلیم پر مجبور کر دے گا کہ ان سب آیات میں سنت اللہ سے مراد عذاب الہی ہے۔ چنانچہ وہ سب مواضع ذیل میں درج کی جاتی ہیں۔ ناظرین بنظر انصاف ملاحظہ فرمائیں اور حق کی داد دیں۔

موضع اوّل

”وان كادوا ليستفزونك من الارض ليجرجوك منها واذا لا يلبشون خلفك الا قليلا سنة من قد ارسلنا قبلك من رسلنا ولا تجد لسنتنا تحويلا (بنی اسرائیل: ۷۶، ۷۷)“ اے پیغمبر! کفار مکہ تو تم کو سرزمین مکہ سے اکھیڑ ہی چلے تھے کہ تم کو اس سے باہر نکال دیں اور ایسا ہوتا تو تمہارے گئے پیچھے یہ لوگ بھی چند روز سے زیادہ نہ رہنے پاتے۔ تم سے پہلے جتنے رسول ہم نے بھیجے، ان سب کے متعلق ہماری یہی سنت رہی ہے اور تم ہماری سنت کو کبھی بھی ٹلتے ہوئے نہ پاؤ گے۔

اس مقام پر صاف مذکور ہے کہ کفار مکہ پیغمبر ﷺ کو مکہ شریف سے خارج کرنا چاہتے تھے۔ حق تعالیٰ نے آپ کی تسلی فرمائی کہ اگر آپ کو یہاں سے نکال دیں گے تو آپ کے پیچھے یہ لوگ خود بھی تھوڑا ہی بسیں گے۔ کیونکہ دشمنان انبیاء سے ان کا انتقام لینا ہماری قدیمی سنت ہے اور یہ کبھی بھی محول نہ ہوگی۔ اس سورت کے اخیر رکوع میں فرعون کی نسبت فرمایا: ”فأراد ان يستفزه من الارض فاغرقناه ومن معه جميعاً وقلنا من بعده لبني اسرائيل اسكنوا الارض (اسراء: ۱۰۳، ۱۰۴)“ فرعون نے چاہا کہ بنی اسرائیل کو ملک میں سے اکھیڑ کر باہر کرے اور ہم نے اس کو اور جو اس کے ساتھ تھے، سب کو غرق کر دیا۔

گویا پہلے دشمنان انبیاء میں سے ایک دشمن فرعون کا ذکر کر کے سہہ جاریہ کی ایک نظیر و مثال بھی ذکر فرمادی۔

موضع ثانی

”لئن لم ينته المنفقون والذين في قلوبهم مرض والمرجفون في المدينة لنغرينك بهم ثم لا يجاورونك فيها الا قليلا. ملعونين اينما ثقفوا اخذوا وقتلوا تفتيلاً. سنة الله في الذين خلوا من قبل ولن تجد لسنة الله تبديلاً (احزاب: ۶۰، ۶۱)“

منافق اور وہ لوگ جن کی نیتیں بد ہیں اور جو لوگ مدینہ میں جھوٹی افواہیں اڑایا کرتے ہیں۔ اگر اپنی حرکات سے باز نہ آئیں گے تو اے پیغمبر ہم تم ہی کو (ایک نہ ایک دن) ان پر مسلط کر دیں گے۔ پھر یہ لوگ مدینہ میں تمہارے پاس رہنے نہیں پائیں گے۔ مگر چند روز (عارضی طور پر) پھر ان کا یہ حال ہوگا کہ ہر طرف سے پھٹکارے ہوئے جہاں ملے پکڑا اور مار کر ٹکڑے اڑا دیئے۔ جو لوگ پہلے ہو گزرے ہیں۔ ان میں بھی خدا کا یہی دستور رہا ہے اور اے پیغمبر تم خدا کے دستور میں ہرگز تبدیلی نہ پاؤ گے۔

اس میں بھی عذاب الہی کا ایسا صریح ذکر ہے کہ محتاج بیان نہیں۔

موضع سوم

”ولا يحق المكر السيئ الا باهله فهل ينظرون الا سنة الاولين“

فلن تجد لسنة الله تبديلا ولن تجد لسنة الله تحويلا. اولم يسيروا في الارض فينظروا كيف كان عاقبة الذين من قبلهم (فاطر: ۴۳، ۴۴) اور بری تدبیر (الٹی) بری تدبیر کرنے والے پر ہی پڑتی ہے تو کیا یہ لوگ اسی سنت کے منتظر ہیں جو اگلے لوگوں کے ساتھ برتی گئی تو پھر اے پیغمبر تم خدا کی اس سنت کو ہرگز بدلتی اور ٹلتی نہ پاؤ گے۔ کیا یہ لوگ زمین پر چلے پھرے نہیں، کہ جو لوگ ان سے پہلے ہو گزرے ہیں۔ ان کا کیسا خراب انجام ہوا۔

اس مقام پر بھی عذاب صاف طور پر مذکور ہے۔ لہذا تفصیل کی ضرورت نہیں۔

موضع چہارم

”ولو قاتلكم الذين كفروا لولو الادبار ثم لا يجدون وليا ولا نصيرا. سنة الله التي قد خلت من قبل ولن تجد لسنة الله تبديلا“ (فتح: ۲۲، ۲۳) اور اگر کافر اس وقت تم مسلمانوں سے لڑتے تو ضرور پیٹھ پھیر کر بھاگ جاتے۔ پھر ان کو نہ کوئی حامی ہی ملتا اور نہ مددگار۔ یہ اللہ تعالیٰ کی سنت ہے جو پہلے سے ہوتی چلی آئی ہے اور اے پیغمبر! تم اللہ کی سنت کو تبدیل ہوتے نہ پاؤ گے۔

اس آیت میں بھی کفار کی سخت پستی اور کمپرس حالت اور ہلاکت کا ذکر ہے۔ پس سنت اللہ پر عدم تبدیل کا حکم جن مواضع میں لگایا گیا ہے۔ وہ بھی چار آیتیں ہیں جو اوپر ذکر ہوئیں۔ علاوہ اس کے اس مضمون عدم تبدیل عذاب الہی کو مواضع کثیرہ میں بالفاظ دیگر بیان کیا ہے۔ گویا وہ آیات تفسیر ہیں، سنت اللہ کی۔

چنانچہ سورہ مومن کے اخیر میں فرمایا: ”فلم يك ينفعهم ايمانهم لما راوا باسنا سنة الله التي قد خلت في عباده وخسر هنالك الكفرون (مومن: ۸۵)“ جب انہوں نے ہمارے عذاب کو آتے دیکھ لیا تو اس وقت ان کا ایمان لانا کچھ بھی مفید نہ ہوا۔ یہ سہ اللہ ہے جو ہمیشہ اس کے بندوں میں جاری ہے اور نزول عذاب کے وقت کافر ہی خسارے میں رہے۔

اسی طرح سورہ انعام اور سورہ یوسف میں فرمایا: ”ولا يرد باسنا عن القوم المجرمين (انعام: ۱۲۷) ولا يرد باسنا عن القوم المجرمين (يوسف: ۱۱۰)“ کہ مجرم لوگوں کے سر پر سے ہمارا عذاب کسی صورت سے نہیں ٹل سکتا۔

اس بیان و تفصیل سے ناظرین انصاف گزریں پر روشن ہو گیا کہ متعلقین کا انکار معجزہ و کرامت کے لئے آیت: ”وَلَنْ تَجِدَ لِسُنَّةِ اللَّهِ تَحْوِيلًا“ وغیرہ سے تمسک کرنا بغایت ضعیف و نہایت سخیف ہے۔ قوانین الہیہ کا کوئی شخص احاطہ نہیں کر سکتا۔ اس نے ہر امر کے لئے قانون اور وقت مقرر کئے ہیں۔ جن کو نہ ہم جانتے ہیں اور نہ ان کی حقیقت و کیفیت کو پہنچ سکتے ہیں۔ معجزہ اور کرامت بھی ایک قانون ہے جو وہ اپنی قدرت کاملہ کے ظاہر کرنے اور منکرین پر اپنی حجت بالغہ کو پورا کرنے کے لئے وقت مقرر پر ظاہر کرتا ہے۔ پس معجزہ و کرامت کو داخل و موافق قانون قدرت سمجھنا چاہئے نہ کہ خلاف و خارج۔ ہاں خلاف عادت ضرور ہوتے ہیں اور اسی بات سے اس کی بالا دست قدرت انبیاء علیہم السلام کی تصدیق کے لئے ظاہر ہوتی ہے۔ جس سے وہ غیر لوگوں اور جھوٹے مدعیان نبوت سے متمیز ہو جاتے ہیں۔ اس مضمون کو ہم نے رسالہ ”شہادت القرآن“ میں قدرے تفصیل کے ساتھ بیان کیا ہے۔ طالب تفصیل اس کا مطالعہ کرے۔

فصل اول

(در بیان اثبات معراج جسمانی از قرآن و حدیث)

”سُبْحَانَ الَّذِي أَسْرَى بِعَبْدِهِ لَيْلًا مِّنَ الْمَسْجِدِ الْحَرَامِ إِلَى الْمَسْجِدِ الْأَقْصَى الَّذِي بَارَكْنَا حَوْلَهُ لِنُرِيَهُ مِنْ آيَاتِنَا إِنَّهُ هُوَ السَّمِيعُ الْبَصِيرُ (اسراء: ۱)“ وہ (خدا عجز و در ماندگی کے عیب سے) پاک ہے جو اپنے بندے (محمد) کو راتوں رات مسجد حرام سے مسجد اقصیٰ تک لے گیا۔ جس کے گردا گرد ہم نے برکتیں دے رکھی ہیں تاکہ ہم اس کو اپنی قدرت کے چند نمونے دکھائیں۔ وہ خدا سب کی باتیں سننے اور سب کو دیکھنے والا ہے۔

سبحان الذی: اللہ تعالیٰ علیم حکیم نے قرآن شریف کی سورتوں کو مختلف مناسب مناسب عنوانوں سے شروع کیا ہے اور یہ انواع افتتاح تعداد میں دس ہیں۔ اول ان میں سے حمد و ثنائے الہی ہے اور ثناء دو قسم پر ہے۔ تمجید اور تسبیح، تمجید تو یہ ہے کہ اللہ تعالیٰ کو صفات جلال و نعوت کمال کے ساتھ موصوف جانا جائے اور تسبیح یہ ہے کہ اللہ تعالیٰ کو صفات نقص سے منزہ و مبرا مانا جائے۔ سو پانچ سورتیں فاتحہ، انعام، کہف، سہا اور فاطر۔ کلمہ الحمد للہ سے اور بنی اسرائیل، حدید، حشر، صف، جمعہ، تغابن اور اعلیٰ کے ابتدا میں عنوان تسبیح ہے۔ پس ہر دو تمجید اور تسبیح سات سات سورتوں کے شروع میں وارد ہوئیں۔ تسبیح ایک ایسا کلمہ ہے جسے ذات

باری نے صرف اپنی ذات کے لئے خاص کیا ہے اور غیر پر اس کا اطلاق جائز نہیں اور چونکہ قصہ معراج میں اللہ سبحانہ کے کسی مکان میں تمیز ہونے کا وہم ہو سکتا تھا۔ جو شان الہی کے شایان نہیں۔ اس لئے اس سورت اسراء کو لفظ سبحان سے شروع کر کے وہم تمیز و تمکن کو دور کر دیا۔ دیگر یہ کہ معجزہ ایک ایسا عظیم امر ہے کہ بوجہ خلاف و خارق عادت ہونے کے بہت سے کوتاہ نظر متعلقین کے لئے موجب حیرانی و باعث سرگردانی ہوتا ہے اور سیر معراج رسول اللہ ﷺ کا اعجازی کمال ہے اور اس میں جسم عصری کے ساتھ آسمان پر جانا ان کے نزدیک مستبعد، اس لئے بھی اللہ تعالیٰ حکیم علیم نے اس سورہ اسراء کو عنوان سبحان سے بیان فرمایا اور ہر دو وہم دور کر دیئے۔ یہ دونوں وجہیں جو مذکور ہوئیں، معراج جسمانی کی بڑی بھاری تائیدیں ہیں۔ کیونکہ تسبیح کی اس وقت ضرورت پڑتی ہے۔ جب کوئی امر عظیم خارق عادت مذکور ہو۔ ورنہ امر موافق عادت مستمرہ کے لئے اس کی کوئی ضرورت نہیں ہوتی۔ ایسا ہی تفسیر ابن کثیر میں بھی ہے۔ چنانچہ عن قریب ذکر کیا جائے گا۔ ان شاء اللہ تعالیٰ!

اسـرى: فعل اسراء متعلق جو ارجح کے ہے، نہ ارواح کے۔ چنانچہ علامہ فیومی مصباح میں فرماتے ہیں: ”سريت الليل وسريت به سريا والاسم السراية اذا قطعته بالسیر“ اور لسان العرب میں اسی آیت ”سبحان الذی اسرى بعبده“ کے معنی سیر عبده نقل کئے ہیں۔ پس ثابت ہوا کہ اسراء نبوی ﷺ جسمانی تھا نہ کشفی و منامی۔ قرآن شریف میں دیگر مقامات میں یہ لفظ انتقال مکانی ہی کے معنوں میں آیا ہے۔ چنانچہ سورہ شعراء: ۵۲ میں فرمایا: ”و اوحینا الی موسیٰ ان اسر بعبادی“ یعنی ہم نے موسیٰ علیہ السلام کو وحی کی کہ میرے بندوں یعنی بنی اسرائیل کو راتوں رات لے چل اور اسی طرح سورہ حجر: ۶۵ میں فرمایا: ”فاسر باھلک بقطع من اللیل“ یعنی اے لوط! اپنے اہل و عیال کو کچھ رات رہے اس بستی سے لے نکل۔ ناظرین پر واضح ہو گیا کہ ان آیتوں میں اسراء کے معنی اپنے بدن کے ساتھ ایک جگہ سے دوسری جگہ جانے کے ہیں۔ وھذا هو المراد!

دیگر یہ کہ ذات باری سبحانہ نے فعل اسراء کی اسناد اپنی طرف کی نہ رسول اللہ ﷺ کی طرف۔ کیونکہ یہ سیر معراج جسمانی اگرچہ رسول اللہ ﷺ کی اپنی قدرت سے مستبعد معلوم ہوتا ہے۔ مگر نظر بر قدرت باری سبحانہ اس میں کوئی استبعاد نہیں۔ اسی طرح حضرت روح اللہ علیہ السلام کے رفع سماوی کے بارے میں رفع کی نسبت اپنی طرف کی نہ عیسیٰ علیہ السلام کی طرف۔ کیونکہ

آسمانوں پر زندہ چڑھ جانا اگرچہ حضرت عیسیٰ علیہ السلام کی اپنی قوت سے بعید ہے۔ مگر اللہ تعالیٰ عزیز حکیم کی قدرت کے آگے کچھ چیز نہیں۔ ”افاد ذلک الامام الرازی تحت قوله تعالیٰ

بل رفعه الله اليه كما نقلنا ذلك في رسالتنا شهادات القرآن فلينظر ثمه“

بعبدہ فرمایا: ”بروح عبده“ نہیں کہا۔ کیونکہ عبد سے مراد روح مع جسم ہوا

کرتا ہے، نہ مجرد روح۔ چنانچہ تفسیر ابن کثیر میں لکھا ہے: ”فان العبد عبارة عن مجموع

الروح والجسد وقد قال اسرى بعبدہ“ اور امام فخر الدین رازی رحمۃ اللہ علیہ نے بھی اس

آیت کے ذیل میں اس امر کو بہ بسط محقق کیا ہے۔

قرآن شریف میں رسول اللہ صلی اللہ علیہ وسلم کی ذات بابرکات کے لئے دیگر مواضع میں

بھی لفظ عبد اور عبد اللہ وارد ہوئے ہیں اور ان مواضع میں مراد جسم مع روح ہے۔ جیسے سورہ

علق ۹: ۱۰ میں فرمایا: ”ارایت الذی ینہی عبداً اذا صلی“ یعنی اے پیغمبر صلی اللہ علیہ وسلم کیا تم

نے اس شخص کے حال پر نظر کی ہے جو ہمارے ایک بندے کو جب وہ نماز کے لئے کھڑا

ہوتا ہے تو منع کرتا ہے۔ نماز وغیرہ اعمال و افعال کے متعلق جسم ہوتے ہیں نہ متعلق روح۔

دوسری آیت سورہ جن: ۱۹ میں فرمایا: ”وانه لما قام عبد الله كادوا يكونون عليه

لبداً“ یعنی جب بندہ خدا (محمد) عبادت کے لئے کھڑا ہوتا ہے تو لوگ اس کے گرد گرد ہو کر

چمٹ جانے کے قریب ہو جاتے ہیں۔

اس آیت میں بھی ذات بابرکات آنحضرت صلی اللہ علیہ وسلم کو عبد اللہ کہا گیا ہے اور ظاہر

ہے کہ قیام بالذات وغیرہ جسم کا کام ہے نہ مجرد روح کا اور لوگوں کا اجتماع جسم کے گرد ہوتا ہے نہ

روح کے۔ پس جب معراج کی بابت بھی بعبدہ کہا تو ثابت ہوا کہ جسمانی تھا۔

ليلاً من المسجد الحرام الى المسجد الاقصى: جملہ کتب نحو میں یہ

امر مصرح ہے کہ من ابتداء کے لئے آتا ہے اور الی انتہاء غایت کے لئے۔ پس جب اس سیر

کی ابتداء اور انتہاء ذکر کی تو قول بالکشف باطل ہوا اور صاف ظاہر ہو گیا کہ یہ سیر بصورت

”انتقال من مکان الی مکان آخر“ تھا۔ کیونکہ حالت کشفیہ کے ذکر میں ابتداء اور

انتہاء سے بحث نہیں کی جاتی۔ بلکہ صرف شئی مکشوف کا ذکر ضروری ہوتا ہے اور بس۔ جیسا کہ

اسی معراج کے بعد سوال کفار کے وقت بیت المقدس کو مرفوع کر کے رسول اللہ صلی اللہ علیہ وسلم کے

سامنے کیا اور اس ذکر میں ابتداء اور انتہاء کا مطلقاً ذکر نہیں۔ اسی طرح حضرت فاروق

اعظم ﷺ کا حالت خطبہ میں ساریہ بن زینم کو ندا کرنا بھی کشفی حالت ہے اور اس میں ابتداء و انتہاء کا ہرگز ذکر نہیں۔ کیونکہ کشف کی حقیقت یہ ہے کہ درمیانی حجاب جو شئی مکشوف کے دیکھنے سے مانع ہوتے ہیں۔ مرفوع ہو جائیں اور اللہ تعالیٰ بینائی میں ایسی قوت بخش دے کہ شئی مکشوف کا ادراک حسب ارادہ الہیہ اچھی طرح سے ہو سکے۔ پس جب اس قصہ اسراء میں اس سیر کی ابتداء اور انتہاء ذکر کی گئی تو معلوم ہوا کہ یہ انتقال مکانی بالجسد تھا نہ کسی اور طرح سے۔ فافہم وتدبر اور باوجود اسرئی میں معنی رات کے موجود ہونے کے پھر لیلا کی تصریح اس لئے کی کہ تا کہ معلوم ہو جاوے کہ اس سیر کی ابتداء و انتہاء اور ذہاب و ایاب ہر دورات کے کچھ حصہ میں ہوئے۔ کیونکہ اگر لیلا کی تصریح نہ کی جاتی تو یہ وہم باقی رہتا کہ بے شک اسراء کی ابتداء تو رات کو ہوئی۔ مگر اس کی انتہاء حسب عادت مستمرہ ہوئی۔ پس اسراء معجزہ ثابت نہ ہوتا۔ فسبحان اللہ ما افصح کتابہ!

اس تفصیل و بیان سے بخوبی معلوم ہو گیا کہ قرآن شریف سے یہی ثابت ہے کہ اسراء نبوی ﷺ آپ کو جسمانی کرایا گیا تھا اور نبی ﷺ نے اسی امر کا کفار کے سامنے اظہار کیا۔ چنانچہ حدیث صحیح مسلم اس امر کی بالتوضیح مظهر ہے کہ جب کفار مکہ نے معراج کے بارے میں آپ کی تکذیب کی اور انہوں نے معاذ اللہ! آپ کے دعویٰ معراج جسمانی کو باطل کرنے کے لئے آپ سے بعض علامات بیت المقدس کی نسبت سوال کئے تو اس وقت کی بابت آنحضور ﷺ فرماتے ہیں: ”فکربت کربة ما کربت مثله قط“ یعنی مجھے ایسا کرب و اضطراب اور غم ہوا کہ اس سے پیشتر کبھی ایسا شدید غم اور قلق نہ ہوا تھا۔ پس اگر آپ کا دعویٰ سیر کشفی یا روحانی و منامی کا تھا تو اس گھبراہٹ اور غم کی کیا وجہ تھی۔ آپ ﷺ نہایت آسانی سے کہہ سکتے تھے کہ میرا دعویٰ سیر جسمانی کا تو نہیں کہ علامات کا بتانا ضروری ہو۔ دیکھتے نہیں آج کل کے معقل لوگ مخالفین کے سامنے یہی عذر کر کے مخلصی چاہتے ہیں تو کیا رسول اللہ ﷺ صاحب حال کو ایسا نہ سوچھا؟ فتدبر!

اس جگہ ایک اور نکتہ قابل ذکر ہے کہ کفار کے ان سوالات معروضہ کے جواب کے لئے اللہ تعالیٰ نے بیت المقدس کو مرفوع کیا۔ حتیٰ کہ آپ ﷺ اسے دیکھ دیکھ کر علامات بتانے لگے۔ چنانچہ صحیح مسلم شریف میں اس کے آگے یوں فرماتے ہیں ”فرفعہ اللہ لی انظر الیہ ما یسنلونى عن شیء الا انباتهم به“ یعنی اللہ تعالیٰ نے میرے لئے بیت المقدس کو

میرے سامنے اونچا کر دیا کہ میں اس کی طرف دیکھ دیکھ کر جو سوال وہ کرتے تھے، اس کا جواب دیتا تھا۔ بیت المقدس کا آپ کے سامنے مرفوع کر دینا بھی کوئی امر مستبعد نہیں۔ کیونکہ اس کی نظیر رفع تخت بلقیس ملکہ سبا قرآن شریف میں موجود ہے اور اسے اہل اصطلاح اعدام اور ایجاد کہتے ہیں۔ اس سیر کے سواری براق جو صحیح بخاری سے ثابت ہے۔ نیز اس امر کی موید قوی ہے کہ یہ سیر آپ کو جسم مبارک کے ساتھ کرایا گیا تھا۔ کیونکہ سواری کی حاجت جسم کو ہوتی ہے، نہ کہ روح کو۔ کیونکہ روح ایک ایسی لطیف شئی ہے کہ اپنی حرکت کے لئے کسی سواری وغیرہ کی محتاج نہیں ہوتی۔

اثبات معراج آسمانی: اس بیان و تفصیل کے بعد اگر کوئی یہ سوال کرے کہ سورہ بنی اسرائیل میں صرف مسجد حرام سے مسجد اقصیٰ تک کے سیر کا ذکر ہے اور آسمان کا ذکر نہیں تو اس کا جواب یہ ہے کہ قرآن شریف میں کسی جگہ ایجاز و اختصار ہوتا ہے اور کسی جگہ اطناب و اسباب۔ کہیں کوئی امر مذکور ہوتا ہے اور کہیں محذوف۔ اس کے نظائر قصص انبیاء میں خصوصاً قصص حضرت کلیم اللہ و خلیل اللہ و یوسف علیہ السلام میں بکثرت ہیں۔ دیگر یہ کہ نزد بعض محدثین اسراء سے مراد مسجد اقصیٰ تک کا سیر ہے۔ جو اس سورت میں مذکور ہے اور معراج سے مراد سیر آسمانی ہے جو سورہ نجم میں بیان کیا گیا ہے۔ جیسا کہ امام الحدیث امام بخاری علیہ سحاب رحمۃ الباری نے اپنی صحیح میں ہر ایک کے لئے علیحدہ باب باندھا ہے۔ پس ہر دو سیر یعنی مسجد حرام سے مسجد اقصیٰ تک اور مسجد اقصیٰ سے آسمان سے اوپر تک مثبت بالقرآن ہوئے۔

چنانچہ اللہ تعالیٰ نے سورہ نجم: ۱۳ تا ۱۸ میں فرمایا: ”ولقد راہ نزلة اخروی عند سدرة المنتهى عندها جنة الماوی اذ یغشی السدرۃ ما یغشی ما زاغ البصر وما طغی لقد رای من آیات ربہ الکبریٰ“ بے شک اس پیغمبر نے جبرئیل علیہ السلام کو سدرة المنتهى کے پاس جہاں جنة الماویٰ ہے ایک اور دفعہ بھی ان کی اپنی اصلی صورت پر دیکھا ہے۔ جب اس سدرة پر چھا رہا تھا جو کچھ چھا رہا تھا۔ یعنی انوار تجلیات الہیہ اس وقت بھی پیغمبر کی نظر نہ کسی طرف کو بہکی اور نہ مقصود سے اچٹی۔ کچھ شک نہیں کہ پیغمبر نے اس موقع پر اپنے رب کی قدرت کے بڑے عجائبات دیکھے۔

مفسرین رضی اللہ عنہم اس امر پر متفق ہیں کہ یہ آیتیں سیر معراج آسمانی کا قصہ ہیں اور یہ آیات معراج کے جسمانی اور آسمانی ہونے پر صاف شہادت دے رہی ہیں۔ رسول اللہ صلی اللہ علیہ وسلم

نے حضرت جبرئیل علیہ السلام کو ان کی اپنی ملکی صورت میں دو دفعہ دیکھا ہے۔ ایک بار تو اوائل وحی میں جیسا کہ اس سورت کے شروع میں فرمایا ”فاستویٰ و هو بالافق الاعلیٰ“ یعنی جس وقت وہ فرشتہ (آسمان کی طرف) اچھی اونچی جگہ میں تھا تو اپنی اصلی صورت میں سارے کا سارا پیغمبر ﷺ کے سامنے آکھڑا ہوا اور نیز سورہ تکویر میں اس امر کو ذکر کیا۔ ”ولقد راہ بالافق المبین“ یعنی بے شک ہمارے پیغمبر نے جبرئیل فرشتہ کو آسمان کے مطلع صاف میں دیکھا ہے۔ دوسری دفعہ آسمان پر سدرۃ المنتہیٰ کے پاس جس کا ذکر ان آیات میں ہے۔ ”ولقد راہ نزلة اخری عند سدرۃ المنتہیٰ“ اور سدرۃ المنتہیٰ کا ساتویں آسمان پر ہونا صحیح بخاری کی حدیث معراج میں مذکور ہے۔

چنانچہ آنحضرت ﷺ ساتویں آسمان پر پہنچنے کے ذکر کے بعد فرماتے ہیں: ”ثم انطلق بی حتی انتہی بی الی السدرۃ المنتہیٰ وغشیها الوان لادری ما ہی (بخاری)“ پھر حضرت جبرئیل علیہ السلام مجھے سدرۃ المنتہیٰ تک لے گئے تو اس جگہ میں نے اس سدرہ کو ایسے انوار و تجلیات ڈھالتے دیکھے۔ جن کی ماہیت کو میں پانہیں سکتا۔

بلکہ انہیں آیات معراج سے ثابت ہے کہ سدرۃ المنتہیٰ آسمان پر ہے۔ چنانچہ اس کے آگے فرمایا: ”عندھا جنۃ الماویٰ“ یعنی اس سدرہ کے پاس جنۃ الماویٰ ہے اور چونکہ جنت بھی آسمان پر ثابت ہوئی اور اس کو المنتہیٰ سے اس لئے موسوم کیا کہ: ”الیہ ینتہی علم الخلاق“ یعنی ملائکہ وغیرہ مخلوق کا علم وہاں تک ہی ختم ہو جاتا ہے اور اس کے آگے کی بابت کسی کو کچھ بھی معلوم نہیں۔ اسی لئے رسول اللہ ﷺ حضرت جبرئیل علیہ السلام کی نسبت یہاں پہنچنے کی بابت فرماتے ہیں: ”انتہی بی الی السدرۃ المنتہیٰ“ یعنی حضرت جبرئیل بھی یہیں تک ساتھ رہے اور اس سے آگے ان کو بھی رسائی نہ ہوئی۔ انہی معنوں کو شیخ سعدی رحمۃ اللہ علیہ نے یوں ظاہر کیا ہے:

شے برنشت از فلک برگزشت	بمکین وجاہ از ملک درگزشت
چناں گرم در تہ قربت براند	کہ در سدرہ جبرئیل زد باز ماند
بدوگفت سالا بیت الحرام	کہ اے حامل وحی بر تر خرام
چو در دوستی مخلصم یافتی	عنانم ز صحبت چرا تافتی
بگفتا فراتر مجالم نماند	ربماندم کہ نیر رے بالم نماند
اگر یک سر موی بر تر پریم	فروغ تجلی بسوزد پریم

پس جب رسول اللہ ﷺ حضرت جبرئیل کے ساتھ سدرۃ المنتہیٰ تک پہنچے اور سدرۃ المنتہیٰ ساتویں آسمان کے اوپر ہے تو رسول اللہ ﷺ کے معراج آسمانی و جسمانی میں کیا شک باقی رہا۔ ”فما ذا بعد الحق الا الضلال“

مضمون ماسبق کو امام ابن قیم رحمہ اللہ بیان فی اقسام القرآن میں انہی آیات کے ذیل میں فرماتے ہیں: ”ثم اخبر سبحانه عن روئته لجبرئیل مرة اخرى عند سدرۃ المنتہیٰ فالمرۃ الاولى كانت دون السماء بالافق الاعلیٰ والثانية كانت فوق السماء عند سدرۃ المنتہیٰ (تبیان فی اقسام القرآن)“ کہ اس کے بعد اللہ سبحانہ نے رسول اللہ ﷺ کے حضرت جبرئیل علیہ السلام کو ایک اور مرتبہ دیکھنے کا ذکر کیا۔ یعنی سدرۃ المنتہیٰ کے پاس۔ پس پہلی دفعہ تو آسمان کے نیچے افق پر دیکھا اور دوسری بار آسمان کے اوپر سدرۃ المنتہیٰ کے پاس۔

دیگر یہ کہ آسمان پر سدرۃ المنتہیٰ کے اوپر رسول اللہ ﷺ نے شب معراج میں جو کچھ عجائبات دیکھے۔ اللہ تعالیٰ ان کی کیفیت یوں فرماتا ہے: ”اذ یغشی السدرۃ ما یغشی ما زاغ البصر وما طغی لقد رای من آیات ربہ الکبریٰ (النجم: ۶ تا ۱۸)“ جب اس سدرہ پر چھا رہا تھا۔ جو چھا رہا تھا یعنی انوار و تجلیات الہیہ تو پیغمبر کی نظر اس وقت بھی نہ کسی طرف کو بہکی اور نہ مقصود سے اچٹی۔ بے شک پیغمبر ﷺ نے اس موقع پر اپنے رب کی قدرت کے بڑے عجائبات دیکھے۔ ان آیتوں میں اللہ تعالیٰ نے ان انوار و تجلیات کی عظمت کو ما یغشی سے ایسے لطیف طور پر سمجھایا کہ سننے والے کے دل میں اس کی عظمت و شان خوب بیٹھ جائے اور نیز: ”ما زاغ البصر وما طغی“ میں رسول اللہ ﷺ کے کمال اور نہایت قوت و حوصلہ کا بیان فرمایا کہ عجائبات قدرت کے دیکھنے اور انوار و تجلیات الہیہ کے مشاہدہ سے اتنی حیرت میں بھی نہ پڑے کہ آپ کی چشم مبارک نہ تو کسی طرف کو بہکی اور نہ مقصود سے اچٹی۔ بلکہ اسی طرف لگی رہی جس طرف مالک الملک ذوالجلال والاکرام نے لگانی چاہی اور ان سب عجائبات قدرت اور انوار و تجلیات الہیہ کو بڑے ادب و حوصلہ سے مشاہدہ کیا اور چونکہ اس آیت میں اللہ تعالیٰ نے لفظ البصر فرمایا ہے یعنی آنکھ اور معلوم ہے کہ بصر آلات ذات و جسم میں سے ہے جس طرح دیگر اعضاء بدن ہیں نہ کہ آلات روح میں سے۔ اس لئے قرآن شریف سے یہی ثابت ہوا کہ معراج آسمانی آپ ﷺ کو جسم مبارک کے ساتھ کرایا گیا تھا۔

مضمون ماسبق کو امام حافظ ابن قیم رحمۃ اللہ علیہ تیمان فی اقسام القرآن میں یوں فرماتے ہیں: ”ما زاغ البصر وما طغی قال ابن عباس رضی اللہ عنہما ما زاغ البصر یمیناً و شمالاً فنفی عن نبیہ ما یرض للرای الذی لا ادب له بین یدی الملوک من التفاتہ یمیناً و شمالاً و مجاوزة البصر لما بین یدیہ و اخبر عنہ بکمال الادب فی ذلک المقام و فی تلک الحضرة اذ لم هلثت جانباً و لم یمد بصرہ الی ما اری من الایت و ما هناك من العجائب بل قام مقام العبد الذی اوجب ادبہ اطرافہ و اقبالہ علی ما اری دون التفاتہ الی غیرہ و دون تطلعه الی مال یرہ مع ما فی ذلک من اثبات الجاش و سکون القلب و طمانینة و هذا غایة الکمال و زیغ البصر“ کہ حرامت افتقہ الناس حضرت ابن عباس رضی اللہ عنہما ”ما زاغ البصر و ما طغی“ کی تفسیر اس طرح فرماتے ہیں کہ آنحضرت صلی اللہ علیہ وسلم کی نظر (ان انوار و تجلیات و عجائبات قدرت) سے بالکل ادھر ادھر نہ ہوئی اور جس طرف دیکھنے کا حکم ہو اسی طرف لگی رہی۔ پھر امام ابن قیم فرماتے ہیں کہ سب مفسرین اسی بات کے قائل ہیں۔ پس اس آیت میں اللہ تعالیٰ نے اپنے نبی صلی اللہ علیہ وسلم کی بہت تعریف کی ہے۔ کیونکہ جو شخص شاہانہ مجالس کے آداب نہیں جانتا وہ ادھر ادھر بھی دیکھا کرتا ہے اور اس کی نظر مقصود پر نہیں ٹھہرتی۔ پس اللہ تعالیٰ نے اپنے نبی صلی اللہ علیہ وسلم کی اس امر سے تزیہہ کر دی تو اس میں آپ کی دربار ایزدی احکم الحاکمین میں کمال ادب کا ثبوت دیا ہے۔ کیونکہ آپ بادشاہ حقیقی کے درگاہ میں آیات و عجائبات قدرت دیکھ کر اور حیرت میں آ کر ادھر ادھر دیکھنے نہیں لگ پڑے تھے۔ بلکہ ایک نہایت فرمانبردار غلام کی طرح اپنے تن من سے اپنے مالک کے دربار میں کمال ادب اور اطمینان اور حوصلہ سے کھڑے رہے اور مطلقاً کسی اور طرف التفات بھی نہ کی۔

اس کے بعد امام ابن قیم رحمۃ اللہ علیہ نے اس سورت نجم کے متعلق ایسے عجیب و باریک نکات ذکر کئے ہیں جن سے رسول اللہ صلی اللہ علیہ وسلم کی کمال درجہ کی مدح و تعریف ثابت ہوتی ہے اور میرے جیسے عاشق قرآن اور مذاق قرآنی کی لٹک والے مومن عیش عیش کراٹھتے ہیں۔ چنانچہ فرمایا: ”فسزہ عن رسولہ فی هذا السورة علمہ عن الضلال و قصده و نیتہ عن الغی و نطقہ عن الهوی و فوادہ عن تکذیب بصرہ و بصرہ عن الزيغ و الطغیان (تیمان)“ پس اللہ تعالیٰ نے اس سورہ نجم میں اپنے رسول صلی اللہ علیہ وسلم کے علم کو ضلالت

سے اور آپ کے قصد اور نیت کو غوایت سے اور آپ کے کلام کو خواہش نفسانی سے اور آپ کے دل کو آنکھ کے جھٹلانے سے یعنی جو کچھ دیکھا۔ دل سے سچ جانا اور آپ کی آنکھ کو بہکنے اور مقصود سے اچٹ جانے سے پاک بیان کیا۔

ناظرین! ایک طرف قرآن شریف میں سے سورہ نجم نکال کر سامنے رکھیں اور دوسری طرف امام ابن قیم رحمۃ اللہ علیہ کی اس تحریر کو پیش نظر کر کے بغور ملاحظہ فرمائیں تو اگر قرآن شریف کی فصاحت اور خوبی بیان اور رسول اللہ صلی اللہ علیہ وسلم کی جلالت قدر اور عظمت شان کے گریہ ویدہ ہو کر اس امام ہمام کی قرآن دانی پر فریفتہ نہ ہوں تو کہتے ہاہ! افسوس ان خفاغیش بے بصیرت پر جن کی آنکھیں اس آفتاب علم و ہدایت کے سامنے نہیں کھلتیں انہی کے مناسب حال شیخ سعدی رحمۃ اللہ علیہ نے کیا اچھا کہا ہے:

گر نہ بیند بروز شہرہ چشم چشمہ آفتاب را چہ گناہ
اس سورہ نجم میں رسول اللہ صلی اللہ علیہ وسلم کے ان سب کمالات و انعامات کے ذکر کرنے کے بعد اللہ تعالیٰ نے اس قصہ معراج کو اس آیت پر ختم کیا ہے: "لقد رای من ایلت ربہ الکبریٰ" یعنی بے شک ہمارے پیغمبر صلی اللہ علیہ وسلم نے اپنے رب کے بڑے بڑے عجائبات قدرت مشاہدہ کئے اور سورہ بنی اسرائیل میں بھی اس قصہ کو ان لفظوں پر ختم کیا ہے: "لنریہ من ایاتنا" یعنی ہم نے اپنے بندے محمد کو یہ سیر اس لئے کرایا کہ تا کہ اس کو اپنی عجائبات قدرت کا مشاہدہ کرائیں۔

سبحان اللہ! کیسے عجیب طور پر دونوں سورتوں میں اس قصہ معراج جسمانی کو ایک ہی امر پر ختم کیا ہے اور ظاہر کر دیا کہ ان دونوں سورتوں میں ایک ہی واقعہ کا ذکر ہے۔ پس بیت اللہ شریف سے بیت المقدس تک کا ذکر سورہ اسراء میں ہے اور پھر وہاں سے ساتویں آسمان تک کا بیان سورہ نجم میں ہے۔

"فلما تجلی ربہ للجبل جلعہ دکأ و خر موسیٰ صعقاً فلما افاق قال سبحانک تبت الیک وانا اول المؤمنین (اعراف: ۱۴۳)" اس جگہ یہ نکتہ بھی قابل ذکر ہے کہ اللہ تعالیٰ نے موسیٰ علیہ السلام کے ذکر میں فرمایا کہ جس وقت ان کا پروردگار اس پہاڑ پر جلوہ فرما ہوا تو اس کو چکنا چور کر دیا اور موسیٰ علیہ السلام غش کھا کر گر پڑے۔ پھر ہوش میں آئے تو عرض کی کہ اے پروردگار تیری ذات پاک ہے میں تیری جناب میں تو بہ کرتا ہوں اور سب سے پہلا ایمان لانے والا میں ہوں۔

مگر اللہ تعالیٰ نے اپنے حبیب محمد رسول اللہ ﷺ کی شان میں فرمایا ”ما زاغ البصر وما طغى لقد راى من ایت ربه الكبرى (النجم: ۱۸، ۱۷)“ کہ انوار و تجلیات الہیہ کو دیکھ کر نہ تو آپ کی نظر کسی طرف کو بہکی اور نہ مقصود سے اچٹی۔ پس اس میں رسول اللہ ﷺ کے ادب درگاہ الہی اور قوت تحمل تجلیات الہیہ کا کامل ثبوت ہے۔ اللہم صل علی محمد و علی الہ و بارک وسلم!

ائمہ مفسرین و محدثین کی محققانہ عبارتیں

جمہور سلف و خلف اہل سنت اسی معراج جسمانی ہی کے قائل ہیں اور مصنفین اسلام کیا متقدمین اور کیا متاخرین سب کے سب بالاتفاق اسی معراج جسمانی ہی کو ثابت کرتے چلے آئے ہیں اور اہل سنت کی کوئی معتبر کتاب ایسی نہیں جس میں معراج کشفی یا روحانی یا منامی کو صحیح و ثابت قرار دیا ہو۔ بلکہ منکرین معراج کو کافر اور ضال اور مبتدع لکھتے ہیں۔

چنانچہ تفسیر فتح البیان میں ہے: ”والذی دلت علیہ الاحادیث الكثیره ہو ما ذهب الیہ معظم اسلف والخلف من الاسراء بجسده و روحه یقظة الی بیت المقدس ثم الی السموات ولا حاجة الی التاویل و صرف هذا النظم القرآنی وما بمائلہ من الفاظ الاحادیث الی ما یخالف الحقیقة ولا مقتضی لذلك الا مجرد الاستبعاد و تحکیم محض العقول القاصرة عن فہم ما ہو معلوم من انه لا یستحیل علیہ سبحانہ شیء ولو کان ذلك مجرد رویا کما یقولہ من زعم ان الاسراء کان بالروح فقط وان رؤیا الانبیاء حتی لم یقع التکذیب من الکفرة للنبی ﷺ عند اخبار لهم بذلك حتی ارتد من ارتد ممن لم یشرح بالایمان صدراً فان الانسان قد یرى فی نومہ ما ہو مستبعد بل ہو محال ولا ینکر ذلك احد و اما التمسک لمن قال بان هذا الاسراء انما کان بالروح علی سبیل الرؤیا بقولہ وما جعلنا الرؤیا الی اریناک الا فتنۃ للناس فعلى تسلیم ان المراد بهذه الرؤیا ہو هذا الاسراء فالتصریح الواقع هنا بقولہ سبحان الذی اسرى بعبده لیلاً و التصریح فی الاحادیث الصحیحة الكثیره بانہ اسرى به لا یقصر عن الاستدلال علی تاویل هذه الرؤیا الواقعه فی الأیة لروية العین فانه قد

یقال لرؤية العين رؤيا وكيف يصح حمل هذا الاسراء على الرويا مع تصريح الاحاديث الصحيحه بان النبي ﷺ ركب البراق وكيف يصح وصف الروح بالركوب وهكذا كيف يصح حمل الاسراء على الرويا مع تصريحه ﷺ بانه كان عند ان اسرى به بين النائم واليقظان فالاولى ما ذهب اليه الجمهور اذ لا فضيلة للحالم ولا مزية للنائم (فتح البيان)

جمہور علمائے سلف و خلف کا بھی یہی مذہب ہے کہ رسول اللہ ﷺ کو سیر معراج عالم بیداری میں جسم اور روح دونوں کے ساتھ مکہ شریف سے بیت المقدس تک اور پھر وہاں سے آسمانوں تک کرایا گیا اور بہت سی احادیث صحیحہ اسی پر دلالت کرتی ہیں اور نظم قرآنی اور الفاظ احادیث کو خلاف حقیقت تاویل کرنے کی کوئی حاجت نہیں اور تاویل صرف استبعاد اور عقل قاصر الفہم کو حاکم بنا لینے کا نتیجہ ہے اور یہ سب کو معلوم ہے کہ اللہ سبحانہ کے نزدیک کوئی شئی محال نہیں ہے اور اگر یہ سیر معراج صرف ایک خواب ہی ہوتا تو کفار مکہ جب نبی ﷺ نے ان کو اس امر کی خبر دی۔ آپ کی اس بارے میں تکذیب نہ کرتے حتیٰ کہ کئی ضعیف الایمان مرتد ہو گئے۔ کیونکہ اس میں شک نہیں کہ بسا اوقات انسان خواب میں ایسے امور دیکھتا ہے جو دور از قیاس بلکہ محال ہوتے ہیں۔ مگر کوئی بھی اس کی تکذیب نہیں کرتا اور آیت: ”وما جعلنا الرؤيا“ سے تمسک کر کے سیر معراج کو عالم خواب میں روحانی طور پر کہنے کا جواب یہ ہے کہ اگر بالفرض تسلیم کر بھی لیوں کہ یہ آیت اسی قصہ معراج کی حکایت ہے تو بھی ”سبحان الذی اسرى بعدہ لیلاً“ کی تصریح اور اسی طرح احادیث صحیحہ کا بیان اس لفظ رؤیا کو رویت چشم کے معانی میں معین کر دے گا۔ کیونکہ رؤیا رویت چشم کے معنوں میں بھی آیا ہے اور جب احادیث صحیحہ اس امر کی تصریح کرتی ہیں کہ نبی ﷺ براق پر سوار ہوئے اور سوار ہونا روح کے اوصاف میں سے نہیں ہے۔ بلکہ جسم کے خواص میں سے ہے تو پھر کس طرح سے اس سیر معراج کو عالم خواب کا ایک قصہ بتا سکتے ہیں اور علاوہ بریں خود رسول اللہ ﷺ بالصراحتہ فرماتے ہیں کہ میں ابھی سویا نہیں تھا۔ کیونکہ خواب دیکھنے والے اور سوتے میں سیر کرنے والے کی کوئی فضیلت نہیں۔

اسی طرح تفسیر ابن کثیر میں ہے: ”فالاکثرون من العلماء علی انه اسرى ببدنه وروحه یقظة لامناما ولا ینکر ان یکون رسول اللہ ﷺ رأى قبل ذلک مناما وراه بعدہ یقظة لانه کان علیہ لا یرى رؤيا الا جاءت مثل فلق

الصبح والدلیل علی هذه قوله تعالیٰ سبحان الذی اسرىٰ بعبدہ لیلاً من المسجد الحرام الی المسجد الاقصیٰ الذی بارکنا حوله فالتسبیح انما یكون عند الامور العظام فلو کان مناماً لم یکن فیہ کبیر شیء ولم یکن مستعظماً ولما بادرت کفار قریش الی تکذیبہ ولما ارتدت جماعت ممن قد اسلم وایضاً فان العبد عبارة عن مجموع الروح والجسد وقال اسرىٰ بعبدہ وقد قال تعالیٰ وما جعلنا الرؤیا الیٰ اریناک الا فتنة للناس قال ابن عباس هی رؤیا عین اریها رسول اللہ ﷺ روه البخاری. وقال ما زاغ البصر وما طغیٰ والبصر من الآیات الذات لا الروح وایضاً فانه حمل علی البراق وهو دابة بیضاء براقه لها لمعان وانما یكون هذا للبدن لا للروح لانها لا تحتاج فی حرکتها الی مرکب ترکب علیہ (ابن کثیر) "اکثر علماء اس بات پر ہیں کہ سیر معراج آپ ﷺ کو عالم بیداری میں کرایا گیا تھا نہ کہ خواب میں اور اگر پہلے کبھی بطور خواب دیکھا ہو اور اب پھر بیداری میں اس کے مطابق سیر کیا ہو تو کچھ تعجب نہیں۔ کیونکہ آنحضرت جو خواب دیکھتے تھے وہ عین بعین صبح صادق کی طرح ظاہری واقعہ بھی ہو جاتا تھا اور اس معراج جسمانی کی دلیل یہ قول الہی ہے: "سبحان الذی اسرىٰ بعبدہ" یعنی پاک ہے وہ خدا جس نے اپنے بندے محمد ﷺ کو سیر کرایا۔ کیونکہ تسبیح کی ضرورت کسی امر عظیم خارق عادت کے ذکر میں ہوا کرتی ہے اور اگر یہ واقعہ ایک خواب ہی ہوتا تو کچھ بڑی بات نہ تھی۔ پس تسبیح کی بھی کچھ ضرورت نہ رہتی اور نیز یہ کہ کفار قریش دربارہ معراج آپ کے جھٹلانے میں جلدی نہ کرتے اور نیز یہ کہ بعض ضعیف الایمان لوگ مرتد نہ ہو جاتے اور نیز یہ کہ اللہ تعالیٰ نے بعدہ فرمایا اور بروح عبده نہ کہا۔ کیونکہ عبد روح مع جسم کو کہتے ہیں اور یہ جو فرمایا: "وما جعلنا الرؤیا الیٰ الیٰ" تو اس روایہ سے مراد آنکھ کا دیکھنا ہے جیسا کہ صحیح بخاری میں حضرت ابن عباس رضی اللہ عنہما سے مروی ہے اور نیز یہ کہ اللہ تعالیٰ نے سورہ نجم میں فرمایا: "ما زاغ البصر وما طغیٰ" اور معلوم ہے کہ آنکھ آلات جسم میں سے ہے نہ کہ روح میں سے اور نیز یہ کہ آپ ﷺ براق پر سوار کئے گئے اور براق سفید چمکتا ہوا ایک جانور ہے اور ظاہر ہے کہ سواری بدن کے اوصاف میں سے ہے اور روح اپنی حرکت میں سواری کی محتاج نہیں ہوتی۔ نیز تفسیر ابن کثیر میں صحابہ رضی اللہ عنہم میں سے ان اصحاب کے اسمائے گرامی درج فرمائے

ہیں۔ جنہوں نے حدیث معراج کو روایت کیا اور جو اس معراج جسمانی سے انکار و اعراض کرے، اسے زندیق و ملحد لکھا ہے..... چنانچہ فرمایا: ”وقد تواترت الروایات فی حدیث الاسراء عن عمر بن خطاب و علی و ابن مسعود و ابی ذر و مالک ابن صعصعة و ابی ہریرة و ابی سعید و ابن عباس و شداد بن اوس و ابی ابن کعب و عبدالرحمن بن قرظ و ابی حبة و ابی لیلی الانصاریین و عبداللہ بن عمرو و جابر و حذیفہ و بریدہ و ام ہانی و عائشة و اسماء بنتی ابی بکر الصدیق رضی اللہ عنہم منہم من ساقہ بطولہ و منہم من اختصرہ علی ما وقع فی المسانید و ان لم تکن روایة بعضهم علی شرط الصحة فحدیث الاسراء اجمع علیہ المسلمون و اعرض عنہ الزنادقة و الملحدون یریدون لیطفؤا نور اللہ بافواہم۔ الاية“ معراج کی حدیث مندرجہ ذیل صحابہ رضی اللہ عنہم سے بالتواتر روایت کی گئی ہے۔ حضرت عمر، حضرت علی، عبداللہ بن مسعود، ابوذر، مالک بن حصصہ، ابوہریرہ، ابوسعید، ابن عباس، شداد بن اوس، ابی بن کعب، عبدالرحمن بن قرظ، ابو حبیہ اور ابولیلی انصاری، عبداللہ بن عمرو، جابر بن عبداللہ، حذیفہ، بریدہ، ام ہانی، حضرت عائشہ اور حضرت اسماء رضی اللہ عنہم۔ بعضوں نے پوری روایت کی ہے اور بعض نے مختصر۔ اگرچہ بعض کی سند میں مقال ہے۔ مگر معراج کی حدیث پر کل مسلمانان اہل سنت کا اجماع ہے اور زندیق اور ملحدین اس سے منہ موڑتے ہیں۔ وہ چاہتے ہیں کہ اللہ کا نور اپنی پھونکوں سے بجھادیں۔ مگر اللہ اپنے نور کو ضرور پورا کرے گا۔

امام نووی رحمۃ اللہ علیہ شرح صحیح مسلم میں فرماتے ہیں: ”والحق الذی علیہ اکثر الناس و معظم السلف و عامة المتأخرین من الفقہاء و المحدثین و المتکلمین انہ اسری بجسدہ صلی اللہ علیہ وسلم و الآثار تدل علیہ لمن طالعہا و بحث عنہا و لا یعدل عن ظاہرہا الا بدلیل و لا استحالة فی حملہا علیہ فیحتاج الی تاویل (ج ۱ ص ۹۱)“ حق یہی ہے کہ رسول اللہ صلی اللہ علیہ وسلم کو معراج جسمانی ہی کرایا گیا تھا اور اسی اعتقاد پر جمہور بزرگان سلف گذرے ہیں اور متاخرین سے عام فقہاء و محدثین و متکلمین کا بھی یہی مذہب ہے اور احادیث بھی اسی پر دلالت کرتی ہیں اور ان الفاظ کو حقیقی معنوں سے پھیر کر تاویل کرنا جائز نہیں۔

اسی طرح جملہ کتب عقائد اہل سنت میں اسی اعتقاد کو حق لکھا ہے۔ مثلاً فقہ اکبر میں امام الائمہ امام ابوحنیفہ رحمۃ اللہ علیہ فرماتے ہیں: ”وخبیر المعراج حق ومن ردہ فهو مبتدع ضال“ اور ملا علی قاری رحمۃ اللہ علیہ حنفی رحمۃ اللہ علیہ اس کی شرح میں فرماتے ہیں: ”وخبیر المعراج ای بجسد المصطفیٰ صلی اللہ علیہ وسلم یقظة الی السماء ثم الی ما شاء اللہ تعالیٰ فی المقامات العلیٰ حق ای حدیثہ ثابت بطرق متعددة فمن ردہ ای ذلک الخبر ولم یؤمن بمقتضی ذلک الاثر فهو ضال مبتدع ای جامع بین الضلالة والبدعة (شرح فقہ اکبر)“ کہ معراج کی حدیث کہ رسول اللہ صلی اللہ علیہ وسلم کو آپ کے جسم مبارک کے ساتھ عالم بیداری میں آسمان تک اور پھر جہاں تک اللہ تعالیٰ نے چاہا یعنی جنت اور عرش تک سیر کرایا گیا، حق ہے اور جو کوئی اس کو رد کرے اور اس کے مطابق ایمان نہ رکھے وہ شخص گمراہ اور بدعتی ہے۔

اسی طرح دیگر کتب عقائد مثل قصیدہ امالی اور اس کی شرح اور تمہید ابی الفکور سالمی میں بھی ہے۔ چنانچہ شرح عقائد نسفی جو عقائد اہل سنت کی مستند اور مشہور و معروف درسی کتاب ہے اس میں لکھا ہے: ”والمعراج لرسول اللہ صلی اللہ علیہ وسلم فی یقظة بشخصه الی السماء ثم الی ما شاء اللہ تعالیٰ من العلیٰ حق ای ثابت بالخبر المشہور حتی ان منکره یكون مبتدعاً وانکاره وادعاء استحالاته انما یتنی علی اصول الفلاسفة والا فالخرق والالتیام علی السموات جائز والاجسام متماثلة یصح علی کل ما یصح علی الآخر واللہ تعالیٰ قادر علی الممكنات کلها فقولہ فی یقظة اشارة الی الرد علی من زعم ان المعراج کان فی المنام علی ما روى عن معاوية انه سئل عن المعراج فقال كانت رویا صالحہ وروی عن عائشة رضی اللہ عنہا انها قالت ما فقد جسد محمد مع لیلۃ المعراج وقد قال اللہ تعالیٰ وما جعلنا الرویا التي ارینک الا فتنة للناس واجیب بان المراد الرؤیا بالعين والمعنی ما فقد جسده عن الروح بل کان مع روحه وکان المعراج للروح والجسد جمعياً وقوله بشخصه اشارة الی الرد علی من زعم انه کان للروح فقط ولا ینحی ان المعراج فی المنام او بالروح لیس مما ینکر کل الانکار والكفرة انکروا امر

المعراج غايته الانكار بل كثير من المسلمين قد ارتدوا بسبب ذلك وقوله الى السماء اشارة الى الرد على من زعم ان المعراج في اليقظة لم يكن الا الى بيت المقدس على ما نطق به الكتاب (شرح عقائد نسفي) "رسول الله ﷺ كوسير معراج آسمان تک اور پھر جہاں تک اللہ نے چاہا عالم بیداری میں جسم کے ساتھ کرایا گیا تھا اور یہی حق ہے اور منکر اس کا بدعتی ہے اور اس کے مجال ہونے کا دعویٰ کرنا صرف فلاسفہ یونان کے اصول پر ہے۔ ورنہ آسمان کا پھٹ جانا اور مل جانا جائز و ممکن ہے اور اللہ تعالیٰ ہر ممکن پر قادر ہے۔ فی اليقظة میں اس شخص کے رد کی طرف اشارہ ہے جو کہے کہ حضرت معاویہ رضی اللہ عنہ اور حضرت عائشہ رضی اللہ عنہا کے قول کے موافق معراج خواب میں تھا اور نیز اس کا جواب یہ ہے کہ حضرت معاویہ رضی اللہ عنہ اور حضرت عائشہ رضی اللہ عنہا کا مطلب خواب نہیں ہے بلکہ امیر معاویہ کے قول میں رؤیا کے معنی رؤیت چشم کے ہیں اور حضرت عائشہ رضی اللہ عنہا کے قول کے یہ معنی ہیں کہ رسول اللہ ﷺ کے جسم اور روح میں جدائی نہ ہوئی تھی۔ بلکہ آپ کا جسم روح کے ساتھ ہی تھا اور معراج جسم اور روح دونوں کے ساتھ ہوا اور اگر کوئی صرف روح کے ساتھ کہے تو یہ بھی غلط ہے۔ کیونکہ معاملہ روحانی اور خوابی ایسا نہیں ہوتا کہ اس پر سخت انکار کر سکے۔ حالانکہ کفار نے سخت انکار کیا اور کئی ضعیف الاعتقاد مسلمان بھی مرتد ہو گئے اور الی السماء میں یہ اشارہ ہے کہ معراج صرف بیت المقدس تک نہیں ہوا تھا۔ بلکہ آسمان تک ہوا تھا۔

غرض اس معراج جسمانی پر ہر چہار مذاہب کا اجماع ہے اور کوئی ایسی کتاب نہیں ہے۔ جس میں معراج جسمانی کو رد کیا ہو۔ بلکہ جمیع کتب حدیث و تفسیر میں اسی کو تحقیق کیا ہے۔ چنانچہ امام ابن القیم رحمہ اللہ زاد المعاد میں فرماتے ہیں: "ثم اسرى برسول الله ﷺ بجسده على الصحيح من المسجد الحرام الى بيت المقدس ركباً على البراق صحبه جبرئيل..... ثم عرج به تلك الليلة من بيت المقدس الى السماء والدنيا الى ان قال بعد ذكر السماء السابعة رفع الى السدرة المنتهى ثم رفع له البيت المعمور ثم عرج الى الرب جل جلاله فدنا منه حتى قاب قوسين او ادنى فاوحى الى عبده ما ووحى. (زاد المعاد ج ۱)" صحیح مذہب یہی ہے کہ رسول اللہ ﷺ کو سیر معراج آپ کے بدن مبارک سے کرایا گیا تھا اور آپ براق پر سوار ہوئے اور حضرت جبرئیل علیہ السلام آپ کے ہمراہ تھے۔ پھر

بیت المقدس سے اسی رات پہلے آسمان پر چڑھائے گئے۔ چنانچہ ساتویں آسمان کا ذکر کر کے کہا ہے کہ پھر سردرۃ المنتہیٰ تک چڑھائے گئے اور پھر بیت المعمور کو دیکھا اور جناب الہی میں حاضر ہوئے حتیٰ کہ اتنے نزدیک ہوئے کہ دو کمانوں کے گوشوں کا فرق باقی رہ گیا۔ پس اللہ تعالیٰ نے اپنے بندے (محمد ﷺ) پر اس وقت جو وحی کرنی تھی کی۔

اور تبیان فی اقسام القرآن میں بیت معمور کی نسبت فرماتے ہیں: ”اما البیت المعمور فالمشہور انه الصراح الذی فی السماء الذی رفع للنبی ﷺ لیلۃ الاسراء (تبیان ص ۵۶)“ کہ بیت معمور جمہور علماء کے نزدیک ساتویں آسمان پر ایک محل ہے جو شب معراج میں نبی ﷺ کو دکھایا گیا تھا۔

حکمت معراج جسمانی

اگر سیر معراج کی حکمت اور ضرورت پر نظر کی جائے تو سوائے معراج جسمانی کے سب کچھ باطل نظر آتا ہے اور وہ یہ ہے کہ اللہ تبارک و تعالیٰ نے فرمایا سورہ شوریٰ میں: ”وما کان لبشر ان ینزلہ اللہ الا وحیا او من ورائی حجاب او یرسل رسولا فیوحی باذنبہ ما یشاء انه علی حکیم (شوریٰ: ۵۱)“ اللہ تعالیٰ جو بہت بلند اور بڑی حکمت والا ہے کسی بشر کے ساتھ کلام نہیں کرتا مگر اس صورت میں کہ اس کو خفیہ وحی کے ذریعہ کچھ بتا دے یا پس پردہ کوئی بات سنا دے یا اپنا فرشتہ بھیجے جو اس کے اذن سے اس بشر کو پیغام پہنچا دے۔

اور چونکہ یہ امر ثابت و مسلم ہے کہ رسول اللہ ﷺ سید المرسلین و خاتم النبیین ہیں۔ پس آپ ﷺ کی نبوت درجہ کمال کے اوپر کے نقطہ پر ہے اور اس سے اوپر بشر کے لئے کوئی رتبہ نہیں ہے۔ اس لئے یہ ہر سہ امور آپ میں بالضرور ثابت ہونے چاہئیں۔ صورت اول یعنی مجرد وحی سے اکثر احادیث نبویہ ہیں اور صورت سوم سے یعنی بواسطہ حضرت جبرئیل یہ کلام معجز نظام قرآن مجید نازل ہوا اور صورت دوم سے یعنی جب اللہ تعالیٰ اور بندہ کے درمیان صرف ایک پردہ سا ہو۔ نبی ﷺ اللہ تعالیٰ سے سوائے شب معراج کے کبھی ہم کلام نہیں ہوئے۔ پس یہ درجہ حاصل ہونے کے لئے ضرور ہے کہ معراج جسمانی ہو۔ دیگر یہ کہ جو جو کمالات دیگر انبیاء علیہم السلام میں فرداً فرداً موجود تھے۔ وہ سب کے سب اللہ تبارک و تعالیٰ نے رسول اللہ ﷺ کی ذات بابرکات میں یک جا جمع کر دیئے اور اسی معنی میں کیا خوب کہا گیا ہے:

حسن یوسف دم عیسیٰ ید بیضا داری آ نچہ خواہاں ہمہ دارند تو تنہا داری

اللهم صل على محمد وعلى آل محمد كما صليت على إبراهيم
وعلى آل إبراهيم انك حميد مجيد

اور چونکہ موسیٰ علیہ السلام کا اللہ تعالیٰ سے کوہ طور پر ہم کلام ہونا بھص تصریح ”و کلم
اللہ موسیٰ تکلیما (النساء: ۱۶۳)“ اور کلمہ ربہ ثابت ہے اور رفع جسمی حضرت روح
اللہ کا آیت: ”بل رفعہ اللہ الیہ (النساء: ۱۵۸)“ سے محقق ہے۔ اس لئے حکمت الہیہ
اس امر کی مقتضی ہوئی کہ اپنے حبیب ﷺ کو یہ دونوں کمال بوجہ اتم واحسن ایک وقت میں
عطاء کرے۔ پس یہ کمالات اسی شب معراج کو حاصل ہوئے۔ اس کیفیت سے کہ تکلم حضرت
کلیم اللہ کے تکلم سے ارفع تھا اور عروج حضرت روح اللہ کے عروج سے اعلیٰ۔ ان کمالات کا
حصول بغیر رفع جسمی کے نہیں ہو سکتا۔ فافہم وتدبر!

فصل ثانی

(در ازالہ بعض شبہات منکرین معراج جسمانی)

بعض لوگ آیت: ”قل سبحان ربی هل كنت الا بشر رسولاً
(اسراء: ۹۳)“ کو پیش کر کے رفع عیسوی اور معراج نبوی ﷺ سے انکار کی گنجائش نکالتے
ہیں۔ یہ لوگ حقیقت شناسی سے بالکل بے خبر ہیں اور ان کے اذہان مراد صحیح تک پہنچنے سے
نہایت قاصر ہیں۔ نہ سلسلہ کلام پر نظر کرتے ہیں اور نہ سیاق و سباق عبارت پر غور و فکر ”لا
تقربوا الصلوٰۃ“ جیسی بے تکی ہانکے جاتے ہیں اور اتنا بھی معلوم نہیں کر سکتے کہ جاہد اعتدال
سے دور افتادہ ہیں۔ تفصیل و بیان اس اجمال کی یہ ہے کہ سوالات کفار جن کے جواب میں کلمہ
جامعہ ”سبحان ربی هل كنت الا بشر رسولاً“ تعلیم کیا گیا ہے، یہ ہیں: ”وقالوا
لن نؤمن لك حتى تفجر لنا من الارض ينبوعا او تكون لك جنة من
نخيل و عنب فتفجر الانهار خللها تفجيرا او تسقط السماء كما زعمت
علينا كسفا او تاتي بالله و الملائكة قبلا او يكون لك بيت من زخرف او
ترقى في السماء ولن نؤمن لرقيك حتى تنزل علينا كتابا نقرؤه قل
سبحان ربی هل كنت الا بشراً رسولاً (اسراء: ۹۰ تا ۹۳)“ کفار کہتے ہیں کہ ہم
تجھ پر ایمان نہیں لائیں گے حتیٰ کہ تو ہمارے لئے زمین سے چشمے جاری کر دے یا تیرے پاس

کھجور اور انگور کا باغ ہو اور اس کے نیچے نہریں جاری ہوں یا تو ہم پر کوئی آسمان کا ٹکڑا برسنا دے۔ جیسا کہ تو کہا کرتا ہے یا اللہ تعالیٰ اور فرشتوں کو ضامن لے آوے یا تیرے لئے کوئی گھر سونے کا بنا ہوا ہو یا تو آسمان پر چڑھ جائے اور ہم تیرے چڑھنے کو نہیں مانیں گے۔ جب تک کہ وہاں سے کوئی ایسی کتاب نہ نازل کرے جسے ہم خود پڑھ لیں۔ اے پیغمبر ﷺ ان کو ان سوالات کے جواب میں یہی کہہ دو کہ میرا رب پاک ہے (کہ کوئی اس پر زور و تحکم کرے) میں تو صرف ایک (فرمانبردار) بندہ اور رسول ہوں۔

ان آیات میں کفار کی ان افتراحت کا ذکر ہے۔ اول: آنحضرت ﷺ کا عجازی قوت سے زمین میں چشمے جاری کرنا۔ دوم: آنحضرت سرور عالم ﷺ کے لئے خرما و انگور کا باغ موجود ہونا اور اس میں نہروں کا بہتے ہونا۔ سوم: آسمان کا ٹکڑا عذاب کے لئے گر پڑنا۔ چہارم: اللہ سبحانہ و تعالیٰ اور ملائکہ کی ضمانت تصدیق یا ان کو سامنے لانا۔ پنجم: آنحضرت ﷺ کے لئے سونے کا محل ہونا۔ ششم: آنحضرت سید الرسل و افضل البشر کا آسمان پر چڑھ جانا اور وہاں سے کتاب کا اتارنا جسے کفار خود پڑھ لیں۔

یہ بالکل بدیہی اور مصرح امر ہے کہ ان سب سوالات کے جواب میں ایک ہی کلمہ ”سبحان ربی هل کنت الا بشراً رسولا“، تعلیم کیا گیا ہے۔ اگرچہ یہ جواب امر ششم یعنی آسمان پر چڑھ جانے کے محال ہونے پر دلالت کرتا ہے تو باقی سب امور بھی مستبعد و ناممکن ماننے پڑیں گے۔ کیونکہ جملہ سوالات کا ایک ہی جواب سکھایا گیا ہے۔ پس واضح ہو کہ ان کل امور کا ممکن اور غیر ممکن ہونا قرآن مجید سے ثابت ہے اور ایسے خوارق کا ذوات بابرکات انبیاء علیہم السلام سے باذن الہی واقع ہونا محل استبعاد نہیں۔ کیونکہ معجزہ یعنی خرق عادت ممکن ہے۔ پہلے ہم ان سب امور کو قرآن شریف سے ممکن ثابت کرتے ہیں اور پھر ”قل سبحان ربی هل کنت الا بشراً رسولا“ کی صحیح تفسیر بیان کریں گے اور اس کے بعد یہ ذکر کریں گے کہ باوجود ان امور کے ممکن ہونے کے پھر کفار کی طلب پوری کیوں نہیں کی گئی۔

امر اول: یعنی پیغمبر برحق ﷺ کے معجزہ سے زمین میں سے چشموں کا پھوٹ پڑنا آیت: ”فانفجرت منه اثنتا عشرة عینا (بقرہ: ۶۰)“ سے ثابت ہے۔ یعنی موسیٰ علیہ السلام کے معجزہ سے پتھر پر عصا مارنے سے بارہ چشمے پھوٹ پڑے اور اسی طرح رسول اللہ ﷺ کی انگلیوں سے فوارے جاری ہو پڑنے اور نیز حضرت اسماعیل علیہ السلام کی ایڑیوں کی

ضربوں سے آب زم زم کا پیدا ہونا امر مطلوب کے ممکن ہونے کی بڑی بھاری دلیل ہے اور ان ہر دو واقعات کا ذکر صحیح بخاری میں موجود ہے۔

امردوم اور پنجم: یعنی پیغمبر حق کے لئے باغات وانہار ومحلات کا میسر ہونے کی دلیل بھی قرآن شریف سے ثابت ہے۔ چنانچہ سورہ فرقان میں کفار کے اس سوال کو ذکر کر کے جواب فرمایا ہے: ”تبارک الذی ان شاء جعل لک خیرا من ذلک جنۃ تجری من تحتها الانہار ویجعل لک قصورا (فرقان: ۱۰)“ وہ اللہ بہت برکت والا ہے، اگر چاہے تو تیرے لئے ایک چھوڑ کئی باغات ان باغوں سے اچھے مہیا کر دے کہ ان کے تلے نہریں بھی چلتی ہوں اور تجھے ایک چھوڑ کئی محل بھی میسر کر دے۔

نیز حضرت سلیمان علیہ السلام کی عام بادشاہی اور ان کے لئے جڑاؤ شیش محل کا میسر ہونا سورہ نمل میں مذکور ہے اور اسی طرح شیاطین کا آپ کے مسخر ہونا اور آپ کے لئے سمندروں سے بیش بہا موتی نکالنا اور طرح طرح کے مکلف اسباب خانگی تیار کرنا سورہ انبیاء، سبأ اور ص میں مذکور ہے۔

سبحان اللہ! انبیاء علیہم السلام تو بہترین خلائق ہوتے ہیں۔ ان کے لئے خزانہ الہی میں کس چیز کی کمی ہے۔ یہ فریمندہ اسباب تو دیگر افراد بنی نوع بلکہ کفار کے لئے بھی اس دنیا میں میسر ہو سکتے ہیں۔ بلکہ بعض کو حاصل ہیں۔

چنانچہ سورہ زخرف میں فرمایا: ”ولولا ان یكون الناس امة واحدة لجعلنا لمن یکفر بالرحمن لیبوتهم سقفاً من فضة ومعارج علیها یظہرون ولیبوتهم ابوابا وسررا علیها یتکئون وزخرفا (زخرف: ۳۳ تا ۳۵)“ اور اگر یہ نہ ہوتا کہ سب لوگ کفر ہی پر کمر باندھ لیں گے تو ہم منکرین کے گھروں کی چھتیں اور سیڑھیں اور دروازے اور تخت اور تکیہ گاہ سب کچھ چاندی کے کر دیتے اور اسی طرح دیگر اسباب بھی سب کچھ سونے کا عطاء کر دیتے۔

اس آیت میں کفار کے لئے چاندی کی چھتیں اور سیڑھیں اور دروازے اور تخت اور تکیہ گاہ اور دیگر اسباب طلائی میسر ہو سکنے کا ذکر ہے اور ظاہر ہے کہ ان اسباب کا حاصل کر لینا (بتوفیقہ تعالیٰ) طاقت بشری سے خارج نہیں ہے۔ پس جب عامہ خلائق کے لئے ممکن ہوا تو انبیاء جو خواص دربار ایزدی ہوتے ہیں۔ ان کے حق میں کس طرح محال ہوں گے؟

خواص کا ایسے اسباب فانیہ کو محبوب نہ جاننا امر دیگر ہے اور ان کے حق میں معاذ اللہ محال و مستبعد ہونا امر دیگر ہے۔

امر سوم: یعنی آسمان سے کوئی ٹکڑا عذاب کے طور نازل ہونا خود کفار کے مقولہ ”کما زعمت“ سے ظاہر ہو رہا ہے کہ رسول اللہ ﷺ نے کبھی ان کو اس عذاب سے ڈرایا تھا۔ جس پر کفار نے مطالبہ کے وقت اس کا حوالہ دیا ہے اور وہ ڈر جو ان کو سنایا گیا تھا، سورہ سبا میں مذکور ہے: ”ان نشاء نخسف بهم الارض او نسقط علیہم کسفاً من السماء (السبا: ۹)“ اگر ہم چاہیں تو ان کو زمین میں دھنسا دیں یا آسمان سے کوئی ٹکڑا بطور عذاب نازل کر دیں۔

اسی طرح سب آسمانوں اور زمین کا سقوط و زوال ممکن ہونا کئی آیات سے ثابت ہوتا ہے: ”ان اللہ یمسک السموات والارض ان تزولا ولئن زالتا ان امسکھما من احد من بعدہ (فاطر: ۴۱)“ آسمان اور زمین کو صرف اللہ تعالیٰ ہی نے تھاما ہوا ہے اور اگر وہ نہ تھامے اور وہ گرنے کو ہوں تو پھر ان کو کوئی بھی نہ تھام سکے۔

بلکہ قیامت کو یہ سب آسمان و زمین فنا کر دیئے جائیں گے اور یہ امر قرآن شریف میں کئی جگہ مذکور ہے۔ چنانچہ تبدیل زمین و آسمان کی نسبت سورہ ابراہیم: ۴۸ کے اخیر میں فرمایا: ”یوم تبدل الارض غیر الارض والسموات“ جس دن زمین و آسمان نئے تبدیل کئے جائیں گے۔ پس آسمان سے کوئی ٹکڑا بطور عذاب نازل ہونا بھی ناممکن و محال نہ ہوا۔ و هذا هو المراد!

امر چہارم: یعنی اللہ سبحانہ و تعالیٰ اور ملائکہ کو ضامن کر کے صداقت نبوت کو ثابت کرنا۔ اس میں کونسا استبعاد ہے۔ قرآن شریف اس سے بھر پڑا ہے۔ چنانچہ فرمایا: ”لکن اللہ یشہد بما انزل الیک انزلہ لعلمہ والملائکة یشہدون و کفی باللہ شہیدا“ اللہ تعالیٰ تو اس بات کی شہادت دیتا ہے کہ اس نے اس قرآن شریف کو تجھ پر اپنے علم سے سچ سچ نازل کیا ہے اور فرشتے بھی شہادت دیتے ہیں اور شہادت کے لئے تو اللہ ہی کافی ہے۔

اور اگر قبیلہ بمعنی قبلا سمجھیں تو بھی مستبعد نہیں۔ کیونکہ ایقان باری ”بکیفیہ تلیق بشانہ العظیم“ ممتنع بالغیر ہے اور ہر ممتنع بالغیر ممکن بالذات ہوتا ہے۔ جیسا کہ شہادت القرآن میں ثابت ہو چکا ہے۔ ملاحظہ ہوں آیات: ”هل ينظرون الا ان يأتيهم اللہ

فی ظلل من الغمام والملائكة (بقرہ: ۲۱۰) ”اور ”جاء ربك والملك صفاً صفاً (فجر: ۲۲)“ وغیر ہما اور احادیث نزول باری سبحانہ۔

امر ششم: یعنی آسمان پر بارادہ الہیہ چڑھ سکتا عامہ بشر بلکہ کفار کے حق میں بھی ممکن ہے۔ چنانچہ سورہ حجر کے شروع میں فرمایا: ”ولو فتحنا علیہم باباً من السماء فظلوا فیہ یعرجون لقالوا انما سكرت ابصارنا بل نحن قوم مسحورون (حجر: ۱۴، ۱۵)“ اور اگر ہم کفار پر آسمان کا دروازہ بھی کھول دیں اور وہ اس میں دن ہوتے چڑھ بھی جائیں تو پھر بھی کہیں گے کہ ہم کو کسی نے جادو کر دیا ہے۔

پس عباد صالحین و حضرات مرسلین جو بہت اعز و اکرم ہیں۔ ان کے لئے کس طرح محال ہو سکتا ہے۔ اسی طرح کتاب کا لکھی ہوئی صورت میں آسمان سے اتر سکتا سورت انعام کی آیت سے ثابت ہے۔ جیسا کہ فرمایا: ”ولو نزلنا علیک کتابا فی قرطاس فلمسوه بایدیہم لقال الذین کفروا ان هذا الا سحر مبین (انعام: ۷)“ اور اگر ہم تجھ پر لکھی لکھائی کتاب بھی نازل کریں اور یہ کفار اس کو اپنے ہاتھوں سے ٹٹول بھی لیں تو بھی کہیں گے کہ یہ تو صریح جادو ہے۔ بلکہ تو ریت کا نزول شہادت و قوعی قائم کر رہا ہے۔

الغرض یہ سب آیات طیبہ صاف بتلا رہی ہیں کہ امور مسئولہ کفار ممکن وغیر ممنوع ہیں تو پھر آیت: ”سبحان ربی هل کنت الا بشراً رسولا“ سے عذر استحالہ کس طرح بجا ہے؟ اس صورت میں تو قرآن حکیم میں تعارض ہوگا۔ و هذا باطل! اگر اسی آیت کو بغور دیکھیں تو اسی سے ثابت ہوتا ہے کہ کفار معترضین کو اس امر کا علم تھا کہ حضرت رسول اللہ ﷺ معراج جسمانی کے مدعی ہیں: ”او ترقی فی السماء“ کے بعد ”ولن نؤمن لرقیک حتی تنزل علینا کتابا نقرؤہ“ اسی لئے کہا کہ مبادا آپ پچھلے معراج کا حوالہ دے دیں۔ مزید بریں کفار کا سوال کرنا ہی اس امر پر دال ہے کہ وہ ان امور خارقہ عادات کا ظہور ذوات بابرکات انبیاء علیہم السلام سے ممکن جانتے تھے۔ اسی لئے یہ امور پیش کئے کہ اگر آپ ان ممکنات کو واقعات کر دکھائیں تو آپ پر ایمان لے آویں گے اور آپ ﷺ کی رسالت کی تصدیق کریں گے۔

پھر اگر یہ سوال ہو کہ اگر سب امور مقررہ ممکنات میں سے ہیں تو ”سبحان ربی هل کنت الا بشراً رسولا“ کی صحیح تفسیر جس سے یہ جواب ہر امر کے ساتھ منطبق ہو جائے۔ کس طرح ہے تو اس کا جواب یہ ہے کہ اس کی صحیح تفسیر جس کی دوسری آیات مؤید

و مصدق ہیں۔ وہ ہے جو تفسیر ابن کثیر و سراج منیر سے نقل کی جاتی ہے: ”وقوله تعالیٰ سبحان ربی هل کنت الا بشراً رسولا ای سبحانہ و تعالیٰ و تقدس ان یتقدم احد بین یدیہ فی امر من امور سلطانہ و ملکوتہ بل هو الفعال لما یشاء ان شاء اجابکم الی ما سألتم و ان شاء لم یجبکم و ما انا الا رسول الیکم ابلغکم رسالات ربی و انصح لکم و قد فعلت ذلک و امرکم فیما سألتم الی اللہ عز و جل (ابن کثیر)“ اس آیت سبحان ربی کے معنی یہ ہیں کہ اللہ تعالیٰ اس امر سے پاک ہے کہ کوئی شخص اس کی بادشاہی میں پیش دستی یا اس کے سامنے بڑھ کر بات کر سکے۔ بلکہ جس امر کو چاہتا ہے خود کرتا ہے۔ پس اگر وہ چاہے گا تو تمہارا سوال قبول کرے گا، ورنہ نہیں اور میں تو صرف اس کے حکم کا مطیع اور اس کا اپیلچی ہوں۔ میرا کام صرف تبلیغ رسالت ہے جو میں کر چکا ہوں اور جو کچھ تم نے سوال کئے ہیں۔ ان کا معاملہ خدا کے سپرد ہے۔

اسی طرح تفسیر سراج منیر میں بوضاحت اس امر کو محقق کیا ہے ”ولما تم تغشہم و کان لسان الحال طالبا من اللہ تعالیٰ الجواب عنہ امر اللہ تعالیٰ بجوابہم بقوله قل ای لهؤلاء البعداء الا شقیاء سبحان ربی ای تعجبا من اقتراحاتهم و تنزیها للہ من ان یاتی احد یتحکم علیہ او یشارکہ احد فی القدرة و قرء ابن کثیر و ابن عامر بصیغۃ الماضی و الباقون قل بصیغۃ الامر و هل کنت الا بشراً رسولا کما کان من قبلی من الرسل و کانوا لا یاتون قومہم الا بما یتظہرہ اللہ علی ایدیہم بما یلائم حال قومہم و لم یکن امر الایات الیہم و لا لہم ان یتحکموا علی اللہ حتی یتخیر و ہا ہذا ہو الجواب المجمل و اما التفصیل فقد ذکر فی آیات اخر کقوله تعالیٰ و لو نزلنا علیک کتابا فی قرطاس فلمسوه بایدیہم و لو فتحنا علیہم بابا و نحو ذلک“ اور جس وقت کفار کی سرکشی اور کج بخشی حد کو پہنچ گئی تو آپ ﷺ کی زبان حال اللہ تعالیٰ سے اس بات کا جواب طلب کر رہی تھی۔ پس اللہ تعالیٰ نے جواب سکھایا کہ ان بد بختوں سے کہو کہ اللہ تعالیٰ اس بات سے پاک ہے کہ کوئی شخص اس پر حکم و زور کر سکے یا قدرت میں اس کا شریک ہو سکے۔ میں اپنے اختیار سے یہ امر نہیں کر سکتا۔ کیونکہ میں تو ایک رسول ہوں اور مجھ سے پہلے جتنے رسول ہوئے ہیں، اپنے اختیار سے کوئی بھی معجزہ نہ دکھاتا تھا

بلکہ صرف وہی جو اللہ تعالیٰ ان کے ہاتھ پر ظاہر کرے اور ان کی قوم کے حال کے موافق ہوں اور معجزات کا دکھانا رسولوں کے اختیار میں نہیں ہوتا تھا اور نہ ان کو یہ قدرت ہوتی تھی کہ اللہ تعالیٰ پر حکم اور زور کر کے اپنی مرضی سے معجزے طلب کریں۔

اس آیت میں یہ جواب مجمل دیا گیا ہے اور تفصیل کے ساتھ دیگر مقامات میں مذکور ہے۔ مثلاً آسمان سے کتاب اتارنے کا جواب سورہ انعام میں فرمایا گیا ہے کہ اگر ہم تجھ پر لکھی لکھائی کتاب بھی نازل کرتے اور یہ منکر لوگ اس کو اپنے ہاتھوں سے ٹٹول بھی لیتے تو بھی انہوں نے اس کو جادو کہہ کر انکار کر دینا تھا اور آسمان پر چڑھنے کا جواب سورہ حجر میں فرمایا کہ اگر ہم ان کفار کے لئے آسمان کا دروازہ بھی کھول دیں اور یہ لوگ اس میں چڑھ بھی جائیں۔ تب بھی یہ منکر کہیں گے کہ ہم کو کسی نے جادو کر دیا ہے اور اسی طرح اور سوالات کے تفصیلی جواب دیگر آیات میں دیئے ہیں۔

تفسیر سراج منیر نے تو بے شک ظلمات و وساوس و شبہات کو دور کر دیا اور قلب مومن کو منور کر دیا اور یہ بھی ظاہر کر دیا کہ یہ امور تمتعات میں سے نہیں، بلکہ اعراض صرف ان کے تعنت کی وجہ سے ہے اور نیز یہ کہ یہ جواب مجمل سب امور مسئلہ عنہا کا جواب ہے اور ہر امر کا بالتفصیل جواب دیگر آیات میں مذکور ہے۔ چنانچہ مثال کے طور پر دو امر صعود الی السماء اور تنزیل کتاب کے امکان میں وہی آیتیں ذکر کیں جو ہم پہلے لکھ چکے ہیں اور باقی امور کے جواب کی تفصیل کی طرف و نحو ذلک سے اشارہ کر دیا کہ طالب تفصیل خود قرآن شریف میں تدبر و تفحص کر کے ڈھونڈ لے۔ فالحمد لله علی نعمائہ الشاملة والآئہ الكاملة!

تفسیر کبیر میں بھی اس جواب کی اس طرح تقریر کی ہے۔ چنانچہ فرماتے ہیں:

”تقریر الجواب ان یقال اما ان یکون مراد کم من هذا الاقتراح انکم طلبتم الایتان من عند نفسی بهذ الاشیاء او طلبتم من ان اطلب من اللہ تعالیٰ اظہارہا علی یدی لتدل علی کونی رسولا حقا من عند اللہ والاول باطل لانی بشر والبشر لا قدرة له علی هذه الاشیاء والثانی ایضا باطل لانی قد اتیتکم بمعجزة واحدة وهی القرآن والدلالة علی كونها معجزة فطلب هذا المعجزات طلب لما لا حاجة الیه ولا ضرورة فكان مجری التعنت والتحكم وانا عبد مامور لیس لی ان اتحكم علی اللہ

فسقط هذا السؤال فثبت ان قوله قل سبحان ربي هل كنت الا بشراً رسولا جواب كاف في هذا الباب (تفسير كبير) "اس جواب کی تقریر اس طرح ہے کہ کفار کے سوال کی دو صورتیں ہیں۔ اول: یہ کہ ان امور کو اپنے اختیار سے کر دکھاؤں۔ دوم: یہ کہ اللہ تعالیٰ سے طلب کروں کہ وہ میری صداقت کے لئے ان امور کو ظاہر کرے۔ پس یہ دونوں صورتیں باطل ہیں۔ پہلی تو اس لئے کہ میں بشر ہوں اور اپنے اختیار سے ان اشیاء پر قادر نہیں ہوں اور دوسری اس وجہ سے کہ معجزہ تو میں تمہارے پاس لاچکا ہوں، کیونکہ یہ قرآن شریف میری نبوت کی تصدیق کے لئے کافی معجزہ ہے۔ پس تمہارے معجزہ کی طلب محض تعنت اور تحکم ہے اور میں تو اللہ تعالیٰ کا مطیع بندہ ہوں۔ میں اتنی قدرت نہیں رکھتا کہ تحکم اور زور سے کوئی امر اس سے طلب کروں۔ پس یہ سوال کفار مردود ہے اور ثابت ہو گیا کہ: "قل سبحان ربي هل كنت الا بشراً رسولا" اس بارے میں کافی جواب ہے۔

جو تقریر مفسرین رحمہم اللہ سے اس جواب کے بارے میں نقل کی گئی ہے وہ بالکل حق اور مراد الہی کے عین مطابق ہے اور دیگر آیات اس کی تائید و تصدیق کرتی ہیں۔ پس یہ تفسیر تفسیر القرآن بالقرآن ہے۔ اصل اس سارے مضمون کا آیت سورہ مومن: ۸۷ "وما كان لرسول ان ياتي باية الا باذن الله" ہے۔ یعنی کوئی رسول بغیر اذن الہی کوئی نشان و معجزہ نہیں دکھا سکتا۔ کیونکہ معجزہ مقدور بشر سے خارج شئی کا نام ہے اور رسول بھی بوجہ بشر ہونے کے بذات خود بالاستقلال خرق عادت پر قادر نہیں ہوتے۔ "الا باذن الله" ایسے امور جن سے دیگر افراد عاجز ہوتے ہیں۔ اللہ تعالیٰ اپنے رسول برحق کے دست مبارک پر ظاہر کرتا ہے اور وہ اس کی صداقت کے دلائل ہوتے ہیں۔ مثلاً حضرت روح اللہ عليه السلام اپنی رسالت کی صداقت کے بارے میں "اني اخلق لكم من الطين (آل عمران: ۴۹)" اور موسیٰ عليه السلام اپنی رسالت کی صداقت میں فرعون کے سامنے "اولو جنتك بشئ مبين" فرماتے ہیں اور فرعون اس پر طلب کرتا ہے اور کہتا ہے کہ: "فأت به ان كنت من الصادقين" ان آیتوں سے معلوم ہوا کہ اللہ تعالیٰ اپنے رسولوں کے وسیلے کچھ عجائبات جو مقدور بشر سے خارج ہوں، ظاہر کیا کرتا ہے اور وہ ان کے صدق پر دلیل ہوا کرتے ہیں اور ایسے عجائبات کوئی رسول بغیر اذن الہی کے دکھا نہیں سکتا۔

اب قرآن شریف کے چند مقامات ذکر کئے جاتے ہیں۔ جن میں اسی طرح کفار

نے اقتراحی آیات کا مطالبہ کیا ہے اور اللہ تعالیٰ نے رسول اللہ ﷺ کو یہی جواب تسلیم کیا ہے کہ ان سے کہہ دو کہ میرا کام اتباع وحی اور تبلیغ رسالت ہے، معجزات اللہ تعالیٰ کے اختیار میں ہیں، چاہے تو دکھاوے ورنہ نہ دکھاوے۔ اس میں اس پر میرا کوئی تحکم و تغلب تو نہیں کہ بزور معجزہ طلب کروں۔

چنانچہ فرمایا: ”وإذا لم تأتہم بآیة قالوا لولا اجتبتہا قل انما اتبع ما یوحی الی من ربی ہذا بصائر من ربکم و ہدی ورحمة لقوم یؤمنون و اذا قرئ القرآن فاستمعوا لعلکم ترحمون (اعراف: ۲۰۳، ۲۰۴)“ اور اے پیغمبر جس وقت تم ان کو ان کی طلب کے موافق کوئی معجزہ نہیں دکھاتے تو یہ کہتے ہیں کہ کیوں نہیں از خود بنا لیتا، ان کو جواب دو کہ میں تو صرف وحی الہی کا تابع ہوں۔ یہ قرآن شریف تمہارے رب کی طرف سے کافی معجزہ ہے اور مومنوں کے لئے ہدایت اور رحمت کا سبب ہے تو جب میں اس کو پڑھا کروں، تم اس کو چپ چاپ غور سے سنا کرو کہ تم بھی مومن ہو کر رحمت میں داخل ہو جاؤ۔

دیکھو! اس آیت میں کیسے صاف طور پر فرما دیا کہ ان سے کہہ دو کہ میں امر الہی کے تابع ہوں۔ اپنی حول و قوت سے کچھ نہیں دکھا سکتا اور منصب تبلیغ رسالت سے ہرگز سرمو تجاوز نہیں کر سکتا اور اگر تمہاری غرض طلب آیات سے طلب حق ہے اور ہدایت حاصل کرنا ہے تو تصدیق رسالت کے لئے قرآن شریف کافی دلیل ہے۔ اسے غور سے چپ چاپ سنتے رہو، امید ہے کہ تم کو ہدایت نصیب ہو جائے گی۔

اسی طرح دوسری جگہ سورہ عنکبوت میں فرمایا: ”وقالوا لولا انزل علیہ ایة من ربہ قل انما الایات عند اللہ وانما انا نذیر مبین اولم یکفہم انا انزلنا علیک الکتاب یتلی علیہم ان فی ذلک لرحمة و ذکر لقوم یؤمنون (عنکبوت: ۵۰، ۵۱)“ اور یہ کفار کہتے ہیں کہ اس پر کوئی معجزہ کیوں نازل نہیں ہوتا۔ اے پیغمبر! تم ان سے کہہ دو کہ معجزات تو اللہ تعالیٰ کے اختیارات میں ہیں۔ میں تو صرف ڈرسانے والا ہوں۔ اے پیغمبر! کیا ہم نے ایسی کتاب نازل نہیں کی جو ان پر پڑھی جاتی ہے اور ان کو تصدیق کے لئے اعجازی رہبری کرتی ہے۔ پس وہ رسالت کا کافی ثبوت ہے اور مومنوں کے لئے موجب رحمت اور نصیحت ہے۔

ناظرین! غور کریں کہ سورہ اعراف کی آیات اور یہ آیات کیسے بالاتفاق ایک ہی مضمون کو ادا کرتی ہیں۔ یہ جواب کچھ ہمارے نبی ﷺ ہی کے ساتھ مخصوص نہیں، بلکہ انبیاء سابقین سے بھی ہے اور انہوں نے بھی یہی جواب دیا کہ ہم اپنی مرضی سے بغیر اذن الہی نہیں دکھا سکتے۔ چنانچہ سورہ ابراہیم: ۱۱ میں فرمایا: ”وما كان لنا ان ناتيكم بسطان الا باذن الله“ یعنی ہم بغیر اذن الہی کوئی معجزہ نہیں دکھا سکتے۔

ان آیات سے صاف معلوم ہو گیا کہ کفار کے اقتراح آیات کے جواب میں: ”قل سبحان ربی هل كنت الا بشراً رسولا“ کی تعلیم کرنا اس وجہ سے نہ تھی بلکہ یہ تعلیم کیا گیا کہ اللہ تعالیٰ اس امر سے پاک ہے کہ اپنی سلطنت کا لوگوں کی مرضی پر انتظام کرے یا کوئی شخص اس پر تحکم کرے اور حسب اقتراح اس سے آیات طلب کرے۔ اگر غرض ان کفار کی طلب حق ہے تو تصدیق رسالت کے لئے کافی دلائل ظاہر ہو چکے ہیں اور دلیل کافی پر زیادتی طلب کرنا بغو ہوتا ہے۔ پس ان سے اعراض کرنا چاہئے اور منصب رسالت کو ملحوظ رکھنا چاہئے۔ مطلب اس آیت کا یہ تھا جو بیان کیا گیا۔ خوش فہم لوگوں نے اس کو غلط سمجھ لیا اور کہاں کی کہاں بے تکی ہانک دی۔

اگر یہ سوال کیا جائے کہ جب یہ امور ممکن تھے اور نبی برحق کے معجزات نہ تھے تو پھر کیوں ان کو پورا نہ کر دکھایا تو اس کا جواب وہ ہے جو اجمالاً دیا جا چکا اور وہ خود قرآن شریف نے تعلیم کیا ہے کہ قرآن شریف تصدیق رسالت کے لئے کافی ثبوت ہے۔ اس پر غور کرو تو تمہارا مطلب و مقصود پورا ہو جائے گا۔ یہ ضرور نہیں کہ جو کچھ تم کہتے جاؤ اور احتمالات بعیدہ سے رد کرتے جاؤ۔ میں ہر روز اسے پورا کرنے کے لئے تیار ہوں۔ دیکھنا تو یہ ہے کہ رسول مدعی رسالت جو کچھ پیش کرتا ہے، اسے دعویٰ رسالت سے مناسبت و تعلق ہے یا نہیں اور وہ اثبات نبوت کے لئے کافی ہے یا نہیں۔ اگر ہے تو پھر اس پر زیادتی کی طلب کیوں کی جاتی ہے۔ معجزہ سے غرض تو یہ ہے کہ تصدیق رسالت کی طرف ہدایت کر سکے۔ پس قرآن شریف اپنے اعجاز سے تم کو ساکت و ملزم کر رہا ہے اور تصدیق رسالت کے لئے بصدائے بلند پکار رہا ہے۔ محمد رسول اللہ!

آیات مذکورہ سے ناظرین کے خاطر نشین ہو گیا ہو گا کہ کفار مکہ کے معصناتہ سوال کے جواب میں اللہ تعالیٰ نے تصدیق رسالت محمدی ﷺ کے لئے قرآن شریف کو پیش کیا ہے،

آپ کے مزید اطمینان کے لئے اب ہم یہ بیان کرتے ہیں کہ سورہ بنی اسرائیل میں جن سوالات کے جواب میں: ”سبحان ربی هل كنت الا بشرا رسولا“، تعلیم کیا گیا ہے۔ ان آیتوں کے پہلے بھی قرآن مجید کے معجز اور بیمثل ہونے کو بڑے ہی پر زور دعویٰ اور تحدی کے ساتھ بیان کیا گیا ہے۔ چنانچہ فرمایا: ”قل لئن اجتمعت الانس والجن علی ان یاتوا بمثل هذا القرآن لا یاتون بمثلہ ولو کان بعضهم لبعض ظہیراً ولقد صرفنا للناس فی هذا القرآن من کل مثل فابی اکثر الناس الا کفوراً وقالوا لن نؤمن لک۔ قل سبحان ربی هل كنت الا بشراً رسولا (بنی اسرائیل: ۸۸ تا ۹۳)“ اے پیغمبر! ان کو سنا دو کہ اگر تمام انسان اور جن مجتمع ہو کر اور ایک دوسرے کی امداد پر کمر باندھ کر کوشش کریں کہ اس قرآن عظیم کی نظیر بھی لاسکیں تو ہرگز نہیں لاسکیں گے۔ بے شک ہم نے اس قرآن میں لوگوں کے لئے ہر قسم کا بیان نصیحت واضح طور پر پھیر پھیر کر بیان کیا ہے۔ مگر اکثر لوگ انکار ہی اختیار کرتے ہیں اور کہتے ہیں کہ ہم تجھ پر ایمان نہیں لاویں گے..... اے پیغمبر! ان کو کہہ دو کہ میرا رب اس بات سے پاک ہے کہ کوئی اس پر تحکم کر سکے میں تو صرف ایک بندہ اور اس کا رسول ہوں۔

آیت: ”ما قبل“ کو ساتھ ملانے سے صاف ظاہر ہو گیا کہ سورہ بنی اسرائیل میں بھی سورہ اعراف اور عنکبوت کی طرح طلب معجزات کے جواب میں قرآن شریف ہی پر کفایت کی گئی ہے۔ پس اس جواب: ”سبحان ربی هل كنت الا بشرا رسولا“ کو جن معنوں میں منکرین معراج نے لیا تھا۔ وہ ہرگز صحیح نہیں۔ اس جواب کا صحیح مطلب وہی ہے جو تفسیر ابن کثیر وغیرہ سے پیشتر گزر چکا ہے۔

ازالہ شبہ ثانی

بعض لوگ اس آیت سے تمسک کر کے سیر معراج کو ایک خواب کا معاملہ قرار دیتے ہیں کہ: ”وما جعلنا الرؤیا الّتی اریناک الا فتنۃ للناس (بنی اسرائیل: ۶۰)“ اللہ تعالیٰ نے فرمایا اور وہ رؤیا جو ہم نے تجھ کو دکھائی تھی تو اس میں صرف لوگوں کی آزمائش تھی۔ سو اس کا جواب دو طریق سے ہے۔ اول اس طرح کہ یہ آیت سیر معراج کے متعلق نہیں ہے۔ بلکہ صلح حدیبیہ کی خواب کی حکایت ہے جس کی نسبت سورت فتح

میں بھی فرمایا: ”لقد صدق الله رسوله الرؤيا بالحق (فتح: ۲۷)“ کہ اللہ تعالیٰ نے اپنے رسول کو جو کچھ خواب میں دکھایا تھا اسے سچ کر دکھایا۔

طریق دوم یہ ہے کہ اگر اس آیت کو سیر معراج ہی کے متعلق کریں تو پھر بھی سیر معراج خواب نہیں بنتا بلکہ جسمانی ہی ثابت رہتا ہے۔ اس کا بیان اس طرح ہے کہ لفظ رؤیا خواب کے لئے موضوع نہیں ہے۔ بلکہ لغت میں رؤیا اور رویت دونوں کے معنی دیکھنا ہے، عام اس سے کہ خواب میں ہو یا بیداری میں۔ چنانچہ تفسیر ابن کثیر و فتح البیان کی عبارتوں میں اس کا بیان گزر چکا ہے۔ لہذا جمہور مفسرین نے اسی امر کو ترجیح دی ہے کہ اس آیت میں رؤیا سے رویت چشم مراد ہے۔ مفسرین کا یہ قول بالکل حق اور نقل اور لغت کے بالکل مطابق ہے۔ لغت کے مطابق اس طرح کہ متنبی جس کی عربی زبان دانی مسلم ہے۔ اس نے اس لفظ کو رویت چشم کے معنوں میں استعمال کیا ہے۔

جیسا کہ: ”ورؤياك احلني في العيون من الغمض (فتح الباری)“ نقل کے مطابق اس طرح کہ صحیح بخاری میں اس آیت کی تفسیر میں حضرت ابن عباس رضی اللہ عنہما سے مروی ہے: ”عن ابن عباس رضی اللہ عنہما وما جعلنا الرؤيا التي اريناك الا فتنة للناس قال هي رؤيا عين ارينا رسول الله ﷺ ليلة اسرى به (صحیح بخاری)“ کہ اس رؤیا سے مراد رویت چشم ہے جو رسول اللہ ﷺ کو شب معراج میں دکھایا گیا تھا۔

پس واضح ہو گیا کہ سیر معراج کو عالم خواب کا واقعہ کہنے والوں کے لئے اس آیت میں کوئی دلیل نہیں ہے۔ چنانچہ امام فخر الدین رازی رحمۃ اللہ علیہ تفسیر کبیر میں اس آیت کے ذیل میں فرماتے ہیں: ”القول الرابع وهو الاصح وهو قول اكثر المفسرين ان المراد بها ماراه الله تعالى ليلة الاسراء واختلفوا في معنى هذه الرؤيا فقال الا كثرون لا فرق بين الرؤية والرؤيا في اللغة يقال رايت بعيني رويته ورؤيا وقال الاقلون هذا يدل على ان قصة الاسراء انا حصلت في المنام وهذا القول ضعيف باطل على ما قررناه في اول هذه السورة وقوله الا فتنة للناس معناه انه ﷺ لما ذكر لهم قصة الاسراء كذبوه وكفروه كثير ممن كان امن به وازداد المخلصون ايمانا فلهذا السبب كان امتحاناً (تفسیر کبیر ج ۵)“ کہ یہی بہت صحیح ہے کہ اس آیت میں ان عجائبات

و مشاہدات کی طرف اشارہ ہے جو رسول اللہ ﷺ کو اللہ تعالیٰ نے شب معراج میں دکھائے۔ اکثر مفسرین کا یہی قول ہے کہ روایت اور روایا کے لفظ میں لغت کے رو سے کوئی فرق نہیں ہے۔ کیونکہ روایت بمعنی یعنی میں نے اپنی آنکھ سے دیکھا روایت اور روایا ہر دو کے ساتھ مستعمل ہوتا ہے اور جن بہت سے تھوڑے لوگوں نے اس آیت سے سیر معراج کو عالم خواب کا واقعہ سمجھا ہے، ان کا قول بالکل باطل اور ضعیف ہے۔ اس کے وجوہات ہم شروع سورت میں ذکر کر آئے ہیں اور اس سیر معراج کو لوگوں کے لئے فتنہ اور آزمائش بنانے کا بیان اس طرح ہے کہ جب رسول اللہ ﷺ نے لوگوں کے سامنے اس سیر معراج کا ذکر کیا تو کفار نے اس امر میں آپ ﷺ کو معاذ اللہ جھوٹا جانا اور بہت سے ضعیف الاعتقاد مسلمان مرتد ہو گئے اور مخلصوں کا ایمان زیادہ ہوا۔

جب اس روایا کو اللہ تعالیٰ نے ایک امتحانی امر قرار دیا تو سیر معراج عالم خواب کا واقعہ نہیں بن سکتا۔ کیونکہ اس کو خواب کا معاملہ ماننے میں آزمائش کی کوئی صورت نہیں ہے۔ دیگر یہ کہ وہ دلائل جو معراج کو صاف جسمانی ثابت کرتے ہیں اور پیشتر گزر چکے ہیں۔ روایا کو بمعنی روایت چشم لینے کے لئے بڑے قوی قرآن ہیں۔ پس اس آیت سے بھی معراج جسمانی ہی ثابت ہوا۔

ازالہ شبہ سوم

بعض لوگ معراج جسمانی کے ماننے میں یہ عذر پیش کیا کرتے ہیں کہ حضرت عائشہ رضی اللہ عنہا اور امیر معاویہ رضی اللہ عنہما کا یہ مذہب ہے کہ معراج خواب میں ہوا تھا۔ سوان کا یہ عذر صحیح اور قابل پذیرائی نہیں۔ اس کا بیان کئی وجوہ سے ہے۔ اول یہ کہ جب الفاظ قرآنیہ واحادیث صحیحہ مرفوعہ سے ثابت ہو گیا کہ سیر معراج جسمانی تھا تو اس کے مقابلہ میں غیر نبی کے قول کو پیش کرنا سراسر نبوت کی ناقدر شناسی ہے۔ کیونکہ یہ امر بالاتفاق مسلم ہے کہ حدیث مرفوعہ کے مقابلہ میں موقوف پیش نہیں ہو سکتی۔ پس امیر معاویہ رضی اللہ عنہ اور حضرت عائشہ رضی اللہ عنہما کے قول سے معراج جسمانی کا انکار ہرگز جائز نہیں۔ کیونکہ رسول اللہ ﷺ صاحب معاملہ و صاحب وحی صادق مصدوق جن کا بیان خواہش نفسانی سے بالکل پاک ذکر ہو چکا ہے۔ جب ان کی اپنی زبان مبارک سے فرمائے ہوئے الفاظ معراج کو روز روشن کی طرح صاف جسمانی بتا رہے

ہیں اور آپ ﷺ کے بیان کو اسی سبب سے کفارنا ننجار آپ کے سامنے جھٹلا رہے ہیں اور ضعیف الاعتقاد لوگ جن کے دلوں میں حلاوت ایمانی ابھی نہیں رچی تھی، مرتد ہو رہے ہیں اور نبی ﷺ ان کے شبہات دور کرنے کے لئے اپنے سیر معراج کو کبھی بھی عالم خواب کا واقعہ قرار نہیں دیتے تو اس کے خلاف کسی اور کا قول اور قیاس کس طرح پیش ہو سکتا ہے۔

دوم یہ کہ آپ کو جس سال سیر معراج کرایا گیا، اس وقت کی بابت حضرت عائشہ رضی اللہ عنہا اور امیر معاویہ رضی اللہ عنہ دونوں میں سے کسی کو کچھ بھی خبر نہیں۔ کیونکہ ایک روایت کے موجب تو حضرت عائشہ رضی اللہ عنہا معراج کے سال تک ابھی پیدا بھی نہیں ہوئی تھیں۔ جیسا کہ ملا علی قاری رحمہ اللہ نے شرح فقہ اکبر میں لکھا ہے اور اگر اس وقت پیدا شدہ بھی ہوں تو اس قدر چھوٹی عمر کی تھیں کہ آپ کو اس واقعہ کا کوئی بھی علم نہیں ہو سکتا۔ کیونکہ چھ سال کی عمر میں آپ کی شادی ہوئی اور نو سال کی عمر میں ہجرت کے بعد مدینہ شریف میں جا کر نبی ﷺ کے گھر میں آباد ہوئیں۔ جیسا کہ صحیح بخاری میں مذکور ہے اور یہ امر مسلم ہے کہ معراج مکہ شریف میں ہوا تھا اور امیر معاویہ رضی اللہ عنہ کا قول احادیث مرفوعہ کے مقابلہ میں کسی طرح پیش نہیں ہو سکتا۔

سوم یہ کہ علامہ سعد الدین تفتازانی رحمہ اللہ کی شرح عقائد نسفی سے منقول ہو چکا ہے کہ امیر معاویہ رضی اللہ عنہ کے قول میں رویا کے معنی رویت چشم کے ہیں جیسا کہ ثابت کیا گیا ہے اور حضرت عائشہ رضی اللہ عنہا کے قول کے یہ معنی ہیں کہ رسول اللہ ﷺ کے جسم اور روح میں جدائی نہ ہوئی تھی، بلکہ آپ کا جسم روح کے ساتھ ہی تھا اور معراج جسم اور روح دونوں کے ساتھ ہوا۔ پس اس وجہ سے امیر معاویہ رضی اللہ عنہ اور حضرت عائشہ رضی اللہ عنہا بھی مثل دیگر صحابہ رضی اللہ عنہم کے معراج جسمانی ہی کے قائل ٹھہرے۔

چہارم یہ کہ میں تفسیر ابن کثیر سے منقول ہو چکا ہے کہ اگر رسول اللہ ﷺ کو اس معراج جسمانی کے پہلے روحانی یا منامی طور پر معراج کرایا گیا ہو تو کچھ تعجب نہیں۔ کیونکہ آنحضرت ﷺ جو خواب دیکھتے تھے وہ عین بعین صبح صادق کی طرح ظاہری واقعہ بھی ہو جاتا تھا۔ پس ممکن ہے کہ امیر معاویہ رضی اللہ عنہ اور حضرت عائشہ رضی اللہ عنہا نے اس تمہیدی معراج کو روحانی قرار دیا ہو جیسا کہ ملا علی قاری رحمہ اللہ وغیرہ نے لکھا ہے۔ پس منکرین معراج جسمانی کے پاس کوئی ایسی قوی دلیل نہیں ہے جس سے ان کو انکار کی گنجائش مل سکے۔

وآخر دعوانا ان الحمد لله رب العالمین!

بِسْمِ اللّٰهِ الرَّحْمٰنِ الرَّحِیْمِ

”الحمد لله فاطر السموات والارض جاعل الملكة رسلاً اولی الاجنحة مشنی وثالث ورباع یزید فی الخلق ما یشاء ان الله علی کل شیء قدیر. والصلوة والسلام الاتمان الاکملان علی رسولہ وخیر خلقہ محمد النبی العاقب البشیر النذیر وعلی الہ واصحابہ الذین قاتلوا الکفار المکذبین فامدهم الله بالاف من الملكة المسوّمین فضربوهم فوق الاعناق وضربوا منهم کلّ بنان وما النصر الا من عند الله رب العلمین“

اما بعد! پس بندہ ضعیف پتھی الی اللہ الکریم محمد ابراہیم سیالکوٹی اصحاب دانش وانصاف کی خدمت میں عرض پرداز ہے کہ اس زمانہ نبی ووطنیان میں ظلمت فلسفہ بہت چھا گئی ہے اور اصول دین سے دن بدن بے خبری بڑھتی جاتی ہے۔ چنانچہ حال میں مرزا غلام احمد قادیانی نے منجملہ دیگر عقائد اہل سنت کے نزول ملائکہ کا انکار کیا ہے اور جو کچھ مانا ہے وہ محض ان کے خیالی فرشتے ہیں۔ قرآن وحدیث میں ملائکہ کی وہ حقیقت کیفیت نہیں ہے۔ چنانچہ ان کی بعض عبارتیں اس جگہ نقل کی جاتی ہیں اور اس کے بعد حکمائے یونان کا مذہب ذکر کیا جائے گا اور پھر اسلامی اعتقاد کتب معتبرہ سے نقل کیا جائے گا جس سے صاف معلوم ہو جائے گا کہ مرزا قادیانی کا اعتقاد کفار یونان کے موافق ہے اور قرآن وحدیث کے بالکل مخالف۔

چنانچہ توضیح المرام میں لکھتے ہیں: ”پس اصل بات یہ ہے کہ جس طرح آفتاب اپنے مقام پر ہے اور اس کی گرمی، روشنی زمین پر پھیل کر اپنے خواص کے موافق زمین کی ہر ایک چیز کو فائدہ پہنچاتی ہے۔ اسی طرح روحانیات سماویہ خواہ ان کو یونانیوں کے خیال کے موافق نفوس فلکیہ کہیں یا دساتیر اور وید کی اصطلاحات کے موافق ارواح کو اکب سے ان کو نامزد کریں یا نہایت سیدھے اور موحدانہ طریق سے ملائکہ اللہ کا ان کو لقب دیں۔ درحقیقت یہ عجیب مخلوقات اپنے مقام میں مستقر اور قرار گیرے۔ الخ!“ (توضیح المرام ص ۳۲، ۳۳، جزائن ج ۳ ص ۶۷)

”پس اس میں کچھ شک نہیں کہ بوجہ مناسبت نوری وہ نفوس طیبہ ان روشن اور نورانی ستاروں سے تعلق رکھتے ہوں گے کہ جو آسمانوں میں پائے جاتے ہیں۔ مگر اس تعلق کو ایسا نہیں سمجھنا چاہئے کہ جیسے زمین کا ہر ایک جاندار اپنے اندر جان رکھتا ہے بلکہ ان نفوس طیبہ کو بوجہ مناسبت اپنی نورانیت اور روشنی کے جو روحانی طور پر انہیں حاصل ہے۔ روشن ستاروں کے

ساتھ ایک مجہول لکنہ تعلق ہے اور ایسا شدید تعلق ہے کہ اگر ان نفوس طیبہ کا ان ستاروں سے الگ ہونا فرض کر لیا جائے تو پھر ان کے تمام قویٰ میں فرق پڑ جائے گا۔ انہیں نفوس کے پوشیدہ ہاتھ کے زور سے تمام ستارے اپنے اپنے کام میں مصروف ہیں اور جیسے خدا تعالیٰ تمام عالم کے لئے بطور جان کے ہے۔ ایسا ہی (مگر اس جگہ تشبیہ کامل مراد نہیں) وہ نفوس نورانیہ کو اکب اور سیارات کے لئے جان کا ہی حکم رکھتے ہیں اور ان کے جدا ہو جانے سے ان کی حالت وجودیہ میں بکلی فساد راہ پا جانا لازمی اور ضروری امر ہے۔“ (توضیح المرام ص ۳۷، ۳۸، خزائن ج ۳ ص ۷۰)

”یایوں کہو کہ اس وقت جبرئیل اپنا نورانی سایہ اس مستعد دل پر ڈال کر ایک عکسی تصویر اپنی اس کے اندر لکھ دیتا ہے۔ تب جیسے اس فرشتہ کا جو آسمان پر مستقر ہے، جبرئیل نام ہے۔ اس عکسی تصویر کا نام بھی جبرئیل ہی ہوتا ہے یا مثلاً اس فرشتہ کا نام روح القدس ہے تو عکسی تصویر کا نام بھی روح القدس ہی رکھا جاتا ہے۔ سو یہ نہیں کہ فرشتہ انسان کے اندر گھس آتا ہے بلکہ اس کا عکس انسان کے آئینہ قلب میں نمودار ہو جاتا ہے۔“ (توضیح المرام ص ۷۰، خزائن ج ۳ ص ۸۷)

”اور جبرئیل نور کا چھیا لیسواں حصہ تمام جہان میں پھیلا ہوا ہے جس سے کوئی فاسق اور فاجر اور پر لے درجہ کا بدکار بھی باہر نہیں بلکہ میں یہاں تک مانتا ہوں کہ تجربہ میں آچکا ہے کہ بعض اوقات ایک نہایت درجہ کی فاسقہ عورت جو کنجریوں کے گروہ میں سے ہے جس کی تمام جوانی بدکاری ہی میں گزری ہے۔ کبھی سچی خواب دیکھ لیتی ہے اور زیادہ تر تعجب یہ ہے کہ ایسی عورت کبھی ایسی رات میں بھی کہ جب وہ بادہ بسر و آشاہر کا مصداق ہوتی ہے کوئی خواب دیکھ لیتی ہے اور وہ سچی نکلتی ہے۔ مگر یاد رکھنا چاہئے کہ ایسا ہی ہونا چاہئے تھا۔ کیونکہ جبرئیل نور آفتاب کی طرح جو اس کا ہیڈ کوارٹر ہے تمام معمور عالم پر حسب استعداد ان کی اثر ڈال رہا ہے۔“ (توضیح المرام ص ۸۲، ۸۵، خزائن ج ۳ ص ۹۵)

ان سب عبارات سے پُر ظاہر ہے کہ مرزا قادیانی ملائکہ کو نفوس فلکیہ جانتے ہیں اور اجرام فلکیہ کے ساتھ ان کا ایسا تعلق مانتے ہیں جیسا جسم کا جان کے ساتھ اور ان کی تاثیرات کے بھی اسی طرح قائل ہیں جس طرح دیگر طلسمات والے اور نیز حضرت جبرئیل کے نزول کو ان کے عکس کی ایک صورت قرار دیتے ہیں۔ اس امر کے ثبوت کے لئے کہ ملائکہ کی نسبت یہ خیال مذہب باطلہ کا ہے۔ مندرجہ ذیل عبارتیں نقل کی جاتی ہیں۔

چنانچہ شرح مقاصد میں ہے کہ فلسفیوں کے نزدیک ملائکہ عقول مجردہ اور نفوس

فلکیہ کا نام ہے۔ ”زعموا ان الملائکة هم العقول المجردة والنفوس الفلکیة (شرح مقاصد) وزعموا ان لكل فلک روحاً يتشعب منه ارواح كثيرة“ اسی طرح اس کے بعد ملائکہ کی نسبت طلسمات والوں کا مذہب ذکر کیا ہے کہ: ”ان کے نزدیک ہر فلک کی ایک روح ہے جس میں سے اور بہت سے ارواح نکلتے ہیں۔“

اسی طرح تفسیر کبیر میں صائبین یعنی ستارہ پرستوں کا مذہب لکھا ہے کہ: ”ان الكواكب هي المدبرة المافی هذه العالم من الخیر والشرو الصحة والمرض (تفسیر کبیر جلد ۱)“ ان کے نزدیک اس دنیا کی خوشحالی اور بد حالی اور تندرستی اور مرض غرض ہر امر کی تدبیر یہی ستارے کرتے ہیں۔

اسی طرح تفسیر کبیر میں ملائکہ کی نسبت بت پرست لوگوں کا خیال لکھا ہے کہ: ”(ثانیہا) وهو قول طوائف من عبدة الاوثان وهو ان الملائکة هي الحقيقة فی هذه الكواكب الموصوفة بالاسعاد والانحاس (تفسیر کبیر ج ۱)“ ان کے نزدیک ملائکہ ان ستاروں کی حقیقت و جان کا نام ہے جن کے متعلق دنیا کی برکت اور نحوست ہے۔

ان سب عبارات سے مرزا قادیانی کے اعتقاد کا فلاسفہ یونان اور مذاہب باطلہ کے موافق ہونا ظاہر ہے۔ اب ملائکہ کی نسبت اسلامی اعتقاد کا ذکر کیا جاتا ہے اور ان کی حقیقت بتائی جاتی ہے۔

چنانچہ شرح مقاصد میں ملائکہ کی نسبت لکھا ہے کہ: ”وعندنا ان الملائکة اجسام لطيفة تتشكل باشکال مخلفة شانهم الخیر والطاعة والعلم والقدرة علی الاعمال الشاقة (شرح مقاصد ج ۲)“ ہمارے یعنی اہل سنت مسلمانوں کے نزدیک ملائکہ کی حقیقت یہ ہے کہ وہ لطیف جسم ہیں جو مختلف شکلوں میں ظاہر ہو سکتے ہیں۔ ان کا کام نیکی اور فرمانبرداری اور علم ہے اور وہ بڑے بھاری کام کر سکنے کی قوت رکھتے ہیں۔

شرح مقاصد میں اس کے بعد مفصل طور پر محقوبی بحث سے ملائکہ کی اس حقیقت مذکورہ کو ثابت کیا ہے اور منکرین کے اعتراضات و توہمات کا ازالہ کیا ہے۔ ہم ان عبارات کو بخوف تطویل نقل نہیں کر سکتے۔ جملہ کتب عقائد میں ملائکہ کی نسبت اہل سنت کا یہی مذہب ذکر کیا گیا ہے۔

شرح مقاصد کا یہ بیان بالکل حق اور قرآن و حدیث کے عین مطابق ہے۔ چنانچہ ہم اس کے ہر امر کو قرآن و حدیث سے ثابت کرتے ہیں۔

قولہ: ”اجسام“ یعنی ملائکہ جسم ہیں۔ کیونکہ قرآن شریف میں ان کو عباد مکرمون یعنی ”اللہ تعالیٰ کے عزت دیتے ہوئے بندے“ کہا گیا ہے اور نیز ان کی صفت رات دن عبادت میں مشغول رہنا قرآن شریف میں کئی جگہ مذکور ہے اور نیز سورہ فاطر کے شروع میں ان کے دو دو اور تین تین اور چار چار اور زیادہ بھی پر بتاتے ہیں اور صحیح بخاری اور صحیح مسلم میں حضرت جبرئیل علیہ السلام کے چھ سو پر مذکور ہیں۔ یہ سب احوال جسم کے متعلق ہیں۔

قولہ: ”لطیفہ“ یعنی لطیف جسم میں جو دیکھنے میں نہیں آتے۔ مگر اسی شخص کو اور اسی وقت جب کہ اللہ تعالیٰ اس کی نظر میں وہ قوت پیدا کر دیوے جس سے ان کو دیکھ سکے یا جب کسی دوسری شکل میں متشکل ہو کر سامنے آویں جیسے جن وغیرہ!

جس طرح اللہ تعالیٰ کی وسیع قدرت کی کوئی نہایت نہیں، اسی طرح اس کی مخلوق جس کے متعلق اس کی قدرت کا ظہور ہے، اس کی بھی کوئی حد نہیں۔ اس نے ہر طرح کی مخلوق مرنی یعنی جو دیکھنے میں آتی ہے اور غیر مرنی یعنی جو دکھائی نہ دے پیدا کی ہے۔

چنانچہ سورہ مدثر میں فرمایا کہ: ”وما یعلم جنود ربک الا هو (المدثر: ۳۱)“ تیرے رب کے لشکروں کو اس کے سوا کوئی نہیں جانتا۔

قولہ: ”متشکل باشکال مختلف“ فرشتوں کا مختلف شکلوں میں متشکل ہو کر حسب ارادہ و اذن الہی بعض اشخاص پر ظاہر ہونا بھی قرآن و حدیث سے ثابت ہے کہ حضرت جبرئیل علیہ السلام حضرت مریم علیہا السلام کے پاس حضرت عیسیٰ علیہ السلام کی ولادت کی خوشخبری لے کر آئے اور صورت بشری میں تھے۔ چنانچہ سورہ مریم میں فرمایا کہ: ”فارسلنا الیہا روحنا فتمثل لہا بشرا سويا“ ہم نے اپنا روح القدس یعنی جبرئیل مریم کے پاس بھیجا تو وہ ایک پورے جوان بشری شکل میں اس کے سامنے آیا۔

اسی طرح حضرت ابراہیم اور حضرت لوط علیہما السلام کے پاس جو فرشتے آئے وہ بھی بصورت بشر تھے۔ چنانچہ ان کا مفصل ذکر آگے آئے گا۔

فرشتے کے بصورت بشری نبی کے پاس آنے کو رسول اللہ ﷺ نے وحی کی ایک قسم فرمایا ہے۔ چنانچہ صحیح بخاری میں ہے کہ: ”واحيانا يتمثل في الملك رجلا فيكلمني فاعى ما يقول“ کبھی وہ صاحب وحی فرشتہ یعنی جبرئیل میرے پاس آدمی کی صورت میں ہو کر آتا ہے اور مجھ سے کلام کرتا ہے۔ پس جو کچھ وہ کہتا ہے میں اس کو یاد کر لیتا ہوں۔

ملائکہ کا مختلف شکلوں میں متمثل ہونا جملہ کتب عقائد میں لکھا ہے۔ اس کے واقعات فصل ثانی رسالہ ہذا میں ملاحظہ کریں۔

قولہ: ”شانہم الخیر والطاعة والعلم“ یعنی ان کا کام نیکی کرنا اور فرمانبرداری اور علم ہے۔ اس قید سے جنوں اور شیطانوں کو خارج کیا۔ کیونکہ وہ بھی لطیف جسم ہیں اور مختلف شکلوں میں ظاہر ہو سکتے ہیں۔ مگر وہ سارے مطیع نہیں ہیں۔ یہ امر بھی قرآن شریف سے ثابت ہے۔

چنانچہ سورہ تحریم میں فرمایا کہ: ”لا یعصون اللہ ما امرہم ویفعلون ما یأمرون (تحریم: ۶) لا یسبقونہ بالقول وہم بامرہ یعملون (انبیاء: ۲۷)“ ملائکہ اللہ تعالیٰ کی حکم عدولی نہیں کرتے اور صرف وہی کرتے ہیں جس کا ان کو حکم ہوتا ہے اور اللہ تعالیٰ کے سامنے بڑھ کر بات نہیں کرتے۔ اسی طرح ان کا ہمیشہ تسبیح و تحمید ذات باری میں مشغول رہنا قرآن شریف میں کئی جگہ مذکور ہے۔

قولہ: ”والقدرۃ علی الاعمال الشاقۃ“ یعنی اللہ تعالیٰ نے ان کو بڑے بڑے کام کر سکنے کی طاقت بخشی ہے۔ یہ بھی قرآن وحدیث سے ثابت ہے۔ اس کے واقعات کتب تفسیر اور حدیث میں بالخصوص کفار کے عذاب مہلک کے وقت میں بہت ہیں۔ مثلاً قوم عاد اور ثمود کو جبرئیل علیہ السلام کے ایک آواز سے ہلاک کرنا اور قوم لوط پر ان کی بستی کو الٹا دینا۔ وغیرہ وغیرہ!

مقاصد کی عبارت مذکورہ بالا کے بعد شرح میں اتنا اور بڑھایا ہے کہ: ”مسکنہا السموات ہم رسل اللہ الی انبیائہ علیہم السلام وامانہ علی وحیہ یسبحون اللیل والنہار لا یفترون لا یعصون اللہ ما امرہم ویفعلون ما یأمرون“ ان کے رہنے کی اصل جگہ آسمان ہے۔ انبیاء کے پاس اللہ تعالیٰ کا پیغام پہنچاتے ہیں اور اس کی وحی کے امین ہیں۔ دن رات عبادت میں مشغول رہتے ہیں اور ہرگز نہیں اکتاتے۔ اللہ تعالیٰ کی حکم عدولی نہیں کرتے اور کرتے وہی ہیں جو ان کو حکم ہو۔

بیان بالا سے بخوبی ظاہر ہو گیا کہ مرزا قادیانی کا عقیدہ دربارہ حقیقت ملائکہ اہل سنت کے بالکل خلاف ہے اور ان کو نفوس فلیکہ اور ارواح کو اکب قرار دے کر موثرات عالم کہنا فلاسفہ

اور اصحاب طلسمات کا خیال ہے اور ان کے نزول کو ان کے عکس سے تعبیر کرنا بھی اسلامی اعتقاد کے بالکل مخالف ہے۔ فرشتوں کا مختلف شکلوں میں متمثل ہو سکرنا عقل سے بعید نہیں ہے۔ کیونکہ جسم کی صورت حقیقت شئی میں داخل نہیں ہوتی بلکہ بمنزلہ لباس و پوشاک کے عوارض میں سے ہوتی ہے۔ پس اس جسم و صورت کا حقیقت شئی سے منفک ہونا ممکن ہوا اور جب فرشتے اپنے اصل جسم سے کسی بشری شکل میں متمثل ہوتے ہیں تو ان کی حقیقت ملکی متزع نہیں ہوتی بلکہ حقیقت وہی رہتی ہے۔ صرف انسانی صورت کے لباس میں ملبوس ہوتے ہیں۔ کیونکہ مشابہت صوری سے اتحاد و ذوات لازم نہیں آتا۔ جیسے کہ حضرت جبرئیل علیہ السلام حضرت مریم علیہا السلام کے پاس بصورت بشری آئے اور اس کے بعد کہا کہ: ”میں تیرے رب کا فرشتہ ہوں۔“

اسی طرح حضرت ابراہیم اور حضرت لوط علیہما السلام کے پاس جو فرشتے آئے وہ بھی بشری صورت میں تھے اور باوجود بشری صورت میں ہونے کے پھر کہتے ہیں: ”انما رسل ربک“ یعنی ”ہم تیرے رب کے فرشتے ہیں۔“ ان آیات سے واضح ہو گیا کہ دوسری شکل میں متمثل ہونے سے حقیقت ملکی دور نہیں ہوتی اور اس سے یہ بھی ظاہر ہو گیا کہ نزول جبرئیلی حقیقی ہوتا تھا۔ عکس نہیں ہوتا تھا۔ اس کے نظائر و امثال کتب حدیث و قصص اولیائے عظام میں بکثرت ہیں اور اصطلاح صوفیائے کرام میں اس کو خلع کہتے ہیں۔ مثلاً حضرت جبرئیل علیہ السلام کا رسول اللہ ﷺ کی خدمت میں بارہا بصورت بشری خاص کر حضرت دجیہ کلبی رضی اللہ عنہ کی صورت میں آنا کتب حدیث میں بالتفصیل مذکور ہے۔ جیسا کہ فصل ثانی کے ملاحظہ سے معلوم ہوگا۔

فرشتوں پر ایمان لانا فرض ہے۔ لہذا صفات ایمان میں اس کو شامل کیا گیا ہے۔ امام الاممہ حضرت امام ابوحنیفہ رضی اللہ عنہ فقہ اکبر میں فرماتے ہیں: ”یجب ان یقول امن باللہ و ملائکتہ..... الخ!“ امام صاحب کا یہ قول بالکل حق اور قرآن و حدیث کے عین مطابق ہے۔

چنانچہ سورہ نساء میں فرمایا: ”ومن یکفر باللہ و ملائکتہ و کتبہ و رسلہ و الیوم الآخر فقد ضلّ ضلالاً بعیداً (النساء: ۱۳۶)“ اور جو شخص اللہ کا منکر ہو اور اس کے فرشتوں کا اور اس کی کتابوں کا اور اس کے رسولوں کا اور روز آخرت کا، تو وہ راہ راست سے بڑی دور بھٹک گیا۔

فصل ثانی

در اثبات نزول ملائکہ از قرآن کریم وحدیث

اللہ تعالیٰ اپنے فرشتوں کو زمین پر خاص خاص کاموں کے لئے نازل کرتا ہے۔
اول: تبلیغ رسالت کے لئے۔

دوم: دشمنان دین کے ہلاک کرنے کے لئے۔

سوم: بندوں کے اعمال لکھنے کے لئے۔

چہارم: قبض ارواح کے لئے۔

پنجم: مردوں کے حساب کے لئے۔

ششم: مؤمنوں کے ساتھ ذکر الہی میں شامل ہونے کے لئے۔

ہفتم: لوگوں کو آفات سے محفوظ رکھنے کے لئے۔

ہشتم: میدان جنگ میں مؤمنوں کی مدد کے لئے۔

نہم: رسول اللہ ﷺ پر درود پہنچانے کے لئے۔

امور مذکورہ کا ثبوت حسب ترتیب بالا قرآن وحدیث سے اس طرح ہے:

..... انبیاء علیہم السلام کو وحی پہنچانے کی خدمت بعض فرشتوں کے متعلق ہے۔ چنانچہ سورہ فاطر

کے شروع میں فرمایا: ”الحمد لله فاطر السموات والارض جاعل الملئكة رسلا

اولی اجنحة مشئی وثلاث ورباع یزید فی الخلق ما یشاء ان اللہ علی کل شیء

قدیر (فاطر: ۱)“ ہر طرح کی تعریف اللہ ہی کو سزاوار ہے جس نے محض عدم سے آسمان وزمین

بنا نکالے اور اسی نے فرشتوں کو اپنا قاصد بنایا جن کے دو دو اور تین تین اور چار چار پر ہیں۔ اپنی

مخلوقات کی بناوٹ میں جو چیز چاہتا ہے زیادہ کر دیتا ہے۔ بے شک اللہ ہر چیز پر قادر ہے۔

اسی طرح سورہ شوریٰ میں فرمایا: ”وما کان لبشر ان یکلمہ اللہ الا وحیا

او من ورائی حجاب او یرسل رسولا فیوحی باذنه ما یشاء انه علی حکیم

(شوریٰ: ۵۱)“ اللہ تعالیٰ جو بہت بلند اور بڑی حکمت والا ہے، کسی بشر کے ساتھ کلام نہیں

کرتا۔ مگر اس صورت میں کہ اس کو خفیہ وحی کے ذریعہ کچھ بتاوے یا پس پردہ کوئی بات سناوے

یا اپنا فرشتہ بھیجے جو اس کے اذن سے اس بشر کو پیغام پہنچاوے۔

اسی طرح یہ خدمت خاص کر حضرت جبرئیل علیہ السلام کے سپرد ہے۔ ان کا نزول بشکل انسانی ایسا بین اور روشن ہے کہ مخالف کو جائے دم زدوں نہیں تیس سال تک برابر بجکم الہی رسول اللہ ﷺ پر وحی لاتے رہے۔ اصحاب رسول اللہ ﷺ ان کو آپ کے پاس بیٹھے اور باتیں پوچھتے دیکھ کر حیران ہوتے تھے۔ کبھی حضرت دجیہ کلبی رضی اللہ عنہ کی شکل میں متمثل ہو کر آتے اور کبھی کسی مسافر کی صورت میں۔ یہاں تک کہ صحابہ رضی اللہ عنہم آپ کو نہ پہچانتے اور خود رسول اللہ ﷺ ان کو بتاتے کہ یہ جبرئیل علیہ السلام تھے۔ سو جبرئیل علیہ السلام کا نزول بشکل انسانی نبص صریح قرآنی وحدیثی ثابت ہے۔ لہذا اس کا انکار کفر ہے اور دیگر ملائکہ کا بھی ویسا ہی نزول صاف صاف عبارت میں قرآن وحدیث سے ثابت ہے۔ اس لئے ان کا انکار بھی کفر ہے۔ فرشتوں پر ایمان لانا فرض ہے۔ لہذا صفات ایمان میں اس کو شامل کیا گیا۔ فرشتوں پر ایمان اس صورت میں پورا ہوتا ہے جب اس طرح مانا جاوے جس طرح شارع علیہ السلام منوائے اور اللہ تعالیٰ فرمائے اور اگر کوئی فرشتوں کو تو مانتا ہے مگر اپنے خیال سے ارواح کو اکب یا قوی کو۔ سو وہ اپنی ہوائے خواہش کا متبع ہے۔ شارع علیہ السلام کے نزدیک ایسا ایمان معتبر اور مقبول نہیں ہے۔ اجمال بالا کی تفصیل بذریعہ دلائل نقلیہ حسب ذیل ہے۔

رسول اللہ ﷺ کو نبوت عطاء ہونے کی کیفیت صحیح بخاری میں اس طرح لکھی ہے کہ: ”فجاء الملك فقال اقرء قال ما انا بقارئ قال فاخذني فغطني حتى بلغ مني الجهد ثم ارسلني فقال اقرء قلت ما انا بقارئ فغطني الثانية حتى بلغ مني الجهد ثم ارسلني فقال اقرء قلت ما انا بقارئ فاخذني فغطني الثالثة ثم ارسلني فقال اقرء باسم ربك الذي خلق خلق الانسان من علق اقرء وربك الاكرم (صحیح بخاری)“ رسول اللہ ﷺ کی عادت مبارک تھی کہ کچھ دنوں کا کھانا لے جاتے اور غار حرا میں کئی روز تک ملت حینفہ کے موافق اللہ تعالیٰ کی عبادت کیا کرتے۔ حتیٰ کہ آپ کے پاس جبرئیل علیہ السلام آئے اور کہنے لگے کہ پڑھ۔ آپ نے فرمایا میں تو پڑھا ہی نہیں ہوں۔ پھر فرشتے نے آپ کو خوب زور سے بھینچا۔ حتیٰ کہ آپ کا یا اس فرشتے کا سارا زور لگ گیا۔ پھر اس فرشتے نے آپ کو چھوڑ دیا اور کہا کہ پڑھ۔ آپ نے فرمایا میں پڑھا ہوا نہیں ہوں۔ پھر اس نے دوبارہ بھینچا پھر چھوڑ کر کہا پڑھ۔ آپ نے پھر بھی فرمایا کہ میں پڑھا ہوا نہیں ہوں۔ پھر تیسری دفعہ اس نے اسی طرح

زور سے بھینچا۔ پھر چھوڑ کر کہا پڑھ اپنے رب کے نام سے جس نے پیدا کیا انسان کو جسے خون سے۔ پڑھ اور تیرا رب بڑا بزرگ ہے۔

دیکھو! اس حدیث سے کیسا صاف نظر آ رہا ہے کہ جبرئیل علیہ السلام نے رسول خدا ﷺ کے جسم مبارک کو زور کے ساتھ بھینچا اور زبان مبارک سے فرمایا کہ پڑھ۔ کیا بھینچنے والا کوئی سایہ یا چھاؤں تھی؟ معاذ اللہ! ثم معاذ اللہ! ایسا اعتقاد تو ہندوؤں کا ہے کہ فلاں فلاں چیز کا سایہ انسان پر پڑ جاتا ہے تو وہ انسانی ہوش و حواس کھو بیٹھتا ہے۔ ایسا اعتقاد سخت گمراہی ہے۔ نبی ﷺ کا فرشتہ کو اپنی آنکھ سے اپنے روبرو دیکھنا بڑی ضروری بات ہے۔ کیونکہ اس سے موافقت اور اطمینان حاصل ہوتا ہے۔

اس کے بعد کچھ مدت تک وحی بند رہی۔ اسے زمانہ فترت کہتے ہیں۔ پھر وحی متواتر طور پر ہوتی رہی۔ چنانچہ اس کی نسبت صحیح بخاری میں اس طرح مروی ہے کہ: ”بینا انا امشی اذ سمعت صوتا من السماء فرفعت بصری فاذا الملك الذی جاء نى بحراء جالس على كرسى بين السماء والارض فرعبت منه (صحیح بخاری)“ رسول اللہ ﷺ فرماتے ہیں کہ ایک دن جب میں باہر چل رہا تھا، جاتے جاتے آسمان سے ایک آواز سنی جب نظر اٹھا کر دیکھا تو وہی فرشتہ جو میرے پاس غار حرا میں آیا تھا زمین و آسمان کے درمیان ایک کرسی پر بیٹھا ہوا نظر آیا۔ پس میں اس سے ڈر گیا۔ یہ واقعہ دوسری دفعہ کی وحی کا ہے۔

واضح ہو کہ رسول اللہ ﷺ نے حضرت جبرئیل علیہ السلام کو ان کی اپنی ملکی صورت میں دو دفعہ دیکھا ہے۔ ایک بار تو اوائل وحی میں، جس کا بیان اوپر کی حدیث میں گزر چکا ہے۔ اسی کی نسبت سورہ تکویر میں فرمایا: ”ولقد راہ بالافق المبین (تکویر: ۲۳)“ بے شک ہمارے پیغمبر ﷺ نے جبرئیل علیہ السلام فرشتہ کو آسمان کے مطلع صاف میں دیکھا ہے۔

اور اسی کی بابت سورہ نجم کے شروع میں فرمایا کہ: ”فاستوی بالافق الا علیٰ (النجم: ۷، ۶)“ جس وقت وہ فرشتہ آسمان کی ایک طرف اچھی اونچی جگہ میں تھا تو اپنی اصلی صورت میں سارے کا سارا پیغمبر ﷺ کے سامنے آکھڑا ہوا۔

دوسری دفعہ شب معراج میں آسمان پر سدرۃ المنتہیٰ کے پاس دیکھا۔

چنانچہ اس کا بیان بھی سورہ نجم میں اس طرح فرمایا: ”ولقد راہ نزلة اخریٰ عند سدرۃ المنتہیٰ عندھا جنت الماویٰ (النجم: ۱۳ تا ۱۵)“ بے شک اس

پیغمبر ﷺ نے جبرئیل علیہ السلام کو سدرة المنتہی کے پاس جہاں جنت المادوی ہے ایک اور دفعہ بھی ان کی اپنی اصلی صورت پر دیکھا ہے۔

صحیح بخاری اور صحیح مسلم میں اس روایت کا ذکر بھی آیا ہے۔ بغرض اختصار اس جگہ نقل نہیں کیا گیا۔

صحیح بخاری باب بدء الوحی میں آیا ہے کہ رسول اللہ ﷺ سے پوچھا گیا کہ آپ پر وحی کس طرح آتی ہے تو آپ نے منجملہ اور صورتوں کے ایک یہ فرمائی کہ: ”واحياناً يتمثل لى الملك رجلاً فيكلمنى فاعى ما يقول (صحیح بخاری)“ کبھی میرے پاس وہ فرشتہ آدمی کی صورت میں ہو کر آتا ہے اور مجھ سے کلام کرتا ہے۔ پس جو کچھ وہ کہتا ہے میں یاد کر لیتا ہوں۔

اسی طرح صحیح بخاری کے اسی باب میں حضرت ابن عباس رضی اللہ عنہما سے مروی ہے کہ: ”فاذا انطلق جبریل قرء النبى كما قرء (بخاری)“ جب جبرئیل قرآن شریف سکھا کر آپ کے پاس سے چلے جاتے تو پیچھے نبی ﷺ پڑھا کرتے۔ جس طرح جبرئیل نے پڑھا ہوتا۔ اسی طرح صحیح بخاری کے اسی باب میں حضرت ابن عباس رضی اللہ عنہما سے مروی ہے کہ:

”كان رسول الله ﷺ اجود الناس و كان اجود ما يكون فى رمضان حين يلقاه جبريل و كان يلقاه فى كل ليلة من رمضان فيدارسه القرآن (صحیح بخاری)“ رسول اللہ ﷺ عموماً سب لوگوں سے زیادہ نخی تھے اور خاص کر رمضان شریف میں جب آپ کے پاس حضرت جبرئیل علیہ السلام آتے تو بہت ہی سخاوت کرتے اور جبرئیل علیہ السلام کا معمول تھا کہ رمضان میں ہر رات آپ ﷺ کے پاس آتے اور قرآن شریف کا دور کرتے۔ حضرت عمر رضی اللہ عنہ فرماتے ہیں کہ ایک دن ہم رسول اللہ ﷺ کی خدمت میں بیٹھے

ہوئے تھے کہ ناگاہ ایک شخص بڑے سفید کپڑوں والا اور بڑے سیاہ بالوں والا آیا۔ اس پر کوئی اثر سفر کا بھی معلوم نہ ہوتا تھا اور نہ ہی ہم میں سے کوئی اس کو پہچانتا تھا۔ یہاں تک کہ آپ ﷺ کے پاس دوزانو ہو کر بیٹھ گیا۔ اس طرح کہ اپنے زانو آپ ﷺ کے زانوؤں سے ملا دیئے اور اپنے ہاتھ رانوں پر رکھے اور آپ ﷺ سے اسلام پھر ایمان پھر احسان کی بابت سوال کر کے قیامت کی بابت پوچھا۔ رسول اللہ ﷺ اس کے ہر سوال کا جواب فرماتے اور وہ اس کی تصدیق کرتا۔ پھر وہ شخص چلا گیا۔ رسول اللہ ﷺ نے مجھ سے پوچھا: ”يا عمر اتدرى من المسائل“ یعنی اے عمر! کیا تو جانتا ہے کہ یہ پوچھنے والا کون تھا؟ میں نے عرض

کی کہ اللہ تعالیٰ اور اس کا رسول ہی جانے۔ آپ ﷺ نے فرمایا کہ وہ جبرئیل تھا۔ تم کو دین سکھانے کے لئے آیا تھا۔

اس حدیث کو امام بخاری، امام مسلم، امام ابوداؤد، امام ترمذی اور امام ابن ماجہ رضی اللہ عنہم نے اپنی اپنی کتاب میں روایت کیا۔ نیز ابوداؤد اور ترمذی میں حضرت ابن عباس رضی اللہ عنہما سے مروی ہے کہ رسول اللہ ﷺ نے فرمایا کہ جبرئیل علیہ السلام بیت اللہ کے پاس دو دفعہ میرے امام بنے۔ دیکھو یہاں کس طرح صریح صریح نزول ثابت ہو رہا ہے۔ کیونکہ چھاؤں یا عکس کے پیچھے نماز تو وہی پڑھے گا جو مخلوط الحواس ہو۔ حالانکہ رسول اللہ ﷺ نے برابر درس نمازیں جبرئیل علیہ السلام کے پیچھے پڑھیں۔ جیسا کہ اس حدیث میں آگے مذکور ہے اور یہ حدیث تعلیم اوقات کی ہے۔ اس کا اصل بخاری اور مؤطا امام مالک میں بھی ہے۔ یہ ایک ایسی بین دلیل ہے کہ عقلمند کو اس کے ماننے سے چارہ نہیں ہے۔

معراج کی حدیث حضرت ابو ذر اور انس بن مالک اور مالک بن صعصعہ رضی اللہ عنہم سے بخاری اور مسلم میں روایت کی گئی ہے۔ رسول اللہ ﷺ نے فرمایا کہ میرے پاس جبرئیل علیہ السلام آئے اور مجھے براق پر سوار کر کے پہلے بیت المقدس میں لے گئے۔ پھر پہلے آسمان پر پھر دوسرے آسمان پر، اسی طرح ساتویں آسمان پر پہنچ کر اپنے مقام معلوم یعنی سدرۃ المنتہیٰ پر ٹھہر گئے۔ معراج جسمانی کا ثبوت رسالہ ”سلم الوصول“ میں بہت تحقیق کے ساتھ لکھا گیا ہے۔ شائق تفصیل اس کا مطالعہ کرے۔

حضرت مریم علیہا السلام کے پاس حضرت عیسیٰ علیہ السلام کی ولادت باسعادت کی بشارت کے لئے حضرت جبرئیل علیہ السلام کے نزول کی کیفیت اللہ تعالیٰ نے سورہ مریم میں اس طرح بیان فرمائی کہ: ”فارسلنا الیہا روحنا فتمثل لہا بشراً سوياً (المریم: ۱۷)“ ہم نے اس کے پاس روح القدس یعنی جبرئیل کو بھیجا۔ پس وہ مریم کے سامنے ایک پورے جوان بشر کی شکل میں آکھڑا ہوا۔ اب سب آیات و احادیث سے نزول جبرئیل ایسا عیاں ہے کہ محتاج بیان نہیں۔

۲..... ملائکہ کی دوسری خدمت دشمنان خدا و رسول کو ہلاک کرنا ہے۔ چنانچہ حضرت ابراہیم علیہ السلام کے مہمانوں کا قصہ قرآن شریف میں تیرہ جگہ وارد ہے۔ اس کی تفصیل اس طرح ہے کہ کچھ فرشتے بصورت بشری حضرت ابراہیم علیہ السلام کے پاس آئے۔ آپ نے ان کو مہمان تصور کیا اور بہت جلدی ایک موٹا تازہ پھچھڑا ذبح کر کے اور اس کے کباب بھون کر ان کے

سامنے لا حاضر کیا۔ جب آپ نے ان کے ہاتھ کھانکی طرف بڑھتے نہ دیکھے تو آپ ڈرے کہ مبادا دشمن ہوں۔ انہوں نے کہا: ڈرو نہیں ہم تو تمہارے پروردگار کے فرشتے ہیں۔ آپ کو ایک لڑکے یعنی حضرت اسحاق علیہ السلام کے پیدا ہونے کی بشارت دینے اور لوط علیہ السلام کی قوم کو عذاب کرنے کے لئے آئے ہیں۔ ابراہیم علیہ السلام نے ان سے عذاب کے بارے میں گفتگو کی۔ پھر وہ حضرت لوط علیہ السلام کے پاس گئے۔ ان کی قوم ان کو خوب لڑکے دیکھ کر ان کے اندر گھس آئی۔ حضرت لوط علیہ السلام نے منت کی کہ میرے مہمانوں کو نہ ستاؤ۔ فرشتوں نے حضرت لوط علیہ السلام سے کہا کہ آپ کچھ خوف نہ کریں ہم تمہارے پروردگار کے فرشتے ہیں۔ یہ لوگ آپ تک ہرگز نہ پہنچ سکیں گے۔ ہم اس بستی کو الٹا کر ہلاک کرنے کے لئے آئے ہیں۔ پس ایسا ہی ہوا۔

یہ سارا قصہ قرآن شریف میں موجود ہے۔ اس سے صاف طور پر ثابت ہے کہ فرشتے زمین پر اترتے ہیں۔ ورنہ حضرت ابراہیم علیہ السلام کو ان کے معلوم کرنے میں غلطی نہ لگتی اور آپ ان کے سامنے پچھڑا کباب کر کے نہ رکھتے اور قوم لوط ان کو خوبصورت لڑکے تصور کر کے ان پر نہ کود پڑتی۔ کیا یہ سب معاملے چھاؤں یا عکس کے ساتھ کئے گئے؟ عقل! عقل!!

۳..... تیسری قسم کی خدمت کتابت اعمال ہے۔ اللہ تعالیٰ سورۃ انفطار میں فرماتا ہے کہ: ”وان علیکم لحافظین کراما کاتبین یعلمون ما تفعلون (انفطار: ۱۰، ۱۱)“ ہم نے تم پر محافظ کراما کاتبین بزرگ فرشتے لکھنے والے چھوڑے ہوئے ہیں جو کچھ تم کرتے ہو وہ سب جانتے ہیں۔ بخاری باب الملائکہ میں حضرت ابو ہریرہ رضی اللہ عنہ سے مروی ہے کہ رسول اللہ ﷺ نے

فرمایا کہ: ”الملائکہ یتعاقبون ملائکة باللیل و ملائکة بالنهار ویجتمعون فی صلوة الفجر والعصر ثم یرجع الیہ الذین یأتوا فیکم فیسالہم وھو اعلم فیقول کیف ترکتم فیقولون ترکناہم یصلون و اتیناہم یصلون (بخاری باب الملائکة)“ کچھ فرشتے دن کو اور کچھ رات کو یکے بعد دیگرے اترتے ہیں اور عصر اور فجر کے وقت آپس میں ملتے ہیں۔ یعنی عصر کے وقت رات کے آتے ہیں اور دن کے چلے جاتے ہیں اور فجر کو رات کے چلے جاتے ہیں اور دن کے آجاتے ہیں اور اللہ تعالیٰ ان سے باوجود جاننے کے ان سے پوچھتا ہے کہ میرا بندہ کس حال میں تھا؟ وہ کہتے ہیں کہ الہی ہم جب گئے تھے تب بھی وہ نماز میں تھا اور جب آئے ہیں تب بھی نماز میں تھا۔ دیکھو! اس تبدیلی اور جانے آنے سے جسمانی نزول ثابت ہوتا ہے یا عکس۔ اگر عکس ہی نازل ہوتا ہے تو اس تبدیلی کے کیا معنی؟

ایک اور حدیث شریف میں ہے کہ ہر بندے پر دو فرشتے ہیں جو اعمال لکھتے جاتے ہیں۔ ایک نیکی اور دوسرا بدی۔ نیکی والا دائیں کندھے پر اور بدی والا بائیں کندھے پر ہے۔

اسی طرح سورہ ق میں فرمایا کہ: ”ما یلفظ من قول الالدیہ رقیب عتید (ق)“ انسان جو کچھ بولتا ہے لکھنے والا فرشتہ جو اس پر ایک تیار محافظ ہے اس کو جھٹ لکھ لیتا ہے۔
۴..... ملائکہ کی چوتھی خدمت مردوں کا حساب ہے۔ ان کو منکر نکیر کہتے ہیں۔ چنانچہ جامع ترمذی میں ہے کہ رسول اللہ ﷺ نے فرمایا کہ جب لوگ مردے کو دفن کر کے واپس آ جاتے ہیں تو اس کے پاس دو فرشتے سیاہ رنگ والے نیلی آنکھوں والے آتے ہیں ایک کا نام منکر ہے اور دوسرے کا نکیر۔ اس حدیث کا اصل صحیح بخاری میں ہے۔

۵..... ملائکہ کی پانچویں خدمت قبض ارواح ہے۔ چنانچہ سورہ آلہ السجدۃ میں فرمایا: ”قل یتوفکم ملک الموت الذی وکلّ بکم ثم الی ربکم ترجعون (آلہ سجدہ: ۱۱)“ اے پیغمبر ﷺ ان سے کہہ دو کہ تم کو قبض کر لے گا ملک الموت جو تم پر مقرر کیا گیا ہے۔

جان کنڈن اور حساب قبر کی کیفیت حدیث شریف میں اس طرح آئی ہے: ”عن البراء بن عازب رضی اللہ عنہ قال خرجنا مع النبی ﷺ فی جنازۃ رجل من الانصار فانتهینا الی القبر ولما یلحد فجلس رسول اللہ ﷺ وجلسنا حوله کان علی رؤسنا الطیر وفی یدہ عودینکت بہ فی الارض فرفع رأسہ فقال استعیذوا باللہ من عذاب القبر مرتین اولثلاثم قال ان العبد المؤمن اذا کان فی انقطاع من الدنیا واقبال من الآخرۃ نزل الیہ ملائکۃ من السماء بیض الوجوه کان وجوہہم الشمس معهم اکفان من اکفان الجنة وحنوط من حنوط الجنة حتی یجلسوا منه مد البصر ثم یجئ ملک الموت حتی یجلس عند رأسہ فیقول ایتها النفس الطیبة اخرجنی الی مغفرۃ من اللہ ورضوان قال فتخرج تسیل کما تسیل القطرۃ من السماء فیأخذها فاذا أخذها لم یدعوها فی یدہ طرفۃ عین حتی یأخذوها ویجعلوها فی ذالک الکفن وفی ذالک الحنوط وتخرج منها کاطیب نفحة مسک وجدت علی وجه الارض قال فیصعدون بہا فلا یمرون یعنی بہا علی ملاء من الملائکۃ الا قالوا ما هذا الروح الطیب فیقولون فلان بن فلان باحسن الاسماء الی کانوا یسمونه بہا فی الدنیا حتی ینتہوا بہا الی السماء الدنیا

فیستفتحون له فیفتح لهم فیشیعه من کل سماء مقربوها الی السماء الی الیها حتی ینتہی به الی السماء السابعة فیقول اللہ اکتبوا کتاب عبدی فی اعلیٰ علیین واعیدوه الی الارض فانی منها خلقتهم و فیها اعیدم ومنها اخرجهم تارة اخرى قال فتعاد روحه فی جسده قیاتیہ ملک ان فیجلسانہ فیقولان له من ربک فیقول ربی اللہ فیقولان ما دینک فیقول دینی الاسلام فیقولان له ما هذا الرجل الذی بعث فیکم فیقول هو رسول اللہ ﷺ فیقولان له وما علمک فیقول قرأت کتاب اللہ فأمنت به و صدقت فینادی عناد من السماء ان صدق عبدی فافرشوه من الجنة والبسوه من الجنة وافتحوا له بابا الی الجنة قال فتاتیہ من روحها و طیبها فیفسح له فی قبره مدبصره قال ویاتیہ رجل حسن الوجه حسن الشیاب طیب الريح فیقول البشر بالذی یرک هذا یومک الذی کنت توعد فیقول له من انت فوجهک الوجه یجیی بالخیر فیقول رب اقم الساعة حتی ارجع الی اهلی و مالی قال وان العبد الکافر اذا کان فی انقطاع من الدنیا و اقبال من الآخرة نزل الیه من السماء ملائکة سوا اذا الوجوه معهم المسوح فیجلسون منه مد البصر ثم یحیی ملک الموت حتی یجلس عند رأسه فیقول ایتها النفس الخبیثة اخرجی الی سخط من اللہ قال فترق فی جسده فینزعها کما ینزع المسفود من الصوف المبلول فیاخذها فاذا اخذها لم یدعوها فی یده طرفه عین حتی یجعلوها فی تلك المسوح و تخرج منها کانتن ریح جیفة وجدت علی وجه الارض فیصعدون بها فلا یمرون بها علی ملاء من المائکة الا قالوا ما هذ الروح الخبیث فیقولون فلان بن فلان باقح اسمائه الی کان یسمى بها فی الدنیا حتی ینتہی به الی السماء الدنیا فیستفتح له فلا یفتح له ثم قر رسول اللہ ﷺ لا تفتح لهم ابواب السماء ولا یدخلون الجنة حتی یلج الجمل فی سم الخیاط (الاعراف: ۴۰) فیقول اللہ عزوجل اکتبوا کتابه فی سجین فی الارض السفلی فتطرح روحه طر حاتم قرأ و من یشرک باللہ فکانما خر من السماء فتخطفه الطیر او تهوی به الريح فی مکان سحیق فتعاد روحه فی جسده ویاتیہ ملک ان فیجلسانہ فیقولان له من ربک فیقول هاه هاه لا ادری فیقولان له ما

دینک فیقول ہاہ ہاہ لا ادری فیقولان له ماہذا الرجل الذی بعث فیکم فیقول ہاہ ہاہ لا ادری فینادی مناد من السماء ان کذب فافرشوه من النار وافتحو الہ بابا الی النار فیاتیہ من حرھا وسمومھا ویضیق علیہ قبرہ حتی تختلف فیہ اضلاء ویاتیہ رجل قبیح الوجہ قبیح الثیاب متن الريح فیقول البشر بالذی یسؤک هذا یومک الذی کنت توعد فیقول من انت فوجهک الوجہ یجی بالشیر فیقول انا عملک الخبیث فیقول رب لاتقم الساعة وفی روایة نحوه وزاد فیہ اذا اخرج روحہ صلے علیہ کل ملک بین السماء والارض وکل ملک فی السماء وفتحت له ابواب السماء لیس من اهل باب الاوہم یدعون اللہ ان یرج بروحہ من قبلہم وتنزع نفسہ یعنی الکافر مع العروق فیلعنہ کل ملک بین السماء والارض وکل ملک فی السماء وتغلق ابواب السماء لیس من اهل باب الاوہم یدعون اللہ ان لا یرج روحہ من قبلہم (رواہ احمد، مشکوٰۃ)

براء بن عازب کہتے ہیں کہ ہم انصار یعنی مدنی اصحاب میں سے ایک شخص کے جنازے پر نبی ﷺ کے ساتھ گئے۔ ہم قبر پر پہنچ گئے اور ابھی وہ دفن نہیں کیا گیا تھا۔ پس رسول اللہ ﷺ بیٹھ گئے اور ہم بھی آپ ﷺ کے گرد ایسی حالت میں بیٹھ گئے کہ گویا ہمارے سروں پر پرندے ہیں۔ یعنی نہایت ادب کے ساتھ چپ چاپ بیٹھے تھے اور آنحضرت ﷺ کے ہاتھ میں ایک لکڑی تھی جس کے ساتھ متفکرانہ طور پر زمین میں کریدتے تھے اور خط کھینچتے تھے تو پھر آپ نے اپنا سر اٹھا کر دو یا تین بار فرمایا کہ عذاب قبر سے اللہ تعالیٰ کی پناہ مانگو۔ پھر فرمایا کہ جس وقت کوئی مؤمن دنیا سے علاقہ توڑ کر آخرت میں جانے کو ہوتا ہے تو اس کی طرف فرشتے اترتے ہیں۔ ان کے چہرے آفتاب کی طرح نورانی ہوتے ہیں اور ان کے پاس بہشت کے کپڑوں سے کفن اور جنت کی خوشبو ہوتی ہے۔ حتیٰ کہ اس قریب المرگ مؤمن کے سامنے نظر کی دوری تک بیٹھ جاتے ہیں۔ پھر ملک الموت آتا ہے اور اس کے سر کے پاس بیٹھ جاتا ہے اور کہتا ہے کہ اے پاک جان! چل اللہ تعالیٰ کی بخشش اور خوشنودی کی طرف۔ پس وہ پاک جان ایسی سہولت سے نکلتی ہے جس طرح پانی کی مشک سے قطرہ۔ پس ملک الموت اس جان کو قبض کر لیتا ہے اور اس سے وہ دوسرے فرشتے جھٹ سے ایک لمحہ میں لے لیتے ہیں اور اس کفن اور خوشبو میں لپیٹ لیتے ہیں اور اس سے ایسی عمدہ کستوری کی خوشبو نکلتی ہے کہ روئے زمین پر کہیں پائی نہ جائے۔ پس وہ اس کو

لے چڑھتے ہیں اور فرشتوں کی جس جماعت کے پاس سے گزرتے ہیں وہ سب کہتے ہیں کہ کیا ہے یہ پاک روح؟ وہ فرشتے جواب دیتے ہیں کہ فلاں بن فلاں کی روح ہے اور اس کو اس نیک لقبوں سے یاد کرتے ہیں جن سے وہ دنیا میں پکارا جاتا تھا۔ اسی طرح سوال و جواب ہوتا جاتا ہے حتیٰ کہ اس کو پہلے آسمان تک لے پہنچتے ہیں۔ پس ان کے لئے آسمان کا دروازہ کھولا جاتا ہے۔ پس ہر آسمان کے بعض مقرب فرشتے دوسرے آسمان تک اس روح کے ساتھ ہو لیتے ہیں۔ حتیٰ کہ اس کو ساتویں آسمان تک لے پہنچتے ہیں اور جناب الہی میں پیش کرتے ہیں۔ پس اللہ تعالیٰ فرماتا ہے کہ میرے بندے کا اعمال نامہ علیین میں ثابت رکھو اور اس کی روح کو زمین کی طرف جہاں اس کا بدن مدفون ہے واپس لے جاؤ۔ کیونکہ میں نے ان کے بدنوں کو مٹی ہی سے پیدا کیا ہے اور اسی میں پھر بھیجتا ہوں اور پھر دوسری بار قیامت کو اسی سے نکالوں گا۔ پھر آنحضرت ﷺ نے فرمایا کہ اس کی روح بدن کی طرف واپس لائی جاتی ہے۔ پس اس کے پاس دو فرشتے منکر اور نکیر آتے ہیں اور اس کو بٹھلاتے ہیں۔ پھر اس سے پوچھتے ہیں: کون ہے رب تیرا؟ وہ مؤمن کہتا ہے میرا رب اللہ ہے۔ پھر پوچھتے ہیں: تیرا دین کیا ہے؟ وہ کہتا ہے میرا دین اسلام ہے۔ پھر پوچھتے ہیں کہ جو شخص تم میں رسول بنا کر بھیجا گیا وہ کون ہے؟ وہ کہتا ہے کہ رسول اللہ ہے۔ پھر فرشتے کہتے ہیں کہ تو نے یہ کس طرح جانا۔ وہ کہتا ہے کہ اللہ کی کتاب پڑھی اور اس پر ایمان لایا اور اس کی دل سے تصدیق کی۔ پس آسمان سے ایک پکارنے والا پکارتا ہے کہ میرے بندے نے سچ کہا۔ پس اس کے لئے جنت میں سے بچھونا بچھاؤ اور اس کو جنت ہی کا لباس پہناؤ اور اس کے لئے جنت کی طرف دروازہ کھول دو۔ فرمایا آنحضرت ﷺ نے کہ پس اس کو جنت کی ہو اور خوشبو آتی ہے اور اس کی قبر اس کی نظر کی دوری تک کشادہ ہو جاتی ہے اور اس کے پاس ایک شخص خوبصورت اچھے لباس والا خوشبو والا آتا ہے اور اس کو کہتا ہے: تجھے ان چیزوں کی خوشخبری ہو جن سے تو خوش ہووے۔ یہ وہی دن ہے جس کا تجھ کو وعدہ دیا جاتا تھا۔ پس وہ مؤمن اس خوبو شخص کو پوچھتا ہے تو کون ہے تیرا چہرہ بہت اچھا ہے اور بھلائی کی خبر لاتا ہے۔ پس وہ کہتا ہے کہ میں تیرا عمل صالح ہوں۔ پس وہ شخص کہتا ہے کہ الہی مجھے تھوڑی مہلت دے تا میں اپنے اہل و عیال کی طرف لوٹ جاؤں اور ان کو اس حال سے خبردار کروں اور اپنا مال تصدق کروں۔ پھر آنحضرت ﷺ نے فرمایا کہ جس وقت کافر آدمی دنیا کو چھوڑ کر آخرت کی طرف جانے کو ہوتا ہے تو اس کے پاس آسمان سے فرشتے آتے ہیں۔ ان کے منہ سیاہ ہوتے ہیں اور ان کے پاس ٹاٹ

ہے تو کون ہے کہ تیرا چہرہ برائی لاتا ہے۔ وہ کہتا ہے تیرا برا عمل ہوں۔ پس وہ کہتا ہے کہ اے میرے رب قیامت قائم نہ کجیو۔

ابوداؤد اور ترمذی نے حضرت ثوبان سے روایت کیا: رسول اللہ ﷺ ایک جنازہ پر نکلے تو آپ ﷺ نے کچھ لوگوں کو سوار دیکھ کر فرمایا: ”الاتستحيون ان ملائكة الله على اقدامهم وانتم على ظهور دوابكم“ یعنی کیا تم حیا نہیں کرتے کہ اللہ تعالیٰ کے فرشتے پیدل چلتے ہیں اور تم سوار یوں پر ہو۔

دیکھو حدیث کیسی وضاحت کے ساتھ بتا رہی ہے کہ فرشتے اپنے جسم کے ساتھ زمین پر اترتے ہیں۔

۶..... بعض فرشتے مؤمنوں کے ساتھ ذکر الہی میں شامل ہونے کے لئے زمین پر نازل ہوتے ہیں۔ چنانچہ صحیح بخاری کے باب الملائکہ میں ہے کہ رسول اللہ ﷺ نے فرمایا کہ: ”اذا كان يوم الجمعة كان على كل باب من ابواب المسجد الملائكة يكتبون الاول فالاول فاذا جلس الامام طموا صحفهم وجاء يستمعون الذكر (بخاری)“ جمع کے دن مسجد کے ہر دروازے پر فرشتے ہوتے ہیں جو آنے والے نمازیوں کے نام لکھتے رہتے ہیں۔ پس جب امام خطبہ پڑھنے لگتا ہے تو ان کتابوں کو لپیٹ لیتے ہیں اور وعظ سنتے ہیں اور ذکر میں مؤمنوں کے ساتھ شامل ہوتے ہیں۔

اسی طرح یہ ذکر اور احادیث میں بھی ہے۔

۷..... بعض فرشتے لوگوں کو آفات سے محفوظ رکھنے کے لئے نازل ہوتے ہیں۔ چنانچہ سورہ رعد میں فرمایا کہ: ”له معقب من بين يديه ومن خلفه يحفظونه من امر الله (الرعد: ۱۱)“ اللہ تعالیٰ نے انسان کے آگے اور پیچھے فرشتے مقرر کئے ہیں جو اللہ کے امر سے اس کی حفاظت کرتے ہیں۔

۸..... بعض فرشتے میدان جنگ میں مؤمنوں کی مدد کے لئے نازل ہوتے ہیں۔ چنانچہ فرمایا: ”اذ تستغيثون ربكم فاستجاب لكم اني ممدكم بالف من الملائكة مردفين (الانفال: ۹)“ جب تم اپنے رب سے فریاد کرتے تھے تو اس نے تمہاری دعا قبول کی کہ ہم لگا تار ہزار فرشتوں سے تمہاری مدد کریں گے۔

تفسیر جامع البیان میں اس آیت کے ذیل میں لکھا ہے کہ: ”فقد نقل عن

علیؑ ان جبریل فی الف عن میمنۃ النبی ﷺ و فیہا ابو بکر و میکائیل فی الف سنن میسرۃ و انا فیہا (جامع البیان) ” حضرت علیؑ فرماتے ہیں کہ اس جنگ میں رسول اللہ ﷺ کے دائیں طرف ایک ہزار فرشتے کے سردار لشکر حضرت جبرئیلؑ تھے اور حضرت ابو بکرؓ بھی اس طرف تھے اور بائیں طرف حضرت میکائیلؑ ایک ہزار فرشتے کو لئے ہوئے تھے اور میں ان میں تھا۔ دیکھو حضرت علیؑ نے ان سب کو دیکھا۔ ایک روایت میں آیا ہے کہ ہم پر کوئی کافر چڑھ کر آتا تو رستے ہی میں اس کا سر کٹ جاتا۔ ہم حیران ہوتے (دو قاتل فرشتے ہی تھے) ایک اور روایت میں ہے کہ ہم فرشتوں کو دیکھتے تھے کہ سیاہ پگڑیاں ان کے سر پر ہیں اور ہمارے دشمنوں کو مار رہے ہیں۔

۹..... بعض فرشتے صرف اس کام پر لگے ہوئے ہیں کہ مومنوں کی طرف سے جو کچھ درود شریف پڑھا جاتا ہے وہ رسول اللہ ﷺ تک پہنچا دیتے ہیں۔ چنانچہ سنن نسائی میں ہے: ”ان الله ملئكة سياحين في الارض يبلغونى من امتي السلام“ یعنی رسول اللہ ﷺ فرماتے ہیں کہ بعض فرشتے ایسے ہیں جو زمین میں سیر کرتے رہتے ہیں اور جہاں کوئی میری امت میں سے مجھ پر درود پڑھتا ہے وہ مجھے پہنچاتے ہیں۔

الغرض قرآن شریف کی کئی آیات اور کئی صحیح احادیث سے ثابت ہے کہ فرشتے اپنے جسم کے ساتھ زمین پر نازل ہوتے ہیں۔ دیگر آیات و احادیث بوجہ اختصار اس جگہ نہیں لکھی گئیں۔

اعلان

اگر مرزا قادیانی ان رسائل ثلاثہ یعنی شہادت القرآن اور سلم الوصول اور نزول الملائکہ کے دلائل کو ضعیف اور غلط ثابت کر کے ان رسائل کے مدعا کے خلاف کو بدلائل قرآنیہ پایہ ثبوت تک پہنچا دیں تو بندہ اپنے قلم کو توڑ دے گا اور مسیحؑ کے رفع آسمانی اور رسول اللہ ﷺ کے معراج جسمانی کے خلاف پر اعتقاد کر لینے میں ہرگز تامل نہیں کرے گا اور میں اس امر کو نہایت زور سے باواز بلند ظاہر کرتا ہوں کہ مرزا قادیانی اس امر میں کبھی بھی کامیاب نہیں ہو سکیں گے اور ہرگز نہیں ہو سکیں گے۔ رسالہ شہادۃ القرآن کا جواب مرزا قادیانی کی لیاقت علمی سے باہر ہے۔

”وانا العبد المفتقر الى الله الكريم محمد ابراهيم السیالکونی“

بِسْمِ اللّٰهِ الرَّحْمٰنِ الرَّحِیْمِ

(بخدمت دوست قدیمی مولوی غلام رسول صاحب احمدی حال واردسیا لکوٹ شہر)

”احمدیہ یگ فوک ایسوسی ایشن“ نے ایک دو ورقہ نمبر ۵ شائع کیا ہے جسے آپ کے قلم کا لکھا ہوا غلطیوں کا گواہ ہے۔ سیکرٹری صاحب نے اس کے دوسرے صفحہ پر اپنی طرف سے مجھے مخاطب کرتے ہوئے لکھا ہے: ”آپ نے محلہ اراضی یعقوب میں تقریر کرتے ہوئے فرمایا کہ مرزا قادیانی کو قرآن نہیں آتا تھا۔ کوئی مرزائی قرآن تک صحیح نہیں پڑھ سکتا۔ میں مولوی غلام رسول کو مناظرہ کے لئے چیلنج کرتا ہوں۔“

مبارک ہو کہ اللہ تعالیٰ نے اظہار صداقت کے لئے آپ کو ایک زریں موقعہ عطا فرمایا ہے۔ آپ کا دعویٰ تھا کہ مکرمی مولوی غلام رسول صاحب قرآن تک صحیح نہیں پڑھ سکتے۔ مگر وہ نہ صرف آپ سے بلکہ علماء سیالکوٹ میں سے کسی مدعی علم و فضل کے ساتھ عربی زبان میں تحریری مناظرہ بالمشافہ بیٹھ کر پرچہ لکھنے کی صورت میں کرنے کے لئے تیار ہیں۔

سیکرٹری صاحب نے مجھے مخاطب کر کے ستم یہ کیا کہ یہ دو ورقہ یا اپنا خطاب رقعہ مجھ تک نہ پہنچایا۔ یہ کہنا کہ آخر تم کو کسی نہ کسی طریق سے پہنچ ہی گیا۔ درست نہیں ہوگا۔ خیر جو ہوا سو ہوا۔ میں بھی قدیمی دوستی آپ سے براہ راست گزارش کرنی چاہتا ہوں کہ رپورٹ نے میرا مطلب درست طور پر نقل نہیں کیا۔ میں نے اراضی یعقوب کے وعظ میں یہ کہا تھا کہ مرزا قادیانی کی کتابوں میں کثرت سے ایسی عبارات پائی جاتی ہیں جن کو آیات قرآنیہ قرار دیا گیا ہے۔ لیکن وہ اس ترتیب سے جو مرزا قادیانی نے لکھی ہے قرآن شریف میں نہیں ہیں یا تو یہ تحریف کتاب اللہ ہے یا اس کی وجہ یہ ہے کہ مرزا قادیانی کو قرآن نہیں آتا تھا اور یہ بات مرزا قادیانی ہی پر موقوف نہیں بلکہ ان کی جماعت کے جن علماء سے مجھے مناظرہ کا واسطہ پڑا۔ میں نے ان کو قرآن شریف کی آیات غلط پڑھتے ہی پایا۔ حتیٰ کہ میرے قدیمی دوست مولوی غلام رسول صاحب جو آج کل سیالکوٹ میں نزول فرما ہیں۔ ان کو بھی قرآن شریف کی بعض آیات غلط پڑھتے پایا۔ اس کے جواب میں یہ لکھنا کہ آپ مباحثہ کے لئے تیار ہیں، درست نہیں۔ کیونکہ میرا قول ایک خاص امر کی حکایت میں ہے جس کا صدق و کذب شہادات پر موقوف ہے نہ کہ آپ کے عربی دان عالم ہونے یا نہ ہونے پر۔ بلکہ صحیح طریقہ تحقیقات کا یہ

ہے کہ اگر آپ واقعات مندرجہ.....

(ایک سطر ہمارے پاس موجود نسخہ میں کٹی ہوئی ہے۔ مرتب!) آیات نکال کر حفاظ کے سامنے پیش کر دیں۔ پس میرا دعویٰ کہ مرزا قادیانی نے کتاب اللہ کی تحریف کی یا ان کو قرآن شریف کی آیات صحیح طور پر یاد نہ تھیں، غلط ہو جائے گا اور قرآن شریف میں سے نہ دکھا سکنے پر آپ کو دونوں باتوں میں سے یعنی تحریف کتاب اللہ یا حفظ کی خرابی جو آسان نظر آوے قبول کر لیں۔ بس قصہ ختم! اور آپ کی ذات خاص اور دیگر علماء احمدیہ کی نسبت جن سے مجھے مباحثات کا واسطہ پڑا جو میں نے آیات قرآنیہ کا غلط پڑھنا ذکر کیا ہے۔ اس کی تحقیقات بھی شہادات سے ہونی چاہئے۔ چونکہ اب آپ سیالکوٹ میں مقیم ہیں۔ اس لئے سیالکوٹ میں قریب تر جو مباحثے قلعہ سرکاری پر ہوئے تھے، ان کی تحقیقات کے لئے سیالکوٹ کے ان حفاظ کو جو ان مباحثات میں موجود تھے، ایک عام مجلس میں جمع کر کے آپ کے انکار کے بعد ان حفاظ سے شہادتیں لے جائیں گی کہ احمدی علماء قرآن شریف کی آیات غلط پڑھتے تھے یا نہیں؟ اور حفاظ ان کو ٹوکتے تھے یا نہیں؟

حفاظ کی شہادت سے پیشتر آپ کو حلفاً پوچھا جائے گا کہ آیا قلعہ والے مباحثات میں آپ کے جملہ مناظر علماء کے آیات پڑھنے پر حفاظ، ان کو اکثر موقع پر ٹوکتے تھے یا نہیں۔ جس پر آپ لوگ فریاد مچاتے تھے یا نہ، کہ دیکھو جی ہماری تقریر میں خلل ڈالتے ہیں اور حافظ لوگ اس کا یہ جواب دیتے تھے یا نہیں؟ کہ جب نماز کے اندر لقمہ دینے کی اجازت ہے تو مباحثہ میں آیات قرآنی کی تصحیح کیوں منع ہے۔ آپ اپنے علماء احمدیہ کو کیوں نہیں کہتے کہ وہ قرآن شریف کی آیات صحیح پڑھیں۔ مرزا قادیانی کی بعض غلط آیات اس جگہ بطور نمونہ لکھی جاتی ہیں۔ آپ مباحثہ کی مجلس سے پیشتر تحریری طور پر ہی قرآن شریف کی ورق گردانی کر کے اور حفاظ سے دریافت کر کے ان کا پتہ پتادیں تو سارے قصے ختم ہو جائیں گے۔ وہ آیات یہ ہیں:

نمبر شمار	تحریف کردہ یا غلط آیت	مرزا قادیانی کی کتاب
۱	یا ایہا الذین امنوا ان تتقوا اللہ يجعل لکم فرقاناً ویجعل لکم نوراً تمشون بہ	(آئینہ کمالات یا دافع الوسوس ص ۷۷، ایڈیشن اول) اس کے علاوہ اسی کتاب میں متعدد جگہ اسی طرح لکھا ہے۔

۲	یوم یأتی ربک فی ظلل من الغمام	(حقیقت الوحی ص ۱۵۴، ایڈیشن اوّل)
۳	جادلہم بالحکمة والموعظة الحسنة	(البلاغ یا فریاد در ص ۸، نیز ص ۱۰، و نیز ص ۲۳، ایڈیشن اوّل)
۴	جادلہم بالحکمة	(البلاغ یا فریاد در ص ۱۷، ایڈیشن اوّل)
۵	الم یعلموا انه من یجادد اللہ ورسوله یدخلہ ناراً خالداً فیہا ذالک الخزی العظیم	(حقیقت الوحی ص ۱۳۰، ایڈیشن اوّل)
۶	عسی ربکم ان یرحم علیکم	(براہین احمدیہ ج ۱ ص ۵۰۵، ایڈیشن اوّل)
۷	امنت بالذی امنوا بہ بنوا اسرائیل	(رسالہ استفتاء حاشیہ ص ۲۲، ایڈیشن اوّل)

یہ چند حوالے بطور نمونہ کے لکھے گئے ہیں۔ اگر آں مکرم ان کے حوالے صحیح بتادیں گے تو یہ عاجز آپ کا شکر گزار ہو کر دوسری قسط میں دیگر حوالہ جات بھی دریافت کر کے پیش کر دے گا۔ ان غلط یا تحریف کردہ آیات کے متعلق یہ عذر کہ سہو کا تب سے غلط لکھی گئی ہیں۔ درست نہیں ہوگا کیونکہ اوّل تو بعض آیات مرزا قادیانی نے متعدد جگہ اسی طرح لکھی ہیں۔ کا تب ہر جگہ پر عین وہی غلط الفاظ نہیں لکھا کرتا۔ دیگر کہ مرزا قادیانی نے ان کا جو ترجمہ خود لکھا ہے وہ عربی عبارت کے مطابق ہے۔ کیا اسے بھی کا تب نے بدل ڈالا۔ فافہم ولا تکن من القاصرین!

نوٹ دیگر: اور آں مکرم (مولوی غلام رسول صاحب احمدی) نے ٹریکٹ نمبر ۲ کے تیسرے صفحہ پر جو یہ ارقام فرمایا ہے کہ سورہ تکویر..... (یہاں نسخہ میں ایک سطر کٹی ہوئی ہے۔ مرتب!) ان سورتوں میں سے جن کا آپ نے حوالہ دیا ہے۔ ایسے الفاظ دکھادیں جن کا ترجمہ یہ ہو۔ یہ نشانات مسیح موعود کے زمانہ ظہور کے ہیں۔ اگر نہ دکھاسکیں تو واضح ہو جائے گا کہ آپ لوگ بانی سلسلہ سے لے کر اس کے قبعین تک قرآن شریف کی تحریف لفظی و معنوی ہر دو کے مرتکب ہیں۔

جواب کا منتظر: آپ کا دوست قدیمی

محمد ابراہیم میرا زیا لکھنؤ مورخہ: ۴ ستمبر ۱۹۳۸ء

الحمد لله رب العالمين
والصلاة والسلام على
سيدنا محمد وآله الطيبين
الطاهرين
سيدنا محمد وآله الطيبين
الطاهرين
سيدنا محمد وآله الطيبين
الطاهرين

رحلت قادیانی بمگر ناگہانی

حضرت مولانا میر محمد ابراہیم سیالکوٹی

رحلت قادیانی بمرگ ناگہانی

(رحلت قادیانی بمرگ ناگہانی اور فیصلہ ربانی بمرگ قادیانی)

(مصنفہ خاکسار ابراہیم مالک و ایڈیٹر رسالہ الہادی سیالکوٹ۔ اندر پریس

سیالکوٹ میں طبع ہوئی)

بِسْمِ اللّٰهِ الرَّحْمٰنِ الرَّحِیْمِ

”سُبْحَانَهُ مَا اعْظَمَ شَانَهُ يَفْعَلُ مَا يَشَاءُ وَيَحْكُمُ مَا يُرِيدُ لَا يُسْتَلُ عَمَّا يَفْعَلُ وَهُمْ يُسْتَلُونَ. وَاللّٰهُ يَحْكُمُ لَا مُعَقَّبَ لِحُكْمِهِ وَهُوَ سَرِيعُ الْحِسَابِ هُوَ الْحَقُّ وَوَعْدُهُ الصِّدْقُ لَا يُخْلِفُ وَلَا يَكْذِبُ فَلَا شَكَّ فِيهِ وَلَا اِرْتِيَابَ لَا يَضِلُّ رَبِّي وَلَا يَنْسَى الَّذِي لَا يُعْجِزُهُ شَيْءٌ وَمَا يَعْدُبُ عَنْهُ مِثْقَالُ ذَرَّةٍ كَامِلُ الْعِلْمِ وَوَاسِعُ الْقُدْرَةِ وَبَالِغُ الْحِكْمَةِ وَمَا يَذْكُرُ اِلَّا اَوْلُوا الْاَلْبَابِ وَالصَّلٰوةُ وَالسَّلَامُ الْاَتَمَّانِ الْاَكْمَلَانِ مَا دَامَ الْقَمْرَانِ عَلٰى صَفْوَةِ خَلْقِهِ وَنُحْبَةِ رُسُلِهِ وَخَاتَمِ اَنْبِيَائِهِ الْمُرْسَلِ بِالْكِتَابِ النَّاطِقِ بِالْحَقِّ وَالصَّوَابِ وَاُوْتِيَ الْحِكْمَةَ وَفُضِّلَ الْخِطَابِ وَعَلٰى اِلٰهِ وَخُلَفَائِهِ الرَّاشِدِيْنَ الْمُهَدِيْنَ وَسَائِرِ الْاَصْحَابِ وَعَلٰى اَزْوَاجِهِ وَذُرِّيَّاتِهِ وَاَهْلِ بَيْتِهِ وَاتَّبَاعِهِ اِلٰى يَوْمِ الْحِسَابِ“

اللہ اللہ! عجیب شان خداوندی ہے کہ جس طرح اس کی ذات کی کنہ میں عقل حیران ہے اور اس کی صفات کی کیفیت میں فکر پریشان ہے، اسی طرح اس کی حکمت میں بھی فہم و قیاس سرگردان ہے۔

”سُبْحَانَكَ اللّٰهُمَّ وَبِحَمْدِكَ وَتَبَارَكَ اسْمُكَ وَتَعَالٰى جَدُّكَ وَلَا اِلٰهَ غَيْرُكَ. تُوَلِّجُ اللَّيْلَ فِي النَّهَارِ وَتُوَلِّجُ النَّهَارَ فِي اللَّيْلِ وَتُخْرِجُ الْحَيَّ مِنَ الْمَيِّتِ وَتُخْرِجُ الْمَيِّتَ مِنَ الْحَيِّ“

کہیں دن ہے تو کہیں رات ہے، کبھی اجالا ہے اور کبھی اندھیرا ہے، کسی کو اوج عزت پر چڑھاتا ہے اور کسی کو قعر ذلت میں گراتا ہے، اس کو راحت بخشتا ہے تو اس کو گرفتار بلاء و عنا کرتا ہے، ایک کو پیدا کر کے صفحہ ہستی پر لاتا ہے اور دوسرے کو فنا کر کے اس کی ہستی کو مٹاتا ہے۔

بسا پادشاہاں سلطان نشان
بسا تند گردوان لشکر شکن
بسا ماہرویان شمشاد قد
بسا خو برویان نو خاستہ
بسا نامدار و بسا کامدار
بسا سر و قد و بسا گلغزار
بسا کشیدند سر در گریبان خاک
چناں خرمن عمر شان شد بباد
کہ ہر گز کے زاں نشانے نداد

اگرچہ اس تحریر کا اصل مقصود یہ ہے کہ مرزا قادیانی کی بعض پیش گوئیوں پر بحث کر کے اس کے دعویٰ رسالت و نبوت اور مسیحیت و مہدویت کو باطل ثابت کیا جائے لیکن چونکہ اس ضمن میں کئی ایک آیات اور خاص کر وعدہ الہی کی آیات محققانہ اور عالمانہ طریق پر بیان کر کے قادیانی قرآن دانی کی قلعی بھی کھولی گئی ہے۔ اس لئے اس تحریر کا آئینہ قادیانی کے ساتھ ضم کرنا غیر موزوں نہیں ہے۔

۲۷ اپریل ۱۹۰۸ء کو جب خاکسار مع برادر مکرم مولوی ثناء اللہ صاحب فاتح قادیان جلسہ سالانہ انجمن نصرت الاسلام دینا نگر ضلع گورداسپور سے واپس آ رہا تھا تو راستہ میں اسٹیشن بٹالہ سے بعض قادیانی بھی سوار ہوئے، جن کی زبانی معلوم ہوا کہ مرزا قادیانی تبدیل آب و ہوا کے لئے کچھ ایام لاہور میں قیام فرمائیں گے۔

اس کے بعد جب خاکسار ۷ مئی ۱۹۰۸ء کو کمری جناب ڈپٹی محمد شریف کے فرزند ارجمند انعام الرحمن سلمہ المنان کے عقیقہ کی تقریب پر امرتسر کو جا رہا تھا تو اس دن سیالکوٹ کے کئی ایک مرزائی، مرزا قادیانی کی قدم بوسی کے لئے لاہور جا رہے تھے اور جب خاکسار

۱۔ مولوی صاحب ممدوح و فاتح قادیان اس لئے کہا کہ جب آپ حسب طلب مرزا قادیانی ان کی پیش گوئیوں کو غلط ثابت کرنے کے لئے قادیان میں جا پہنچے تو مرزا قادیانی، چوں موش در سوراخ، بیت الخلوٰت میں ایسے اٹھٹھے کہ ہر گز باہر ہی نہ نکلے۔ خیر اب تو باہر نکلنے کی چنداں ضرورت بھی نہیں رہی تھی۔ کیونکہ مرزا قادیانی اس سے قبل پیش گوئی کر چکے تھے کہ مولوی ثناء اللہ صاحب قادیان میں نہیں آئیں گے۔ پس چونکہ مولوی صاحب بلائے بے درماں کی طرح قادیان میں جا بر اے تو پیش گوئی غلط ہوگئی۔ (ابراہیم میر)

۱۲ مئی کو امرتسر سے واپس آ رہا تھا، تب بھی سیالکوٹ کے بعض مرزائی لاہور سے واپس آ رہے تھے، جن سے دریافت کیا کہ لاہور کی آب و ہوا عموماً اور موسم گرمیوں میں خصوصاً اس قابل نہیں کہ کوئی شخص اپنے وطن مالوف اور مکان مانوس کو، جہاں اسے ہر طرح کا امن و امان اور ہر قسم کی راحت و آسائش حاصل ہو، چھوڑ کر اس جگہ تبدیل آب و ہوا کے لئے قیام کرے۔ اس میں خاکسار نے الحکم اور بدر قادیانی اخباروں کے اس عنوانی شعر کی طرف تعریض کی تھی۔

چہ گوئم با تو گر آئی چہادر قادیان بنی دوا بنی شفا بنی غرض دارالاماں بنی
اور الزاماً کسی ترکی بتر کی کہنے والے کے اس جواب کی طرف اشارہ کیا تھا۔

چہ گوئم با تو گر آئی چہادر قادیان بنی وبا بنی دعا بنی غرض دارزیاں بنی
ناظرین! اس دفعہ امرتسر سے واپس آنے پر خاکسار کی طبیعت ناساز ہو گئی تھی اور بہ سبب ضعف دماغ اور دوران سر کے ہر طرح کی دماغی محنت چھوڑ رکھی تھی۔ لیکن لاہور کے بعض معزز احباب کے طلب کرنے پر اس خیال سے مجبوراً جانا پڑا کہ لاہور کا جانا وقتی ضرورت ہے۔ اگر اس وقت نہ گیا اور صحت کے انتظار میں رہا اور اس اثناء میں مرزا غلام احمد، قادیان کو رحلت فرما ہو گئے تو لاہور میں جانا حاصل ہوگا۔ پس صحت پر لوگوں کو کیا فائدہ ہوگا جو ہوسو ہو، اس ضرورت کو صحت پر مقدم سمجھنا چاہئے۔ خیر نو کلاً علی اللہ! ۲۲ مئی ۱۹۰۸ء کو روانہ ہو پڑا۔

۲۳ مئی کو وہاں کے بعض عمائد نے اشتہار طبع کرا کر عام طور پر مشتہر کیا کہ علی التواتر کئی روز تک خاکسار (محمد ابراہیم میر سیالکوٹی) اور کئی ایک دیگر واعظ بمقام سڑک کیلیاںوالی (متصل فرودگاہ مرزا قادیانی) وعظ بیان کیا کریں گے۔

خاکسار کو ۲۶ مئی تک قبل مغرب اور بعد مغرب ہر روز دو دفعہ موقع ملتا رہا اور علی الترتیب مضامین: (۱) ولادت حضرت مسیح، (۲) آپ ﷺ کے معجزات، (۳) تردید صلیب، (۴) آپ ﷺ کی رفع سماوی کا ثبوت، بیان ہوئے اور نیز جو دلائل مرزا قادیانی نے اپنے ازالہ اوہام میں حضرت مسیح کی وفات کے متعلق بیان کئے ہیں، ان کے جوابات بھی بیان کئے گئے۔ ان بیانات میں حسب عادت خاکسار ابراہیم نے التزام کیا تھا کہ اثبات دعویٰ کے لئے کوئی امر بھی خارج از قرآن شریف بیان نہیں کیا اور ایسا ہی مرزا قادیانی کے دلائل پر نقض کرنے میں بھی لغت عرب اور قرآن عربی سے ہرگز الگ نہ ہوا۔

غرض حاضرین کے سامنے ان شرائط سے ان مضامین کو بیان کیا۔ ان مضامین کا جو اثر سامعین پر پڑا تھا، اسے وہی جانتے ہیں یا وہ سمجھ سکتے ہیں جنہوں نے یہ مضامین خاکسار کی ناقص زبان سے کبھی سنے ہیں۔ شنیدہ کے بودمانند دیدہ۔

ان بیانات کے علاوہ خاکسار ابراہیم نے بوساطت ڈاکٹر ایم۔ اے سعید صاحب مالک ڈاکٹر آف انڈیا، میڈیکل لاہور، مرزا قادیانی سے مسئلہ حیات و رفع عیسوی پر تحریری بحث کے لئے خط و کتابت کا سلسلہ بھی جاری کیا۔

ڈاکٹر صاحب موصوف نے ۲۵ مئی کو بعد دوپہر مرزا قادیانی کی جناب میں حاضر ہو کر خاکسار کا رقعہ پہنچایا۔ جس پر مرزا قادیانی نے مولوی محمد احسن صاحب امر وہی (قادیانی) کہن سال صاحب تجربہ کو اس خاکسار نو عمر سے گفتگو کے لئے فرمایا۔

مولوی محمد احسن نے بہت جلدی سے فرمان واجب الاذعان قبول کیا۔ اگرچہ اس سے پیشتر جب مرزا قادیانی سیالکوٹ میں آئے تھے اور اسی مسئلہ حیات حضرت عیسیٰ علیہ السلام پر خاکسار سے مولوی صاحب کی تحریر شروع ہوئی تھی تو آپ کو ماشاء اللہ! پہلی ہی تحریر پر ایسا اضطراب و قلق ہوا کہ آپ نے بخار کا بہانہ کر کے سیالکوٹ کو الوداعی سلام کہہ دیا تھا۔ ڈاکٹر صاحب موصوف نے مجھ سے یہ بھی بیان کیا کہ مرزا قادیانی کے مولوی محمد احسن کو متعین فرمانے پر مولوی صاحب نے عرض کی کہ ابراہیم (خاکسار میر سیالکوٹی) نے جو گزشتہ رات یہ کہا ہے کہ: ”وَإِذْ كَفَفْتُ بَنِي إِسْرَائِيلَ عَنْكَ (المائدہ: ۱۱۰)“ صاف پکار رہی ہے کہ عیسیٰ صلیب کے نزدیک تک بھی نہیں گئے، نہ آپ نے اس کی شکل ہی دیکھی۔ چہ جائے کہ اس پر لٹکائے جائیں۔

اس کا تحقیقی جواب کیا ہے؟ سو اس کے متعلق مرزا قادیانی اور مولوی نور الدین سے کچھ بھی بن نہ آیا تو مرزا قادیانی نے گفتگو کا رخ اور طرف پھیر دیا۔ غرض مولوی محمد احسن نے ڈاکٹر ایم۔ اے سعید صاحب سے کہا کہ اس رقعہ (از خاکسار ابراہیم میر) میں کل تک کی مہلت لکھی ہے، تو ہم اس کا جواب کل دیں گے۔

آہ! ۲۵ مئی کے بعد ۲۶ مئی ۱۹۰۸ء کا کل کیا تھا؟ ساری کل ہی بگڑ گئی۔ بات ہی کچھ اور ہو گئی۔ حالت ہی کچھ دگرگوں بدل گئی۔ نہ وہ سامان نہ سامان، اور مرزائیوں کے لئے تو نہ وہ زمین اور نہ آسمان۔

رات کے پچھلے پہر قبل طلوع فجر مرزا قادیانی مدعی مسیحیت صاحب دارالامان کی طبیعت نے نالش کی اور مبتلائے ہیضہ ہو گئے۔

دعویٰ مسیحائی و خود آپ ہیں بیمار دست شروع ہوئے۔ دو ہی دست آئے کہ حالت بگڑ گئی۔ ضعف بڑھنے لگا۔ رطوبتیں جذب ہو گئیں۔ یہاں تک کہ صبح ہوتے زبان بند ہو گئی۔ کرب و اضطراب سے دل بے چین ہو گیا اور مرزا قادیانی دس بجے صبح کے بعد چھ گھنٹے ہی بیمار رہ کر اپنے معتقدین کے سینوں پر داغ مفارقت لگا کر اور اس جہان کو ان کی نظروں میں تیرہ کر کے بغیر سلام و کلام ہمیشہ کے لئے رخصت ہو گئے۔

بیوی، بچے، بہوئیں، سرہانے بیٹھے بجز غم میں غرق ہو رہے ہیں اور حسرت بھری نگاہوں سے دیکھ رہے ہیں۔ لیکن مرزا قادیانی چپ چاپ چل دیئے۔ نہ کلمہ، نہ کلام، نہ وصیت، نہ سلام۔ بیوی زبان حال سے یہ کہہ رہی تھیں۔

قَلْبِي كَلِيمٌ بِمُؤَسَى الْبَيْنِ وَ اتَلَقِي
 اِنْ كَانَ جُرْحُ فِرَاقِي غَيْرَ مُنْدَمِلٍ
 (یعنی میرا دل جدائی کے استرے سے زخمی ہو رہا ہے۔ اگر میرے فراق کا زخم بھر آنے والا نہ ہوا)

اور اس مضمون کا نقشہ کھڑا کرتی تھیں۔

شَوْقِي اِلَيْكَ شَدِيدٌ
 وَ كَيْفَ اَذْكُرُ شَيْئًا
 كَمَا عَلِمْتُ وَ اَزِيدُ
 بِهٖ ضَمِيرُكَ يَشْهَدُ
 كَمَا اَنَّهٗ رَدُّكَ اَبْعَدُ
 لَا اَمْلِكُ الذَّهَابَ مَعَكَ

(یعنی میرا شوق تیری طرف بہت سخت ہے۔ جیسا کہ تو جانتا ہے بلکہ اس سے بھی زیادہ ہے۔ میں اس امر کو کس طرح ذکر کروں جس کی بابت تیرا دل گواہی دیتا ہے۔ لیکن میں تیرے ساتھ چلنے کی مالک نہیں ہوں۔ یعنی موت کی راہ، جیسے کہ تیرا واپس آنا اس سے بھی زیادہ دور ہے)

مریدوں کے لئے خود ان کی جدائی ایک واقعہ جانکاہ و حادثہ ہو شر با تھا۔ غضب تو یہ ٹوٹا کہ ان پیش گوئیوں کے پورا نہ ہونے سے پہلے ہی کوچ کر گئے جن کی نسبت نہایت وثوق

و پختگی سے قسمیں کھا کھا کر الہام و وحی سناتے رہے تھے کہ ان واقعات کا وقوع میری زندگی ہی میں ہوگا۔

ہا! ناظرین! مصیبت کے وقت دشمن کو بھی چڑانا نہ چاہئے۔ واقعی اس وقت مرزائیوں کی حالت ترسناک کیا بلکہ ناگفتہ بہ تھی۔ مرزا قادیانی مسیح بے درمان، نبی بے نشان کی مفارقت کے زخموں پر مخالفوں کے سرکوب طعنے اور ملامتیں اور ان کی سینہ سوز اور جگر دوز لعنتیں جن کا سبق خود مرزا قادیانی نے لوگوں کو دوسروں کی موت پر سکھایا تھا۔ نمک پاشی کا کام کرتی تھیں، آہا! کیا سچ کہا گیا ہے۔

جَرَاحَاتُ السِّنَانِ لَهَا الْتِيَامُ وَلَا يَلْتَامُ مَا جَرَحَ اللِّسَانُ
(یعنی تیروں کے زخم تو بھر آتے ہیں لیکن زبان کے زخم بھرنے میں نہیں آتے)
غرض یہ واقعہ مرزائیوں کے لئے مصیبت پر مصیبت اور آفت پر آفت تھا۔
نہ پائے رفتن نہ روئے ماندن نہ گوش شهنشمن نہ زبان گفتن
نہ دل برداشتن و نہ ہمت برخواستن

کئی ایک نے مرزا قادیانی کی زندگی ہی میں مولوی ثناء اللہ صاحب اور ڈاکٹر عبدالحکیم صاحب پٹیالوی کے مرجانے پر شرطیں باندھ رکھی تھیں، اور اشتہار تبصرہ، جو سچ مچ تبصرہ ثابت ہوا، فریموں میں رکھ کر دیواروں پر لٹکا رکھا تھا۔ مگر ہائے افسوس! موت ایک ایسی زبردست شے ہے کہ کسی اپنے پرائے کا کچھ بھی تو لحاظ نہیں دیکھتی اور وقت اور بے وقت نہیں پہچانتی۔ ۲۶ مئی کی آمد نے وہ ساری امنگیں ملیا میٹ کر دیں اور تمام آرزوئیں خاک میں ملادیں، طبیعت کے جوش فرو ہو کر پڑمردگی اور غم سے مبدل ہو گئے اور تعصب اور تحسف دور ہو کر تہف و تأسف سے بدل گئے۔ ”سُبْحَانَكَ اللَّهُمَّ“ عجب شان ہے تیری ”تُعِزُّ مَنْ تَشَاءُ وَتُذِلُّ مَنْ تَشَاءُ“

جن مخالفین کو کل نظر حقارت سے دیکھتے تھے۔ آج ان سے نظر چھپانے لگے اور جن کو برسر راہ ٹوکا کرتے تھے۔ آج ان سے روپوش ہونے لگے۔

کسی کو کیا معلوم کل کیا ہوگا؟ ”وَمَا تَدْرِي نَفْسٌ مَّاذَا تَكْسِبُ غَدًا
(لقمان: ۳۴)“ اور کسی کو معلوم نہیں کہ کہاں مرے گا۔ ”وَمَا تَدْرِي نَفْسٌ بِأَيِّ أَرْضٍ تَمُوتُ (لقمان: ۳۴)“

مرزا قادیانی کی بے وقت وفات پر ہندو مسلمان اور عیسائی سب فرقوں نے مضمون تحریر کئے اور اپنے مذاق پر سب نے یہی نتیجہ نکالا کہ مرزا قادیانی اپنی پیش گوئیوں کی رو سے بے وقت مرے ہیں، جس سے صاف ظاہر ہے کہ یہ خبریں منجانب اللہ نہ تھیں۔ لہذا مرزا قادیانی فرستادہ خدا اور خدا تعالیٰ سے تعلیم پائے ہوئے نہیں تھے بلکہ ایک مفتری علی اللہ تھے۔ ان تحریروں میں کسی نے تو درستی سے کام لیا اور کسی نے نرمی سے دبا یا کسی نے تحقیقاً لکھا اور کسی نے تقلیداً رقم کیا۔ غرض ہر ایک نے اپنے مبلغ علم اور مذاق طبع کے موافق لکھ کر ظاہر کر دیا کہ مرزا قادیانی اپنے دعاوی مخصوصہ میں صادق نہ تھے۔ ہر گلے رارنگ و بوئے دیگر است، مشہور و مسلم بات ہے۔ سو ہم بھی اپنے مذاق کے مطابق اس موضوع پر کچھ قلم بند کرنا چاہتے ہیں۔

مرغان چمن بہر صباے تسبیح کند در اصطلاحے چونکہ خاکسار (ابراہیم میر) کی غرض اظہار حق و ازہاق باطل ہے۔ اس لئے بفضلہ تعالیٰ حسب عادت تقلیداً انہیں لکھے گا بلکہ جو کچھ قرآن کریم اور حدیث شریف میں ہے، اسی کو ظاہر کرے گا اور اپنے دعویٰ کے ثابت کرنے اور فریق مخالف پر گرفت کرنے میں قرآن و حدیث اور اصول مقررہ اور قواعد مہدہ سے باہر نہیں ہوگا۔

دیگر یہ کہ قادیانی اخباروں میں جو تحریریں اس موضوع پر نکلی ہیں، چونکہ وہ سب غالباً ایک ہی سرچشمہ مرزا قادیانی کے خلیفہ اور امت مرزائیہ کے امیر و پیشوا حکیم نور الدین اور کچھ ان کے ثانی اثین مولوی محمد احسن امر وہی کے مضامین کی نقل یا خوشہ چینی ہیں۔ اس لئے ہر دو بزرگان ملت کی تردید پر سب تحریروں کی تردید ہو جائے گی اور ہر ایک کہ اور مہ کے مضمون کی طرف التفات کرنے کی ضرورت نہیں پڑے گی۔

اس وقت خاکسار (ابراہیم میر) کے زیر نظر خاص کر یہ اخبارات و رسائل ہیں۔ اخبار الحکم و اخبار بدر، رسالہ ریو یو آف ریلیجنز اور رسالہ تشیخ الاذہان، آئینہ کمالات اسلام، ازالہ اوہام، رسالہ وصیت، اشتہار تبصرہ وغیرہ اوراق قادیانیہ ”وَإِنْ أُرِيدُ إِلَّا الْإِصْلَاحَ مَا اسْتَطَعْتُ وَمَا تَوْفِيقِي إِلَّا بِاللَّهِ عَلَيْهِ تَوَكَّلْتُ وَإِلَيْهِ أُنِيبُ (ہود: ۸۸)“

تقسیم معجزات

مضمون، ہندوستان کے دو پیغمبر (الہادی ج ۳ نمبر ۶، ۷، بابت ماہ جون جولائی ۱۹۰۷ء) میں ہم نے کسی قدر تفصیل سے ثابت کر دکھایا ہے کہ نبوت کا ثبوت معجزہ سے ہوتا ہے اور ہر نبی

کے لئے معجزہ ضروری ہے اور سچے مدعی نبوت اور کاذب میں اسی سے کھلم کھلا امتیاز ہوتا ہے۔ اس تحریر میں ہم معجزہ کی تقسیم ذکر کرتے ہیں تاکہ ناظرین کو مقصود کے سمجھنے اور تصدیق میں مدد ملے۔ معجزہ اس امر کا نام ہے جس کا دکھانا انسان کی طاقت سے خارج ہو۔ چونکہ نبی کا یہ دعویٰ ہوتا ہے کہ میں خدا کی طرف سے ہوں اور ہوتا وہ بھی ایک انسان ہے اور ایسے امور پر جو انسان کی طاقت سے خارج ہیں۔ باذن الہی اس کے ہاتھ پر ظاہر ہوتے ہیں، اس لئے وہ امور اس کی صداقت نبوت پر دلیل ہوتے ہیں۔ یہ معجزات تین طرح پر ہیں: قولی، فعلی، علمی۔

معجزہ قولی: یہ ہے کہ نبی ایسے امور کے وقوع کی خبر دے جو آئندہ واقع ہونے والے ہوں اور ان کا ادراک عقل و قیاس سے خارج ہو۔ اسے اخبار بالغیب کہتے ہیں۔ ایسے امور داخل معجزہ اس لئے ہیں کہ غیب کا علم سوائے اس ذات واحد علام الغیوب کے کسی کو نہیں۔ چنانچہ فرمایا ہے: ”قُلْ لَا يَعْلَمُ مَنْ فِي السَّمَوَاتِ وَالْأَرْضِ الْغَيْبَ إِلَّا اللَّهُ (نمل: ۶۵)“ ﴿کہہ دو کہ آسمان و زمین میں سوائے خدا کے کوئی بھی ایسا نہیں جو غیب جانتا ہو۔﴾

اس آیت سے معلوم ہوا کہ غیب دانی خاصہ خداوندی ہے۔ اسی طرح کسی رسول برحق کو کوئی غیب کی بات بتادینے کی بابت فرمایا: ”وَمَا كَانَ اللَّهُ لِيُطْلِعَكُمْ عَلَى الْغَيْبِ وَلَكِنَّ اللَّهَ يَجْتَبِي مِنْ رُسُلِهِ مَنْ يَشَاءُ (آل عمران: ۱۷۹)“ ﴿خداوند تعالیٰ ایسا نہیں کہ تم لوگوں (غیر نبیوں) کو غیب پر مطلع کر دے لیکن خداوند تعالیٰ اپنے رسولوں میں سے جس کو چاہتا ہے چن لیتا ہے۔﴾

اسی طرح دوسری جگہ فرمایا: ”عَالِمُ الْغَيْبِ فَلَا يُظْهِرُ عَلَىٰ غَيْبِهِ أَحَدًا إِلَّا مَنِ ارْتَضَىٰ مِنْ رُسُلٍ (الجن: ۲۶، ۲۷)“ ﴿خدا ہی عالم الغیب ہے تو وہ اپنے غیب پر کسی کو بھی واقف نہیں کرتا۔ مگر اسے جسے وہ جنس رسولوں میں سے پسند کر ليوے۔﴾

ان آیتوں میں خدا تعالیٰ نے دونوں امر بتا دیئے ہیں کہ عالم الغیب تو میں خود ہی ہوں، لیکن کبھی کبھی کسی رسول کو کوئی بات بتا دیتا ہوں۔

تنبیہ: ان آیتوں کے متعلق اگر شبہ پڑے کہ جب ان آیتوں میں اللہ تعالیٰ نے فرمادیا کہ میں غیب پر سوائے رسولوں کے کسی کو بھی واقف نہیں کرتا، تو بعض وقت اولیاء اللہ کی باتیں بھی سچی ہو جاتی ہیں۔ پس یا تو ان کو بھی نبی اور رسول ماننا چاہئے یا اس امر کو ثبوت نبوت

نہیں جاننا چاہئے یا اولیاء اللہ کی نسبت ایسا اعتقاد نہیں رکھنا چاہئے کہ بعض دفعہ کوئی بات ان کو بھی معلوم ہو جاتی ہے۔

تو اس کا حل اس طرح ہے کہ ”اظہار علی الغیب“ جسے ان تینوں آیتوں میں نبیوں سے مخصوص کیا ہے اور غیروں سے اس کی نفی کی ہے، الگ امر ہے اور ”اظہار الغیب علی احد“ جو رتبہ اولیاء کو بھی حاصل ہوتا ہے جدا امر ہے جو پہلے رتبہ سے نیچے ہے اور جو رتبہ انبیاء کے رتبے سے نیچے ہو وہ اولیاء کو حاصل ہونا منع نہیں ہے۔

دیگر یہ کہ معجزہ کے ثبوت ہونے کے لئے دعویٰ نبوت شرط ہے۔ جیسا کہ مضمون ہندوستان کے دو پیغمبر میں گزر چکا ہے۔ پس چونکہ ولی مدعی نبوت نہیں ہوتا اور نہ وہ دعویٰ نبوت کر سکتا ہے اور نہ دعویٰ نبوت پر وہ ولی رہ سکتا ہے اور اگر دعویٰ کرے تو اس سے کرامت ظاہر نہیں ہو سکتی ہے۔ اس لئے ظہور کرامت پر ولی کو نبی نہیں کہہ سکتے۔

اخبار بالغیب یعنی پیش گوئی کی نسبت ہم نے یہ جو کہا کہ اس کا علم عقل و قیاس کے متعلق نہ ہو، اس کی ضرورت اس وجہ سے ہے کہ جو بات عقل اور قیاس سے معلوم ہو سکے، اسے غیب نہیں کہتے۔ کیونکہ غیب کی تعریف ہے: ”مالا یدرک بالحس“ یعنی غیب وہ ہے جو حس ظاہری یا باطنی ہر دو میں سے کسی سے بھی معلوم نہ ہو سکے۔ پس اگر کسی امر کو اپنے عقل یا قیاس سے معلوم کر کے کہہ دیا اور وہ مطابق کہنے کے واقع بھی ہو گیا، تو اسے اخبار بالغیب نہیں کہیں گے۔ لہذا وہ مثبت نبوت بھی نہیں ہوگی۔

پس پیش گوئی کے متعلق یہ قید کہ اس کا ادراک عقل اور حس انسان کے متعلق نہ ہو، ضروری ہوئی۔ دیگر یہ کہ بسا اوقات ہم قیاس سے ایک امر کے امکان کو جان جاتے ہیں اور امکان میں وقوع اور لا وقوع ہر دو امر کا احتمال ہوتا ہے۔ جیسی صورت کے اسباب مہیا ہو جائیں وہی ظاہر ہو جاتی ہے۔ اگر اس کے وقوع کے اسباب مہیا ہو گئے تو واقع ہو گیا ورنہ نہیں۔ پس ایسی صورت میں ہمارے پاس اس بات کے یقین کر لینے کی کوئی سند نہیں کہ مخبر نے یہ بات ضرور ضرور خداوند تعالیٰ سے علم پا کر بتائی تھی۔ کیونکہ اس کی ایک صورت عقل اور قیاس بھی ہے۔ لہذا ایسی خبر اثبات نبوت میں مفید نہیں۔

اخبار بالغیب کی ایک مثال یہ ہے کہ زمان برکت نشان آنحضرت ﷺ میں ایران

اور روم میں جنگ شروع ہوئی۔ ابتداء میں ایران زبردست ظاہر ہوا اور روم مغلوب رہا۔ مشرکین عرب نے صورت حال کو دیکھ کر کہا کہ اگر روم غالب آ گیا تو مسلمان سچے، کیونکہ ان کا دین، دین عیسوی سے ملتا ہے اور اگر ایران غالب رہا تو ہم سچے۔ کیونکہ اہل ایران آتش پرست ہیں اور ہم بت پرست۔ خدائے علیم نے جو انجام کار سے واقف ہے، اپنے رسول برحق پر یہ آیات نازل کیں: ”الْم۔ غَلِبَتِ الرُّومُ فِي اَدْنَى الْاَرْضِ وَهُمْ مِنْ بَعْدِ غَلِبِهِمْ سَيَغْلِبُونَ. فِي بَضْعِ سِنِينَ لِلّٰهِ الْاَمْرُ مِنْ قَبْلُ وَمِنْ بَعْدُ وَيَوْمَئِذٍ يَفْرَحُ الْمُؤْمِنُونَ. بِنَصْرِ اللّٰهِ يَنْصُرُ مَنْ يَّشَاءُ وَهُوَ الْعَزِيزُ الرَّحِيمُ (الروم: ۵۱)“

﴿الْم۔ اہل روم تھوڑے سے علاقہ میں مغلوب ہو گئے ہیں لیکن وہ چند ہی سال میں اپنے مغلوب ہوئے پیچھے ہی آخر کار غالب ہو جائیں گے۔ پہلے اور پیچھے ہر وقت ہر امر خدا ہی کے اختیار میں ہے اور اس روز مومن خدا کی مدد سے خوش ہوں گے وہ جس کی چاہتا ہے نصرت کرتا ہے اور وہ غالب اور رحم والا ہے۔﴾

اس آیت کے بیان ہی سے صاف معلوم ہوتا ہے کہ آنحضرت ﷺ نے یہ پیش گوئی ایسی حالت میں کی جب قرآن اور واقعات اس بات کے مقتضی تھے کہ اگر آپ قیاس سے کہتے تو فارس کے غلبہ کی خبر دیتے لیکن آپ نے برخلاف اس کے روم کے غالب آنے کی اور فارس کے مغلوب ہو جانے کی خبر دی اور اس نتیجہ پر پہنچنے کے لئے آپ کے پاس کوئی عقلی قرینہ اور قیاسی بات نہ تھی۔

چونکہ آپ کا دعویٰ منجانب اللہ ہونے کا تھا اور یہ بات قیاس سے معلوم نہیں ہو سکتی تھی اور آپ کے خبر دینے کے مطابق واقع بھی ہوئی اس لئے آپ خدا کے سچے رسول ہیں۔

”رَبَّنَا آمَنَّا بِمَا اَنْزَلْتَ وَاتَّبَعْنَا الرَّسُوْلَ فَاكْتُبْنَا مَعَ الشّٰهِدِيْنَ (آل

عمران: ۵۳)“

معجزہ فعلی: یہ ہے کہ مادی اشیاء میں بغیر استعمال اسباب کے باذن خدا حقیقتاً کوئی ایسا انقلاب ظاہر کیا جائے جو طاقت بشری سے خارج ہو۔ امر معجزہ اس جہت سے ہے کہ قلب ماہیت یعنی کسی شے کی ماہیت کا بدل دینا انسان کی طاقت سے باہر ہے۔ پس جب ایسا امر کسی مدعی نبوت کے ہاتھ پر ظاہر ہوتا ہے تو وہ اس کے صدق دعویٰ کی دلیل ہے۔

اس کی مثال حضرت عیسیٰ علیہ السلام کا معجزہ طیور ہے کہ آپ گیلی مٹی لے کر کسی جانور کی صورت بناتے اور اس میں پھونک مارتے، تو وہ بحکم خدا زندہ پرندہ ہو جاتی۔ (آل عمران ومانہ) نیز اس کی مثال حضرت موسیٰ علیہ السلام کا عصا ہے کہ آپ اس کو زمین پر ڈالتے تو وہ بحکم خدا سانپ ہو جاتا اور نیز آپ نے اس عصا کو دریا میں مارا تو پانی جس میں عادۃ خرق نہیں ہوتا، پھٹ گیا۔ اس طرح آنحضرت ﷺ کا معجزہ شق القمر ہے کہ آپ کے اشارے سے چاند دو ٹکڑے ہو گیا۔ حالانکہ عادۃ اجرام فلکیہ میں خرق محال ہے۔ اسی طرح آپ کے دیگر معجزات جو کتب حدیث میں صحیح سندوں سے ثابت ہیں۔

معجزہ علمی: معجزہ علمی یہ ہے کہ ایک شخص دعویٰ نبوت کے ساتھ ایسے علوم ھتہ بیان کرے اور ایسی حکیمانہ تعلیم کرے جو فاسد اعتقادوں سے نکال کر صحیح اعتقادات پر پہنچائے اور برے اخلاق سے کھینچ کر اخلاق فاضلہ پر عمل کرائے اور ایسا زبردست کلام پیش کرے جو ظاہری حسن کلام اور عمدگی بیان اور باطنی خوبی تعلیم میں لا جواب ہو اور کوئی انسان خواہ وہ کتنا ہی عالم و فاضل اور حکیم اور دانا کیوں نہ ہو، اس کا مقابلہ نہ کر سکتا ہو اور خود مدعی نبوت کے پاس بظاہر کوئی ایسا ذریعہ نہ ہو، جس سے وہ ایسے علوم معلوم کر سکے اور ایسے کلام پر قادر ہو سکے۔ اس کی نظیر قرآن شریف ہے جو آنحضرت ﷺ کا معجزہ علمی ہے اور قائم رہنے والا ہے اور مادی معجزات کی طرح ظاہر ہو کر پھر نہ رہنے والا نہیں اور اسی کے ثابت کرنے کے لئے ہم نے خدا کے فضل سے کتاب ”اعجاز القرآن“ لکھی ہے۔

اس علمی معجزہ کے مثبت نبوت ہونے کے متعلق قرآن کریم میں کئی مقامات پر ذکر ہے۔ چنانچہ انہی میں سے ایک یہ ہے: ”أَمْ يَقُولُونَ افْتَرَاهُ قُلْ فَأْتُوا بِعَشْرِ سُوْرٍ مِّثْلِهِ مُفْتَرِيَاتٍ وَاذْعُوا مَنِ اسْتَطَعْتُمْ مِنْ دُونِ اللّٰهِ اِنْ كُنْتُمْ صَادِقِيْنَ . فَاِنْ لَمْ يَسْتَجِیْبُوْا لَكُمْ فَاعْلَمُوْا اَنَّ مَا اَنْزَلَ بِلِغْمِ اللّٰهِ (ہود: ۱۳، ۱۴)“ ﴿﴾ کیا یہ لوگ ایسا کہتے ہیں کہ اس (پیغمبر ﷺ) نے اس (قرآن) کو از خود بنا کر خدا کے ذمہ لگا دیا ہے۔ (اے پیغمبر) ان سے کہو اگر تم اس بات میں سچے ہو تو تم بھی اس جیسی دس سورتیں از خود بنا لاؤ اور خدا کے سوا جس کو بلا سکو، مدد کے لئے بلا لو۔ پس اگر وہ سب تمہاری بات پوری نہ کریں تو یقین جانو کہ یہ کتاب (قرآن) خدا کے علم سے اتری ہے۔ ﴿﴾

آدم برسر مطلب

مرزا قادیانی نے نبوت کا دعویٰ کیا اور میدان ثبوت میں مادی اور فعلی معجزات سے تو بالکل بالکل انکار ہی کر دیا۔ بلکہ ان کی تحقیر کرتے رہے۔

(ازالہ اوہام ص ۳۰۱ تا ۳۰۴، خزائن ج ۳ ص ۲۵۴، ۲۵۵)

اور یہ انکار تحقیق علمی پر مبنی نہیں تھا بلکہ صرف اس لئے تھا کہ ہو نہیں سکتے تھے۔ ان کی مثال اس لومڑی کی مثال ہے جو انکو نہیں اتار سکتی تھی تو کچھ سعی و کوشش کے بعد اکتا کر کہنے لگی ابھی کچے ہیں، کون دانت کھٹے کرے۔

ہاں! (مرزا قادیانی) پیش گوئیاں پیش کرتے رہے جو محض قیاسی ڈھکوسلے اور اوہام تھے۔ مگر افسوس ان میں بھی کوئی پیش نہ گئی۔ سب کی سب جھوٹی نکلتی رہیں۔ کیونکہ ان کی بناء تعلیم الہی پر نہ تھی، بلکہ ان کی خود ساختہ بات ہوتی تھی۔

اور اگر سچ پوچھو تو ان کی حقیقت محض گپ بازی ہوتی تھی، جو عوام کو دھمکانے اور جھوٹ موٹ ڈرا کر ان کو اپنی طرف کھینچنے اور اپنے دام افتادوں میں ایک چرچا جاری رکھنے کے لئے ہوتی تھیں۔ ورنہ اللہ اکبر! کجا قادیانی مسکین اور کجا تعلیم رب العالمین۔ چہ نسبت خاک را بہ عالم پاک۔ انہی میں سے بعض وہ ہوئیں جن کو مرزا قادیانی کی موت سے تعلق ہے اور اس وقت ہم ان پر کچھ لکھنا چاہتے ہیں۔ ”وَإِنْ أُرِيدُ إِلَّا الْإِصْلَاحَ مَا اسْتَطَعْتُ وَمَا تَوْفِيقِي إِلَّا بِاللَّهِ عَلَيْهِ تَوَكَّلْتُ وَإِلَيْهِ أُنِيبُ (ہود: ۸۸)“

اصول قادیانی

حکیم نور الدین اور مولوی محمد احسن نے ان پیش گوئیوں کے مرزا قادیانی کی زندگی میں پورا نہ ہونے کے متعلق جو عذر کئے ہیں، ان کی بناء ایک اس اصول پر ہے کہ (معاذ اللہ) بعض مواعید الہیہ کسی دوسرے وقت پر ملتوی کئے جاتے ہیں۔ (اخبار بدر قادیان مؤرخہ ۲ جون ۱۹۰۸ء ص ۸) اور اگر کوئی پیش گوئی پوری بھی نہ ہو، تو اس سے نبی کی نبوت پر کوئی حرف نہیں آتا۔ یہ اصل جس پر ان حضرات نے اپنے عقائد کی بناء رکھی ہے ان کا خود ساختہ نہیں ہے، بلکہ ان کے پیرو مرشد مرزا قادیانی کا سکھایا ہوا ہے جس کے مان لینے کے بعد ان کے عقائد میں تزلزل نہ آنا کوئی بعید امر نہیں۔

پس جب یہ امر قادیانی مذہب کے اصول میں ہے کہ خدا تعالیٰ کا وعدہ ٹل بھی جاتا ہے اور نبی کی پیش گوئی غلط بھی ہو جاتی ہے اور اس سے نبی کی نبوت پر کوئی حرف نہیں آتا تو اب اگر مرزا قادیانی کی پیش گوئیاں غلط نکلیں تو مرزائی مرزائیت سے کیسے پھر سکتے ہیں؟ اس مقام پر ہم اپنے ناظرین کی حیرانی دور کرنا چاہتے ہیں کہ مرزائی لوگ ایسے کھلے کھلے فیصلے کے بعد بھی تائب کیوں نہیں ہوئے؟

سو جب تک ان کے اس اصل کو بے اصل ثابت نہ کیا جائے، تب تک مرزائیوں کی توبہ موہوم ہے۔ کسی مدعی نبوت کی پیش گوئی کے صحیح یا غلط نکلنے کا جو اثر دعویٰ نبوت پر پڑتا ہے، اس کو ناظرین مضمون بالا تقسیم معجزات سے سمجھ سکتے ہیں۔ لہذا ان پر مفصل بحث کرنے کی ضرورت نہیں۔ پس سب سے پہلے وعدہ الہی کے متعلق عقلاً اور نقلاً ثابت کیا جاتا ہے کہ خدا کے سب وعدے سچے ہوتے ہیں اور ان کے سچے ہونے کے یہ معنی ہیں کہ وہ واقع میں بھی ویسے ہی ہوتے ہیں جیسے کہے جاتے ہیں۔ ان میں ہرگز تخلف نہیں ہوتا۔ وعدہ خلافی نہایت مذموم صفت ہے جس سے شان خداوندی پاک ہے اور نتیجہ اس تفصیل کا یہ ہوگا کہ چونکہ مرزا قادیانی کی پیش گوئیاں غلط نکلیں اس لئے وہ خدا کے فرستادہ نہیں تھے بلکہ مفتری اور کاذب تھے اور نیز یہ کہ مرزا غلام احمد، قرآن فہمی سے کوسوں دور تھے۔ خصوصاً جب وہ صفات خداوندی کی آیات کو بھی نہیں سمجھتے تھے تو ان کو خدا تعالیٰ کا فرستادہ کس طرح کہہ سکتے ہیں؟

وعدہ اور عہد پورا کرنے کی خوبی اور پورا نہ کرنے کی برائی

وعدہ اور عہد ایک اقرار ہے جو کسی کو آئندہ کوئی فائدہ پہنچانے یا اسے نقصان سے بچانے کی نسبت کیا جائے۔ اس کا پورا کرنا اس لئے ضروری ہے کہ جس سے وعدہ کیا ہے وہ اس کے ایفاء کا منتظر رہتا ہے۔ اگر وقت پر پورا نہ کیا جائے تو اسے سخت پریشانی اور حیرانی لاحق ہوتی ہے اور جس سے کم از کم اتنا عہد کیا ہے کہ اسے نقصان نہیں پہنچائیں گے اسے اعتبار ہو جاتا ہے اور اگر اس سے عہد شکنی کی جائے تو اس کی نہایت دل شکنی ہوتی ہے۔ کیونکہ خلاف توقع امر سے انسان کا دل ٹوٹ جاتا ہے اور طبیعت مکرر ہوتی ہے اور کسی شخص کو کسی چیز کی امید دلا کر اس کے خلاف کرنا اور عہد کر کے اسے اعتبار کرانا اور پھر پورا نہ کرنا بے وفائی اور غدر ہے اور یہ صفت نہایت مذموم ہے۔

اگر وعدہ خلافی اور عہد شکنی کو درست قرار دیا جائے تو زبان کا اعتبار اٹھ جائے اور دنیا میں عجیب فتورچ جائے، کیونکہ دنیا کے اکثر معاملات صرف زبان ہی کے اعتبار و قرار پر چلتے اور طے ہوتے ہیں۔ لہذا اس میں تخلف ہرگز درست نہیں۔ عہد نبھانے اور پورا کرنے کو وفا کہتے ہیں اور پورا نہ کرنے کو خلاف اور بے وفائی اور غدر کہتے ہیں۔ وفا نیکیوں کی صفت ہے اور غدر بروں کی۔ لہذا وفا ایک خوبی ہے اور خلاف وعدہ اور غدر ایک برائی ہے۔

قرآن میں عہد، وعدہ پورا کرنے کی تاکید، وعدہ خلافی اور عہد شکنی کی ممانعت عام معاش کے معاملات کا مدار غالباً ان پانچ امور پر ہے: (۱) امانت داری، (۲) عدل و انصاف، (۳) سچا بول، (۴) پورا تول، (۵) وعدہ کا پورا کرنا اور عہد کا نبھانا۔

قرآن مجید میں جا بجا ان امور میں پختہ رہنے کی تاکید کی ہے اور ان کی خلاف ورزی کی ممانعت ہے۔ چنانچہ امانت داری اور عدالت کی نسبت فرمایا: ”إِنَّ اللَّهَ يَأْمُرُكُمْ أَنْ تُؤَدُّوا الْأَمَانَاتِ إِلَىٰ أَهْلِهَا وَإِذَا حَكَمْتُمْ بَيْنَ النَّاسِ أَنْ تَحْكُمُوا بِالْعَدْلِ إِنَّ اللَّهَ نِعِمَّا يَعِظُكُمْ بِهِ (نساء: ۵۸)“ ﴿(مسلمانو!) خدا تعالیٰ تم کو حکم دیتا ہے کہ امانتیں ان کے اہلوں کو ادا کر دیا کرو اور جب تم لوگوں میں کوئی فیصلہ کرنے لگو تو عدل و انصاف سے کرو۔ خدا تعالیٰ تم کو جس امر کی نصیحت کرتا ہے وہ بہت عمدہ ہے۔﴾

اسی طرح ماپ تول اور سچے بول اور عہد کو پورا کرنے کی نسبت فرمایا: ”وَأَوْفُوا الْكَيْلَ وَالْمِيزَانَ بِالْقِسْطِ، لَا تُكَلِّفُ نَفْسًا إِلَّا وُسْعَهَا وَإِذَا قُلْتُمْ فَاعْدُوا وَلَوْ كَانَ ذَا قُرْبَىٰ، وَبِعَهْدِ اللَّهِ أَوْفُوا ذَلِكُمْ وَصَّاكُمْ بِهِ لَعَلَّكُمْ تَتَّقُونَ (انعام: ۱۵۲)“ ﴿اور آلہ ماپ اور تول کو انصاف سے (مقدور بھر) پورا کرو، ہم کسی کو اس کی مقدار سے باہر تکلیف نہیں دیتے اور جب تم کچھ کہو تو انصاف سے کہو۔ اگرچہ کوئی صاحب قرابت ہی ہو اور خدا کے عہد کو پورا کرو۔ خدا تم کو ان باتوں کی تاکید اس لئے کرتا ہے کہ تم تذکر کرو۔﴾

اس آیت میں اللہ نے لفظ ”تذکر“ پر ختم کیا ہے اور اس موقع پر اس کا ذکر عجیب لطف دیتا ہے اور قرآن شریف کی فصاحت و بلاغت ثابت کرتا ہے۔ کیونکہ شرط بلاغت یہ ہے کہ کلام کو فصیح جملوں میں مقتضائے حال کے مطابق اور مقصود کے موافق بیان کیا جائے۔ سو اس مقام میں مقصود الہی عزاسمہ یہ ہے کہ ان امور مذکورہ کی خوبی اور ان کے خلاف ورزی

کی برائی لوگوں کے ذہن کے قریب کر کے ان کو عمل میں پختہ اور چست و چالاک کیا جائے۔ لہذا لفظ ”تذکر“ کو استعمال کیا۔ کیونکہ اس کے معنی ہیں: کسی امر کو یاد کر کے سنبھل جانا اور غلطی اور قصور سے بچ جانا۔ چنانچہ فرمایا: ”إِنَّ الَّذِينَ اتَّقَوْا إِذَا مَسَّهُمْ طَائِفٌ مِّنَ الشَّيْطَانِ تَذَكَّرُوا فَإِذَا هُمْ مُبْصِرُونَ (الاعراف: ۲۰۱)“ ﴿بے شک جو لوگ متقی ہیں ان کو شیطان کی طرف سے کوئی وسوسہ گزرتا ہے تو وہ تذکر کرتے ہیں۔ پس وہ ناگاہ دیکھنے والے ہو جاتے ہیں۔﴾

آیت بالا میں ان امور کی تاکید ہے: (۱) یتیموں کے مال کی حفاظت، (۲) ماپ اور تول میں حتیٰ الوسع کمی بیشی نہ کرنا، (۳) سچ بولنا اور سچی گواہی دینا اور انصاف کی بات کہنا، (۴) عہد کا پورا کرنا۔

پس ”تذکر“ سے اس امر کی طرف اشارہ کیا کہ اگر ان امور میں کوئی شخص تمہارے ساتھ ایسا سلوک نہ کرے جیسا کہ حکم ہے تو تم یاد کر لو کہ تم اسے ہرگز گوارا نہیں کرو گے۔ پس تم کو بھی نہ چاہئے کہ تم کسی دوسرے سے ان حکموں کے خلاف سلوک کرو۔ چنانچہ یتیموں کی نسبت جو زیادہ تر قابل رحم ہیں دوسرے مقام پر اسی ”تذکر“ کو صراحت سے بیان کیا ہے: ”وَلْيَخْشَ الَّذِينَ لَوْ تَرَكَوْا مِنْ خَلْفِهِمْ ذُرِّيَّةً ضِعَافًا خَافُوا عَلَيْهِمْ فَلْيَتَّقُوا اللَّهَ وَلْيَقُولُوا قَوْلًا سَدِيدًا (النساء: ۹)“ ﴿وہ لوگ جن کو یہ خوف ہو کہ اگر ہم چھوٹی چھوٹی اولاد چھوڑ مریں تو وہ ہلاک ہو جائیں گے۔ یتیموں کے مال میں دست اندازی کرنے سے ڈرنا چاہئے اور ان کو غضب خدا سے ڈرنا چاہئے اور چاہئے کہ (انصاف سے) پختہ بات کہیں۔﴾

کیسی پاک تعلیم ہے اور کیسے حکیمانہ اسلوب سے سبھایا ہے اور لطیف پیرایہ میں سبھایا ہے کہ بس تذکر کے ہوتے ہی انسان گرتا گرتا بھی سنبھل سکتا ہے۔

عہد کا نبھانا امور تقویٰ میں سے ہے

عہد کا نبھانا یہاں تک ضروری ہے کہ خدا تعالیٰ نے اسے ”متقین“ کی صفت بیان کیا ہے۔ چنانچہ فرمایا: ”فَاتِمُوا إِلَيْهِمْ عَهْدَهُمْ إِلَىٰ مُدَّتِهِمْ إِنَّ اللَّهَ يُحِبُّ الْمُتَّقِينَ (التوبة: ۴)“ ﴿پس ان کی مدت تک ان کے عہد کو پورا کرو۔ کیونکہ اللہ متقین سے

محبت رکھتا ہے۔ ﴿

”فَمَا اسْتَقَامُوا لَكُمْ فَاسْتَقِيمُوا لَهُمْ إِنَّ اللَّهَ يُحِبُّ الْمُتَّقِينَ“
(التوبة: ۷) ﴿پس جب تک وہ تمہاری رعایت میں عہد پر قائم رہیں تم بھی ان کی خاطر قائم رہو کیونکہ خدا متقین کو پیارا جانتا ہے۔ ﴿

اوپر بیان ہو چکا ہے کہ بدعہدی اور وعدہ خلافی سے زبان کا اعتبار جاتا رہتا ہے اور بدعہد شخص بہت برا جانا جاتا ہے۔ اسی طرح شریعت اللہ نے بھی بدعہدی اور وعدہ خلافی کو (۱) موجب فساد، (۲) کذب، (۳) خیانت، (۴) خلاف تقویٰ، (۵) موجب نفاق اور نفاق کی علامت، (۶) فسق، (۷) موجب لعنت، (۸) شیطان کی صفت کہا ہے اور اس سے سخت منع کیا ہے۔ چنانچہ ہم ان سب امور کو قرآن سے بیان کرتے ہیں۔

بدعہدی کی ممانعت اور مذمت اور اس کا موجب فساد ہوتا

سورہ نحل میں فرمایا: ”أَوْفُوا بِعَهْدِ اللَّهِ إِذَا عَاهَدْتُمْ وَلَا تَنْقُضُوا الْأَيْمَانَ بَعْدَ تَوْكِيدِهَا وَقَدْ جَعَلْتُمُ اللَّهَ عَلَيْكُمْ كَفِيلًا إِنَّ اللَّهَ يَعْلَمُ مَا تَفْعَلُونَ وَلَا تَكُونُوا كَالَّذِينَ نَقَضَتْ غَزْلَهَا مِنْ بَعْدِ قُوَّةٍ أَنْكَاثًا تَتَّخِذُونَ أَيْمَانَكُمْ دَخَلًا بَيْنَكُمْ (النحل: ۹۱، ۹۲)“ ﴿اور خدا کے عہد کو پورا کرو جب تم عہد کرو اور اپنی قسموں کو پختہ کرنے کے بعد توڑنا نہ کرو۔ حالانکہ تم اپنے (قول و قرار) پر خدا کو ضامن کر چکے ہو۔ بے شک اللہ جو تم کرتے ہو جانتا ہے اور (عہد شکنی کر کے) تم اس عورت کی طرح نہ بنو جو اپنے کاتے ہوئے سوت کو پختہ کرنے کے بعد توڑ کر ٹکڑے ٹکڑے کر دے۔ اپنے عہدوں اور قسموں کو آپس میں فساد کا ذریعہ بناتے ہوئے (عہد شکنی نہ کرو) ﴿

اس آیت میں خدا تعالیٰ نے عہد کے پورا کرنے کا حکم کیا اور اس کے توڑنے سے منع فرمادیا اور شان الوہیت اور جلالت الہی کو ملحوظ رکھنے کا اشارہ کیا اور عہد شکن آدمی کی مثال اس احمق عورت سے دی جو اپنے کاتے ہوئے سوت کو توڑتاڑ کر ٹکڑے ٹکڑے کر دے اور ساری محنت ضائع و برباد کر دے۔

ایسی احمق عورت کو کوئی بھی کاتنے کو نہیں دیتا۔ صرف سوت ہی کی نسبت بے اعتباری نہیں بلکہ ہر چیز کے متعلق اس سے بے امنی رہتی ہے اور اس کے گھروالے بھی ہر دم

اس سے نالاں و ہراساں رہتے ہیں۔ اسی طرح عہد شکن آدمی کا بھی کوئی اعتبار نہیں کرتا اور نہ اس سے کوئی معاملہ ٹھہراتا ہے۔ دیگر لوگ تو کیوں کریں گے اس کے اہل و عیال اور اہل قرابت اور دوست اور ہمسائیوں اور ہم مجلسوں اور ہم مشربوں کو بھی اس کا کوئی اعتبار نہیں رہتا۔ پس عہد شکنی اور وعدہ خلافی بہت بری صفت ہے۔

اس طرح اس آیت کے بعد خدا نے عہد شکنی کا ایک بہت بھاری ضرر بھی بیان کیا ہے جو صرف دنیا کے متعلق ہی نہیں بلکہ دین ایمان اور عاقبت میں بھی خرابی ڈالنے والا ہے۔ چنانچہ فرمایا: ”وَلَا تَتَّخِذُوا اٰیْمَانَكُمْ دَخٰلًا بَيْنَكُمْ فَتَزِلَّ قَدَمٌۢ بَعْدَ ثُبُوْتِهَا وَتَذُوْقُوا السُّوْءَۤ اِمَّا صَدَدْتُمْ عَنْ سَبِيْلِ اللّٰهِ وَلَكُمْ عَذَابٌ عَظِيْمٌ (النحل: ۹۴)“ اور اپنے عہدوں اور قسموں کو آپس میں فساد کا ذریعہ نہ بناؤ پس تمہارے قدم (اسلام سے) بعد پختہ ہونے کے پھسل جائیں گے اور لوگوں کو خدا کے رستے سے روکنے کے سبب تم کو اس برائی کا مزہ چکھنا ہوگا اور تمہیں بڑا عذاب ہوگا۔

اس آیت میں علاوہ اس بات کے کہ عہد شکنی موجب فساد ہوتی ہے۔ یہ بھی بیان کیا ہے کہ عہد شکنی اسلام سے بے گشتگی کا باعث بھی ہو سکتی ہے۔ کیونکہ خواہ کوئی امر ہو اس کی کثرت مشق اور تکرار فعل سے طبیعت میں اس کے کرنے کا ایک ملکہ پیدا ہو جاتا ہے جس سے وہ کام بآسانی ظہور میں آنے لگتا ہے۔ پس بار بار کی عہد شکنی سے طبیعت میں ثبات اور استقلال اور استقامت نہیں رہتی اور مذہب کا اختیار کرنا اور اسلام کا اقرار کرنا بھی ایک اعتقاد اور عہد اور دل کا خیال ہے۔ لہذا عہد شکنی سے اس کے متعلق بھی بے ثباتی اور لغزش اور ارتداد متصور ہو سکتا ہے۔ نیز اس آیت میں یہ فرمایا کہ تم کو (عہد شکن لوگوں کو) اس سبب سے عذاب عظیم ہوگا کہ تم نے لوگوں کو خدا تعالیٰ کے رستے سے روکا۔

اس کی صورت یہ ہے کہ دوسرے لوگ کسی کی عہد شکنی پر نظر کر کے دین میں طعن کرتے ہیں اور بدظن ہو کر ایمان لانے سے باز رہتے ہیں۔ دیگر یہ کہ عہد شکن اپنے اس فعل بد سے دوسروں کے لئے برا نمونہ بنتا ہے جس سے یہ برائی بکثرت ہونے لگتی ہے۔ اس لئے اس کا بوجھ اسی بانی برائی پر ہے۔ عہد شکن اور قسم کھا کر خلاف کرنے والے کے لئے اس آیت میں عذاب عظیم جو کہا گیا تو اس کی وجہ یہ ہے کہ عہد کرنے والا اور قسم کھانے والا بھی بڑی تاکید

اور چنگی سے اور خدا تعالیٰ کی عظمت یاد کرنا دوسرے کو باور کراتا اور اپنا اعتبار جماتا ہے۔ پس اس کے خلاف ورزی کی صورت میں اسے بھی عذاب عظیم ہی چاہئے۔ جزاء وفاقاً!

عہد شکنی کذب ہے اور موجب نفاق ہے

قرآن مجید نے عہد شکنی کو کذب میں شمار کیا ہے اور موجب نفاق کہا ہے۔ چنانچہ سورہ توبہ میں ہے: ”وَمِنْهُمْ مَنْ عَاهَدَ اللَّهُ لَئِنْ آتَانَا مِنْ فَضْلِهِ لَنَصَّدَّقَنَّ وَلَنَكُونَنَّ مِنَ الصَّالِحِينَ فَلَمَّا آتَاهُمْ مِنْ فَضْلِهِ بَخِلُوا بِهِ وَتَوَلَّوْا وَهُمْ مُعْرِضُونَ فَاعْقَبَهُمْ نِفَاقًا فِي قُلُوبِهِمْ إِلَى يَوْمِ يَلْقَوْنَهُ بِمَا أَخْلَفُوا اللَّهَ مَا وَعَدُوهُ وَبِمَا كَانُوا يَكْذِبُونَ (التوبة: ۷۵ تا ۷۷)“ اور بعض ان میں سے ایسے ہیں جنہوں نے خدا تعالیٰ سے عہد کیا کہ اگر وہ ہم کو اپنے فضل میں سے کچھ عطاء کرے گا تو ہم ضرور صدقہ دیں گے اور صلاحیت والے ہوں گے۔ پس جب خدا تعالیٰ نے ان کو اپنے فضل میں سے کچھ عطاء کیا تو اس سے لگے بخل کرنے اور بے رخی کر کے پیٹھ پھیر گئے۔ پس خدا تعالیٰ نے ان کے دلوں میں نفاق لگا دیا۔ اس دن تک کہ ملیں (یعنی موت تک) اس سبب سے کہ انہوں نے خدا تعالیٰ سے جو وعدہ کیا تھا اس کا خلاف کیا اور اس سبب سے کہ وہ جھوٹ بولتے تھے۔ ﴿

اس آیت میں خدا تعالیٰ نے علاوہ اس امر کے کہ وعدہ خلافی کو کذب میں شمار کیا ہے۔ اسے موجب نفاق بھی قرار دیا ہے۔ چنانچہ جملہ ”فَاعْقَبَهُمْ نِفَاقًا“ اسی بیان کے لئے ہے اور اس پر ”ف“ کا لانا اسی مطلب کے لئے ہے۔

اسی طرح صحیح بخاری میں آیا ہے کہ آپ ﷺ نے فرمایا: ”آيَةُ الْمُنَافِقِ ثَلَاثٌ إِذَا حَدَّثَ كَذَبَ وَإِذَا وَعَدَ أَخْلَفَ وَإِذَا أَتَمِنَ خَانَ (بخاری، کتاب الایمان)“ ﴿ منافق کی علامات تین ہیں۔ جب کوئی بات کرے تو جھوٹ بولے اور جب وعدہ کرے تو خلاف کرے اور جب امانت رکھا جائے تو خیانت کرے۔ ﴿

اس حدیث سے بھی معلوم ہوا کہ وعدہ خلافی علامت نفاق ہے۔

عہد شکنی خلاف تقویٰ اور خیانت ہے

وعدہ خلافی اور عہد شکنی خلاف تقویٰ اور امر خیانت ہونے کی دلیل یہ ہے کہ خدا تعالیٰ نے فرمایا: ”الَّذِينَ عَاهَدْتَ مِنْهُمْ ثُمَّ يَنْقُضُونَ عَهْدَهُمْ فِي كُلِّ مَرَّةٍ وَهُمْ

لَا يَتَّقُونَ فَمَا تَثَقَّفْتَهُمْ فِي الْحَرْبِ فَشَرِدْ بِهِمْ مَنْ خَلَفَهُمْ لَعَلَّهُمْ يَذْكُرُونَ
وَأَمَّا تَخَافَنَّ مِنْ قَوْمٍ خِيَانَةً فَاذْبُذْ إِلَيْهِمْ عَلَى سَوَاءٍ إِنَّ اللَّهَ لَا يُحِبُّ الْخَائِنِينَ
(الانفال: ۵۶ تا ۵۸) ﴿جن سے (اے پیغمبر) آپ نے عہد و پیمانہ کر لیا ہے۔ پھر بھی وہ
اپنے عہد و پیمانہ کو ہر مرتبہ توڑ دیتے ہیں اور بالکل پرہیز نہیں کرتے۔ پس جب کبھی تو لڑائی
میں ان پر غالب آجائے تو انہیں ایسی مار مار کہ ان کے پچھلے بھی بھاگ کھڑے ہوں، ہو سکتا
ہے کہ وہ عبرت حاصل کریں اور اگر تجھے کسی قوم کی نسبت خیانت (بد عہدی) کا اندیشہ ہو تو تو
بھی ان کو اس عہد کے قائم نہ رہنے کی اطلاع دے دے تاکہ معاملہ برابر رہے۔ کیونکہ اللہ
خیانت کرنے والوں کو اچھا نہیں جانتا۔﴾

عہد شکنی فسق ہے

وعدہ خلائی اور عہد شکنی کے امور فسق میں سے ہونے کی دلیل یہ ہے کہ خدا تعالیٰ
نے فرمایا: ”وَمَا يُضِلُّ بِهِ إِلَّا الْفَاسِقِينَ. الَّذِينَ يَنْقُضُونَ عَهْدَ اللَّهِ مِنْ بَعْدِ
مِيثَاقِهِ (البقرہ: ۲۶، ۲۷)“ اور اس مثال سے خدا کسی کو بھی گرا ہی نہیں رکھتا سوائے
فاسقین کے جو خدا کے عہد کو اس کے پختہ کرنے کے بعد توڑ دیتے ہیں۔

اسی طرح آنحضرت ﷺ نبی آخر الزمان کی نسبت ہر نبی کی معرفت ان کی امتوں سے
اقرار لینے کا ذکر کر کے کہا: ”فَمَنْ تَوَلَّى بَعْدَ ذَلِكَ فَأُولَئِكَ هُمُ الْفَاسِقُونَ (آل
عمران: ۸۲)“ ﴿پھر جو کوئی اس کے بعد اس عہد سے پھر جائے گا تو وہ سب فاسق ہوں گے۔﴾

وعدہ خلائی موجب لعنت ہے

اسی طرح سورہ رعد میں وعدہ خلائی کو موجبات لعنت میں سے قرار دیا ہے۔ چنانچہ
اللہ تعالیٰ نے فرمایا: ”وَالَّذِينَ يَنْقُضُونَ عَهْدَ اللَّهِ مِنْ بَعْدِ مِيثَاقِهِ وَيَقْطَعُونَ مَا أَمَرَ
اللَّهُ بِهِ أَنْ يُوصَلَ وَيُفْسِدُونَ فِي الْأَرْضِ أُولَئِكَ لَهُمُ اللَّعْنَةُ وَلَهُمْ سُوءُ الدَّارِ
(الرعد: ۲۵)“ ﴿وہ جو خدا کے عہد کو اس کے پختہ کئے پیچھے توڑ ڈالتے ہیں اور (رشتہ) کے
ملانے کا خدا نے حکم کیا ہے اسے قطع کرتے ہیں اور فساد مچاتے ہیں، زمین میں ان کے لئے
لعنت ہے اور ان کے لئے برا گھر (جہنم) ہوگا۔﴾

وعدہ خلافی شیطان کی صفت ہے

اسی طرح وعدہ خلافی کا شیطان کی صفت ہونا اس آیت میں مذکور ہے: ”وَقَالَ الشَّيْطَانُ لَمَّا قُضِيَ الْأَمْرُ إِنَّ اللَّهَ وَعَدَكُمْ وَعَدَ الْحَقِّ وَوَعَدْتُكُمْ فَأَخْلَفْتُكُمْ“ (ابراہیم: ۲۲) ﴿شیطان (بروز قیامت) جب فیصلہ ہو چکے گا (اپنے تابعداروں سے) کہے گا کہ خدا نے تو تم سے سچا وعدہ کیا تھا اور میں نے جو وعدہ کیا تھا سو میں نے اس کا خلاف کیا۔﴾

اس بیان سے صاف واضح ہو گیا کہ وعدہ خلافی اور عہد شکنی نہایت ہی قبیح اور مذموم امر ہے۔ کیونکہ یہ: (۱) موجب فساد ہے، (۲) کذب ہے، (۳) خیانت ہے، (۴) خلاف تقویٰ ہے، (۵) خدا کے غضب کا سبب ہے، (۶) موجب نفاق ہے، (۷) علامت نفاق ہے، (۸) فسق ہے، (۹) موجب لعنت ہے، (۱۰) شیطان کی صفت ہے۔ تلک عشرة کاملہ! پس خدائے رحمان کی شان اس صفت مذموم سے بالکل پاک اور مبرا ہے۔ کیونکہ وہ سبوح ہے، قدوس ہے، سلام ہے۔ ہر قسم کے عیب و نقص سے منزہ ہے اور ہر طرح کی خوبیاں اور جملہ صفات کمال اور تمام نعوت جلال سے موصوف ہے۔ ”سُبْحَانَ اللَّهِ وَبِحَمْدِهِ سُبْحَانَ اللَّهِ الْعَظِيمِ“

ناظرین! بیان سابق میں بذیل آیت سورہ نحل پڑھ چکے ہیں کہ عہد شکنی دین و دنیا ہر دو میں بدنتائج پیدا کرتی ہے۔ اسی کے متعلق ہم یہ بھی بیان کرتے ہیں کہ اس کا برا اثر عاقبت پر بھی پڑتا ہے۔ کیونکہ دین اسلام کی تعلیم کے دو حصے ہیں۔ عبادات و معاملات۔ لہذا معاملات کے متعلق جو تعلیم ہے وہ نصف دین ہے اور معاملات کے متعلق اسلامی تعلیم کو عملی طور پر دکھانا زیادہ تر انہی امور میں ہوتا ہے جو اوپر بیان کئے گئے ہیں۔ یعنی امانت داری، عدل و انصاف، ایفائے عہد، پورا تول، سچا بول اور یہ مسلم ہے کہ دنیا کے امن کے متعلق عہد کا پورا کرنا نہایت ضروری ہے اور خدا تعالیٰ نے اس کی سخت تاکید کی اور ایفاء وعدہ کو اخلاق سے تو بہت ہی نازک تعلق ہے اور اوپر بیان ہو چکا ہے کہ وعدہ خلافی سے کئی برائیاں مثل جھوٹ، غدر، فریب وغیرہ پیدا ہوتی ہیں اور اخلاقی اور معاملات کا اثر عاقبت پر بھی پڑتا ہے۔ یعنی اگر اخلاق اور معاملات درست ہیں تو عاقبت بالخير ہے، ورنہ خراب۔ اس لئے وعدہ کا اثر بھی منجملہ معاملات اور اخلاق کے ہے، عاقبت پر پڑتا ہے۔ اس لئے خدا تعالیٰ نے فرمایا:

”وَأَوْفُوا بِالْعَهْدِ إِنَّ الْعَهْدَ كَانَ مَسْئُولًا (بنی اسرائیل: ۳۴)“ ﴿عہد کو پورا کرو کیونکہ (قیامت کو) عہد کی بابت ضرور پرسش ہوگی﴾

اس بیان سے روشن ہو گیا کہ عہد کے پورا کرنے میں ہر دو عالم کی بھلائی ملحوظ ہے۔ اس میں اصلاح دنیا بھی ہے اور فلاح عقبیٰ بھی۔ لہذا یہ دین حق میں ایک ضروری عمل ہے۔ گویا بالابلا ہی سے ناظرین کو معلوم ہو گیا ہے کہ ایفاء وعدہ ایک خوبی اور کمال شرافت ہے۔ اس لئے ضرور ہے کہ ذات برحق مستجمع جمیع صفات کمال میں پایا جائے اور وعدہ خلافی ایک قبح اور عیب ہے۔ اس لئے ضرور ہے کہ اس کی ذات مقدس کو اس سے پاک اعتقاد کیا جائے۔ لیکن ہم مزید توضیح کے لئے آیات بھی ذکر کرتے ہیں جو قرآن شریف میں بالخصوص وعدہ الہی کے متعلق وارد ہیں۔ سو معلوم ہو کہ قرآن میں وعدہ الہی کے متعلق چار طرح کی آیات ہیں۔

(اول) وہ جن میں وعدہ الہی کے برحق ہونے اور واقع میں ہو جانے کے متعلق بیان ہے۔ (دوم) وہ جن میں خدا تعالیٰ کے وعدہ خلافی نہ کرنے کو تاکیداً بیان کیا ہے۔ (سوم) وہ آیات جن میں نہایت جلالت اور مہابت سے ایفاء وعدہ کو اپنے انحصار و صاف میں سے بیان کیا ہے۔ (چہارم) وہ آیات ہیں جن میں ان وعدوں کا ذکر ہے جو خدا تعالیٰ نے اپنے رسولوں سے کئے۔

سو ہم بفضلہ تعالیٰ ان چاروں کے متعلق علی الترتیب بعض کا بیان کر کے ناظرین کے ذہن نشین کرتے ہیں کہ خدا تعالیٰ کے وعدوں میں ہرگز تخلف کی گنجائش نہیں۔ اس ضمن میں ناظرین قرآن کریم کے اعجازی کمال کے متعلق بھی لطائف معلوم کریں گے جس سے ان کے ایمان میں تقویت ہوگی کہ سبحان اللہ! قرآن کریم کا بیان ہر امر میں کیسی عجیب موثکافی اور باریک بینی سے ہوتا ہے کہ انسان حیران رہ جاتا ہے اور اس کی آیات کی نسبت بے اختیار بول اٹھتا ہے: ”مَا أَنْزَلَ هُوَ إِلَّا رَبُّ السَّمَوَاتِ وَالْأَرْضِ بِصَائِرَ (بنی اسرائیل: ۱۰۲)“ ﴿یعنی ان آیات کو سوائے آسمانوں اور زمین کے رب کے کسی نے نہیں اتارا (اور اس نے اتارا بھی ہے تو) بصائر کر کے (اتارا ہے۔ یعنی باطن کی پینائی کر کے)﴾

قسم اول کی آیات میں سے ایک یہ ہے: ”إِنَّ الَّذِينَ آمَنُوا وَعَمِلُوا الصَّالِحَاتِ لَهُمْ جَنَّاتٌ النَّعِيمِ خَالِدِينَ فِيهَا وَعَدَّ اللَّهُ حَقًّا وَهُوَ الْعَزِيزُ

الْحَكِيمُ (لقمان: ۸، ۹) ﴿ بے شک جو لوگ ایمان لائے اور انہوں نے نیک کام بھی کئے ان کے لئے نعمتوں کے باغات ہوں گے جن میں وہ ہمیشہ رہیں گے۔ یہ اللہ تعالیٰ نے ان سے سچا وعدہ کیا ہے اور وہ غالب (اور) حکمت والا ہے۔ ﴿

اس مقام پر خدا تعالیٰ نے نیکوکار مومنوں سے جنت کا وعدہ کیا ہے اور اس وعدہ کی نسبت کہا ہے کہ وہ حق ہے۔ صاف ظاہر ہے کہ وعدے کے حق ہونے کا ذکر اسی لئے کیا ہے کہ کسی کو یہ وہم نہ ہو کہ شاید یہ وعدہ ایسا ویسا ہی ہو اور ہم عمل کرتے کرتے تھک جائیں اور آخر کو ملے کچھ بھی نہیں۔ پس اس بیان سے تسلی کر دی کہ خدا کے وعدے سچے ہوتے ہیں ضرور ضرور کہنے کے مطابق واقع ہوتے ہیں۔

اس مقام پر لفظ ”حق“ کے متعلق بھی کچھ ذکر مناسب ہے کہ لغت میں حق اس شے کو کہتے ہیں جو ثابت اور موجود ہو، اس لئے موجود کو متحقق کہتے ہیں اور اسی لئے خدا تعالیٰ کے ناموں میں سے ایک نام ”الحق“ ہے۔ یعنی وہ ذات جو سچ سچ موجود اور ثابت ہے۔ چنانچہ مجمع البحار میں لکھا ہے: ”الحق تعالیٰ الموجود حقيقة المتحقق وجوده والہیته والحق ضد الباطل (مجمع البحار ج ۱ ص ۲۸۲)“ ﴿ الحق اللہ کا نام ہے جو حقیقتاً موجود ہے اور اس کی ہستی اور الہیت ثابت ہے اور حق باطل کی ضد (بھی) ہے۔ ﴿

مجمع البحار میں حق کو باطل کی ضد کہا ہے۔ کیونکہ باطل کے معنی ہیں بے قرار اور ضائع اور دور ہونے والی چیز غیر ثابت اور ناقابل اعتبار شے۔ چنانچہ قرآن میں حق اور باطل کی مثال اس طرح بیان کی ہے: ”أَنْزَلَ مِنَ السَّمَاءِ مَاءً فَسَالَتْ أَوْدِيَةٌ بِقَدَرِهَا فَاحْتَمَلَ السَّيْلُ زَبَدًا رَابِيًا وَمِمَّا يُوقِدُونَ عَلَيْهِ فِي النَّارِ ابْتِغَاءَ حِلْيَةٍ أَوْ مَتَاعٍ زَبَدٌ مِثْلُهٗ كَذٰلِكَ يَضْرِبُ اللّٰهُ الْحَقَّ وَالْبَاطِلَ فَاَمَّا الزَّبَدُ فَيَذٰبُ جُفَاءً وَاَمَّا مَا يَنْفَعُ النَّاسَ فَيَمْكُثُ فِي الْاَرْضِ (الرعد: ۱۷)“ ﴿ خدا نے آسمان سے پانی اتارا تو نالے ندیاں اپنے اپنے مقدار بھر بہ پڑے پس رو، کے اوپر جھاگ چڑھ آتی ہے اور جس (دھات) کے اوپر سے آگ میں رکھ کر آنچ دیتے ہیں، زیورات یادگیر اسباب بنانے کے لئے اس میں بھی اسی طرح جھاگ آ جاتی ہے اسی طرح خدا تعالیٰ حق اور باطل کی مثال بیان کرتا ہے تو جو جھاگ ہوتی ہے وہ تو خشک ہو کر دور ہو جاتی ہے۔ لیکن جو لوگوں کے لئے نفع والی چیز ہے۔ یعنی پانی اور چاندی سونا وغیرہ دھاتیں وہ زمین میں ٹھہری رہتی ہیں۔ ﴿

اس آیت سے بخوبی معلوم ہو گیا کہ حق کو خدا تعالیٰ نے پانی اور سونے چاندی وغیرہ مفید دھاتوں کی مانند کہا ہے اور ان کی نسبت کہا ہے کہ یہ لوگوں کے لئے مفید ہیں اور ثابت رہتی ہیں۔ اسی طرح حق بھی مفید ہے اور ثابت رہتا ہے اور باطل کی نسبت کہا کہ وہ جھاگ کی طرح ہے جو جلد ضائع اور دور ہو جاتی ہے اور نہ وہ مفید ہے اور نہ اسے قرار ہے۔ پس اس بیان سے ہمارے بیان بالا کو پوری پوری تصدیق ظاہر ہے۔

اسی طرح دوسرے مقام پر بھی حق اور باطل کا مقابلہ کیا: ”قُلْ جَاءَ الْحَقُّ وَزَهَقَ الْبَاطِلُ إِنَّ الْبَاطِلَ كَانَ زَهُوقًا“ (بنی اسرائیل: ۸۱) ﴿اے پیغمبران سے کہہ دو کہ حق ثابت ہو چکا ہے اور باطل دور ہو گیا ہے۔ بے شک باطل دور ہونے ہی کے قابل ہے۔﴾

اس آیت میں بھی ایک لطف ہے کہ حق کے ساتھ ”جاءت“ کا لفظ استعمال کیا ہے۔ کیونکہ ”جاءت“ اس چیز یا امر پر بولتے ہیں جس کا وجود وثبوت یقینی و متحقق ہو۔ چنانچہ سورہ ملک میں ہے: ”سَأَلَهُمْ خَزَنَتُهَا أَلَمْ يَأْتِكُمْ نَذِيرٌ. قَالُوا بَلَىٰ قَدْ جَاءَنَا نَذِيرٌ فَكَذَّبْنَا (ملک: ۸، ۹)“ ﴿کہ دوزخیوں سے دوزخ کے دربان کہیں گے کیا تمہارے پاس خدا کی طرف سے کوئی ڈرانے والا نہیں پہنچا تھا تو وہ کہیں گے کیوں نہیں ہمارے پاس ضرور ضرور نذیر پہنچا تھا لیکن ہم نے جھٹلایا۔﴾

اسی طرح سیدنا ابراہیم علیہ السلام اپنے باپ سے کہتے ہیں: ”يَا أَبَتِ إِنِّي قَدْ جَاءَنِي مِنَ الْعُلَمِ مَا لَمْ يَأْتِكَ (مریم: ۴۳)“ ﴿اے میرے پیارے باپ بے شک میرے پاس خدا کی جانب سے ایک ایسا یقینی علم آچکا ہے جو تجھے نہیں ملا۔﴾

اسی طرح دیگر آیات بھی ہیں۔ اوپر کی آیت میں باطل کے ساتھ ”زهق“ کا لفظ استعمال کیا ہے اور باطل کو ”زهوق“ کہا ہے۔ کیونکہ لغت میں ”زهق“ کے معنی بھی دور ہو جانے اور چلے جانے کے ہیں اور ”بطل“ کے یہ معنی تو پہلے ہی ثابت ہو چکے ہیں۔ چنانچہ سورہ توبہ میں ہے: ”وَتَزَهَقَ أَنْفُسُهُمْ وَهُمْ كَافِرُونَ (توبہ: ۵۵)“ کہ خدا کا ان منافقوں کی نسبت یہ ارادہ ہے کہ ان کے نفاق اور بد باطنی کے سبب۔ ﴿ان کی جانیں ان کے کافر ہونے کی حالت میں نکلیں﴾

اور صراح میں ہے: ”زهق، زهوق ونیست شدن“ یعنی زہتی کے معنی نیست ہونا بھی ہے۔

اس بیان سے ثابت ہو گیا کہ حق اس امر کو کہتے ہیں جو ثابت اور موجود ہو۔ پس جب خدا تعالیٰ نے اپنے وعدے کی نسبت کہا کہ وہ حق ہے تو ضرور ضرور مطابق کہنے کے ثابت اور موجود اور متحقق ہوگا۔ کیونکہ حق کے لئے مطابقت ضروری ہے۔ چنانچہ علامہ عبداللہ یزدی خطبہ شرح تہذیب میں، جو منطق کی مشہور درسی کتاب ہے۔ بذیل لفظ ”الصدق“ فرماتے ہیں: ”الصدق الخبر والاعتقاد اذا طابق الواقع كان الواقع ايضاً مطابقاً له فان المفاعلة من الطرفين فمن حيث انه مطابق للواقع بالكسر يسمي صدقاً ومن حيث انه مطابق له بالفتح يسمي حقاً وقد يطلق الصدق على نفس المطابقة ايضاً (شرح تہذیب تحفہ شاہ جہانی ص ۲۰)“

آیت سورۃ لقمان جس کی وعدہ الہی کے متعلق ہم تفسیر کر رہے ہیں۔ اللہ تعالیٰ کی صفات عزیز اور حکیم پر ختم کی گئی ہے۔ اس کی وجہ یہ ہے کہ ان صفات کو امر وعدہ سے بہت بھاری تعلق ہے۔ کیونکہ وعدہ خلافی یا تو اس سبب سے ظہور میں آتی ہے کہ کسی نے کسی سے کسی ایسی شے یا امر کے متعلق وعدہ کیا جو اس کی قدرت اور وسعت سے باہر ہے۔ پس اس کے عجز کے سبب اس سے وعدہ خلافی متصور ہے۔ اس لئے خدا نے وعدہ کے ذکر کے بعد فرمایا کہ اللہ ”العزیز“ ہے یعنی وہ ہر امر پر غالب ہے اور ہر شے کرنے کی قدرت رکھتا ہے۔ پس اس سے وعدہ خلافی ممکن نہیں۔ دوسری وجہ! جس سے وعدہ خلافی ہو سکتی ہے یہ ہے کہ کوئی کسی سے ناعاقبت اندیشی اور سفاہت سے وعدہ کر بیٹھے اور اس کے بعد اس کو معلوم ہو کہ میرا وعدہ کرنا مناسب اور قرین مصلحت نہ تھا۔ پس وہ وعدہ پورا کرنے سے دل چراتا ہے۔ پس فرما دیا کہ اللہ تعالیٰ ”الحکیم“ ہے۔ یعنی مصلحت بین، عواقب امور سے دانا ہے۔ سفاہت و نادانی سے پاک ہے۔ لہذا اس کا وعدہ ایسا ویسا نہیں ہو سکتا۔ سبحان اللہ! کیسی عجیب مو شگافی اور باریک بینی ہے اور کیسے حکیمانہ اور فلسفیانہ طریق سے اپنے وعدہ کی حقانیت کو ظاہر کیا ہے۔

تیسری وجہ! جس سے وعدہ خلافی متصور ہو سکتی ہے یہ ہے کہ وعدہ کرنے والا جھوٹ بولنے والا ہو۔ پس ہو سکتا ہے کہ وہ یہ وعدہ بھی عادت کے موافق جھوٹا کرے۔ لیکن خدا تعالیٰ جھوٹ سے بھی پاک ہے۔ چنانچہ فرمایا: ”وَمَنْ أَصْدَقُ مِنَ اللَّهِ حَدِيثًا (النساء: ۸۷)“

”وَمَنْ أَصْدَقُ مِنَ اللَّهِ قِيلًا (النساء: ۱۲۲)“ ﴿اپنی بات میں خدا سے

بڑھ کر کون سچا ہے۔﴾

لہذا اس اعتبار سے بھی خدا کے وعدے میں تخلف نہیں ہو سکتا۔

چوتھی وجہ! جس سے وعدہ خلائی متصور ہو سکتی ہے یہ ہے کہ وعدہ کرنے والے کو نسیان ہو جاتا ہو یا وہ غلطی یا وہم میں پڑ جاتا ہو اور اس سبب سے وہ وعدہ کو بھول جائے یا اس کی نسبت اس کو کوئی غلطی یا وہم پڑ جائے جس سے وعدہ کو پورا نہ کر سکے۔ لیکن اللہ تعالیٰ عزوجل کی نسبت ایسا بھی خیال نہیں کر سکتے۔ کیونکہ نہ تو اسے نسیان ہوتا ہے اور نہ وہ غلطی اور وہم میں پڑ سکتا ہے۔ حضرت موسیٰ علیہ السلام کی زبانی قرآن میں مذکور ہے کہ آپ نے فرعون سے کہا: ”لَا يَصِلُ رَبِّي وَلَا يَنْسِي (طہ: ۵۲)“ یعنی میرا رب نہ تو غلطی میں پڑتا ہے اور نہ اسے نسیان ہوتا۔ ﴿ اسی طرح سورہ مریم میں ہے: ”وَمَا كَانَ رَبُّكَ نَسِيًّا (المريم: ۶۴)“ یعنی اے پیغمبر! تمہارا رب بھولنے والا نہیں ہے۔ ﴿

لہذا اس اعتبار سے بھی خدا کی نسبت وعدہ خلائی کا تصور نہیں ہو سکتا۔ اس بیان سے واضح ہو گیا کہ وعدہ خلائی کی جو جو وجہیں ہو سکتی تھیں، خدائے حکیم نے ان سب کو سامنے رکھ کر اور اپنی عزت و حکومت اور صداقت و حکمت کو بیان کر کے اپنے وعدے کی پختگی اور سچائی کا ذکر کیا ہے۔ پس اس کے وعدے میں ہرگز ہرگز تخلف نہیں ہو سکتا۔

آنحضرت ﷺ تہجد کے وقت جو کچھ پڑھا کرتے تھے، اس میں ایک جملہ یہ بھی ہے: ”وَوَعْدَكَ الْحَقُّ“ یعنی بارخدا یا! تیرا وعدہ حق ہے۔

افسوس صد افسوس! مولوی سید محمد احسن امر وہی (قادیانی) جو بدیں دعویٰ فضیلت و ہمہ دانی قادیانی تقلید میں پھنس کر معرفت قرآن سے محروم رہے اور ہزار افسوس! حکیم مولوی نور الدین قادیانی پر جو بدیں ادعائے حکمت و نکتہ شناسی، قادیانی فریفتگی میں مبتلا ہو کر بمصداق ”حبك الشيء يعمى ويصم“ وعدہ الہی کے متعلق لطائف قرآن مجید سے بے بہرہ رہے۔ اور بے شمار افسوس! مرزا قادیانی پر جو باوجود ادعائے نبوت و مکالمہ الہیہ وعدہ الہی کے اسرار تک نہ پہنچ سکے۔

مرزا قادیانی کے ابطال کے لئے تو یہی امر کافی ہے کہ وہ صفات خداوندی کی نسبت صحیح علم و درست اعتقاد نہ رکھتے تھے۔ کیونکہ انبیاء کرام کی بعثت کے متعلق ایک مقصود یہ ہوتا ہے کہ وہ صفات خداوندی کی بابت صحیح علم و اعتقاد کی تعلیم کریں اور لوگوں کو کشیدگیوں اور

پہچیدگیوں سے نکال کر شاہراہ عقیدت پر لائیں۔ پس جب صفات خداوندی کی نسبت مرزا قادیانی کا علم و اعتقاد صحیح نہیں ہے تو وہ نبی نہیں ہو سکتے۔ وعدہ الہی کی پختگی اور سچائی اور اس کے ضرور و روتق ہونے کو ہم ایک اور طرح بھی ثابت کرتے ہیں کہ خدا ”احکم الحاکمین“ ہے اور سلطنت اور حکومت کو ایفاء و وعدہ سے ایسا شدید تعلق ہے کہ گویا یہی امر بادشاہ کی طرف سے رعیت کے لئے امن و امان اور حفاظت و رعایت کی ضمانت ہوتا ہے اور جو بادشاہ بے سخن بد عہد اور زبان کا کچا ہو، اس کی طرف سے رعیت کی رغبت ہٹ جاتی ہے اور طبیعت میں اس کی جانب سے کوئی امید نہیں رہتی۔ بلکہ کسی بات کا بھی اعتبار نہ رہنے سے ہر دم اس سے کھٹکار ہتا ہے۔ پس ضرور ہے کہ خدا تعالیٰ ”ملک السموات والارض“ اور ”احکم الحاکمین“ بادشاہ حقیقی مالک تحقیقی وعدے کا سچا اور بات کا پکا ہوتا کہ اس کے ضعیف بندوں اور ناتواں آرزو مندوں اور شکستہ خاطر حاجت مندوں کو سہارا رہے اور ہر طرف سے کشیدہ خاطر ہو کر صرف اسی کی آستان رحمت پر امیدوار رہیں۔ اگر (معاذ اللہ) خدا تعالیٰ ایسا تمکون مزاج ہو کہ کہے کچھ اور کرے کچھ، نہ تو اس کی بات کا اعتبار ہو اور نہ اس کے قول کا ٹھکانہ تو کوئی مؤمن کس امید پر بھروسہ کر کے صرف اسی پر توکل کرے۔

کیا خداوند تعالیٰ ”وَتَبَتَّلْ إِلَيْهِ تَبْتِيلًا (مزمّل: ۸)“ ﴿سب سے توڑتاڑ کر صرف اسی سے پیوند کر۔﴾ اسی وعدہ کی عدم پختگی پر کرتا ہے اور نیز: ”فَفِرُّوا إِلَى اللَّهِ (ذاریات: ۵۰)“ ﴿سب کوئی خدا تعالیٰ کی طرف لپکو۔﴾ کا حکم اسی وعدہ خلافی پر سناتا ہے؟

”قَاتَلَهُمُ اللَّهُ أَنَّى يُؤْفَكُونَ (منافقون: ۴)“

خدا تعالیٰ تو اسی وعدہ کی سچائی پر اپنے دربار کے حاجت مندوں کو تعلیم کرتا ہے کہ اس طرح کہا کرو: ”رَبَّنَا إِنَّا مَا وَعَدْتَنَا عَلَى رُسُلِكَ وَلَا تُخْزِنَا يَوْمَ الْقِيَامَةِ إِنَّكَ لَا تُخْلِفُ الْمِيعَادَ (آل عمران: ۱۹۳)“ ﴿اے ہمارے پروردگار ہم کو وہ کچھ بھی عطاء کرنا جو تو نے اپنے پیغمبروں کی زبانی ہم سے وعدہ کیا ہے اور ہم کو قیامت کے دن خوار نہ کرنا۔ بے شک تو خلاف وعدہ نہیں کرتا۔﴾

دیکھو! اس آیت میں صاف طور پر اپنے صدق وعدہ پر دعا سکھائی ہے اور وعدہ خلافی نہ کرنا بھی صریح الفاظ میں ذکر کیا ہے۔ رسولوں کی زبانی مؤمنوں سے خدا کے کئی وعدے ہیں۔ ایک ان میں سے یہ ہے: ”عَسَىٰ رَبُّكُمْ أَنْ يُكَفِّرَ عَنْكُمْ سَيِّئَاتِكُمْ

وَيُذْخِلْكُمْ جَنَّاتٍ تَجْرِي مِنْ تَحْتِهَا الْأَنْهَارُ يَوْمَ لَا يُخْزِي اللَّهُ النَّبِيَّ وَالَّذِينَ آمَنُوا مَعَهُ نُورُهُمْ يَسْعَى بَيْنَ أَيْدِيهِمْ وَبِأَيْمَانِهِمْ (التحریم: ۸) ﴿۱﴾ امیردھوکہ تمہارا رب تم سے تمہاری برائیاں مٹا دے گا اور ان باغوں میں داخل کرے گا جن کے نیچے سے نہریں بہتی ہوں گی جس دن اللہ اس نبی (محمد) کو اور اس کے ساتھ مومنوں کو خوار نہیں کرے گا۔ ان کا نور ان کے آگے اور پیچھے اور دائیں بائیں چلتا ہوگا۔ ﴿۱﴾

اس آیت میں قیامت کے دن مومنوں کو رسوا نہ کرنے اور ان کو نور عطاء کرنے کا وعدہ ہے اور اوپر کی آیت میں اس کی بابت دعا سکھائی ہے کہ ایسا کہا کرو۔ دیگر یہ کہ اسی وعدہ کی سچائی نوح علیہ السلام اس صفت احکم الحاکمین کو (جس کے متعلق ہم اس وقت ذکر کر رہے ہیں) یاد کر کے جناب خداوندی میں عرض کرتے ہیں: ”وَنَادَى نُوحٌ رَبَّهُ فَقَالَ رَبِّ إِنَّ ابْنِي مِنْ أَهْلِي وَإِنَّ وَعْدَكَ الْحَقُّ وَأَنْتَ أَحْكَمُ الْحَاكِمِينَ. قَالَ يَا نُوحُ إِنَّهُ لَيْسَ مِنْ أَهْلِكَ إِنَّهُ عَمَلٌ غَيْرُ صَالِحٍ (ہود: ۴۵، ۴۶) ﴿۲﴾ خداوند! میرا بیٹا تو میرے اہل میں سے ہے اور تیرا وعدہ بھی ضرور ضرور سچا ہے۔ کیونکہ تو احکم الحاکمین ہے (تو پھر وہ کیوں ڈوبا) خدا نے فرمایا (کہ بے شک میرا وعدہ تو سچا ہے لیکن) وہ تیرے اہل میں سے نہیں۔ کیونکہ وہ (اپنی بد عملیوں کی وجہ سے مجسم) غیر صالح عمل (ہو چکا) اس لئے غرق کر دیا۔ ﴿۲﴾

وعدہ الہی کے متعلق اول قسم کی آیات میں سے کچھ بیان ہو چکا۔ اب قسم دوم کا بیان کیا جاتا ہے جن میں خدا تعالیٰ نے اپنے وعدہ خلافی نہ کرنے کو تاکید بیان کیا ہے۔ اس قسم کی آیات دو طرح پر ہیں: اول! وہ جو دنیا کے متعلق ہیں۔ دوم! وہ جو عقبی کے متعلق ہیں۔ پہلی قسم! میں سے ایک یہ ہے کہ اہل روم کے غالب ہو جانے کی پیش گوئی پر جس کا ذکر پہلے ہو چکا ہے خدا تعالیٰ نے مومنوں کو جو خوشی حاصل کرانے کا ذکر کیا ہے، اس کی نسبت قرآن پاک میں فرمایا: ”وَعَدَ اللَّهُ لَا يُخْلِفُ اللَّهُ وَعْدَهُ وَلَكِنْ أَكْثَرَ النَّاسِ لَا يَعْلَمُونَ (الروم: ۶) ﴿۳﴾ (اس امر کا) خدا نے وعدہ کر لیا ہے اور خدا تعالیٰ اپنا وعدہ خلاف نہیں کرتا۔ لیکن بہت سے لوگ (اس راز کو) نہیں جانتے۔ ﴿۳﴾

یہ خدا تعالیٰ نے اہل روم کو اہل فارس پر فتح دینے سے کئی برس پیشتر کہا تھا اور ساتھ ہی زیادہ تسلی و اطمینان کے لئے فرمادیا تھا کہ یہ وعدہ ہرگز خلاف نہیں ہوگا۔ چنانچہ وہ مطابق کہنے کے بالکل حق ثابت ہوا اور ہرگز خلاف نہ ہوا۔

اس آیت میں ایک لطف ہے کہ ذکر تو ہو رہا ہے۔ اہل روم کو فتح دے کر مومنوں کو خوش دینے کا اور اس امر کو وعدہ کہا ہے اور اپنے وعدہ میں تخلف نہ ہونے کا ذکر صرف اسی وعدے کی نسبت ذکر نہیں کیا بلکہ عام طور پر کہا ہے: ”لَا يُخْلِفُ اللَّهُ وَعْدَهُ“ یعنی خدا اپنا وعدہ خلاف نہیں کرتا۔ ہر ایک سمجھدار جو خدا پر ایمان رکھتا ہے سمجھ سکتا ہے کہ کسی خاص بات کے موقع پر عام عادت کا ذکر کرنا یہ ثابت کرتا ہے کہ فاعل کی صفت خاص اسی واقعہ کے متعلق نہیں بلکہ اس کا ظہور ہر اس فعل کے متعلق ہے جو اس کی جنس کا ہے۔

اس کے نظائر قرآن شریف میں بکثرت ہیں۔ چنانچہ آنحضرت ﷺ کی ازواج مطہرات کی تعظیم ملحوظ رکھنے کے بیان میں فرمایا: ”إِنْ تَبَدُّوا شَيْئًا أَوْ تَخَفُوهُ فَإِنَّ اللَّهَ كَانَ بِكُلِّ شَيْءٍ عَلِيمًا (الاحزاب: ۵۴)“ ﴿اگر تم کچھ ظاہر کرو، یا اسے چھپاؤ خدا ضرور ضرور ہر شے سے واقف ہے۔﴾

اس آیت میں انسان کے ظاہری اقوال و افعال اور نیز باطنی خیالات کا خدا کے علم میں ہونا اس طرح بیان کیا ہے کہ خدا تعالیٰ ”کل شئی“ سے واقف ہے اور چونکہ ظاہر و باطن بھی ”کل شئی“ میں سے ہیں۔ پس خدا ان سے بھی واقف ہے۔

سبحان اللہ! کیسے عجیب اور پختہ طور پر اتنے بڑے مضمون کو مختصر عبارت میں بیان کیا ہے۔ اسی طرح سورہ روم میں بھی جس کی بابت ہم بیان کر رہے ہیں، وعدہ نصرت الہی اور فرحت کے ضرور ضرور پورا ہونے اور ہرگز ہرگز خلاف نہ جانے کی نسبت فرمایا: ”وَعَدَ اللَّهُ لَا يُخْلِفُ اللَّهُ وَعْدَهُ (الروم: ۶)“ یعنی اس (نصرت و فرحت) کا خدا تعالیٰ نے وعدہ کر لیا ہے اور خدا اپنے کسی وعدہ میں بھی خلاف نہیں کرتا۔ (پس اس میں بھی خلاف نہیں کرے گا) دوسری قسم! کی آیات جو عقبی کے متعلق ہیں ان میں سے ایک وہ ہے جس کا ذکر

ہو چکا اور قیامت کو اس کے پورا ہونے کا بیان بھی ساتھ ہی مذکور ہو چکا۔ اس مضمون کی دوسری آیت یہ ہے جو مومنوں کے لئے وعدہ جنت کے بارے میں ہے: ”لَكِنَّ الَّذِينَ اتَّقَوْا رَبَّهُمْ لَهُمْ غُرَفٌ مِّنْ فَوْقِهَا غُرَفٌ مَّيْبُتَةٌ تَجْرِي مِنْ تَحْتِهَا الْأَنْهَارُ وَعَدَّ اللَّهُ لَا يُخْلِفُ اللَّهُ الْمِيعَادَ (الزمر: ۲۰)“ ﴿لیکن وہ لوگ جو اپنے رب سے ڈرتے ہیں ان کے لئے ایسے بالا خانے ہوں گے جن کے اوپر بالا خانے بنے ہوں گے۔ ان کے نیچے نہریں بہتی ہوں گی۔ اس امر کا خدا نے وعدہ کر لیا ہے اور خدا اپنا کوئی بھی وعدہ خلاف نہیں کرتا۔﴾

اس بیان سے واضح ہو گیا کہ خدا کے وعدے خواہ دنیا کے متعلق ہوں خواہ عقبی کے، ان میں تخلف نہیں ہو سکتا۔

قسم سوم! کی وہ آیات ہیں جن میں خدا تعالیٰ نے کمال جلال سے اپنے وعدوں کے پورا ہونے اور ان میں ہرگز ہرگز تخلف نہ ہونے کا ذکر کیا ہے: ”إِنَّ اللَّهَ اشْتَرَىٰ مِنَ الْمُؤْمِنِينَ أَنفُسَهُمْ وَأَمْوَالَهُمْ بِأَنْ لَهُمُ الْجَنَّةَ يُقَاتِلُونَ فِي سَبِيلِ اللَّهِ فَيَقْتُلُونَ وَيُقْتَلُونَ وَعَدَا عَلَيْهِ حَقًّا فِي التَّوْرَةِ وَالْإِنجِيلِ وَالْقُرْآنِ وَمَنْ أَوْفَىٰ بِعَهْدِهِ مِنَ اللَّهِ فَاسْتَبْشِرُوا بِبَيْعِكُمُ الَّذِي بَايَعْتُمْ بِهِ وَذَلِكَ هُوَ الْفَوْزُ الْعَظِيمُ (النسبہ: ۱۱۱)“ ﴿بے شک خدا نے مومنوں سے ان کی جانیں اور ان کے مال خرید لئے ہیں اس قیمت سے کہ ان کے لئے جنت ہوگی وہ خدا کی راہ میں لڑتے ہیں تو (کبھی) قتل کرتے ہیں اور (کبھی) قتل ہوتے ہیں۔ خدا کے ذمے یہ وعدہ ہے توریت اور انجیل اور قرآن میں اور خدا تعالیٰ سے بڑھ کر وعدہ پورا کرنے والا کون ہے؟ پس تم اپنی بیع سے جو تم نے کی خوش ہو اور یہی بڑی کامیابی ہے۔﴾

اس آیت میں نہایت زور سے بطور سوال فرمایا کہ خدا تعالیٰ سے بڑھ کر وعدہ پورا کرنے والا کون ہے یعنی کوئی نہیں۔

اسی طرح سورہ مریم میں اس وعدے کی پختگی ثابت کرنے کے لئے فرمایا کہ خدا تعالیٰ کا وعدہ تو ایسا ہے کہ بس حاصل شدہ۔ چنانچہ فرمایا: ”جَنَّتٌ عَدْنٍ الَّتِي وَعَدَ الرَّحْمَنُ عِبَادَهُ بِالْغَيْبِ إِنَّهُ كَانَ وَعْدُهُ مَأْتِيًا (المریم: ۶۱)“ ﴿جنتیں ہمیشہ رہنے کی جن کا خدا نے اپنے بندوں سے غیب سے وعدہ کیا ہے۔ بے شک اس کا وعدہ حاصل شدہ ہے۔﴾

ظاہر ہے کہ وعدہ سے اس شے کے حاصل کرانے کی توقع دلائی جاتی ہے جو ابھی حاصل نہ ہوئی ہو۔ باوجود اس کے پھر جو خدا تعالیٰ نے اپنے وعدہ کی نسبت فرمایا کہ وہ ضرور ضرور حاصل شدہ ہے تو اس کی وجہ بھی یہی ہے کہ اس میں ہرگز ہرگز تخلف اور التواء کی گنجائش نہیں۔ پس اس طریق بیان میں کمال تاکید ہے۔

اسی طرح سورہ نساء میں کمال مہابت اور شان سے فرمایا: ”وَالَّذِينَ آمَنُوا وَعَمِلُوا الصَّالِحَاتِ سَنُدْخِلُهُمْ جَنَّاتٍ تَجْرِي مِنْ تَحْتِهَا الْأَنْهَارُ خَالِدِينَ فِيهَا أَبَدًا وَعَدَّ اللَّهُ حَقًّا وَمَنْ أَصْدَقُ مِنَ اللَّهِ قِيلًا (النساء: ۱۲۲)“ ﴿اور جو لوگ

ایمان لائے اور انہوں نے عمل نیک کئے ہم ان کو ضرور یہ شتوں میں داخل کریں گے۔ ان کے نیچے سے نہریں بہتی ہوں گی اس میں وہ ہمیشہ ہمیشہ رہیں گے۔ خدا نے سچا وعدہ کیا ہے اور خدا سے بڑھ کر کون سچی بات کہنے والا ہے۔ ﴿

اس آیت میں بھی سورہ توبہ کی آیت کی طرح نہایت جلال سے اپنے وعدہ کی حقانیت اور اپنی صفت صداقت کو بیان فرمایا اور ظاہر کیا کہ وعدہ خلافی کرنا جھوٹ ہے اور صداقت کے برخلاف ہے اور خدا تعالیٰ اس سے پاک ہے۔ لہذا اس سے وعدہ خلافی متصور نہیں۔

اب قسم چہارم! کی آیات ذکر کی جاتی ہیں جن میں ان وعدوں کا ذکر ہے جو خدا تعالیٰ خاص اپنے بندوں رسولوں سے کرتا ہے اور خاص کر وہ وعدے جو منکرین کے مقابلے میں کئے جاتے ہیں ان میں سے ایک آیت نہایت زور کی یہ ہے: ”وَقَدْ مَكَرُوا مَكَرَهُمْ وَعِنْدَ اللَّهِ مَكَرُهُمْ وَإِنْ كَانَ مَكَرُهُمْ لِنُزُولٍ مِنْهُ الْجِبَالِ. فَلَا تَحْسَبَنَّ اللَّهَ مُخْلِفًا وَعْدِهِ رُسُلَهُ إِنَّ اللَّهَ عَزِيزٌ ذُو انْتِقَامٍ (ابراہیم: ۴۶، ۴۷)“ ﴿ اور ان (کفار) نے (ایذا رسانی کی بہت) تدبیریں کیں اور ان کی سب تدبیریں خدا کے علم میں ہیں۔ اگرچہ ان کی تدبیر اس قدر بھی قوی ہو کہ اس سے پہاڑ زائل ہو سکے تو (اے پیغمبر) تو نے خدا تعالیٰ کو اس وعدے میں جو اس نے اپنے رسولوں سے کیا ہے، خلاف کرنے والا ہرگز ہرگز گمان بھی نہ کرنا بے شک خدا تعالیٰ غالب ہے صاحب بدلے کا۔ ﴿

کلمہ ”ان“ کی بناء پر اس آیت کے معنی دو طرح ہو سکتے ہیں۔ ایک وہ جو اوپر کئے گئے ہیں اور اس صورت میں ”ان“ وصلیہ ہے۔ یعنی اس کے معنی اگرچہ کے ہیں۔ دوسرے معنی یہ ہیں کہ ”ان“ کو نافیہ خیال کریں تو اس صورت میں اس کے معنی یہ ہوں گے کہ ان کی تدبیر ایسی نہیں ہے کہ اس سے پہاڑ زائل ہو سکے۔ یعنی ضعیف ہے قابل پرواہ نہیں ہے اور اس سے آگے کا ترجمہ وہی ہے جو اوپر کیا گیا۔

بہر حال اس آیت میں یہ مذکور ہے کہ خدا تعالیٰ کے وعدوں کے خلاف ہونے کی کوئی صورت نہیں۔ خاص کر ان وعدوں کی جو اپنے پیغمبروں سے کرے۔

علامہ زمخشری نے اس آیت میں ایک نکتہ بیان کیا ہے جو ہمارے مدعا کو بوجہ احسن ثابت کرتا ہے کہ: ”مخلف وعدہ رسلہ“ میں مفعول اول یعنی ”رسلہ“ کو مؤخر اور مفعول ثانی یعنی ”وعدہ“ کو مقدم اس لئے کیا تا ظاہر ہو کہ خدا تعالیٰ ہرگز ہرگز وعدہ خلافی

کرتا ہی نہیں اور جب وعدہ خلائی عام طور پر اس کے شان کے لائق نہیں ہے تو اپنے رسولوں سے وعدہ خلائی کس طرح کرے گا جو اس کے برگزیدہ ہیں۔

سبحان اللہ! قرآن شریف کی فصاحت کے قربان جائیں، کیسے لطیف طور پر کیسے باریک اشاروں میں کیسے عمدہ مضامین ذکر کرتا ہے۔ ایک اور لطف یہ ہے کہ اس آیت کو ”عزیز ذو انتقام“ پر ختم کیا۔ یعنی خدا تعالیٰ سے وعدہ خلائی اس لئے متصور نہیں ہے کہ وہ غالب ہے عاجز نہیں اور صاحب بدلے کا ہے۔ یعنی گناہ کا پیچھا کرتا ہے اور بداندیشوں کو ان کے کیفر کردار کو پہنچاتا ہے۔

اسی طرح سورہ انعام میں فرمایا: ”اِنَّمَا تُوْعَدُوْنَ لَآئِبٍ وَّمَا اَنْتُمْ بِمُعْجِزِيْنَ (انعام: ۱۳۴)“ ﴿ جس امر کا تم وعدہ دیئے جاتے ہو وہ ضرور ضرور آنے والا ہے اور تم ہرگز عاجز نہیں کر سکتے۔ ﴾

اس آیت میں منکروں کو ڈرایا ہے کہ خدا کا وعدہ جو عذاب کا ہے وہ ضرور ضرور ہو کر رہے گا۔ اسی طرح سورہ حج میں منکروں کی جلد بازی کے جواب میں کہا ہے: ”وَيَسْتَعْجِلُوْنَكَ بِالْعَذَابِ وَلَنْ يُخْلِفَ اللَّهُ وَعْدَهُ (الحج: ۴)“ ﴿ (اے پیغمبر) یہ لوگ تجھ سے جلد عذاب مانگتے ہیں (ان سے کہہ دے) خدا تعالیٰ اپنا وعدہ ہرگز خلاف نہیں کرے گا۔ ﴾

مضمون وعدہ الہی پورا ہوا اور ثابت ہو گیا کہ اس میں تخلف اور التواء کی گنجائش نہیں۔ اس تمہیدی تفصیل کے بعد معلوم ہوا کہ ہمارا مرزا قادیانی پر اعتراض یہ ہے کہ انہوں نے چند امور کی نسبت پیش گوئی کہ یہ امور اس صورت میں پورے ہوں گے اور ان خبروں کی بنیاد الہام خداوندی پر رکھی۔ چونکہ وہ خبریں حسب قرار داد مرزا قادیانی ان کی زندگی میں پوری نہیں نکلیں۔ اس لئے مرزا قادیانی اپنے دعویٰ الہام میں صادق نہیں۔ کیونکہ خدا تعالیٰ کی خبر و وعدہ میں تخلف نہیں ہوتا۔

اس اعتراض کے جواب میں وہ یہ عذر کرتے ہیں کہ بعض امور انبیاء کی موت کے بعد پورے ہوتے ہیں۔ اسی طرح گو مرزا قادیانی نے فرمایا تھا کہ فلاں فلاں امر میری زندگی میں ہوگا اور وہ ایسا نہیں ہوا لیکن امید ہے کہ بعد میں پورا ہو جائے گا۔ اس غیر معقول عذر کا جواب کئی طریق پر ہے:

اول: یہ کہ بحث سابق سے معلوم ہو چکا ہے کہ خدا تعالیٰ کے وعدہ میں التواء کی گنجائش نہیں، پس عذر فضول ہے۔

دوم: یہ کہ قرآن شریف اور حدیث صحیح سے کوئی ایسی مثال ثابت کرو کہ آنحضرت ﷺ یا کسی اور نبی برحق نے کسی امر کی نسبت کہا ہو کہ خدا تعالیٰ نے ہمیں یہ اطلاع دی ہے کہ فلاں امر ہماری زندگی میں فلاں وقت میں فلاں صورت میں واقع ہوگا اور وہ ویسا ان کی زندگی میں واقع نہ ہوا ہو۔ اگر تم کوئی ایسی حدیث پیش کرو جس میں آنحضرت ﷺ نے اپنی زندگی میں واقع ہونا نہ فرمایا ہو، تو وہ اس بارے میں پیش نہیں ہو سکتی۔ کیونکہ ہمارا اعتراض یہ ہے کہ مرزا قادیانی نے اپنی زندگی میں واقع ہونے کی بابت کہا تھا۔

سوم: یہ کہ وقت کی جو حد ان واقعات کے وقوع کے لئے بتائی گئی تھی یعنی مرزا قادیانی کی زندگی، اس میں تو یقینی طور پر آپ کے نزدیک بھی وہ امور واقع نہیں ہوئے اور آئندہ کی نسبت کوئی قطعی دلیل نہیں ہو سکتی۔ لہذا تمہارا عذر درست نہیں۔ اگر آپ کا عذر درست مانا جاوے تو اس طرح تو کوئی دروغ گو قیامت تک بھی جھوٹا نہیں ہو سکتا۔

محل اعتراض یہ امر ہیں:

.....۱ محمدی بیگم کا نکاح میں نہ آنا۔

(دافع الوسوس ص ۲۸۰، خزائن ج ۵ ص ۲۸۰، ازالہ اوہام ص ۳۹۶، خزائن ج ۳ ص ۳۰۵)

.....۲ مولوی ثناء اللہ صاحب فاضل امرتسری اور ڈاکٹر عبدالحکیم صاحب پٹیالوی کا مرزا قادیانی کی زندگی میں نہ مرجانا۔ بلکہ مرزا قادیانی کے بیٹے مبارک احمد اور خود بدولت کا ان کے سامنے رحلت کر جانا۔ (مجموعہ اشتہارات ج ۳ ص ۵۵۸، ۵۷۸، ۵۸۶)

.....۳ مرزا غلام احمد قادیانی کی زندگی میں زلزلہ عظیم جو اپریل ۱۹۰۵ء کے زلزلہ سے بھی زیادہ ہو، نہ آنا۔ (قادیانی وصیت ص ۱۳، خزائن ج ۲۰ ص ۳۱۴، براہین احمدیہ حصہ پنجم ص ۹۲، خزائن ج ۲۱ ص ۲۵۳)

.....۴ مبارک احمد کی بجائے ایک اور لڑکا پیدا ہونا۔

(قادیانی اشتہار تبصرہ، مجموعہ اشتہارات ج ۳ ص ۵۸۷)

محمدی بیگم کے نکاح کے متعلق نسخ کا عذر (جیسا کہ مرزا قادیانی نے حقیقت الوجی اور مولوی نور الدین نے وفات مرزا میں لکھا ہے) اس لئے صحیح نہیں کہ الہام میں نکاح ہونے کی خبر ہے اور خبر میں نسخ نہیں ہوتا۔ کیونکہ اگر ماضی ہو تو اس میں خلاف ہونے سے کذب

لازم آئے گا اور اگر استقبال کی نسبت ہو تو اس سے تخلف وعدہ لازم آتا ہے اور یہ دونوں شان خداوندی کے لائق نہیں۔

اور یہ عذر کہ شاید مرزا قادیانی کی ذریت میں سے کوئی لڑکا، اس لڑکی کی کسی لڑکی، یا اس کی لڑکی کی لڑکی، ”وہلمہ جزاً“ سے نکاح کر لیوے، صحیح نہیں۔ کیونکہ نکاح ذاتی امور میں سے ہے، اشتراک امر نہیں کہ کسی دوسرے کی شراکت کو دخل ہو اور اس کے ضمن میں کوئی دوسرا بھی مفہوم ہوتا ہو اور اس دوسرے کے کر لینے سے اس متکلم کا کرنا سمجھا جائے، جمع متکلم کے صیغہ کو عربی میں متکلم مع الغیر اسی لئے کہتے ہیں لیکن روشن ہے کہ یہ صورت مرزا قادیانی کی الہامی منکوہ آسمانی پر نہیں آسکتی۔

اور مولوی ثناء اللہ امرتسری اور ڈاکٹر عبدالحکیم صاحب پٹیالوی کے نہ مرنے کے عذر میں مسیلمہ کذاب کی مثال بھی درست نہیں۔ کیونکہ اس کی نسبت آنحضرت ﷺ نے ہرگز نہیں فرمایا تھا کہ وہ میری زندگی میں مرے گا۔ بلکہ فرمایا تھا: ”یقتل بعدی (زاد المعاد)“ یعنی میرے بعد قتل کیا جائے گا۔ چنانچہ آنحضرت ﷺ کی وفات کے بعد حضرت ابو بکر صدیق رضی اللہ عنہ کی خلافت میں جنگ یمامہ میں قتل کیا گیا۔

پس سب عذرات ناقابل سماعت ہیں۔

مولوی محمد احسن اپنے مضمون حیات الانبیاء میں لکھتے ہیں: اکثر وعدہ ہائے فتوح موعودہ بعد وفات آنحضرت ﷺ کے آپ کے نابوں کے ہاتھ واقع ہوئے۔“

(ریویو آف ریپبلجنگ ۷ نمبر ۶ ص ۲۲۴)


صاحب! یہ عذر بھی درست نہیں۔ کیونکہ کوئی ایسی فتح نہیں ہوئی جس کی نسبت آنحضرت ﷺ نے فرمایا ہو کہ میری زندگی میں ہوگی اور پھر آپ کے بعد زمانہ صحابہ میں ہوئی ہو۔ اگر کوئی ہوئی ہو تو وہ حدیث پیش کریں۔

اور قیصر کے خزانے فتح ہونے کی حدیث آپ کے مفید نہیں۔ کیونکہ اس میں ہرگز ہرگز نہیں ہے کہ آنحضرت ﷺ نے ان کی بابت اپنی موجودگی میں فتح ہونے کی خبر دی تھی۔

”تَمَّ وَالْحَمْدُ لِلَّهِ أَوْلَا وَآخِرًا وَالصَّلَاةُ وَالسَّلَامُ عَلَى نَبِيِّهِ ظَاهِرًا وَبَاطِنًا“

راقم: محمد ابراہیم سیالکوٹی مالک وائیڈیٹر الہادی سیالکوٹی

مشاہیر کے خطباتِ ختمِ نبوت



عالمی مجلس تحقیق حقیقتِ نبوت

حضورِ باغِ روڈ، ملتان۔ 061-4783486

www.amtkn.com, www.laulak.info, www.khatm-e-nubuwwat.info,
www.khatm-e-nubuwwat.com, ameer@khatm-e-nubuwwat.com